

बीर दुर्गादास.

रथी. छपारी प्रसिद्ध दरबार,
विठ्ठलदास धनलाल पटेल.

मुं. नदीयाद.

किंमत रु. ०-८-०.

ગુજરાત વિદ્યાપીઠ ગ્રંથાલય

[ગુજરાતી કૉપીરાઈટ વિભાગ]


અનુક્રમાંક ૬૬૮૫ વર્ગિક

પુસ્તકનું નામ ૯૦૨ દુગ્ધાદિત

વિષય ૬-૩

વીર દુર્ગાદાસ

અથવા મારૂં સંરહારો.



લખી, છપાવી પ્રસિદ્ધ કરનાર,
વિઠ્ઠલદાસ ધનજીભાઈ પટેલ.

મુ. નડીઆદ.

આવૃત્તિ બીજી.

ઇ. સ. ૧૯૧૬.

સંવત ૧૯૭૨.

પ્રત ૫૦૦.

કીમત ૮ આના.

ગુજરાત વિધાપીઠ ગ્રંથાલય
અમદાવાદ
પ્રાચીન ગ્રંથો સંગ્રહ
૬૬૫

“ સર્વ હકક સ્વાધીન. ”

અમદાવાદમાં

રીચીરોડના પુલ નીચે આવેલા શ્રી જૈન વિદ્યાવિજય પ્રેસમાં
શા. શુનીલાલ અમથાલમ્બએ છાપ્યા




દેવગઢબારીઆના સ્વર્ગવાસી મહારાજ
મહારાઉલશ્રી માનસિંગજીની સંમતિથી આ પુ-
સ્તક તેમને અર્પણ કરવાનો ધરાદો હતો.

હાલમાં એ મહારાજ સ્વર્ગવાસી થયા છે તોપણ
તેમનું શૌર્ય સાથે ડહાપણ, પોતાની પ્રજાનું પુત્રવત
પાલન, પોતાના નોકરો ઉપરનો અપૂર્વ પ્રેમ, તેમના
સદ્ગુણો ને સદાચાર એ સર્વનું સ્મરણ રહેવા એમનું
પુણ્યતમ નામ આ પુસ્તક સાથે જોડવાનું આ પુસ્તક
નો કર્તા કે જે તેમના તાબામાં રહ્યાથી તેમના સદ્ગુ-
ણોનો અનુભવી છે, તેણે દુરસ્ત ધાર્યું છે.

કર્તા.

પ્રસ્તાવના.



રાજકોટમાં પ્રકટ થતા “ વિજ્ઞાનવિલાસ ” ના તંત્રીનું કામ ઇ. સ. ૧૮૭૮ થી મેં કરવા માંડ્યા પછી અંગ્રેજીમાં “મીસજે-નપોર્ટર” ની લખેલી “સ્કાટીશ ચીફ્સ”ની નવલકથા મારા વાંચવામાં આવી. ત્યારથી મારા મનમાં આવ્યું કે એ કથાનું ગુજરાતીમાં અનુકરણ થાય એવો બનાવ હિંદુસ્તાનના ઇતિહાસમાંથી ખોળી કઢાડી એક વાર્તા વિજ્ઞાન વિલાસમાં લખવી. એ વિચારને પરિણામે આ વાર્તા વિજ્ઞાન વિલાસમાં લખાઈ. “ સ્કાટીશ ચીફ્સ ” માં વર્ણવેલા બનાવોનું ને આ વાર્તામાં આવેલા બનાવોનું સામ્ય ધણું છે. ઈંગ્લાંડના રાજા ૧ લા એડવર્ડે સ્કોટલેંડ જીત્યા પછી તેની ધુસરીમાંથી નીકળવાને સ્કાટીશ સરદારો સામા ઉઠ્યા. તેમાં આગેવાન વિલિયમવાલેસ હતો, તેણે છેવટ સુધી લઢીને પોતાના રાજા ખુસને માટે સ્કોટલેંડ સ્વતંત્ર કર્યું. પણ એ છેવટની લઢાઈમાં માર્યો ગયો છે. મારવાડના રાજા જશવંતસિંગજી મહારાજના મુવા પછી ઔરંગજેબ પાદશાહે એ રાજ્ય ખાલસા કર્યું ત્યારે પોતાના બાળરાજા અજીતસિંગજી માટે પાદશાહ સામા માફસરદારો ઉઠ્યા; તેમનો આગેવાન દુર્ગાદાસ હતો. તેણે છેવટ સુધી લઢીને મારવાડ સ્વતંત્ર કર્યું ને પોતાના રાજાને માદાએ ખેસાડી રાજા પાકી ઉભરનો થતા સુધી રાજ્ય સાચવ્યું. આટલું સામ્ય લેઈ સ્કાટીશ ચીફ્સનું અનુકરણ કર્યું છે. બાકીનો ભાગ આપણા ઐતિહાસિક બનાવોમાં થોડો ફેરફાર સાથે લખાયો છે.

સરકારી નોકરીમાંથી પેનશન લીધા પછી મને વિચાર થયો કે મેં દુર્ગાદાસની વાર્તા લખી તે વખતે મારવાડનો મુલક જોયો નહોતો; તેથી જોયા તગર જે લખાયું છે, તે મુલક જોઈ ચોગ્ય

ફેરફાર સાથે વાર્તા લખી છપાવવી. આ વિચારથી હું જોધપુર ગયો. ત્યાંનો કિલ્લો, શહેર ને આસપાસનો મુલક જોયો. જોધપુરમાં રહી દુર્ગાદાસ સંબંધી કેટલીક માહિતી મેળવી તથા દુર્ગાદાસ, જશવંતસિંગજી મહારાજ ને ઉદેપુરના રાણા રાજસિંગજીનાં ચિત્ર મેળ્યાં. આ રીતે તૈયાર થઈ પાછા આવી, આણેલાં ચિત્રો ઉપરથી પુસ્તકમાં મૂકવાને ત્રાંખાના બ્લાક કરાવ્યા. અને તે આવ્યાથી “ દુર્ગાદાસ ” ની વાત છપાવવાની નોટીસે બહાર પાડી. એ નોટીસ વાંચવામાં આવતાંજ એક ગૃહસ્થે “ વિદ્વાન વિલાસ ” એકઠાં કરી દુર્ગાદાસની વાત છપાવી દીધી. આ વાત મારા જાણુવામાં આવતાંજ મેં એ વાત છપાવવાની માંડી વાળી. હાલમાં મારા લખેલા પુસ્તકની લખેલી પ્રત સસ્તાસાહિત્ય મંડળે માગણી કરવાથી તેમને આપ્યાથી આ પુસ્તક તેમણે છપાવી સસ્તી કિંમત રાખી એનો બહોળો ફેલાવો કરવાનો યોગ આપ્યો છે.

કર્તા.



અનુક્રમણિકા.

પ્રકરણ.	વિષય.	પૃષ્ઠ.
૧	કથાપ્રવેશ....	૧
૨	દુર્ગાદાસ ઘેર.	૧૧
૩	સોનિંગજી ચાંપાવત ને દુર્ગાદાસ.	૧૭
૪	દર્ગાદાસના ઉપર આકૃત.	૨૫
૫	દુર્ગાદાસનો અરણ્ય વાસ.	૪૯
૬	માંડા ઉપર આકૃત....	૬૧
૭	માનસિંગ મદદે.	૯૨
૮	લાલગા ફસાર્ધ.	૧૦૬
૯	દુર્ગાદાસનો છૂટકારો ને સોજીત જીતવું ...	૧૧૨
૧૦	આકૃતપર આકૃત ને જય ઉપર જય ...	૧૩૨
૧૧	નેધપુરની જીત.	૧૫૨
૧૨	નેધપુરમાં દરબાર ...	૧૮૫
૧૩	હિંદુ મુસલમાન સરદારોમાં એકો.	૧૯૮
૧૪	એકો તૂટ્યો.	૨૧૪
૧૫	દેબારીનું યુદ્ધ.	૨૨૩
૧૬	પાદશાહી જાળ.	૨૨૬
૧૭	શાહજહો ને શંભાજી.	૨૪૧
૧૮	બણ્યો બૂણ્યો ...	૨૫૧
૧૯	રજપુતો સાથે સંધિ... ..	૨૬૧
૨૦	રાજકુંવર અજીતને જાહેરમાં મૂક્યો.	૨૬૭
૨૧	અજીતસિંગને અજમેરમાં રાજ્યાભિષેક....	૨૭૫
૨૨	નેધપુરમાં મહોત્સવ... ..	૨૮૦
૨૩	ગુણનો બદલો અવગુણથી, સંગદોષ.	૨૮૫



વીર દુર્ગાદાસ

અથવા માફ સરદારો.

પ્રકરણ ૧ લું.

કથા પ્રવેશ.



શ્રી સદ્ગુરવે પરમાત્મને નમઃ

પોતાને બેસવા માટે મયૂરાસન કરાવનાર અને પોતાની બે-
ગમ માટે આગ્રામાં આરસનો તાજમહેલ બંધાવનાર દિલ્લીનો પા-
દશાહ શાહજહાન ઇ. સ. ૧૬૫૭ માં મોટો પડયો ત્યારે તેનો



જસવતસિંગ.

મોટો દીકરો દારા રાજ્યકાર-
ભાર ચલાવવા લાગ્યો. તે વખતે
દારાના બીજા ભાઈએ જુદાજુદા
પ્રતિભાં સુબાગીરી ઉપર હતા.
તેમાં ઔરંગઝેબ દક્ષિણમાં,
મુરાદ ગુજરાતમાં ને શુબ્હ બંગા-
ળામાં સુબો હતા. એ ત્રણેના
મનમાં રાજ્યલોભ પ્રદીપ્ત થયો.
તેથી તેમણે દારા સાથે લઢીને
રાજ્ય મેળવવાની તૈયારી કરી.
ઔરંગઝેબે ખળતાથી મુરાદને
રાજ્ય અપાવવાની લાલચ આપી.

પોતાના પક્ષમાં લીધો, અને બંને જણા લશ્કર જમાવી આગ્રે
આવવાને નીકળ્યા. તે વખતે માળવામાં પાદશાહી સુબેદાર જ્ઞેધપુ-
રનો રાજા જશવંતસિંગ હતો. તેને દારાએ લખ્યું કે તમારે મુરાદ

ને ઔરંગઝેબને આત્રા ઉપર આવતા રોકવા. જશવંતસિંગે પોતાનું લશ્કર જમાવી ઉજ્જન આગળ પડાવ નાખ્યો. ઔરંગઝેબ પહેલો આવી પહોંચ્યો. તેણે જોયું કે જશવંતસિંગ પોતાને રોકવાને તૈયાર થઈ ઉભેલો છે તેથી તે મુરાદના આવતા સુધી થંબ્યો.. જશવંતસિંગે વિચાર્યું કે ઔરંગઝેબ એકલાને હરાવવામાં શો માલ છે ? એકલે હાથે લઢતાં જે કરીને થંભેલો છે તેને હરાવવામાં શી મદદનગી ? માટે મુરાદના આવ્યા પછી બંનેના એકત્ર સૈન્યને હરાવવું. આમ વિચારી બંને જણા મુકામ નાંખી પડ્યા. એવામાં મુરાદ પણ આવી પહોંચ્યો. બંનેનાં સૈન્ય એકઠાં થયાં ને ઉજ્જન આગળ લઢાઈ થઈ. પહેલે દિવસે કાંઈની હાર જીત થઈ નહિ. પણ એ દિવસે ધણા રંજપુતો રણમાં પડયાથી જશવંતસિંગને જીતવાની આશા રહી નહિ, તેથી જે રંજપુતો બાકી રહ્યા હતા તેઓ પીઠ બતાવી નાસી જવાને બદલે કેસરીઆં કરી નાગી તરવારે ઘોડેસ્વાર થઈ બંને શાહજાદાઓના લશ્કરને ભેદીને આરપાર સામે મોંઢે જવાનો નિશ્ચય કરી મુસલમાન લશ્કરને કાપતા ચાલ્યા. તેમાંથી જે જીવતા રહ્યા તે જોધપુર જઈ પહોંચ્યા.

મધ્યરાત્રે જોધપુર પહોંચ્યા ત્યારે દરવાજા બંધ હતા. દરવાજાની કુંચીઓ રાણીવાસમાં હતી. ત્યાં કુંચી લેવા દરવાજા ગયો ત્યારે રાણીએ કહ્યું કે મારો પતિ રાત્રે જાનોમાનો આવે નહિ. એતો વાજતે ગાજતે દિવસે શહેરમાં પધારે. માટે એ કાંઈ ઠગારો દશે. એમ કહી કુંચીઓ આપી નહિ, તેથી આખી રાત શહેર બહાર ગાળી સવારમાં મહારાજા મહેલમાં પધાર્યા. ઉજ્જનની લઢાઈમાં મહારાજા ધાએલ થયેલ જતા; તેના પાટાપટી કરાવ્યા. બાદ મહારાજાને જમવા માટે રાણી સીરો શેકવા લાગી. લોઢાની તવીમાં લોઢાના તાવેતાથી શીરો હલાવતી જોઈ મહારાજાની માતુશ્રીએ કહ્યું કે “ ભાડી બાઈ, તમે આ શું કરો છો ? લોઢે લોઢું ધસાવાથી તો મારો દીકરો નાશીને ઘેર આવ્યો છે ને ઘેર

પણ તેજ કરો છો, તો અહિંથી નાશીને દીકરો ક્યાં જશે ? માટે ચાટવાથી શીરો શેકા. આ સાંભળી જશવંતસિંગજી મહારાજનાં રૂવેરૂવાં ઉભાં થયાં. જખમોના ટેભા તૂટી ગયા ને ઢોલીઆમાં ખેઠા થઈ પોતાના સરદારોને મેળવી લશ્કર જમાવવા હુકમ આપ્યો. એટલે રાજમાતાએ કહ્યું કે ભાઈ, એમાં તારો દોષ નથી. એ તો બાળપણમાં તું ધાવણો હતો, ત્યારે એક દિવસે હું સ્નાન કરતી હતી તે વખતે તું બહુ રડવા લાગ્યો, ત્યારે છાનો રાખવાને દાસીએ તને ધવડાવ્યો હતો. એ વાત મારા બાળપણમાં આવી કે મેં તને ઉંઘે માથે ઝોલો ખવડાવી બધું ધાવણુ કહાડી નખાવ્યું, છતાં કાંઈ રહ્યું હશે તેની આ અસર છે. નહિ તો મારા શુદ્ધ ધાવણુનો ધાવેલો રણમાં પડે કે જીતીને આવે, પણ નાસી આવે નહિ.

જશવંતસિંગ લશ્કર જમાવી આગ્રે આવવા નીકળ્યા. તે વખતે દારા નાશી ગયો હતો ને ઔરંગઝેમે શુજની સામા પોતાના શાહજાદાને મોકલ્યો હતો તેથી મહારાજ શુજને સહાય કરવા ગયા. બંનેએ ઠરાવ કરી એકી વખતે કજવાના રણમાં બે બાબુથી બંને જણાએ શાહજાદાના લશ્કર ઉપર હુમલો કરવાનું ઠરાવ્યું. વખતસર રજપુતોએ હુમલો કર્યો, પણ બાબુને દારૂડીઆ શુજાએ વખત ગુમાવ્યાથી રજપુતો તેનો પક્ષ ત્યજી ભેષપુર આવ્યા, ને દારાને મદદ કરવાનું ઠેરવી દારાને અજમેર બોલાવ્યો, પણ દારા આવી પહોંચ્યો નહિ ઔરંગઝેમે બેયું કે જશવંતસિંગ જેવા બળવાન રાજા સાથે વિરોધ રાખવામાં હાથપણ નથી. તેથી તેને પોતાના સૈન્યમાં મોટા સરદારની જગ્યા આપી મેળવી લીધો ને દક્ષિણમાં શિવાજી મહારાજનું બળ વધતું જતું હતું તે રોકવાને દક્ષિણની સુબાગીરી ઉપર મોકલ્યા. જશવંતસિંગ મહારાજના મનમાંથી પણ પાદશાહપરનું વેર શમ્યું નહોતું. તેથી તેમને પણ ભાવતું હતું ને વૈદે કહ્યા જેવું થયું. દક્ષિણમાં જઈ શિવાજી મહારાજને મળી ગયા ને પાદશાહી ઊંધી

વાળવાની યુક્તિ રચી. બંને હિંદુધર્મ તારવાને ઉત્સુક હતા, તેથી એ બંનેનો મેળ મળ્યો. પણ એ વાત ઔરંગઝેબ પાદશાહના જાણવામાં આવતાંજ એણે જશવંતસિંગજીની બદલી કરી લાહોર મોકલ્યા. લાહોરમાં પણ એમણે એજ ઘાટ ઘડવા માંડ્યો. એવામાં કાબુલમાં બળવો થયો, તેથી પાદશાહે જશવંતસિંગજીને એ બળવો શમાવવાને કાબુલની સુબાગીરી ઉપર મોકલ્યા. એ હાડી ને પહાડી મુસલમાનોને પણ જોર કરી એમણે બળવો શમાવ્યો. એ પ્રાંતના હાકેમો તે વખતે પેશાવરમાં રહેતા હતા. તે પ્રમાણે કાબુલમાં શાંતિ કરી પોતે પેશાવરમાં રહેવા લાગ્યા. પણ એ લઠાઇઓમાં એમના બે દીકરા માર્યા ગયા.

જશવંતસિંગજી મહારાજ સુબાગીરી ઉપર રહેતા હતા ત્યારે જોધપુરમાં એમનો પાટવી પુત્ર પ્રથીસિંગ રાજ્ય ચલાવતો હતો. એ પણ એના આપના જોવાજ બહાદુર ને પરાક્રમી હતો. આલમગીર (ઔરંગઝેબ) પાદશાહે જોયું કે જશવંતસિંગનો ઘાટ તો કાબુલમાંજ થશે તોપણ જ્યાં સુધી પ્રથીસિંગ હયાત છે ત્યાં સુધી જોધપુરનું રાજ્ય ખાલસા થશે નહિ. તેવામાં અજમેરમાં મેરલોકે બળવો કર્યાથી તે સમાવવાનો પ્રથીસિંગને હુકમ કર્યો. પ્રથીસિંગે તે પ્રમાણે મેરલોકાને જોર કરી વશ કર્યા. આ નોકરીના બદલામાં પાદશાહે પ્રથીસિંગને સિરપાવ આપવાનું ઠરાવી દિધી બોલાવ્યો. દરબાર ભરી પાદશાહે તેના પરાક્રમ માટે ખૂબ વખાણ કરી પોશાક આપ્યો. એ વિષમય પોશાક પહેરતાંજ પ્રથીસિંગ બેભાન થઇ પડ્યો ને મરણ પામ્યો. આ પ્રમાણે પાદશાહે દગો કરી પોતાના શત્રુનો પ્રાણ લીધો.

એ રીતે જશવંતસિંગ મહારાજના ત્રણે પુત્રો મરણ પામ્યા. મહારાજની વૃદ્ધાવસ્થામાં એ તેમને કારી જખમ થઇ પડ્યો. તેમની પ્રકૃતિ બગડી ને જોધપુરનું રાજ્ય નવારસું થઇ પડ્યું. તે સમયે કે પાદશાહે પોતાના ઉપર સંપૂર્ણ વેર વાળ્યું છે. હવે

પાદશાહ પોતાની ઉમેદ બર લાવવાને જોધપુરનું રાજ્ય ખાલસા કરશે, તેનું વેર વાળી શકે એવું કાઈ રહ્યું નથી. એવા શોકમાં પોતાનો અંતકાળ પાસે આવેલો એણે જોયો. તેથી હવે શું કરવું ને કેમ કરવું એની બડબાંગ એના મનમાં થવા લાગી.

થોડીવારમાં ચાંપાવતોના આગેવાન સોનિંગજીને એકાંતમાં બોલાવી, એક લોખંડની સીકાબંધ પેટી મગાવી કહ્યું કે “ ભાઈ આ પેટી તમારી પાસે રાખજો ને મારવાડ ને મોગલોને કમજોથી છોડાવી જોધપુરનો જે રાજા થાય તેને એ પેટી આપજો. અને તેના સિવાય એ પેટીમાં શું છે, તે બીજા કોઈએ પણ જોવું નહિ. એવો સમય આવે ત્યાં સુધી તમારે એ પેટી સલામત સાચવી રાખવી. પરંતુ જો ત્યાં સુધીમાં તમારે માથે એવી આફત આવે કે તમે એ પેટીને સલામત સાચવી શકા નહિ, તો એ પેટી તમે એવીજ બીજા કોઈ સલામત જગ્યાએ સોંપજો. ” એમ બોલી પેટીની સુંપરત કરી, પોતાના સર્વ સરદારોને એકઠા થવાની આજ્ઞા આપી. એ વખતે એમની સાથે ચાંપાવત, કુંપાવત, જોધાવત, મેડતિઆ, ઉદાવત, કરણોત, પાતાવત, જેતમાલ, મંડલા, ભાટી, ઉહડ એટલી જાતના સરદારો હતા. તે સર્વ મહારાજાની આજ્ઞા થતાંજ દરબારમાં એકઠા થયા. તેમને મહારાજાએ કહ્યું કે “ ભાઈઓ ! પાદશાહે આપણા ઉપર અંપૂર્ણ વેર લીધું છે. હવે આ શરીર ઝાઝો વખત કહાડવાનું નથી. જોધપુરનું રાજ્ય ખાલસા કરવામાં પાદશાહને હવે અંતરાય કરે તેવું કાઈ રહ્યું નથી. હવે મારવાડ મોગલાઈમાં જોડાશે. પાદશાહ સામા કમર કસી આ વેરનો બદલો વાળી મારવાડને છોડાવનાર કોઈ રાજ્યવારસ રહ્યો નથી. માત્ર મારી ભાટી ને હાઠી એ બે રાણીઓ સગલાં છે, તેમને પેટે જો જોધપુરની ગાદીનો વારસ જન્મે તો તે તમે સર્વેની સહાયથી પાદશાહ સામા થઈ મારવાડને છોડાવવાને સમર્થ થવા સંભવ છે. માટે મારી આજ્ઞા છે કે મારી પાછળ એ બે રા-

શ્રીઓને સતી થવા દેશે નહિ. જો ઈશ્વરેચ્છાથી તેમને પેટે મારવાડની ગાદીનો વારસ જન્મે તો તમે સર્વે એકદિલથી જેવી રીતે આજ સુધી મારી સાથે વળગી રહ્યા છો, તેવીજ રીતે તમારા બાળરાજાને હિછેરી તેને રાજ્ય મેળવવામાં છેવટ સુધી સહાય કરજો. એટલી તમારા આ છેવટની રજા લેતા રાજાની આજ્ઞા છે. ” આટલું બોલતામાં તો મહારાજાની છાતી ભરાઈ ગઈ ને સંવત ૧૭૩૫ ના મહા વદ ૧૦ ને રોજ જશવંતસિંગજી મહારાજા પોતાની દેહ છોડી દેવલોક પામ્યા.

જશવંતસિંગજી દેવલોક પામ્યા ત્યારે તેમની આજ્ઞા પ્રમાણે બાદી ને હાડી એ બે રાણીઓને સરદારોએ સતી થવા દીધી નહિ. બાકીની સર્વ રાણીઓ સતી થઈ. મહારાજા દેવ થયા પછી બંને રાણીઓને પ્રસવ થતાં સુધી પેશાવરમાં રાખીને તેમના બંદોબસ્ત માટે થોડાક સરદારો ને માણસો ત્યાં રહ્યા, બાકીના સર્વ પોતપોતાનાં બૈરાં છોકરાં સાથે મારવાડમાં આવી પોતપોતાની જગીર સંભાળવા લાગ્યા તેમાં સોનિંગ ચાંપાવત પણ હતો.

પુરે મહિને મહારાણી જાદવાણી (બાદીઆણી) ને સંવત ૧૭૩૫ ના ફાગણ વદ ૪ ને રોજ પુત્ર પ્રસવ્યો તેનું નામ અજીત પાડ્યું. બીજે દિવસે હાડી રાણીને પણ પુત્ર પ્રસવ્યો. તેનું નામ દલથંબન પાડ્યું. પેશાવરમાં રહેલા સરદારો એ રાણીઓ ને બાળકુંવરોની સંભાળ રાખતા હતા.

જશવંતસિંગ મહારાજાના દેવલોક પામ્યાના સમાચાર પાદશાહને મળતાંજ તેણે મારવાડની ગાદી બીનવારસી સમજી પોતાની ઈચ્છા તૃપ્ત કરવાને એ રાજ્ય ખાલસા કરી જોધપુરમાં મોગલ સૂબો મૂક્યો. બ્યારે અજીત ને દલથંબનના જન્મના સમાચાર ખાલમગીરને પહોંચ્યા ત્યારે તે પોતાના પોંચા કરડવા લાગ્યો. મારવાડ દેશ ખાલસા કરવાની પોતાની ઇચ્છાઓને આડે આવનાર જશવંતસિંગના આ બાળકુંવરો છે એમ તેને જણાયું. તેથી

એણે એ સર્વેને પેશાવરથી દિલ્લી બોલાવ્યા. બંને રાણીઓથી મુ-
સ્લામી ખમી શકાય એવું થયું ત્યારે માફ સરદારો પોતાની બંને
રાણી અને તેમના બાળકુંવરોને સાથે લેઈ દિલ્લી આવવા નીકળ્યા.
રસ્તામાં આવતાં બીજા કુંવર દલથંભન દેવલોક પામ્યો. થોડે
દિવસે તેઓ દિલ્લી આવ્યા ને તેમણે ઉદાવત રૂપસિંગજીની હવે-
લીમાં ઉતારો કર્યો ને પાદશાહને સમાચાર કહાવ્યા.

પાદશાહે માફ સરદારોને કહ્યું કે મહારાજના બાળકુંવરને
અમારે સ્વાધીન કરો. અમે એને ઉછેરી ઉમર લાયક થવાથી
અમારે હાથે જોધપુરની ગાદીએ રાજ્યાભિષેક કરીશું અને તમે
તમારી જગીરમાં જાઓ. આથી સરદારો સમજ્યા કે મારવાડનું
રાજ્ય ખાલસા કરવામાં અજીતનું સાલ છે. તેનું કાસળ કહાડવાને
પાદશાહે આ ખેલ રચ્યો છે. તેમણે કહ્યું કે, પાદશાહ સલામત !
હજી અમારો બાળરાજ ધાવણો છે. ધાવણ છૂટ્યા સિવાય આ-
પની પાસે શી રીતે સોંપાય ? માટે ધાવણ છૂટતા સુધી અમારી
પાસે રહેવા દો. ધાવણ છૂટશે એટલે આપને સોંપી અમે જોધ-
પુર જઈશું. પરંતુ એટલી મુદત અમે બધા સરદારો અહિં રહીને
શું કરીએ ? અમારાં બૈરાં છોકરાં હેરાન થાય છે ને જગીર ખ-
રાખ થાય છે. માટે અમારી રાણી ને થોડા સરદારને અહિં રાખી
બાકીના સર્વેને જોધપુર જવાની રજા આપો તો સાઈ. દુર્ગાદાસ
કરણોતનું આવું બોલવું સાંભળી પાદશાહ સમજ્યો કે ટાઢે પાણીએ
ખસ જાય છે તો ચોળીને ચીકણું કરવામાં શા માલ છે ? એમ
વિચારી એણે તેમ કરવાની સૌને રજા આપી. પરંતુ એ જનાર
સાથે રાણી કે તેનો કુંવર જતા રહે નહિ અને દગો કરી બધા
માફ સરદારો છટકી જાય નહિ તેની તપાસ રાખવાનો તેણે છૂપો
બંદોબસ્ત કર્યો.

પેશાવરથી જે જે સરદારો દિલ્લી આવ્યા નહતા તેમાંથી પોત-

પોતાના કુટુંબના એકેક બંને માણસ રાખી બાકીના સર્વ મારવાડ જવાને તૈયાર થયા. રાઠોડો સમજતા હતા કે અજીતને દિલ્હીમાં રાખવામાં જોખમ છે. તેથી તેની જગાએ એક ખીખ બાળકને ઓઠવી એક મદારીના કંડીઆમાં અજીતને સુવાડી એ સરદારોની સાથે એ મદારીને પણ વિદાય કર્યો. એ સરદારોમાં મુકુંદદાસ ખીચી પણ હતો. દિલ્હીને દરવાજો ચોકસી તો થઈ પણ મદારીના કંડીઆમાં સાપને જોઈ તેને સલામત જવા દીધો. એ મદારી મુકુંદદાસની સાથે આશુના કુંગરામાં આવ્યો. અજીતને મારવાડના રાજ્યમાં રાખવો જોખમ ભરેલું સમજી રાઠોડોએ તેને શીરોહીના રાજ્યમાં આશુના કુંગરામાં છુપો રાખી ઉછેરવાનું કામ મુકુંદદાસને સોંપ્યું હતું. એ ખીચીસરદાર ખરો રાજ્યભક્ત હતો. તે શીરોહીના રાજ્યમાં ડોડવા ગામમાં પુષ્કરણા બ્રાહ્મણ જયદેવના ઘરમાં આવી રહ્યો ને પોતાના બાલરાજને ઉછેરવા લાગ્યો.

આણી તરફ ઔરંગજેએ મારવાડ ખાલસા કરી પાદશાહી લશ્કર મોકલી એ દેશ કબજે કરવા માંડ્યો. તથા પાદશાહતના કાચદા કાનુનો લાગુ પાડવા માંડ્યા. પાદશાહી મુલકમાં જજીઆવેરો દાખલ કર્યો હતો. તીર્થસ્નાન કરનારા યાસે પણ વેરો લેવાતો હતો, જત્રાળુ ઉપર પણ કર મૂકવામાં આવ્યો હતો. હિંદુઓને વટનાવી મારી કૂટી મુસલમાન કરવાનો અને હિંદુદેવાલયો તોડી મસીદો કરાવવાનો પઠાણધારો આલમગીરે દાખલ કર્યો હતો. પાદશાહી દરબારના સલાહકારોમાંથી લશ્કરોની સરદારીમાંથી ને પ્રાંતોની સુબાગીરીમાંથી હિંદુઓને બાતલ કર્યા હતા, તથા કોઈ પણ સરકારી મોટા હોદ્દાની નોકરીમાં હિંદુઓને નહિ રાખતાં માત્ર મુસલમાનોનેજ રાખવાનો ઠરાવ કર્યો હતો. જગાઓ આપવામાં લાયકી જોવાનું અકબરશાહનું ધોરણ રદ કરવામાં આવ્યું હતું. આ સર્વ પાદશાહી મુલકના ધારા મારવાડને પણ લાગુ પાડવામાં આવ્યા, ને તે પ્રમાણે અમલ કરવાનું જોધપુરના

સુખાને ફરમાન થયું. એ સુખો પણ પાદશાહી ફરમાનનો અક્ષર-
શઃ અમલ કરે એવો મોકલવામાં આવ્યો.

આ પ્રમાણે થોડા દિવસ વીત્યા પછી પાદશાહે અજીતસિં-
ગને પોતાને સ્વાધીન કરવાની માગણી કરી. તે ઉપર દુર્ગાદાસે
સર્વ માફ સરદારોને એકઠા કરી વિચાર કર્યો. તેમાં એવો ઠરાવ
કર્યો કે આ ઓઠવેલો કુંવર પાદશાહને હવાલે કરતાંજ પાદશાહ
સમજશે કે અજીતસિંગને છટકાવ્યો છે. એટલે એ ગામેગામ
રાજ્યમાં ને પરરાજ્યમાં એની તપાસ કરાવી અજીતનો ધાત ક-
રાવશે તો આપણી ધારણા ધૂળ મળશે. વળી જે બાળકને આ-
પણા રાજકુંવર તરીકે ઓઠવ્યો તેને આપણે હાથેજ મોતને સ્વા-
ધીન કરીએ તો તેથી આપણી જાતિને અને રાજ્યભક્તિને પણ
કલંક ચોંટશે, માટે આપણા દેહમાં પ્રાણ છે ત્યાંસુધી એ કુંવરનું
આપણે રક્ષણ કરવું. એમ ઠરાવી સર્વેએ ઘોડેસ્વાર થઈ નાગી
તરવારે કેસરીઆં કરી પાદશાહી લશ્કર ભેટીને જવું ને જે બચે
તેમણે રાજકુંવરની બાળ કહાડી તેની ચુંભાળ રાખી એ કુંવર
મોટો થયે તેને મારવાડનું રાજ્ય જીતવામાં સહાય કરવી, એમ ઠેરવ્યું.

કુંવરને તામે નહિ કરતાં રજપૂતો છેતરવાને જુઠા વાયદા
કરે છે એમ સમજી જોરાવરીથી કુંવરનો કમળો લેવાને આજ્ઞમ-
ગીરે સંવત ૧૭૩૬ ના શ્રાવણ શુદ્ધ ૭ ને રોજ દિલ્હીના કાટ-
વાળ ફોલાદને ૨૦ હજાર લશ્કર આપી મોકલ્યો. તેણે રાઠોડોનો
હિતારો ઘેરી લીધો. તે વખતે રાઠોડો સાથે ૨૫૦-૩૦૦ કરતાં
બધારે માણસો નહોતા. રાઠોડ સરદાર રણછોડદાસ જોધાવત, ર-
ધનાથદાસ ભાટી, રૂપસિંગ ઉદાવત ને દુર્ગાદાસ કરણોતે ફોલાદ
સાથે બે ચારવાર સલાહને મિથે આવ જા કરી તે દરમીયાન
સર્વે જણા તૈયાર થયા. મહારાણી ભટ્ટીઆણી પણ સજ્જ થઈ
ઉભેલી હતી. તેને દુર્ગાદાસે કહ્યું કે અમે સર્વ મરવાને તૈયાર
થયા છીએ, તે વખતે તમારી આબરૂ કાણ સાચવશે ? તમે હવે

કયા સુખની ઇચ્છાથી જીવતાં રહ્યાં છે ? મહારાણીએ કહ્યું કે—
ભાઈ, હું જીવતી પણ મુવેલીજ છું. એમ કહી પોતાના પેટમાં
ખોસેલો કટાર ખતાવી કહ્યું કે આ કટાર મારી લાજ રાખશે,
પણ મારા પિતા વગરના કુંવરને માટે મારા સરદારો કેવા લઢે
છે તે જોવાની મને હોશ છે તેથી આ કટાર પેટમાં ખોસી રાખી
છે. કેમકે તે કહાડતાંની સાથેજ આંતરડાં બહાર આવી પ્રાણ
નીકળી જશે. એમ કહી પાછી કમર તંગ બાંધી લીધી. પછી
સર્વે સરદારો ને માણસો કેસરીઆં કરી ઘોડેસ્વાર થઈ નાગી
તરવારે બહાર નીકળી મુસલમાનોનું અસાવધ લશ્કર કાપતા ચા-
લ્યા. દરવાજાસુધી પહોંચતામાં તો મુસલમાનોનાં ૭૦૦-૮૦૦
માણસો મરાયાં, પણ ઘણા આગળ થોડાનું શું ગળું ? ઘણાખરા
રજપૂતો રણક્ષેત્રમાં પડ્યા. બટીઆણીજી પણ પોતાની ઇચ્છા તૃપ્ત
કરી સંતુષ્ટ થઈ કમરમાંની કટાર કહાડી ત્યાંજ લોથ થઈ પડી.

મારૂં સરદારોમાંથી માત્ર દુર્ગાદાસ કરણોત, રૂપસિંગ ઉદા-
વત, મોહોકમસિંગ મેડતીઆ, ભોજરાજ બીદાવત અને દુધોજી
ને મહાસિંગ ચાંપાવત એટલાજ જીવતા રહ્યા. તે પણ ધાયલ થ-
એલા હતા. તેમણે શીરોહીના રાજ્યમાં જઈ પોતાના બાલકુંવર-
ની બાળ કહાડી તેને ઉછેરવાનો પાકો બંદોબસ્ત કરી તેઓ પો-
તાની જગીરમાં જઈ રહ્યા.

આ વાર્તાનો નાયક દુર્ગાદાસ પણ પોતાને વતન કથ્યાણ-
ગઢમાં આવી રહ્યો ને ત્યાં પોતાના કુટુંબને પણ બોલાવી લીધું.



પ્રકરણ ૨ જી.

દુર્ગાદાસ ઘેર.



હાલે.

કાસુ બે ઇધકો કહ્યાં, સાચ પીઆરો સોય;
દુથણી જાયો દુરગીઆ, કરે ન સમોવડ કોય.

મતલબ—વધારે કહ્યાથી શું, પણ એટલું તો સત્ય કે દુ-
ર્ગાદાસની બરાબરી કરી શકે એવો કોઈ માડીજાયો થયો નથી.

દુર્ગાદાસ કલ્યાણગઢમાં આવી રહ્યો ત્યારે મારવાડમાં જ્યાં
જુએ ત્યાં મોગલોનાં થાણાં બેઠેલાં હતાં. દરેક કિલ્લામાં મોગલ
રક્ષકો મૂક્યા હતા. મોગલ અમલદારો રાજ્ય ચલાવતા હતા; અને
જેઘપુરમાં મોગલ સુબો મૂકેલો હતો. આખા મારવાડમાં જ્યાં
જુએ ત્યાં મોગલ મોગલ ને મોગલજ હતા. મુસલમાનો બાંગ
પોકારતા ને કુરાન પઢતા ને જીવમંથી હિંદુઓને વટાળતા હતા.
હિંદુઓને પકડીને મારતા, જીવમ કરતા ને મુસલમાન નહિ
થનારને ત્રાણ ત્રાણ પોકારાવતા. તેમનાં દેવળો તોડતા, બ્રાહ્મ-

જોને પકડીને જનોઘડ્યો બાળી નાખતા, અને તેમનાં ધર્મપુસ્તકો કૂવામાં નાખી દેતા. સઘળા માંડ દેશમાં એ પ્રમાણે મોગલાધરે વરતાઈ રહ્યો હતો. અને માંડ સરદારો ને લોકો એ જુલમ અને કરને શાંતિથી તાબે થએલા જણાતા હતા. તેઓ ધારતા હતા કે આપણો રાજ-આપણું શિરચ્છત્ર પડ્યું ને આપણો દેશ ખીનવારસ-નધણીઆતો થયો છે. આપણા મહારાજના ધાવણા બાળકને પણ મરાવી નાંખ્યો છે, એટલે પાદશાહ ઉપર વેર લેનાર હવે કાંઈ રહ્યો નથી. જશવંતસિંગ મહારાજના મોટા ભાઈ અમરસિંગનો દીકરો નાગોરવાળો ઈંદ્રસિંગપણ પાદશાહે આપેલી લાલચથી લલચાયો છે, અને મંડોરના મૂળ વતની પડિઆર પણ રાઠોડોનું જીનું વેર તાજું કરવાને તૈયાર થયા છે, ત્યાં આપણે ધણી વગરના દોર જેવા શું કરી શકવાના છીએ, એમ સમજી તેઓ નાહિંમત થઈ ગયા હતા.

મારવાડની આવી સ્થિતિ જોઈ દુર્ગાદાસને ધણું લાગ્યું. પણ શું કરે ? એનો કાંઈ ઉપાય નહોતો. બાળરાજને જાહેરમાં મૂકી માંડ સરદારોને એકઠા કરે તો દેશમાં થએલી ફાટકુટથી વખતે અધૂરે જાય. માટે ખરો લાગ આવતા સુધી રાહ જોવાનો દૃઢ હરાવ કરી તે કસ્યાણગઢ આવ્યો, ને ત્યાં એકાંતવાસ ભોગવવા લાગ્યો. એ ગામ અરવલ્લી કુંગરની તળેટીમાં એકાંતમાં હોવાથી ત્યાં એનું કાંઈ નામ દેઈ શકે તેમ નહોતું. તેમ ખીજાં ઠેકાણાંમાં શા બનાવ બને છે તેની ખાસ તપાસ કરાવે નહિ ત્યાંસુધી કાંઈ માલમ પડે તેમ નહોતું ત્યા પોતાને અને પોતાના કુટુંબને રહેવાને માટે એક મહેલ બાંધેલો હતો. મહેલની આસપાસ એક નાનો સરખો ફાટ કરાવેલો હતો. ત્યાં પોતે, પોતાનો દીકરો તેજકરણ અને ભાઈ જશકરણ રહેતા હતા. રાત્ર્યંત્રકરણી વાતચીતમાં ને દેશના સમાચારમાં એ ત્રણે ભાગ લેતા હતા. દુર્ગાદાસનો આપ આશકરણ તો ઉજ્જનની લઢાઈમાં મરણ પામ્યો

હતો. પણ એની મા જીવતી હતી વૃદ્ધ માણ પોતાના બંને દી-
કસને પોતાના દેશને મોગલોના જીવમથી મુક્ત કરવાને દરરોજ
હિંકેરતા હતાં. તેમના બંને પુત્રો પણ હિંકેરવા પડે તેવા નહિ હતા,
તેમની કૃષ્ણ વગેરે તેવા નહોતા-તેમના ધાવણુને જશ આપે
એવા હતા. પરંતુ બંને ભાઈ શાંત પ્રકૃતિના ને દીર્ઘદષ્ટિવાળા હતા.
લાગ આગ્યા વગર પોતાની ધારણા બર આપવાનો સંભવ જ-
ણ્યા વગર દીવામાં પતંગીઆની પેઠે અંપલાવે તેવા નહોતા.
તેથી તેઓ રાત્રિ દિવસ પોતાના દેશમાં શા શા બનાવ બને છે,
લોકલાગણી કેવી છે, માફ પડાવતોના વિચાર કેવા છે, આસ-
પાસના બીજા રજપુત રાજાઓનું વલણ કેવું છે, તેની તપાસમાં
રહેવા લાગ્યા. તથા તે માટે પોતાના વિશ્વાસુ માણસોને આસ-
પાસનાં ગામોમાં આસપાસના સરદારો તરફ ને ઉદેપુર, વિકાનેર,
જેસલમેર, ભુંદી વગેરે રાજ્યોમાં મોકલી દીધા. તેઓ વખતે વ-
ખત રજેરજ બનાવતી તેમને ખબર આપવા લાગ્યા.

માફ સરદારોને અને તેમાં વિશેષે દુર્ગાદાસને શિકારનો ખુબ
શોખ હતો. તેની ઉમર પાંત્રીશ છત્રીશ વરસની હતી. તે ઉંચો,
મજબુત ને દેખાવડો હતો. તેની ભુજ ને પગના નળા કસરતથી
ખુબ કઠણ થએલા હતા. તે તરવારના એકજ અટકાથી જ્યારા
ડુકરના બે ભાગ કરી નાંખે એવો જોરાવર હતો. તેનો દેખાવ
દુશ્મનની છાતીમાં ધ્રાસકો પાડે-તેને ધ્રુજવે તેવો હતો. તેની
મેટી વિશાળ ચળકતી આંખો, મોટું કપાળ ને લંબગોળ તેજ-
સ્વી ને લાંબી કાળી દાઢીવાળો ચેહેરો બલકાવાળો-સામાને આંજ
નાંખે એવો હતો. તે દરરોજ હાથમાં ઢાલ, તરવાર ને ભાલો
લેઈ ઘોડા ઉપર બેસી શિકારે જતો; ને લાગ આવે જનાવરો
સાથે કોઈ કોઈ વાર તેવાજ મોગલોનો પણ શિકાર કરતો. તેનો
દીકરો તેજકરણ પણ આ વખતે સોળ સત્તર વરસનો હતો ને તે
પણ એના બાપની સાથે કોઈ કોઈ વાર શિકારે જતો તેથી તે પણ

તરવાર, ભાલો, ને અરછીનો ઉપયોગ કરતાં શીખ્યો હતો. એનો ફેખાવ પણ એના આપના જેવોજ હતો. એના મોં ઉપર મૂછ હજી હ-મણાંજ પુટવા માંડી હતી. પણ જો એના આપ જેટલી એને દાઢી મૂછ હોય તો દુર્ગાદાસને અને તેજકરણને ઓળખી કહાડવા મુશ્કેલ પડે. દુર્ગાદાસનો ભાઈ જશકરણ પચીસ ને ત્રીશની વચ્ચેનો દુર્ગાદાસ જેવોજ, પણ લગાર ધઉંવણો હતો. ત્રણે જુવાન ઉંચાઈમાં લગલગ સરખા હતા. જશકરણ બહાદુરીમાં, સાહસમાં કે શિકારમાં પોતાના મોટા ભાઈથી કોઈ રીતે ઉતરે એવો નહોતો. લઢાઈમાં હથીઆર કેમ વાપરવાં, પરાક્રમ ને સાહસ કેવું કરવું એ, તે દુર્ગાદાસ પાસેથી શીખ્યો હતો. એનો આપ એને નાનો મુકી મરણ પામ્યાથી તે તેના મોટા ભાઈના હાથ નીચેજ ફળવાયો હતો. તેથી તેનામાં દુર્ગાદાસના સઘળા ગુણો આવ્યા હતા. દુર્ગાદાસ ને જશકરણ બંને મળતા ગુણુના, સરખા વિચારના ને સરખા પરાક્રમના હતા. પણ નાનો ભાઈ હમેશાં મોટા ભાઈની આજ્ઞામાં રહી તેના હુકમ પ્રમાણેજ ચાલતો. કોઈવાર તેની આજ્ઞા ઉઠાપતો નહિ ને તેના પૂછ્યા વગર વચમાંડહાપણુ કરતો નહિ. તથાપિ જ્યાં સ્વતંત્રપણે વિચાર જણાવવાનો હોય ત્યાં પોતાના ભાઈનાથી વિરૂદ્ધ વિચાર હોય તોપણુ તે બતાવવાને શરમાય કે અચકાય એવો નહોતો. પણ એવું બનતુંજ નહિ. મોટી બાબતોમાં તેમના વિચાર કવચિતજ જુદા પડતા. દુર્ગાદાસ ને જશકરણ એ રામ લક્ષ્મણનો જોટો હતો એમ કહીએ તો તે ખોટું નથી.

મોગલ રાજ્યની વિરૂદ્ધ લાગણીવાળા જે જે મારૂ સરદારો હતા, તે બધાના ધરની ઝડતી લેવાનો પાદશાહે પોતાના સુબાને હુકમ કર્યો. તેથી એક પછી એક ચાંપાવત, કુંપાવત, ઉદાવત, ખીદાવત, બેધાવત, ભોજરાજો, મેડતિઆ, વગેરેના ધરની તપાસ કરવા માંડી. ગામે ગામ ને ઘેરેઘેર મુસલમાન સિપાઈઓના ઓચિંતા પેહેરા મૂકી દીધા; કે કોઈ કાંઈ છુપાવી કે ચોરી શકે


નહિ. તપાસગીરોએ ધરમાંથી છૂપા કાગળો ને મહારાજના ખજાનાનો માલ ખોળવા માંડ્યો. મહારાજાએ આપેલી બક્ષીસો રાજ્યની છે એમ ગણી તે જમ કરવા માંડી. તેમાં ફેટલીક તો તેમની પોતાની પણ તથાજ જવા લાગી. ફેટલાક અણધર મુસલમાનો રજપુતોના જનાનાની તપાસ કરવા પણ હુંસાતુંસી કરવા લાગ્યા. માફ સરદારોને માહિમાહે મળતા, કાગળ પત્ર લખતા કે મસલત કરતા અટકાવવા માંડ્યા. તેમના ઉપર પૂર્ણ ચોકસી રાખવા માંડી. આમ કરવામાં રજપુતો ને મુસલમાનો મારામારી પર પણ આવી જતા. કલ્યાણગઢ એકાંતમાં હોવાથી મુસલમાનોની તપાસમાં આવતું પ્રથમ બચી ગયું. તોપણ મુસલમાન સિપાઇઓ રજપુતો ઉપર પૂરતી ચોકસી કરવા લાગ્યા. એ દેખરેખમાંથી છટકીને વેશ બદલીને પણ દુર્ગાદાસના વિશ્વાસુઓ તેને છૂપી રીતે રજેરજ વાતની ખાતમી પહોંચાડતા હતા. તેથી મુસલમાનોએ આજે કયું ગામ ને કાલે કયું ગામ તપાસ્યું ને હવે કયું તપાસવાના છે તે સંધળું દુર્ગાદાસના જાણવામાં આવતું.

માફ સરદારોએ ઔરંગજેબને હવાલે મારવાડનું રાજ્ય જવા દીધું, તેથી તથા પાદશાહે તેમના ધરની ઝડતી લેવાને હુકમ કર્યો. તે હુકમનો સહેલાઈથી અમલ થવા દીધો અને નરમાસથી તેના હુકમને તાપે થયા એ જોઈ દુર્ગાદાસને માફ લાગ્યું. માફ સરદારોને આવા ખાચલા ને રાજ્યલક્ષિતહીન કે સ્વદેશ લાગણીહીન થએલા જોઈ તે બહુ દિલગીર થયો. જે મારવાડીઓ જશવંતસિંગની સરદારી નીચે મુસલમાનો સામા માળવાના મેદાનોમાં ગંગાના કાંઠા ઉપર, મારવાડના રણમાં કે કાબુલના પહાડોમાં સિંહની પેઠે તૂટી પડતા, જેઓ બચનું નામ જાણતા નહિ, કે પીઠ બતાવવાનું સ્વપ્નમાં પણ વિચારતા નહિ, જેઓ તોપો સામા તરવારો વડે ખેલવામાં ડગતા કે ડરતા નહિ; તે મારવાડીઓને પોતાના મહારાજના મરણ પછી આવા છેક નાહિંમત

અર્ધ ગએલા જોઈ દુર્ગાદાસને કાળજે કારી જખમ લાગ્યો. જે માફ સરદારોએ દિલ્લીથી પોતાના બાળરાજને પાઠશાહના કરથી છૂપાવી આશુમાં મોકલ્યા પછી તેની જગ્યાએ ઓઠવેલા બાળકને બચાવવાને કેસરીયાં કરી નાગી તરવારે મરણને હાથમાં લેઈ અંપલાગ્યું હતું; તેમાં બચેલા માફ સરદારો ને તેમના વંશજો આટલા થોડા સમયમાં આવા કાચર થઈ ગયા, એ જોઈ તેનું કાળજું ક્યારાઈ ગયું; તેમના બાપલાપણા માટે તેને ધિક્કાર છૂટવા લાગ્યો, અને તે જેમ જેમ માફ સરદારો નાહિંમત થયાના સમાચાર સાંભળતો ગયો તેમ તેમ તેને વધારે વધારે જીરૂસી ઉત્પન્ન થતો ગયો; તથા એ સરદારોના બાપલાપણા માટે તિરસ્કાર ઉપજતો ગયો. પણ એ બહાદુર વીર શાંતિથી ને ધૈર્યથી સજુરી પકડી બેઠો. પોતાના દેશના દુશ્મનોને મારી કહાડી માફ દેશ સ્વતંત્ર કરવાનો સારો લાગ આવવાની રાહ જોતો બેઠો. મારવાડની સ્વતંત્ર ભૂમિને મુસલમાનોના જીલમ સહન કરતી દુર્ગાદાસ બળતી છાતીએ જોતો બેઠો.

પોતાના દેશની સ્વતંત્રતા પાછી મેળવવાને પોતાના બાહુ-બળનો ઉપયોગ કરવાનો હમણાં યોગ ન હોવાથી તેણે પોતાનો વખત શિકારમાં, બાટચારણોથી પૃથુરાજ રાસા જેવા રાસાને પહેલાં થઈ ગએલાં પોતાના વીર રજપૂતોની વાતો તથા મહાભારત ને રામાયણની કથા સાંભળવામાં તે ગાળવા લાગ્યો. કોઈ કોઈ પ્રસંગે કુટુંબ સાથે વાતચીત કરવામાં, મસલત કરવામાં કે પોતાના વિશ્વાસુઓએ આણેલા સમાચાર સાંભળવામાં પણ તે રોકાતો. કલ્યાણગઢના એકાંતવાસથી તે શાંતિમાં રહેતો હતો, તો પણ એના માણસો બહારના બનાવ કહેતા તેથી તથા મુસલમાનોના જીલમથી નાસીને જેઓ એની પાસે શરણ માગવા આવતા તેમની વાતો સાંભળવાથી તેનું લોહી ઉકળતું. દુર્ગાદાસ સર્ગારનેહી વગરનાનો રનેહી થઈ પડ્યો. તેનું ઘર નિરાધારનું આશ્રયસ્થાન

થયું. તે એવા નાશી અવિલા અશ્રિતાને ખોરાકી પોશાકી આપતો ને દુઃખીઓની બંદાસ્ત લેતો. તેના કુટુંબનાં માણસો પણ એવાં માણસોની બંદાસ્ત લેવામાં કાંઈ તેનાથી ઉતરતાં નહોતાં.



પ્રકરણ ૩ જી.

સોનિંગજી ચાંપાવત ને દુર્ગાદાસ.



સોરઠો.

ઔરંગ ઘોર અંધાર, જોત મિટે રાજ જશે;

તું દુરગા તીજુવાર, અંધા લકડી આસોત.

મતલબ—ઔરંગજેખરૂપી ઘોર અંધારી રાત્રીમાં જશવંત-સિંગજી મહારાજરૂપી દીવો હતો તે પણ ગુલ થયો. પણ તે વખતે આશકરજીના પુત્ર દુર્ગાદાસ, આંધળાની લાકડી તું થયો.

એક દિવસે દુર્ગાદાસ પોતાના સગાસનેહીઓની સાથે જે-સીને મહાભારતની કથા સાંભળે છે, એટલામાં દરવાને આવીને ખખર આપી કે આઊવાંવાળા મહારાજ ચાંપાવત પધારે છે. આ સાંભળી દુર્ગાદાસ ઉઠીને ચાંપાવતને સામો લેવા ગયો. બંને દોસ્તદારો મળ્યા ને એકાંતમાં બેઠા. એક કલાક સુધી વાતચીત કર્યા પછી દુર્ગાદાસે પોતાનો ઘોડો ને ચાર સવારોને અને જે ખાસગીરોને તૈયાર થવાનો હુકમ આપ્યો અને પોતાની માં, બાઈ ને દીકરાને કહ્યું કે હું આજેજ ચંદ્રોદય સુધીમાં પાછો આવીશ. મારે મહારાજ ચાંપાવત સાથે થોડું કામ છે, માટે ત્યાં જઈ વાળુ કરતા પહેલાં પાછો આવીશ. પછી પોતાના બાઈને આવી ઉડાઉડના વખતમાં સંભાળ રાખવાનું સોંપી દુર્ગાદાસ ચાંપાવત સાથે ચાલ્યો.

સંધ્યાકાળ થઈ, રાત્રિ પડી, વાળુ વખત વીતી ગયો પણ દુર્ગાદાસ પાછો આવ્યો નહિ. તેની માતા, પુત્ર ને ભાઈ, સગાં ને સ્નેહી તેની વાટ જોવા લાગ્યાં. સઘળાં અગાસીએ ચડીને દુર્ગાદાસને આવવાનો રસ્તો જોતાં બેઠાં. રાતના દશ કલાકે આવ્યા. ચાકરો ને સિપાઈઓ ઝોકાં ખાવા લાગ્યા, એટલે તેમને સુવા જવાની રજા આપી. માત્ર દરવાજાપરના પેહેરેગીરને તાકીદ આપી કે બરાબર જાગૃત રહે ને પોતે પણ દરવાજાની સાંકળ ખખડવાની રાહ જોતાં બેઠાં. દુર્ગાદાસ વખતસર નહિ આવ્યાથી સઘળાંની આંખમાંથી નિદ્રા જતી રહી. ચંદ્રમા પ્રકાશ્યો. આખા રસ્તા ઉપર રૂપેરી ચાદર પથરાઈ ગઈ; પણ મેદાનમાં પથરાએલી શાંતિનો ભંગ કરનાર દુર્ગાદાસના ઘોડાની પડછી વાગતી સંભળાઈ નહિ.

આજસુધી સોનિંગજી ચાંપાવતે દુર્ગાદાસને ત્યાં આવી તેની શાંતિમાં ખલેલ પહોંચાડી નહોતી. પણ તે કાબુલથી પાછા આવ્યા પછી આ વખત પ્રથમજ આવ્યો હતો. તેણે આવીને દુર્ગાદાસને કહ્યું કે મારે આપને ખાનગી વાત કરવાની છે, જે મારે ગામ ગયા વગર ખીજે કોઈ ઠેકાણે કરાય તેમ નથી. માટે ત્યાં પધારશે તો ઉપકાર થશે. આવી નજીવી માગણીની ના પાડવી દુર્ગાદાસને ઠીક લાગ્યું નહિ, તેથી તે તેની સાથે ગયો. રસ્તામાં જતાં જંને છુપા ચાલ્યા જાય છે, તેનાં માણસ પાછળ પાછળ શાંતિમાં આવે છે, એટલામાં આઉવાગઢ આવી પહોંચ્યો. ચાંપવતે માણસોને ચૂપકીથી ચાલવાને મંત્રા કરી ને સઘળા ગઢમાં પેઠા; તો એ ગઢ મુસલમાનોએ ઘેરી લીધેલો જણાયો. મુસલમાન સિપાઈઓથી ગઢ ભરાએલો જોઈ અંદર જવાને દુર્ગાદાસ લગાર થય્યો, તેને ઢગો લાસ્યો. પણ ચાંપાવતે તરતજ દુર્ગાદાસનો હાથ પકડી તેના કાનમાં કહ્યું કે “તમારા દેશની ખાતર ચાલો.” દેશને માટે જીવ આપવાને દુર્ગાદાસ પાછું જુએ એવો નહિ હતો.

તેથી એ શબ્દમંત્રથી તે અંદર દોરાયો, એટલે તેના માણસો પણ અંદર પેઠા.

ચાંપાવત તેને અંદરના ઓરડામાં લેઈ ગયો; તે વખતે સ્વાસ્થ્ય થતો હતો. કલ્યાણગઢ દૂર હોવાથી હવે મધ્યરાત્રિ પહેલાં પોતાને ઘેર કેમ પહોંચાશે તથા ત્યાંસુધી તેનાં માણ વગેરે આતુરતાથી રાહ જોશે, એ વિચારમાં દુર્ગાદાસ ચાંપાવતને થું કહેવાડું છે તે સાંભળવાની રાહ જોવા લાગ્યો; ઓરડામાં પેઠા પછી ચાંપાવતે ખારણું બંધ કર્યું ને બચથી આસપાસ જોવા લાગ્યો. ને ધીરેથી દુર્ગાદાસની નજીક આવી ધીમે સાદે બોલ્યો કે “ તમે ગીતાજીના સોગન ખાઓ કે હું આ ઠેકાણે જે તમને કહું તે વાત બીજાને કહેશો નહિ ” દુર્ગાદાસે કહ્યું કે “ આવા દગા શી-સાદના વખતમાં અજણી વાત માટે હું મારા અંતઃકરણને બાંધી શકતો નથી. જે તમને એક રોઠોડને તમારા દોસ્તના વચનનો ભરોસો હોય તો કહો. ને જે એ કામ વાળખી હશે તો માફ વચન એજ બસ છે ” ચાંપાવતે કહ્યું કે “ ત્યારે તમે સોગન તો નહિજ ખાઓ કેમ ? ” દુર્ગાદાસે કહ્યું કે “ ના. ” ચાંપાવત કહે “ ત્યારે તો હું વિશ્વાસ રાખી શકતો નથી ” દુર્ગાદાસે ઉભા થઈને કહ્યું કે “ ત્યારે હું જવાની રજા લેઉં છું. ” ચાંપાવતે કહ્યું કે “ ઉભા રહો મારા દોસ્ત, મેં આટલી વાર તમારા ઉપર અણુવિશ્વાસ આણ્યો એ ભૂલ કરી, મને માફ કરજો, આવા દગાના સમયમાં તમે સોગન ખાવાને આટલા અચકાઓ એ કુદરતી છે. તેમ મારા કામથી તમને માલમ પડશે કે મારે પણ ઉતાવળ કરવાનું કામ નહોતું. આવા વખતમાં સારા સારા માણસ પણ દગાખોર નીવડે છે. તથાપિ તમારા જેવા નિષ્કલંક પ્રમાણિક નરનો શબ્દજ બસ છે. હવે હું તમારા બોલ ઉપર ભરોસો રાખું છું. જરા થોભો. હું આ આવ્યો.

ચાંપાવત એક છુપું ખારણું ઉઘાડી અંદર ગયો; ને થોડા

વખતમાં લોહાની એક નાની પેટી લેઈ પાછો આવ્યો; ને દુર્ગાદાસની નજીક મૂકી. પોતે પ્રથમ વાસેલું ખારણું બરાબર વાસેલું છે કે નહિ તે જોઈ આવ્યો. ચાંપાવતને આટલી બધી ચોકસી રાખતો જોઈ દુર્ગાદાસ અજબ થયો; ને એ શું કહે છે તે સાંભળવાની બહુ આતુરતાથી રાહ જોવા લાગ્યો. સોનિંગળ પાછો આવી પેટી પાસે બેઠો ને પેટી ઉપર હાથ મૂકી જોયો. બહાદુર દુર્ગાદાસ, જ્યારે આપણે કાશુલમાં હતા ને જ્યારે મહારાજા જ-શવંતસિંગ પોતાના પાટવી પુત્રના દગાથી થએલા મોતથી તથા બીજાં બંને નાના પુત્રો મરણ પામ્યાથી શોકાતુર થયા ને ઉદાસીમાં રાત દિવસ ગાળવા લાગ્યા તે વખતે તેમને જણાયું કે પાદશાહે પોતાના ઉપર સંપૂર્ણ વેર લીધું છે ને છેવટે તે મારવાડનું રાજ્ય ખાલસા કરીને પૂરું કરશે. હવે પાદશાહ ઉપર ક્રોધ વેર લેનાર રહ્યું નથી, તેથી મારવાડની ભૂમિ ઉપર ક્રોધ માફ વંશ રાજ્ય કરે એવી આશા રહેતી નથી. એવા એવા વિચારમાં તેમનું શરીર ધસાઈ ગયું ને અશક્ત થઈ ખાટલાવશ થયા, ત્યારે તેમણે મને એકાંતમાં બોલાવ્યો ને આ પેટી સોંપીને કહ્યું કે “ માફ દેશ સ્વતંત્ર થાય નહિ ને માફનો સ્વતંત્ર રાજા જાગે નહિ ત્યાં સુધી એ પેટી સાચવી રાખવી પણ ઉઘાડવી નહિ. જે મારી ગાદી સ્વતંત્ર કરે તેજ ઉઘાડે. તારાથી ન સચવાય—કાંઈ મંકટ આવી પડે તો જે યોગ્ય માફવીર એને સાચવી શકે એવો હોય તેને એ પેટી સોંપજે, એજ મારી છેવટની આજ્ઞા છે. ” એમ કહી એ પેટી મને સોંપી. તે પછી સંઘના સરદારોને દરબારમાં એકઠા કરી, મહારાજાએ સર્વેને છેવટની આજ્ઞા કરી તેતો તમે જાણો છો. મહારાજાની દેહ પડ્યા પછી હું મારવાડમાં આવ્યો. પ્રથમ મેં આજ સુધી એ પેટીનું મહારાજાની આજ્ઞા પ્રમાણે રક્ષણ કર્યું. પણ હમણાં તો અહિંઆં આ દશા થઈ છે. ગામેગામ, ગઢેગઢ ને ધરેધર જોવા માંડ્યાં છે ગઢ ઘેરી લીધા છે. તમે જુઓ છો

તેમ મારો ગઢ પણુ ઘેરાયો છે. મને સવારમાં એક ફકીરે આવીને ચીડી આપી. તેમાં માત્ર ચારજ બોલ લખેલા હતા. “ નાગોરના ઇન્સિંગની શીખવણીથી આઉવા ઘેરાશે માટે ચેતબ્બે. ” અક્ષર ઉપરથી મેં જાણ્યું કે એ ચીડી લખનાર સરજમલ કુંપાવત છે. ચીડી વાંચી કે આ પેટી તમને સોંપવાના ધરાદાથી હું પડે તમને બોલાવવા આવ્યો. તમારા વગર જીવસદ્દે એને સાચવે એવો બીબ્બે કાઈ મને ન જણાવાથી તમને બોલાવ્યા છે, માટે એ પેટી લો અને આપણા મહારાજની મરતી વખતની આજ્ઞા ધ્યાનમાં રાખજો. મુસલમાનોના પંજામાંથી છટકી જવાય કે મારાથી એ પેટી સચવાય તેમ નથી. પાદશાહના ધાતકી સરદારો ગામેગામ ને ગઢેગઢ ઘેરીને પડ્યા છે. તેમાં શમશેરખાનના જીલમથી તો હદવળી ગઈ છે. આ કિલ્લાની ઝડતી લેવાને એ પડે આવવાનો છે. અને એના આવતા મુધી કાંઈ ધાલમેલ નહી થવા દેવાને આ મુસલમાન સીપાઈઓ ચોકી મૂક્યા છે. માટે આવી સંકડામણના સમયમાં બહાદુર રાઠોડ સરદાર તમારા જેવો બીબ્બે મને મળવાનો નથી. અને કલ્યાણગઢના એકાંત સ્થળમાં તમારું કાઈ નામ પણુ દેનાર નથી. માટે આ પેટી લો ને સંભાળજો. એ પેટીની બંને બાજુએ કડીઓ જડેલી હોવાથી દુર્ગાદાસે તે પોતાની બગલમાં લટકાવી દીધી ને તે ઉપર ચોકાળ આઢ્યાથી પેટી અદસ્ય થઈ.

સોનીંગજી ચાંપાવતનું મન પ્રકુલિત થયું. તેના માથા પરનો બોબ્બે કમી થવાથી તેનો ચહેરો ખુશ જણાયો ને ચિંતા જતી રહી. તેણે એક ચાકરને બોલાવી દુર્ગાદાસના માણસોને તૈયાર થવાને કહાવ્યું. દુર્ગાદાસે જ્યારે ચાંપાવત પાસે જવાની રજા માગી ત્યારે તેણે ફરીને કહ્યું કે પેલી પેટીનું જીવની પેઠે જતન કરજો. અને એ ઉઘાડવાની મના છે તે યાદ રાખજો. દુર્ગાદાસે કહ્યું કે એ વાતની શીકર રાખશો માં. જે કારણથી એ પેટી તમારે મને

સોંપવી પડી છે એના સમય મારે આવ્યાથી મારે ખીજી સલામત જગાએ એ પેટી જ્યાં સુધી સોંપવી પડશે નહિ ત્યાં સુધી તેનું ઉપલું પડ પણ મારા સિવાય ખીજું કોઈ જોવા પામશે નહિ, ચાંપાવતે કહ્યું કે તે પેટી ખીજાને સોંપવી પડે ત્યારે મારા કે તમારા જેવી સંભાળ લેનારને સોંપવાની કાળજી રાખજો. કેમ કે એમાં શું હશે તે કોને માલમ છે. કદાચ એમાં એવું હશે કે જે જોવાથી આપણી પવિત્ર ભૂમિ ઉપર પડતાં દુઃખોમાં વધારો પણ થાય.

એમાં ગમે તે હશે તેની સાથે આપણે નિસંખત નથી. જે જોવાની મના કરેલી છે તે જોવાથી પાપજ છે. પણ પેટીના વજન ઉપરથી મને લાગે છે કે એમાં કોઈ ઝવેરાત હશે. આપણા મહારાજાએ મરતી વખતે ધાર્યું હશે કે મારૂં દેશને મુસલમાનોના પંજામાંથી ને દુઃખમાંથી જે છોડાવશે, તેની મહેનતનો બદલો એ ખજાનો આપી વાળવો. ચાંપાવતે કહ્યું કે મને એ વિચાર આવ્યો નહોતો. વખતે તેમ પણ હોય. એમાં જે છે તેના આપણે જવાબદાર છીએ, માટે ચાલો, એ વિશે જરા વિચાર કરીએ. દુર્ગાદાસે કહ્યું કે એ વિચાર કરવાનું કામ આપણું નથી. એમાં શું છે તે જાણવાની આપણે જરૂર નથી. એમાં જે છે તે આપણે જોયા વગર સાચવવું એ આપણી ફરજ છે, અને એ ફરજ હવે તમે મારે માથે નાંખી છે, માટે હું વચન આપું છું કે તે હું અદા કરીશ. રામ ! રામ !

ચાંપાવતે કહ્યું અરે; એટલી ઉતાવળ શી છે ? જરા વાર તો થોભો. દુર્ગાદાસે ચાલતાં ચાલતાં જ કહ્યું કે હવે મને મોડું થાય છે. ચંદ્રમા ઉગતા પહેલાં ઘેર પહોંચવાનું મેં વચન આપેલું છે. આપને જે કોઈ વિશેષ ફરમાન હોય તો કાલે મારે ઘેર પધારજો. હું ત્યાં મળીશ. મારું ઘર તે આપનું જ છે. એમ બોલતો તે ઘોડેસ્વાર થયો. તે વખતે કેટલાક મુસલમાન સિપાઈઓ ગઢમાં અહિં તહિં ભટકતા દુર્ગાદાસ તરફ જોતા હતા. જ્યારે દુર્ગા-

દાસે પેંગડામાં પગ ધાલ્યો ત્યારે તરવાર હાથમાં પકડી કે ખમ-લમાં પેટી રહેવાની જગા થાય. ચાંપાવતને દેહેશત હતી કે રખેને પેટી જણાઇ જાય. તેથી તેણે કહ્યું કે તરવાર છૂટી રાખી છે તેથી વેહેમ તો નહિ જાય ? એ વેહેમથી જે છૂપાવવા જતો હતો તે ખુલ્લું થયું. ચાંપાવતે દુર્ગાદાસના ચોક્કાળનો એક છેડો ખેંચીને તરવારની ચમકતી મૂઠ ઉપર ઢાંક્યો પણ તેથી પેટી ખુલ્લી થઈ; ને તે આસપાસ ઉભેલાના જોવામાં આવી. દુર્ગાદાસ તેની કાંધ પણ દરકાર કર્યા વગર સવાર થયો ને પોતાના માણસોને ચાલવાનો હુકમ આપી પોતે રામરામ કરી રજા લીધી. જતાં જતાં મુસલ-માન સિપાઇઓમાંથી તેની પાછળ થવાનો કાંઈક અવાજ દુર્ગા-દાસના સરવા કાને આવ્યો. તેથી પકડાઇ જવાની દેહેશતે સીધો રસ્તો છોડી આડફેટે રસ્તે ચાલ્યો ને થોડા વખતમાં તે કંટાળી-આની હદમાં આવી પહોંચ્યો.

દુર્ગાદાસ આવતો હતો ત્યારે રસ્તામાં અંધારી ઘેર રાત્રિ હતી. રાત્રે આકાશમાં તારાના ચાંદરણા વગર લગાર પણ ઉજેશ નહોતો. એ સમયે ચાંપાવત સાથે થએલી વાત ઉપર વિચાર કરતો દુર્ગાદાસ રસ્તો કાપતો ચાલ્યો. તેના મનમાં તુરંગો આવવા લાગ્યા કે મારૂ દેશને છોડાવનાર કયો વીર પુરૂષ જાગશે; ને આ માર્મિક પેટીનો ભેદ ખુલ્લો કરશે. અલખત મહારાજનો કુંવર અ-જીતસિંગ મોટો થશે તો એજ માત્ર આ પેટીનો કબજો લેઇ શ-કશે. એના વગર આ દેશનું દુઃખ ટાળનાર બીજો કોઇ માડીનો પુત્ર હોય એવું હાલનો સમય જોતાં કોઇ જણાતો નથી. એવા એવા વિચારમાં તે કંટાળીઆ સુધી આવી પહોંચ્યો. પૂર્વ તરફ દૂર આકાશમાં ચંદ્રમાનાં શીતળ કિરણો પ્રકાશવા લાગ્યાં. ધીરે ધીરે શાંત રાત્રિમાં મેદાન રૂપેરી ચાદરથી પથરાઇ ગયું. આ વખતે એણે એની વૃદ્ધ માજીને ઘેર પાછા આવી પહોંચવાને કહ્યું હતું. પોતા-નાં વૃદ્ધ માજી, પુત્ર અને ભાઇ કેવી આતુરતાથી પોતાની રાહ

જોતાં હશે એ વાતનો હવે એના મનમાં વિચાર આવવા લાગ્યો. જેમ જેમ ધર નજીક આવતું હતું તેમ તેમ તે ઘેર પહોંચવાની ઉલટમાં ઘોડાને જલદી ચલાવતો હતો. પણ હજી ધરતો દૂર હતું. પાંચ મૈલ રસ્તો કાપવાનો બાકી હતો. તેથી ચંદ્રમાના અજવાળામાં ઘોડો ખેડાવતો કંટાળીઆ વચ્ચે થઇને ચાલ્યો.

થોડે દૂર ચાલ્યો કે “મદદ મદદ” આવો અવાજ એને કાને પડ્યો. તેથી તેણે ઘોડાની લગામ ખેંચી. હથીઆરનો ખખ-કાટ સાંભળ્યાથી એ અવાજ ક્યાંથી આવ્યો તે એણે જાણ્યું કે તરતજ ઘોડાને એડી મારી આવેલા અવાજ તરફ તરવાર ખેંચીને ચાલ્યો. તેનું જોઈ તેના સવારે પણ સાવધ થઇ પોતાના સરદારની પાછળ ચાલ્યા.

થોડે દૂર આવ્યા કે બે રજપુતો ઉપર મુસલમાનોની એક નાની ટોળી જીસ્સાખંધ હુમલો કરતી જણાઈ. બંને રાઠોડો એક ભીતને ટેકાવી પોતાના ઉપર હુમલો કરનારને પોતાની તરવારો વડે દૂર રાખતા હતા. બે ઉપર બાવીશ જણા ટૂટી પડેલા જોઈ દુર્ગાદાસ તેમની વહારે ધાયો. તેનાં માણસોએ પણ તેનો દાખલો લીધો, હુમલો કરનારામાંથી દુર્ગાદાસની ને તેનાં માણસોની તરવારે ધડ માથું જીદાં કરવા માંડ્યાં જોઈ તથા પોતાને વખતસર સહાય આવી મળેલી જોઈ પેલા બંનેને હિંમત આવી. તેમાંનો એક જરા પુખ્ત ઉમરનો હતો, તે પોતાના દુશ્મનો ઉપર ક્રૂદી પડ્યો. પણ એવામાં તેના ઉપર પાછળથી એવો ઝટકો આવ્યો કે તરતજ તે જમીન ઉપર પડ્યો. દુર્ગાદાસ ને તેનાં માણસો ત્યાં દોડી ગયાં ને પેલા ધાયલને પોતાના માણસોને સોંપ્યો; ને તેને રસ્તો કાપી ઘેર લેઈ જવાનો હુકમ કર્યો. દુર્ગાદાસ ને બીજા ત્રણ ત્યાં રહ્યા. એટલામાં બીજો રાઠોડ દુશ્મનના ધાથી મરણ પામ્યો એ મારનારને દુર્ગાદાસે તેજ ક્ષણે એકજ ઝટકાથી ભોંય સુંધતો કર્યો એટલે દુશ્મનોએ ખૂમ પાડી કે “ખુન ખુન, જોરાં-

વરખાન મરાયો ” જેરાવરખાન મરાયાનું સાંભળ્યું કે આસપાસથી મુસલમાન સિપાઇઓ ધસી આવ્યા. દુર્ગાદાસ પણ સમજ્યો કે જેરાવરખાન મરાયાથી આ ઠેકાણે ઘણા માણસો મગશે, ને એકનો ઉપાય બે, તેમ આપણું કાંઈ ચાલવાનું નથી. માટે “ સમય વરતે સાવધાન ” એવું વિચારી દુર્ગાદાસ ને તેનાં માણસો મુસલમાનો એકઠા થાય તે પહેલાં તો ચાલી નીકળ્યા ને સલામત ઘેર આવી પહોંચ્યા.

પ્રકરણ ૪ થું.

દુર્ગાદાસના ઉપર આક્રમ.



હુલો.

આક્રમ પર આક્રમ પડી, ડગ્યો ન દુર્ગાદાસ;
સુવર્ણ તાવી ટીપતાં, પ્રકટે પૂર્ણ પ્રકાશ.

દુર્ગાદાસ ઘેર આવ્યો ત્યારે તેણે જોને મરતો ઉગાર્યો હતો તે ધાયલ રાઠોડ એક ઢાલીઆ ઉપર પડેલો હતો; ને દુર્ગાદાસનો પુત્ર, ભાઈ ને ચાકર તેની પાટાપટી કરતાં હતાં ઘરડાં માજી દુર્ગાદાસની રાહ જોઈ તેને કુશળ ક્ષેમ આવતો જોવાને ટમટમી રહ્યાં હતાં. તેણે દુર્ગાદાસને પૂછ્યું કે કેમ બેટા, આટલું બધું મોડું થયું ? આ ધાયલ આદમી કોણ છે અને તમને રસ્તામાં શી અડચણ પડી. માથા ઉપર હાથ ફેરવાને, હાથ હાથ આ માથામાંથી લોહી શાનું નીકળે છે ? દુર્ગાદાસે કહ્યું કે કાંઈ નહિ માજી. શીકર જેવું કાંઈ નથી. ગભરાશો નહિ. આ બલા માણસને કેમ છે ? પેલા ધાયલ માણસે કહ્યું કે હું ધારૂં કે મારો જીવ બચાવનાર તો સલામત છે ? દુર્ગાદાસે કહ્યું કે કાંઈ શીકર જેવું નથી. તમને

કેમ છે ? એતો તે વખતે લઢાઇમાં લગાર તરવારનો ધસરકો થયો છે. પણ જે માથે ટોપ ન હોતતો—માત્ર પાટો બાંધ્યાથીજ સાફ થઇ જશે. એટલામાં તો ધરડાં માજીએ મલમલનો એક કડકો ચીરીને પાટો બાંધી દીધો. એટલે લોહી વહેતું બંધ પડ્યું.

બહાદુર દુર્ગાદાસ, તમે જેનો જીવ બચાવ્યો તે હું માંડાનો મહાસિંગ ચાંપાવત છું. મોં દાઢી બાંધેલાં હોવાથી હું કદાચ ઓળખાયો નહિ હોઉં; પણ હવેતો મને ઓળખ્યો હશે. દુર્ગાદાસે કહ્યું કે ત્યારે તો મારા હાથને પણ ધન્ય છે કે જેણે મારે દેશના એક શરા ને ઉપયોગી પુત્રનું રક્ષણ કર્યું.

મહાસિંગે કહ્યું કે આજની રાતથી મુસલમાનોની પણ ખાતરી થઇ હશે કે મારે દેશ બાયલો બની ગયો નથી. તેમાં એવા પણ વીર પુરૂષ હજી છે કે જે જીલમની સામા થવામાં ને દગાખોરને શિક્ષા કરવામાં ડરે એવા નથી. એ સાંભળી વૃદ્ધ માજીએ કહ્યું કે ત્યારે શું મારા પુત્રને માટે દગો કરવામાં આવ્યો હતો !

મહાસિંગે કહ્યું કે નહિ. દુર્ગાદાસ સામો કે કોઈપણ વીર રાહોડની સામો નહિ. પણ આપણા દેશ ઉપર થતો જીલમ આપણે નેહએ છીએ. આપણે જાણીએ છીએ કે દગાથીજ આપણો દેશ કબજે કર્યો છે. અને આજે રાત્રે જીલમ ને દગો મારા પોતાના ઘર ઉપર અજમાવવા તેમણે વિચાર કર્યો હતો. કંટાળી-આના મુસલમાન લશ્કરમાંથી કેટલુંક મારે કુટુંબ માંડામાં રહે છે ત્યાં મોકલ્યું. એવા ધરિદાથી કે ત્યાં કોઇ દસ્તાવેજો હોય તો પકડાય. કેમકે અમે પાદશાહની વિરૂદ્ધ છીએ તે તેઓ જાણે છે. એ લશ્કરને મેં ગામમાંજ પેસવા દીધું નહિ. તેથી તેઓ બીજે દિવસે વધારે માણસ લેઇ આવી હુમલો કરીને અમારે ગામ જીતી લેવાના સોગન આપને પાછા ગયા. પણ તે વાતની સચ્ચાઇની ખાતરી કરવા તથા આ પ્રમાણે વગર કારણે જીલમ ન કરવાનું ત્યાંના મુખ્ય અધિકારીને કહેવાને હું જાતે તેમની પાછળ ગયો.

કંટાલીઆના સરદાર સમશેરખાને હું મળ્યો. તેણે મારી ઝડતી લેવાને માણસો મોકલ્યાનું કબુત્ત કર્યું. પણ મારવાડમાં મારી સત્તા ફેટલી છે, તેથી કદાચ ડરીને કહ્યું કે હવે માંડાની ઝડતી લેવામાં આવશે નહિ. પછી અંધારૂં થવાથી મેં રળ લીધી. અને મારા માણસો ઉભા હતા તે તરફ જતો હતો એટલામાં એક જુવાન મારી પાસે આવ્યો. જે માણસોને મેં માંડાથી પાછા ક-હાડ્યા હતા તેમનો સરદાર એજ હતો; તેથી મેં ઓળખ્યો. સ-મશેરખાંએ કહ્યું હતું કે એ એનો ભત્રીજો જેરાવરખાન છે. તેણે મને કહ્યું કે મારા કાકા તમને એક અગત્યની વાત કરવી ભૂટી ગયા છે, તે કરવા પાછા બોલાવે છે. તેથી હું તેની સાથે પાછો વળ્યો. પણ જે જગાએ હું સમશેરખાંને મળ્યો હતો તે ઓરડામાં લેઈ જવાને બદલે એક અંધારે રસ્તે થઈને એક બીજા નાના ઓરડામાં મને બેસાડ્યો ને કહ્યું કે મારા કાકા હમણાં આવશે. એમ કહી તે પાછો વળ્યો, ને બારણા બહાર નીકળી હું બોલું તે પહેલાં તો સાંકળ વાસી.

મને લાગ્યું કે હવે હું કેદ પકડાયો. હવે મારા કુટુંબની શી વલે થશે તેનો મને વિચાર આવ્યાથી ભય ઉત્પન્ન થયો. મારાથી જેટલું થાય તેટલું બળ બારણા ઉઘાડવાને કે ભાગવાને કર્યું; પણ વ્યર્થ. તેથી નિરાશ થઈ વ્યગ્ર ચિત્તથી હું ત્યાં બેસી રહ્યો. એ-ટલામાં બે માણસો બારણાં ઉઘાડી હાથમાં બેડીઓ લેઈ આવ્યા. તેમણે કહ્યું કે હવે તમે પાદશાહના કેદી છો, એમ કહી તેઓ મને પકડવા આવ્યા પણ તેની દરકાર કર્યા વગર મારી તરવાર-થી તેમાંના એકને કાપલ કરીને બીજાને ધક્કો મારી જમીન પર પટકી હું બહાર આવ્યો, ને જેમ તેમ કરીને સમશેરખાંના ઉ-તારાની પછીતે નીકળ્યો. રસ્તામાં મારો ચાકર ગુમાન મળ્યો. મેં તેને ઉતાવળમાં તેની તરવાર ખેંચી મારી સાથે આવવાનું કહ્યું. તેણે કહ્યું કે હું લગાર આગળ આવ્યો છું ને આપણા બીજા

માણસો આપને વાર થવાથી આશ્ચર્ય પામતા રાહ જોઈ ત્યાં મ-
કાનમાંજ ઉભા છે.

સપડાયલો છૂટ્યાથી ખુશીમાં તથા સમશેરખાંએ કરેલા દ-
ગાનું પરિણામ લયંકર આવશે તેના ડરમાં મારા કુટુંબના રક્ષ-
ણાર્થે પગપ્યાદા જલદીથી જવાનો નિશ્ચય કરી ઉતાવળો ઉતાવળો
જતો હતો એટલામાં મને હથીઆરબંધ માણસોએ આવીને ઘેરી
લીધો. ચંદ્રમાના પ્રકાશથી મેં તેમને ઓળખ્યા કે જોરાવરખાન
પોતાનાં માણસો લેઈ આવ્યો છે.

જોરાવરખાને મારા માથા ઉપર તરવારનો એક ઝટકો માર્યો
ને ખુશાલીમાં જૂમ પાડી. તેના સિપાઇઓએ કહ્યું કે હવે ચાલો
માંડા લૂટીએ. મહાસિંગ મુવો કે લાલખા તમારા હાથમાં નક્કી
આવી સમજજો. એક ક્ષણવારમાં તો દરેક જણ તરવાર ખેંચી
મારા ઉપર ધસી આવ્યા ને મને કેટલીક જગાએ ધાયલ કર્યો.
પણ મારી વહાલી પુત્રીના રક્ષણને વિચાર આવતાં મારા હાથમાં
એટલું બધું તો બળ આવ્યું કે મારા ચાકરની જૂમથી તમે મારી
વહારે આવ્યા ત્યાં સુધી મેં મારું રક્ષણ કર્યું. હું હમણાં અહિં
સલામત છું. પણ મારા દગાખોર દુશ્મનોએ અત્યાર સુધીમાં માંડે
જઈ શોએ કેર વરતાવ્યો હશે ! ધરના થોડા માણસો સિવાય તે-
મનું રક્ષણ કરનાર બીજું કંઈ નથી. મારા થોડા માણસો તો
કંટાળીએ મારી સાથે આવેલા તે ત્યાં માર્યા ગયા હશે કે કેદ
પકડાયા હશે. ઘર આગળ મારી પુત્રી ને તેની મા નિરાધાર છે.
મારો ભત્રીજો બાળક ને લડાઇના કામથી અબજયો છે. દુર્ઘાતોએ
કહ્યું કે મહારાજ એ બાબતની કાંઈ શીકર રાખશો નહિ એ પાપી
જોરાવરખાન તો મારી સમશેરનો સ્વાદ ચાખી ક્યારનોએ નરકમાં
પહોંચી ગયો છે. તમને વિદાય કર્યા પછી જોરાવરખાનના મુવાથી
સિપાઇઓ જૂમ પાડી ઉઠ્યા કે ખુન ! ખુન ! જોરાવરખાન મ-
રાયો ! એમ કહી સઘળા મુસલમાન સિપાઇઓ મારા ઉપર ધસી

આવ્યા પણ તેમના પંજમાંથી હું છટકી આવ્યો છું. માટે તમારા ધર તરફની તમે હવે શીકર રાખશો નહિ.

એટલામાં એક દરવાન દોડતો આવ્યો કે મહારાજ, નાસો, નાસો. તમારી પાછળ મુસલમાનો પડેલા છે, માટે નાસો. એવામાં બહારથી મ્લેચ્છો ગઢીનો દરવાજો હિઠાડવાની બૂમો પાડવા લાગ્યા. ઢાલો સાથે અફળાતા બાલાના અવાજ સંભળાયા. જોરાવરખાનના ખુન સાટે દુર્ગાદાસનું માથું લેઈશું' એવા પોકાર થઈ રહ્યા. એ સાંભળી પોતાના દીકરાનો પ્રાણ ઉમારવાને વૃદ્ધ માણ બોલ્યાં કે બેટા ! ક્યાં સંતાઈ જા. સંતાયા વગર છૂટકો નથી. મ્લેચ્છો તો ધણા છે તેમાં તારે ઝંપલાવવામાં સાર નથી. એ ધણાની આગળ તારો કે તારા બાઈનો શો આશરો ? માટે નાસ. સંતા. દુર્ગાદાસે કહ્યું, પણ ક્યાં ? શું આ વખત સંતાવાની કે નાસવાની છે ? તમને અને આ ધાયલ પરાણાને દુશ્મન આગળ મૂકીને મારે નાસવું જોઈએ ? મહાસિંગે કહ્યું કે શું તમે જોતા નથી કે દુશ્મનો કેટલા છે ? તમે તેમની બૂમો સાંભળો છોની ? તેઓ ખુન સાટે ખુન માગે છે. જો તમને તમારા કુટુંબ ઉપર, તમારાં માણ ઉપર, મારા ઉપર, કે આ ધરના માણસો ઉપર પ્રેમ હોય તો એક ક્ષણની પણ વાર ક્યાં વગર સંતાઓ. જુઓ જુઓ, આ શું થયું ?

એવામાં બૂમેબૂમ પાડતી ને થરથરતી દાસીઓ ઉંઘમાંથી ઝમકીને દુર્ગાદાસ પાસે દોડી આવી ને બોલી મહારાજ, હવે શું થશે ? મુસલમાનો દરવાજા આગળ આવ્યા છે ને હવે અમને મારી નાંખશે.

દુર્ગાદાસે કહ્યું કે “ તમે શા માટે ગભરાઓ છો. તેઓ મને બોળે છે. તમારા કાઈનું નામ દેનાર નથી, માટે તમે તમારે કે-કાણે જઈને સુઈ જાઓ. ” આ પ્રમાણે ખાતરી આપ્યાથી તે સંવળી પોતપોતાની જગાએ જઈ સુતી. એટલે દુર્ગાદાસે મહા-

સિંગ તરફ ફરીને કહ્યું કે તમે કહો છો તે ખરું, પણ આવા તો-
ફાનના વખતમાં આ સધળાંને છોડીને મારે સંતાવું જોઈએ ? એ
સાંભળીને તેઓ સધળાં બોલી ઉઠ્યાં કે હા, હા, અમને મૂકીને
તમે સંતાઓ.

એવામાં દુર્ગાદાસના ત્રણ માણસો દોડતા આવ્યા ને તેમણે
કહ્યું કે હવે અમારો ઉપાય નથી. એ મુસલમાન સિપાઈઓ કાટ
ઉપર ચઢી આવ્યા; તેમાંનો એક મરાયો ને એકને પાછો ધકેલી
પાડ્યો. પણ તેઓ ધણા છે, તેમને હવે આપણાં માણસો ઝાઝી
વાર રોકી શકશે નહિ, માટે આપતો જ્યાં સંતાવાય ત્યાં સંતાઓ.

એટલે ધરનો દાસ નાથુ બોલ્યો કે હા, મહારાજ ખરી વાત
છે. પાછળ વાડામાં એક હવડ ફૂલો છે, ને માંહે પાણી નથી,
માટે અંદર તમે સંતામત રહી શકશો.

વૃદ્ધ માજીએ કહ્યું કે દીકરા, જો તારો મારાપર પ્રેમ હોય
તો મારી ખાતર સંતા. તારી સ્ત્રી જે પીએર છે ને જે હજુ સુવા-
વડમાંથી ઉઠી નથી, તેના ને તેના ધાવણા બાળકના રક્ષણાર્થે
સંતા. જીલમી ને નિર્દય મુસલમાનો તને દેખીને ગુસ્સામાં આ બ-
ધાના પ્રાણ લેશે, માટે તેમના પ્રેમની ખાતર પણ સંતા.

દુર્ગાદાસે કહ્યું કે માજી તમે આ શું બોલો છો ? તમેજ
મને આવી સંતાર્થ જવાની બાયલી સલાહ આપો છો ! હું સંતા-
યો ને મલે-જોએ તમારા ઉપર હાથ ઉગામ્યો તો તમે શું કરશો ?

માજીએ કહ્યું, બેટા હું બાયલી સલાહ આપતી નથી, પણ
ડાહી સલાહ આપું છું. રજપૂતોએ સમય વરતીને ચાલવું. આંધ-
ળાં કરીને દેખતી આંખે ફૂવામાં પડવું નહિ. તેમ કરવાથીજ
સધળાંએ ખત્તા બાધા છે ને ખાય છે. બહાદુરીને દબતા સાથે
ડહાપણ ને વિવેક અવશ્યનાં છે. આ વખતે મુસલમાનો સંખ્યાબંધ
છે, એટલા બધા સામા તમે ત્રણ જણા થઈને કપાઈ મરો તેથી
કાંઈ આ દેશનો ઉદ્ધાર થવાનો છે ? તેને બદલે તમે ત્રણ હાલ

અચ્ચા હશે તો આગળ અનુકૂળ સમય આવ્યે કામમાં આવશે. માટે હમણાંતો સંતા. અમારૂં તે નામ દેવાના નથી. મને પૂછશે તો મારે શો જવાબ દેવો તે હું જાણું છું. માટે તમે તો સંતાઓ. તારી સાથે મહાસિંગ, તારો ભાઈ ને દીકરો. તમે ચારે જણાઓ કૂવામાં ઉતરીને સંતાઓ. મને ડાશીને તેઓ શું કરવાના છે ?

દુર્ગાદાસે કહ્યું, ત્યારે માણ, તમે પણ અમારી સાથે ચાલો. કૂવો મોટો છે એટલે બધાનો સમાસ થઈ શકશે. પણ સર્વથી પહેલાં તો મહાસિંગ મહારાજને ઉતારો, કેમકે કજીઆનું મૂળ એઓ છે, તે જો હાથ આવ્યા તો એમનો નાશ તો તરતજ કરશે.

મહાસિંગે એ વાત કબુલ કરી. દરવાજા બહાર મ્લેચ્છો કાટ તોડી પાડવાની ખૂમો પાડતા હતા, તેવામાં મહાસિંગ ને દુર્ગાદાસ વગેરે બાગમાં ગયા ને મહાસિંગને બહુ સંભાળથી પ્રથમ કૂવામાં ઉતાર્યો; તે પછી દુર્ગાદાસને ઉતારવા માટે કમરે દોરડું બાંધ્યું, પણ તેની પડખે પેલી લોઢાની પેટી હોવાથી નીચે ઉતરતાં વખતે મહાસિંગને વાગે માટે પ્રથમ તે પેટી છોડીને તે કૂવામાં મૂકી. મહાસિંગ પેટી છોડી લેતા હતા, એટલામાં કેટલાક મુસલમાન સિપાઈઓ કાટપર ચઢીને નીચે ઉતરી પડ્યા, અને ફતેહના પોકાર મારવા લાગ્યા; અને કૂવાની લગભગ આવી પહોંચ્યાં. હવે દુર્ગાદાસ કૂવામાં ઉતરી શકે એટલો વખત નહોતો. તેથી વૃદ્ધ માણએ કહ્યું કે બેટાઓ, આ આમલીના ઝાડપર ચઢી જાઓ. એની ઘટામાં અત્યારે કોઈએ જણાવાનું નથી. એમ બોલી માણ ને ચાકર મેહેલમાં જતાં રહ્યાં ને દુર્ગાદાસ, તેનો પુત્ર ને ભાઈ કાઈ પણ દેખે તે પહેલાં સપાટાબંધ ઝાડપર ચઢી ગયા. દુર્ગાદાસ આમલીની ગુફામાં સંતાઈને નીચેના દુશ્મનો તરફ ફરી જોવા લાગ્યો; તો દુશ્મનો ઝાડ નીચે આવતા જણાયા. “ જોરાવરખાંનને મારનારનું સત્યાનાશ જજો ” એવી ખુમો પાડીને ખુન સાટે ખુન ” એમ બોલતા દુર્ગાદાસને બોળવા લાગ્યા. એ ટોળા-

માં તેમનો સરદાર હતો તે બોલ્યો કે બાપચો, હું કાટ ફદી પડ્યો તે વખતે મારી કાણીમાં જરા છોલાયું છે, તેથી હું અહીં ઉભો છું, એટલી વારમાં તમે બધે તપાસ કરી દુશ્મનને મુક્તિ કે જીવતો પકડી લાવો. એ હુકમ સાંભળી તેઓ આમ તેમ ખોળવા લાગ્યા. એટલામાં જોયો દરવાજો ઉઘાડયા પછી અંદર પેઠા હતા, તેઓ ખબર લાવ્યા કે દુશ્મનનો કાંઈ પત્તો લાગતો નથી. તેવામાં એક જણ બોલી ઉઠ્યો કે આ ધરડી ડોકરી એને સંતાઈ રહેવાની જગા બતાવશે. એમ કહી નાથુને અને ધરડાં માળને એ સરદારની આગળ ખડાં કર્યાં. વૃદ્ધ માળ જો કે ધરડાં હતાં, તેમના ચહેરા ઉપર કરચલીઓ વળી હતી, તોપણ તેમની વિશાળ આંખો ને લબ્ય ચેહેરા જોઈ એ સરદાર માળની તરફ માનની નજરથી જોવા લાગ્યો. એ સરદારે કહ્યું કે “ સિંપાઈઓ તમે દૂર ખસો ” એમ કહી તે માળ તરફ આગળ આવીને બોલ્યો કે “ માળ તમે બીહીશો નહિ, મને માલમ નહોતું કે આ મેહેલમાં આપ હશે, નહિતો મારા માણસોને મના કરીને હુંજ આપની પાસે આવત. આપને અહીં પકડી આણ્યાં તેથી હું દિલગીર છું અને એ બાબત આપની માફ માગું છું. અજણ્યા જીવાનીઆઓને માલમ નથી કે વૃદ્ધ માણસને માન આપવું જોઈએ, તેમાં પણ આપ તો અબળા જાતિ છો. માળ, હું અહીં દુર્ગાદાસને ખોળવા માટે આવ્યો છું એણે કંટાલીઆના હાકેમ સમશેરખાંના બત્રીજા જોરાવરખાનનું ખુન કર્યું છે, તેથી તેને પકડીને અમે ખુન સાટે ખુન લેઈશું. જોરાવરખાનનું ખુન થયું ત્યાં એની તરવારનું મીણીયું પડેલું હતું, તે ઉપરથી એ ખુન કરનાર દુર્ગાદાસજ છે એમાં લગારે શક નથી. માટે માળ, તમે અમને કહો કે એ ક્યાં સંતાયો છે । જો તેમ કરશે તો પાદશાહ આલમગીર તમારા ઉપર મેહેરમાની કરશે. ”

માળએ કહ્યું, “ લગ્ના માણસ, હું દુર્ગાદાસની મા છું. તમે

એને આ પ્રમાણે બેલી શા આધારે ગુનેગાર ગણા છે, તે મને સમજતું નથી.” સરદારે કહ્યું કે “ફરમાનને આધારે; કે જે ફરમાન દુર્ગાદાસે તોડ્યું છે.” માણએ પૂછ્યું કે ક્યું ફરમાન ! દુર્ગાદાસ માત્ર ઇશ્વરી ફરમાન કે મારૂં દેશના કાયદા સિવાય બીજું કોઈ ફરમાન માનતો નથી. એ બેમાંથી એકે એણે તોડ્યું નથી. સરદારે કહ્યું કે માણ કંટાળાઆમાં એણે જોરાવરખાનને મારી નાખ્યો છે, અને પાદશાહનું ફરમાન છે કે “જે રાઠોડ કોઈપણ મુસલમાન સિપાઈને કે અમલદારને દુઃખ દેશે કે હરકત કરશે તો તે ગુના બદલ તેને શણીએ ચઢાવવામાં આવશે. અને એણે તો ખુન કર્યું છે, એટલે એ શણીને પાત્ર ઠર્યો છે.”

માણએ કહ્યું કે એ તો એક જીલમગારનો કાયદો છે. એ કાયદાને કોઈ પણ સ્વતંત્ર રાઠોડ કબુલ રાખવાનો નથી. અને કદાચ મારા દેશીઓ એ ફરમાન કબુલ રાખે તોપણ મારા દીકરાની બાબતમાં તો તે લાગુ પણ પડી શકતો નથી. મારો દીકરો એક રાઠોડ છે. તે મુસલમાનોનાં ખુન કરવામાં મોટાઈ માનતો નથી. પણ જ્યારે એણે જોયું કે મુસલમાનોની એક આખી ટુકડી બે નિરાધાર રાઠોડ ઉપર તૂટી પડી છે, ત્યારે તેણે નબળાને નિરાધારને ધાતકીઓના ઘેરામાંથી છોડાવવાને પોતાની તરવાર ખેંચી છે. બે રાઠોડમાંથી એકતો ત્યાંજ ધાયલ થઈ મરાયો, ને બીજો મરણુ તોલ થયો છે. આવા અસમાન કજીઆમાં જીલમ-મારની સરદારી લેનાર જોરાવરખાન મરાયો તો તે યોગ્યજ થયું છે. તેમાં દુર્ગાદાસનો કાંઈ પણ વાંક નથી. કેમકે એણે એક ધાયલ નિરાધારને બચાવવાને તેને માર્યો છે. એ રાઠોડ સરદારના બચાવમાં સેંકડો મુસલમાન મરાયા હોત તોપણ શું હતું ?

સરદારે આ સાંભળી પોતાના સિપાઈઓને જરા દૂર ખસવાનો હુકમ કર્યો, બાદ તે માણ તરફ ફરીને બોલ્યો, માણ તમે જેવો દુર્ગાદાસનો બચાવ કરો છો તેવો બચાવ કરનાર મારા

જોવામાં કાંઈ અબળા જાતિ ભાગ્યેજ આવી હોય. જોરાવરખાન
 કેવી રીતે મરાયો એ વાત મારા જાણવામાં તમે કહી ત્યારેજ
 આવી. અને તે ખરી હશે; કેમકે એ ખાપલાને હું સારી પેઠે
 ઓળખું છું. દુર્ગાદાસે જેવો મારા જાતભાઈઓનો ખયાલ કરવાને
 હું ચત્ત કરું તેવોજ ચત્ત કર્યો છે. માટે માજી, તમે તમારો પુત્ર
 ગમે ત્યાં સંતાડયો હોય, પણ તે જગા આટલામાં નજીક ન હોવી
 જોઈએ. કેમકે કંટાલીઆનો હાકેમ આ મકાનની આસપાસની
 કાંઈ પણ જગા જોયા વગર રહેવા દેશે નહિ. હું હમણાં જઈ
 છું પણ કાલે સવારે આ ઘરમાં ફરીને આવતો અટકાવવા માટે
 કે ઘરમાંથી નાશી નહિ જવા દેવા માટે ચોકી મૂકવામાં આવશે;
 એમ બોલી તેણે નાથુને છોડી દેવા માટે પોતાના માણસોને હુ-
 કમ કર્યો. મુસલમાન સરદારની આ પ્રમાણે રહેમિઅત જોઈ,
 વહ માજીએ તેનો આભાર માની આશીર્વાદ દીધો. એ મુસલ-
 માન સરદાર તે મહમદખાં હતો. તેણે હુકમ કર્યો કે સિપાઈઓ,
 દુર્ગાદાસ ક્યાંઈ છટકી ગયો છે, માટે ચાલો, સઘળા સ્વાર થાઓ
 ને કંટાલીએ જઈ ગામની ખીજ તરફ તજવીજ કરીએ. તમે
 ચાલતા થાઓ હું પણ આવું છું. એ સાંભળી સઘળા સ્વાર થઈ
 ચાલ્યા. એટલે નાથુ, માજી ને મહમદખાં માત્ર ત્યાં રહ્યા. મા-
 જીએ કહ્યું, બહાદુર સરદાર, તમારી આવી શુભ વર્તણૂકથી હું
 બહુ આભારી થઈ છું. અને હું પરમેશ્વર પાસે માગું છું કે આ-
 વીજ સ્થિતિમાં જો તમે કાંઈવાર આવો તો તે તમારું રક્ષણ કરે.
 શ્રી સરદાર, તમારા જેવા મુસલમાનોમાં બધા માણસો કેટલાક
 છે ? હું કહું છું કે તમારા જેવા સારા સરદારો મુસલમાનોમાં
 હોય તો પાદશાહને મારવાડ તાબે કરવી કઠણ પડશે નહિ. ત-
 મારા જેવી બલમનસાઈથી મારવાડના સિંહો બકરા જેવા થઈને
 વગર મારામારી કરવે તાબે થઈ શાંતિમાં રહેશે, ને મારવાડ પર-
 તંત્ર છે, એવું તેમને જણાશે નહિ. પણ હું ધારું છું કે તમારા

જેવા બધા મુસલમાનો ખીજ લાગ્યેજ હશે ? નહિ તો મારવાડ આટલી ત્રાણ ત્રાણ પોકારે નહિ. મહમદખાંએ કહ્યું કે માજી તમે કરો છો તે ખરું છે. આજના સમયનાં સર્વે અન્યાયી ને જીવની થઈ ગયા છે. તેમના મનમાંથી ખુદાનો ડર જતો રહ્યો છે. હું તો જ્યાં જઈ છું ત્યાં ખુદાને હાજર જાણીને મને જે સાંરે લાગે તેજ કરું છું. ખરા સિપાઈબચ્ચાનું ખુદા કલ્યાણ કરે છે, એમ હું માનું છું. જો કે મારા સરદારને તાબે રહી પાદશાહની નોકરી બજાવું છું, તોપણ મારી નોકરીનો બદલો હું માત્ર ખુદા પાસેજ માગું છું. ખુદા મને જીત આપીને કે માન મરતખો વધારીને બદલો આપો કે લઢાઈમાં ધાયલ થતાં પોતાને શરણે લેઈ સ્વર્ગ આપો, તે મારે મન સરખુંજ છે. હવે માજી રાત ઘણી જાય છે ને ટાઢ પડે છે માટે આપ ઘરમાં પધારો, હું રજા લઉં છું, એમ બોલી મહમદખાં ચાલ્યો; ને માજી તેને આશીર્વાદ દેઈ નાથુ સાથે ઘરમાં ગયાં.

ન્યારે આમલી નીચે મ્લેચ્છો વૃદ્ધ માજીને પકડી લાવ્યા, ત્યારે દુર્ગાદાસને એટલી રીસ ચઢી કે તે અવિચારે એકદમ સઘળું જોખમ ખેડી નીચે ફૂદી પડવાને તૈયાર થયો. પણ એટલામાં તો મહમદખાંના માયાજી બોલ સાંભળીને તે શાંત પડ્યો. પાછળથી મહમદખાંએ વૃદ્ધ માજીને જે મીઠાં વચનોથી રાજી કર્યા ને પોતાના છૂટકારા માટે જે રસ્તો બતાવ્યો તે સાંભળ્યું, ત્યારે પણ તેને એમજ લાગ્યું કે જાણે હમણાંજ જાતે જઈને મહમદખાંનો ઉપકાર માનું. પણ લગાર વધારે વિચાર કરી તે નીચે ફૂદી પડતો અટક્યો. એ મહમદખાંને સઘળા મુસલમાન સિપાઈઓ દરવાજા બહાર ગયા કે નાથુ દોડતો આમલી નીચે જઈને બોલ્યો, કે સાહેબ, નીચે ઉતરો. હવે કાઈ પરાયું અંદર નથી. દુર્ગાદાસે ને તેના ભાઈએ નાથુનો અવાજ ઓળખ્યો ને ત્રણે જણા નીચે આવ્યા. સઘળા માજી પાસે ગયા. એટલે મા-

જીએ કહ્યું કે બેટા, હવે તમે અહિંથી કાંઈ સલામત જગાએ જતા રહો. મને કાંઈ અડચણ નથી ને મારું કાંઈ નામ દેનાર નથી. પણ હમણાં ચોકીનાં માણસો આવે તે પહેલાં તમારે જવું જોઈએ. દુર્ગાદાસે કહ્યું કે માજી હું એકલો જાઉં છું. જશકરણને અને આ છોકરાને તમારી પાસે રહેવા દો. માજીએ કહ્યું કે તેમ કરવાની જરૂર નથી. તારી સાથે એ બંને તને કામના થઈ પડશે ને મારે તો ચાકરો છે, એટલે કાંઈની જરૂર નથી. માટે બેટા, તમે ત્રણે જલદીથી જાઓ. પેલા પાપીઓ આવી પહોંચશે, તો પછીથી જવું મુશ્કેલ પડશે. બેટા જશા તારા ભાઈ સાથે તું જા ને એની મદદમાં રહેજે, અને આ નાનકાને પણ સાથે રાખ. એ તારા હેરાંફરા કરવાને કામ લાગશે, અને તારી સાથે દુઃખમાં કેળવાઈને હોંશીઆર થશે. નાનાં છોકરાંને નાનપણમાંથી જ એવી મુશ્કેલીઓમાં કેળવવા એ રજપૂત માખાપોનું કામ છે, કેમકે ધરખુણીઆ, મોં જોયા, બાયલા રજપૂતો કરતાં ઘડાયલા ને કસાયલા બહાદુર રજપૂતોની મારવાડને આ સમયે ઘણી જરૂર છે. માટે બેટા, તમે ત્રણે જણાઓ હવે જલદીથી જાઓ. ઠીલ કરવી એ જોખમ ભરેલું છે. જાઓ, ભવાની મા તમારું રક્ષણ કરશે !

દુર્ગાદાસે કહ્યું કે માજી હું જાઉં છું. આ નજીકના અરવ-ક્ષીના કરાડામાં ઘણીએ ગુફાઓ છે તેનો હું ભોમીઓ છું. અમે ત્યાં સૂરજ ઊગતા પહેલાં જઈને ભરાઈ રહીશું; ને સાંજે તમારી સુખશાન્તિના સમાચાર કહેવાને નાથુને મોકલવું. નાથુ ! તું આવે ત્યારે નજીકના કરાડામાં આવી આ સરણાઈ વગાડજે, ને તેમાં “ રાઠોડારી તરવારને મારૂં રાખડી ” એ ગાળે એટલે તું આવ્યો એમ હું સમજીશ. એમ કહી દુર્ગાદાસ, જશકરણ ને તેનો દીકરો તેજકરણ ત્રણે ચાલ્યા. હવડ કૂવા આગળ આવ્યા ત્યારે અંદર કાંઈ હાલતું ચાલતું જણાયું નહિ. મહાસિંગ સ્થીર ચતાપાટ પડેલો દીઠો. એટલે દુર્ગાદાસે નાથુને ખૂબ પાડીને કહ્યું

કે અમારા ગયા પછી તું આપણા ચાકરોને એકઠા કરી મહા-
સિંગને બહાર કહાડ્યો ને જો એ હયાત હોય તો અત્યારેજ
એમને વિદાય કરી દેજે. પણ મને લાગે છે કે એ મરી ગયા છે
માટે તેમને અત્યારેજ અમિદાહ દેજો ને માંડે ખજાર મોકલજો.
અને માજી, પેલી લોહાની પેટીને તમે જીવની પેઠે સાચવજો.
પણ તેમાં શું છે તે જોશો નહિ; એ પ્રમાણે સૂચના આપીને
ત્રણે જણા તરવાર, બાલો વગેરે હથિયાર બીડી પાંછલે બારણે
થઈ ચાલી નીકળ્યા ને થોડીવારમાં દેખાતા બંધ થયા.

માજી ઘરમાં આવીને પ્રભુની પ્રાર્થના કરવા લાગ્યાં કે હે
પ્રભુ ! તું મારા દીકરાઓનું રક્ષણ કરજો અને તેમને જલદીથી
મારા બેળા મેળવજો. એમ કહી નાથુને કહ્યું કે અહ્યા નાથુ તું
તારી જગાએ જઈને સુઈ જા ને આરામ લે. મને તો હવે ઉંઘ
આવવાની નથી. મારા છોકરા ગયાથી મારી ઉંઘ તો તેમની
પછવાડે ગઈ છે. તું થોડીવાર આરામ લેઈ લે કે પછી આ-
પણે મહાસિંગના મુઝદાને અને પેલી પેટીને બહાર કહાડીએ.
મહાસિંગને અમિસંસ્કાર કરવો જોઈએ, તેમ પેલી પેટીને પણ
જીવની પેઠે સાચવી રાખવી જોઈએ. એ પેટીના રક્ષણમાં તો
મારા દીકરાની આખર રહેલી છે. નાથુએ કહ્યું હીક, માજી હું
જાઉ છું ને આપ પણ થોડો આરામ લો. એમ કહી તે જુદા
ઓરડામાં ગયો. આખા મકાનમાં તળવીજ કરી તો બીજા કોઈ
ચાકર જણાયો નહિ. કેટલાક નાશી ગયા હતા ને કેટલાકને તો
મોગલે લશ્કરે કેદ કરી મોકલી દીધા હતા; તેથી નાથુએ ધાર્યું કે
સવારે નાઠેલામાંના કોઈ કોઈ તો પાછા આવશે. તે નહિ આવે
તો આસપાસનાં ઝુંપડાંમાંથી સવારે કેટલાક બહાદુર મરદોને લા-
વીને ઘરડાં માજીના રક્ષણાર્થે રાખી હું દુર્ગાદાસ પાસે જઈ ખ-
બર લાવીશ. એમ વિચારી તે સવાર થવાની રાહ જોતો પથા-
રીમાં જઈ પડ્યો.

એટલામાં દૂરથી તેના કાનમાં ઘોડાની પડઘીઓ વાગતી સંભળાઈ. થોડીવાર ધારીને સાંભળે છે એટલામાં તો ધરનો વરંડો મુસલમાન સિપાઈઓથી ભરાઈ ગયો. તે જોઈ એ વૃદ્ધ માણના ઓરડામાં દોડી ગયો. ત્યાં જતામાંજ મુસલમાનોએ તેને પકડ્યો ને કહ્યું કે અરે ગદ્દા, ખુની દુર્ગાદાસ ક્યાં છે તે કહે. નહિતો જીલમથી કહેવાની તને જરૂર પાડીશું. નાથુ એ સાંભળી કંપ્યો; તે પોતાના જીવ માટે નહિ, પણ વૃદ્ધ માણના બચાવ માટે. તેણે કહ્યું કે મારો માલીક તો અહિંઆ નથી. મુસલમાન સરદારે પૂછ્યું કે ક્યાં છે ! નાથુએ કહ્યું તે હું નથી જાણતો.

સરદારે કહ્યું—રે ! ગદ્દા, હમણાં તને જાણવાની જરૂર પાડીશું વાર, એની સ્ત્રી અને ડોશી ક્યાં છે ? એમ બોલી એનાં માણસોને હુકમ કર્યો કે તેમને બોળી કહાડો. એ સાંભળતાંજ સિપાઈઓ આસપાસ દોડ્યા ને પલકવારમાં ડોશીને પકડીને મુસલમાન સરદારની નજીક લાવ્યા. એ જોઈ નાથુનો જીવ કપાઈ ગયો. પણ શું કરવું તે સૂઝે નહિ. રજપુતની સ્ત્રીને મુસલમાનો પકડી લાવ્યા. જે કોઈને મોં બતાવે નહિ, તેને લશ્કર વચ્ચે ઉઘાડે મોઢે ઊભી રાખી. તે જોઈ નાથુને ધણું લાગ્યું. પણ શું કરે ? મુસલમાનોએ તેને મજબૂત પકડેલો હતો. તેણે ધણોએ યત્ન કર્યો પણ એ રાક્ષસો આગળ તે વ્યર્થ ગયો.

મુસલમાન સરદારે માણ તરફ ફરીને કહ્યું કે, હું કંટાળી-આનો કિલ્લેદાર છું. હું પાદશાહ આલમગીરની આજ્ઞા દેઈ તમને ત્રણ સવાલના જવાબ દેવાનો હુકમ કરું છું, જો સાચા જવાબ દેશો તો ઠીક છે, નહિ તો મોત નજીક આવ્યું જાણવું. ૧ હું તો મારા ભત્રીજાનું ખુન કરનાર દુર્ગાદાસ ક્યાં છે ? ૨ જી પેલો બીજો રાડોડ સરદાર કોણ હતો કે જેને માટે મારો ભત્રીજો મરાયો; ને એ સરદાર ક્યાં છે ? એના ને એના કુટુંબ ઉપર વેર લેઈશ ત્યારે જંપીશ. ૩ જી દુર્ગાદાસ પેલી ઝવેરાત ભરેલી

પેટી ચોરી લાવ્યો છે તે પેટી ક્યાં છે ? એ ત્રણે સવાલના જવાબ તમારા જીવને જોખમે આપજો. પરંતુ એ સવાલો સાંભળી તે મુંગી રહી. તેથી સુખ્યાએ કહ્યું કે તમારે જાણવું કે જેમ હું વેર લેનાર છું તેમ બદલો વાળી આપું, એવો પણ છું. જો સાચું કહેશે તો પુષ્કળ ધન આપીશ, પણ જો નહિ કહે તો તમારો જીવ મારા હાથમાં છે.

આ સાંભળી માજી બોલ્યાં કે મને વૃદ્ધને મરવાનો શો ભય છે, હું તો મરવાની તૈયારીમાંજ છું. એમ બોલી એમને જે સિપાઈએ પકડ્યાં હતાં તેના આધારે ઉભા રહ્યાં.

આ સાંભળી સુખો બહુ ગુસ્સે થયો તેણે ધાર્યું કે ડોસી લલચાય કે ગુસ્સાની દરકાર રાખે એવી નથી. તેથી તે નરમાસથી બોલ્યો કે માજી તમે દુર્ગાદાસ ક્યાં છે તે કહો. જો સાચી વાત કહેશે તો હું પાદશાહને લખીને એનો ગુનો માફ કરાવીશ. પણ મારા ભત્રીજાનું ખુન જેને માટે થયું તેના ઉપર તો વેર લેછ-શજ. વળી તેની જાગીર ખુચી લેછ હું જશાને અપાવીશ. પણ જો સાચું નહિ બોલો તો સઘળાના જીવ જોખમમાં આવશે એમ નક્કી જાણવું.

માજી બોલ્યાં, તમારા લોકોનો શો વિશ્વાસ. “ અબી બે-વ્યાને અબી ફેક ” દગાખોરનો વિશ્વાસ કરનાર હમેશાં માર્યા જાય છે. તમે શા માટે ખોટી થાઓ છો ? હું વૃદ્ધ છું ને મરવાની અણી ઉપર આવેલી છું. તમે ગમે તેવી લાલચ આપો કે ધમકી આપો, તોપણ હું મારા દીકરાનો જીવ જોખમમાં નાખનાર નથી. એ જ્યાં હોય ત્યાંથી ખોળી લો. હું તમને કહેનાર નથી એ નક્કી સમજજો. વૃદ્ધ માણસને છોકરા સલામત મૂકીને મરવા જેવું બીજું સુખ નથી. આટલું બોલી ડોશી થાકથી નીચે બેસી ગયાં.

સુખો અથવા વધારે શુસ્સે ભરાયો. તેની વેર લેવાની વસ્તુનો પત્તો નહિ લાગ્યાથી તેણે ગુસ્સામાં તરવાર ખેંચી. તેણે કહ્યું ડાશી, તું મને પગે શા માટે લાગે છે ? પગે લાગ્યાથી હું જંપું કે પાછો હટું એવો નથી. દુર્ગાદાસનું રહેકાણુ બતાવ. નહિતો આજ ક્ષણે તારો જીવ ગયો જાણજે.

ડાશીએ કહ્યું કે મ્હેન્ટ, તું દૂર ખસ. હું પરમેશ્વર વગર કાંઈને પગે લાગતી નથી. હું તે પરમ કૃપાળુ પ્રભુને વિનવું છું કે તે મારા પુત્રાને સલમાત રાખે; અને ઔરંગઝેબ કે તારા જેવા તેના જીવમી નાયકોના હાથમાં જતો તેને બચાવે તારા જેવા પાપીને પગે લાગીને હું અપવિત્ર થવાની નથી.

આ સાંભળી સમશેરખાને પગથી માથા લગી પ્રકટી. તેણે ગુસ્સાના આવેશમાં આ અબળા ડાશી ઉપર એવો તો તરવારનો ધા કર્યો કે જો નાથુ વચમાં આવી પડ્યો નહોત તો તેના તેજ ક્ષણે બે કડકા થઈ ગયા હોત. સુખાએ ડાશી ઉપર તરવાર ઉગામી કે નાથુને જેણે પકડ્યો હતો તેના હાથમાંથી એટલું નેતર કરીને છટક્યો કે એ ઘાતકી સુખાનો ઝટકો થોડો તેણે ઝીલી લીધો. પરંતુ એ પણ ધાયલ થઈ નીચે પડ્યો. ડાશી “ પ્રભુ મારા છોકરાનું રક્ષણ કરજે ” એટલું બોલતાં બોલતાં નીચે પડી ને તેજ ક્ષણે તેનો આત્મા સદ્ગતિ પામ્યો ને નાથુ તેના શબ ઉપર બેભાન પડ્યો.

આ જોઈ સઘળા સિપાઈઓ સ્તબ્ધ થઈ ગયા. તેઓ પર ધર્મી અને રજપૂતોના કદા શત્રુ હતા. તોપણ આ રીતે આ બે નિરપરાધીઓનાં ખુન થએલાં જોઈ તેઓ નરમ પડ્યા. તેમના સરદારનું આ કૃત્ય તેમને નાપસંદ પડ્યું હોય એવું તેમના ચહેરા ઉપરથી જણાયું નહિ. તેથી સમશેરખાં બોલ્યો કે ભાઈઓ, હવે તમે બધા ચાલો, આપણે કંટાલીએ જઈએ. આજની રાતની તમારી નોકરીના બદલામાં આ બળવાખોરનું ઘર લૂટી લેઈ જાઓ.

મારી તમને રળ છે. એ સાંભળી દૂરથી એક અવાજ આવ્યો કે
 “ ખુદા અમને એવું કામ ન કરાવે. જે ખુદાનો ચોર હશે તે
 આ ધણી વગરના ધરમાંથી રાત્રી પાછ પશુ લેખ જશે. ” સંઘળા
 સિપાઈઓ ધરમાંની એક પશુ જણુસને હાથ અડાડયા વગર એક
 પછી એક એમ પોતાના સરદારનો હુકમ માથે ચઢાવી કંટાળીએ
 જવા નીકળ્યા. એવામાં એક જણુ સમશેરખાંની નજીક આવીને
 મડદાં તરફ નીહાળીને નીચી દષ્ટે જોઇ રહ્યો. એ જોઈ સમશેરખાં
 બોલ્યો કેમ ! ખુદાબક્ષ, તમે અહિં ઉભા છો ! ચાલ્યા જાઓ.
 ચાલો આપણે જઈએ. ખુદાબક્ષે કહ્યું હવે હું તમારી સાથે આ-
 વવાનો નથી. સમશેરખાંએ કહ્યું કે શું તમે તમારા સરદારનો
 હુકમ તોડો છો ? ખુદાબક્ષે કહ્યું હવે તમે મારા સરદાર નથી;
 ને હું તમારો સિપાઈ નથી. હવે તમને મારા ઉપર હુકમ કર-
 વાની સત્તા નથી. તમે આજે આ બે નિરપરાધીઓનાં ખુન કરી
 મારા ઉપરની તમારી સત્તા ખોઈ છે. તમારા જેવા ખુનીની તા-
 બેદારી હવે હું કરવાનો નથી. પાદશાહે પડે પશુ તમને આવાં
 ખુન કરવાને મોકલ્યા નથી. હું પાદશાહના સામો થતો નથી,
 માત્ર તમારા જેવા પાપીની સામો થાઉં છું.

સમશેરખાંને આથી બહુ ગુસ્સો ચઢ્યો. તે બોલ્યો શું તું
 મારો હુકમ નહિ માને ? એમ બોલી તરવાર લેખ જેવો તેના
 ઉપર ઘા કરવા જાય છે કે ખુદાબક્ષે પોતાની તરવારપર તેનો ઘા
 ઝીલી લેખ બીજે હાથે તેને કાંડામાંથી પકડી તરવાર ઝુંટાવી
 લીધી. તેણે પોતાનાં માણસોને મદદે આવવાને બુમ પાડી, પરંતુ
 એક પણ સિપાઈ એની બૂમ સાંભળે તેટલો નજીક નહોતો. ખુ-
 દાબક્ષે હથીઆર નીચે મૂકી સમશેરખાંને પકડીને નીચે પાડ્યો,
 ને પોતે તેની છાતી ઉપર ચઢી બેઠો. પછી તેનીજ કટાર ખેંચી
 કહાડી તે બોલ્યો કે બોલ ખુની. હવે તને કોઈ બચાવનાર છે ?
 હવે તારો જીવ મારા હાથમાં છે કે નહિ. તેં જેવાં આ નિરપ-

રાધીઓનાં ખુન કર્યા તેવું મારે તારૂં ખુન કરવું હોયતો વાર છે ? તુંતો પાપી પણ છે. તથાપિ તારા જેવા પાપીના લોહીથી મારા હાથ અપવિત્ર કરવાનો નથી. મારૂં એ કામ નથી. મારે તો માત્ર મારોજ ખયાવ કરવાનો છે. હવે તું કુરાનના સોગન ખાઇ પ્રતિજ્ઞા કર કે તને છોડ્યા પછી, તારા માણસોની ભેળો થયા પછી તું મારા ઉપર વેર લેશે નહિ. હથીઆર વગરનાં કમળે આવેલાં, નિરપરાધી અખળાનાં ખુન કરનાર હીયકારા હોય છે. એ સાંભળી સમશેરખાં ધ્રુજવા લાગ્યો ને પોતાનો જીવ ખયાવવાને આજીજી કરવા લાગ્યો. તેણે પ્રતિજ્ઞા લીધી કે તારૂં કોઇવાર નામ નહિ દેઉં. તું મને ઉગાર ને જીવતો સલામત જવા દે. ખુદાખક્ષે મોટા દીલથી તેને છોડી દીધો, ને જવાની રજા આપી. સમશેરખાંનો ઘોડો તૈયાર હતો. તે ઘોડા ઉપર સ્વાર થવા જતો હતો પણ ખુદાખક્ષે તેને અકટાબ્યો. તેણે કહ્યું કે હું તને ઓળખું છું. ગમે તેવી પ્રતિજ્ઞા લીધા છતાં તારો લાગ ફાવે તો તું વેર લીધા વગર રહે તેવો નથી, તારા જેવા હીયકારાનો શો ભરોસો ? માટે તું ચાલતો જા. એટલે તારાં માણસો ભેળો થતાં વાર લાગશે, ત્યાં સુધીમાં તો હું ક્યાંનો ક્યાંય નીકળી જઇશ. તેથી સમશેરખાં નાઇલાળે ચાલતો કંટાળીએ જવા નીકળ્યો.

ખુદાખક્ષે ધાર્વું કે આ જગાએ હવે વધારે વાર રહેવાથી સમશેરખાં જેવા ખુનીના હાથમાં સપડાઇ જઇશું. અને જો તેમ થયું તો પછી જીવ ઉગરવાની આશા રાખવી વ્યર્થ છે. માટે હમણાં આ પાસેના ડુંગરામાં ભરાઇ રહેવું અને લાગ આવેથી દક્ષિણમાં પાદશાહી લશ્કરમાં સામેલ થઇ જવું. એવો વિચાર કરી અંદરના ઓરડામાં જ્યાં એ મડદાં પડેલાં હતાં ત્યાં આવ્યો, તો તે શબ હાલતું જણાયું. તેથી તે નજીક આવી વૃદ્ધ માજીના મડદાને જોવા લાગ્યો તો તે થંડું જણાયું તેને એટલો કારી જખમ લાગ્યો હતો ને તેમાંથી એટલું બધું લોહી વહ્યું હતું, કે હવે

તેને ફરી ઉઠવાની આશા નહોતી. માજી તો જખમ થવાની સાથેજ લોથ થઇ પડ્યાં હતાં. હતાં. પણ નાથુનું શય ખુદાબક્ષને હાલતું જણાયું. તેણે ધારીને બેસું તો નાથુમાં જીવ જણાયો. તેણે નાથુને જગૃત કર્યો ને તેના ઉપર થોડું પાણી છાંટી જખમ ઉપર મજબૂત પાટો બાંધી લીધો. નાથુએ આંખો ઉઘાડીને બેસું તો મુસલમાન સિપાઇને દીઠાથી નિસાસો નાંખીને ફરીથી આંખો મીંચી. ખુદાબક્ષે કહ્યું કે બહાદુર ને વિશ્વાસુ રજપૂત તું મારા ઉપર વિશ્વાસ રાખ. હું પણ તારા જેવો માણસ છું. હું બે કે મુસલમાન છું તથાપિ નિરાધાર ને વૃદ્ધ માણસોનો દુશ્મન નથી.

આવા બોલ સાંભળી નાથુને હિંમત આવી. તેણે ખુદાબક્ષ તરફ નજર કરી. પણ એટલામાં તેને વૃદ્ધ માજી યાદ આવ્યાથી તે તેમના તરફ બેઠો લાગ્યો. તે બોલ્યો અરે ! માજી, તમારી આ શી દશા ? એમ બોલી તે માજીના શય તરફ જવાને ઉઠતાં પડી ગયો. ખુદાબક્ષે તેને ઝાલી લીધો. તેની આંખમાં આંસુ ભરાઈ આવ્યાં. દયાળુ ખુદાબક્ષ બોલ્યો કે પાપી સમશેરખાં, તારો પણ વારો ખુદા લાવશે. નાથુએ કહ્યું કે આજની રાતનું વેર લેનાર બહાદુર દુર્ગાદાસ અહિંથી દૂર નથી. તે હયાત છે, અને તે પોતાની માતાના ખુનના બદલો લેશે. ભાઈ તમે રડોછો શા સાફ ? મને આશા છે કે મારાથી હમણાં જ બોલાઇ જવાયું તે તમે સમશેરખાંને કહી દેશો નહિ.

ખુદાબક્ષે કહ્યું કે હું મુસલમાન બચ્ચો છું ને ખરો દીનવાળો કોઈવાર વિશ્વાસઘાત કરતો નથી. ખુદા તારા ઘણીને સલામત રાખે; અને તને તેના ભેગો કરે. પણ હવે આપણા બંને જણાએ ઉતાવળ કરવી બેઠાએ. કેમકે સમશેરખાં મારી શોધ માટે ખસુસ માણસો મોકલશે. મેં તેના મોં ઉપર જે સત્ય કહ્યું છે તે તેને લાગ્યા વિના રહ્યું નહિ હોય ને બે હું પકડાયો તો

મારો જીવ ખચવાનો નથી. મારે ભાષ, ચાલ. હું તને મદદ કરું ને આપણે આ વૃદ્ધ માણને ઠેકાણે પાડીએ ને પછી છૂટા પડીએ.

નાથુ માણ તરફ ફરીને રડવા લાગ્યો. તે બોલ્યો:—માણ, તમારા પહેલાં મારું મોત કાં ન આવ્યું ? જેણે આજ સુધી મને ઉછેરીને મોટા કર્યો ને છોકરાની પેઠે પાળ્યો, તેની હયાતિમાં, તેનીજ સમક્ષ તમારે ખુનીને હાથે મરવાનું આવ્યું ! ! હાય હાય, હવે હું શું કરું ? મારા ધણીને હું શો જવાબ દેઈશ. દુર્ગાદાસને હું મળીશ ત્યારે તે આતુરતાથી પોતાનાં માણની ખબર મને પૂછશે ત્યારે હું શું કહીશ ? શિવ શિવ ! ઓ ભગવાન ! તેં આ માઠા સમાચાર આપવાને મને ક્યાં જીવતો રાખ્યો ? એમ બોલતાં બોલતાં તે નીચે ઢળી પડ્યો. ખુદાખક્ષે જાણ્યું કે આ ભલો માણસ આવી મરણુતોલ દિલગીરીમાંજ ડાશીની સાથે જશે. તેથી તેણે કહ્યું કે ભલા માણસ, તું આવી દિલગીરી કરી તારો જીવ નકામો ના ગુમાવ. હજી તારે તારા ધણીને માટે, તેને આવા સમયમાં મદદ કરવાને જીવાવની જરૂર છે. માટે હિંમત રાખ. ઉઠ ઉભો થા. અને આ મડદાને ઠેકાણે પાડવામાં મને મદદ કર. મરદ થઈને હિંમત કેમ રાખતો નથી ? રજપુત થઈને સ્ત્રીઓની પેઠે બાયલો શું બને છે ? હજી તો તારા માલીકને તારી ધણી જરૂર પડશે. આ શબ્દો સાંભળી નાથુને હિંમત આવી. તે ઉઠ્યો ને બંનેએ મળીને માણના મડદાને એ મકાનમાં માતાના મંદિરમાં મૂકી બારણાં બંધ કર્યાં, પછી માણના આત્માના કલ્યાણાર્થે નાથુ પરમેશ્વરની પ્રાર્થના કરી પાછો ફર્યો.

પાછા વળતાં બંને ફૂવા આગળ આવ્યા ત્યારે ફૂવામાં કાષ નિઃસાસા નાખતું સંભળાયું. તેથી ખુદાખક્ષે પૂછ્યું, કે આ ફૂવામાં કાણ છે ? નાથુએ કહ્યું કે શું તે જીવે છે ? એમ કહી ફૂવામાં નજર કરી તો મહાસિંગે કહ્યું કે ભાઈ, હું જીવું છું. જો બહાર સધળું સલામત હોય તો ખુદી હવા લેવાને મને ઉપર કહાડ.

નાથુએ દોરડું મૂક્યું ને કહ્યું કે દોરડાને છેડે પેટી બાંધીને પછી તમે ઉપર આવો. એ પ્રમાણે કરી મહાસિંગ ઉપર આવ્યો, ને થોડીવારમાં સાવધ થઈ તેણે નાથુ પાસે પાણી માગ્યું. નાથુ પાણી લેવા ગયો. ખુદાખક્ષ અન્યથા થયો કે આ શું દુર્ગાદાસ છે. જેને માટે મુસલમાનો ડરી મરે છે તે દુર્ગાદાસ શું આવો વૃદ્ધ ને ના-કૌવત હશે ? આમ વિચાર કરે છે એટલામાં મહાસિંગે આંખ ઊંચી કરી દુર્ગાદાસ માટે પૂછપરછ કરવા ધાર્યું પણ પાસે ઉભેલા મુસલમાન સિપાઇને જોઇને તે ચમક્યો. તેથી તેણે તેને દબતાયા પૂછ્યું કે વળી તું કાણ છે ?

ખુદાખક્ષે કહ્યું કે હું મુસલમાન છું. પણ મુસલમાન નામને એમ લગાડનાર ખુની સમશેરખાં જેવો ધાતકી નથી. બહાદુર દુર્ગાદાસ, તમને અહિંથી નાશી જવામાં મદદ કરીશ. અને પછી હું દક્ષિણમાં જઈ મારા પાદશાહની નોકરી બજાવીશ. મહાસિંગે નિશ્ચિંતપણે તેના તરફ જોઇને કહ્યું કે તમે ભૂલોછો હું દુર્ગાદાસ નથી. એટલામાં નાથુ પાણી લેઇને આવ્યો. તેમાંથી થોડું પીને તેણે તેને પૂછ્યું કે કેમ અલ્યા તારો ધણી સલામત તો છે ?

નાથુએ કહ્યું કે હા સાહેબ, હું ધારણું કે એ સલામત છે. પણ એમના ગયા પછી અહિંયાં એક ધાતકી રીતે ખુન થયું છે. માટે તમારે અહિંઆંથી જલદીથી ભાગી જવું જોઈએ. મહાસિંગે પૂછ્યું, પણ વૃદ્ધ માણ તો અહિંઆં છેને ? તેમને તો કાંઈ લય નથી ? જો તેમ હોય તો તેમને લયમાં રાખી આપણે ભાગી કેમ જવાય ! નાથુએ કહ્યું કે એમને તો લય કે બીક કાંઈ નથી. હવે તેમના આત્માને કોઈ પણ ખુનીની તરવાર પહોંચી શકે તેમ નથી. તેમનો આત્મા તો ક્યારનોએ સ્વર્ગે પહોંચી ગયો છે. મહાસિંગે પૂછ્યું કે ત્યારે શું માણનું એ ખુનીઓએ ખુન કર્યું છે ? નાથુએ તેનો જવાબ માત્ર આંસુથી વાળ્યો. પણ ખુદાખક્ષે કહ્યું કે હાજી, એમનું સમશેરખાં ખુનીએ ખુન કર્યું છે,

ને તેથીજ હું તેની નોકરી છોડી દઈ અહિં રહ્યો છું. પણ હવે એ પાપી પાછો અહિં આવશે. માટે આ જગાએથી આપણે જલદીથી જતા રહેવું જોઈએ, નહિતો આપણે એના ગુસ્સાના ભોગ થઈ પડીશું. માજના શખને અમે બંનેએ મળી ઠેકાણે પાડ્યું છે.

આ વાત સાંભળી મહાસિંગે ધાર્યું કે ખરી વાત છે, અહિંથી આજ ક્ષણે આપણે જવું જોઈએ. માટે નાથુ જલદીથી ઘોડા તૈયાર કરી લાવ. મહાસિંગ ધાયલ થયો હતો ને ફૂવામાં એલાન થયો હતો, તથાપિ આ વાતથી એને એટલું બળ આવ્યું કે તે ઘોડા ઉપર સુખેથી સવાર થઈ શકશે એમ જણાયું. નાથુ બે ઘોડા લાવ્યો. એક મહાસિંગને સારૂ ને બીજો ખુદાબક્ષ સારૂ. તેણે કહ્યું કે મારેતો મારા ઘણી પાસે ખડકામાં ચાલવાનું છે તેથી ઘોડાની જરૂર નથી પણ તમે બે જણા સ્વાર થઈ જાઓ. મહાસિંગને કહ્યું કે આ લાઇ તમારા ગામ સુધી તમારી સાથે આવશે અને આ પેટીને નથા તમને સલામત પહોંચાડશે. એ પેટીને દુર્ગાદાસ જીવની પેઠે જાળવે છે. એમાં શું છે તે જોવાની મના છે. એમાં શું છે તે એ પોતે પણ જાણતા નથી. માટે દુર્ગાદાસના જીવની ખાતર એ પેટીને સાચવજો, ને અંદર શું છે તે જોશો નહિ. જ્યારે દેશમાં શાંતિ થશે ત્યારે તેઓ એ પેટીની ભાળ લેવા તમારી પાસે આવશે.

ખુદાબક્ષે કહ્યું, અરે, એ પેટીએજ આ બધી મોંકાણ વાળીતો. એનેજ માટે ખુની સમશીરખાં અહિં આવ્યો હતો એ પેટી નહોત તે એમાંનું કાંઈએ ન બનત. મહાસિંગે પૂછ્યું કે કેમ વારૂ! એ પેટીનો શો વાંક પડ્યો ! ખુદાબક્ષે કહ્યું કે અહિં મોકલેલું લશ્કર પ્રથમ પાછું આવ્યું કે તે પછી તરતજ સમશીરખાં પાસે આઊવા મોકલેલા મોગલ લશ્કરનો સરદાર આવ્યો તેણે જાહેર કર્યું કે દુર્ગાદાસ આઊવે આવ્યો હતો. તે પાછો ફર્યો ત્યારે તેની બગલમાં તેનાં માણસોએ એક લોઢાની પેટી જોઈ હતી પણ તેમાં

શું હશે, તેનો તે વખતે કાઢને વેહેમ આવ્યો નહિ, પણ એના ગયા પછી ચાંપાવતને લોઢાની પેટી ને ઝવેરાત બાબત બડબડતો સાંભળ્યો ત્યારે સિપાઇઓને વેહેમ પડ્યાથી તેમણે એ વાત મને જાહેર કરી તેથી મેં થોડાંક માણસો સાથે એની પૂંઠ પકડી પણ વચમાં ઘણો વખત વહી ગયાથી ને માર્ગ વિકટ હોવાથી તેને પકડી શકાયો નથી, તેથી એ વાત આપને જાહેર કરવાને હું અહિં આવ્યો છું.

પોતાના ભત્રીજાનું ખુન કર્યાના સમાચારથી અને આહિવાનો ખજાનો આ રીતે લેઈ આવ્યાથી દુર્ગાદાસ ઉપર ધૈર્ય લેવાનો અને ખજાનો પાછો છીનાવી લેવાનો નિશ્ચય કરીને સમશેરખાંએ પોતાના લશ્કરને તૈયાર કર્યું. તેવામાં વળી દુર્ગાદાસના એક માણસને પ્રથમ પકડી આવ્યો હતો તેને મારતી ધમકી આપ્યાથી તેણે ખબર આપી કે પ્રથમ હુમલા વખતેજ દુર્ગાદાસ ધરમાં હતો, એટલુંજ નહિ પણ જેને દુર્ગાદાસ છોડવી લાવ્યો હતો તે ઠાકોર પણ ધરમાં હતો, આ સમાચાર સાંભળીને સમશેરખાં ખમણા આવેશથી તાકીદે આવવા નીકળ્યો. તે વખતે એણે અહિંઆ જે ઘાતકી કામ કર્યું તે કરવાનો એણે સ્વપ્નમાં પણ વિચાર કર્યો નહિ હોય. ઠાકોર સાહેબ, એનો વિચાર તો માત્ર તમારી પાસેથી ધન કઢાવવું, અને પેટી ઝવેરાતની પેટી લેઈ જવી, એટલોજ હતો, પણ તેમાં નિષ્ફળ જવાથી જુસ્સામાં એણે આ ઘાતકી કામ કરી અમારી જાતને એળ લગાડી છે.

મહાસિંગે કહ્યું, અરે ધિકાર છે એને અને એના ધનલોભને. એ પેટીમાં તો હું ધારંધું કે કાંઈએ નહિ હોય. દુર્ગાદાસ એના કીમતીપણાને લીધે એને આટલી જાળવે એમ સંભવતું નથી. પણ મને લાગે છે કે એની આહિવાવાળા મારા ભાઈએ સુપરત કરી હશે; તેથી આટલી એને સાચવે છે. નાથુએ કહ્યું કે હા મહારાજ એમજ હશે. કેમકે આહિવાવાળા ચાંપાવત મહારાજ, એ-

મને તેડી ગયા હતા અને ત્યાંથીજ એ પેટી લાવ્યા છે. એ પેટીમાં શું છે તે એમને પણ માલમ નથી ને તે ઉઘાડીને જોવાની મના કરી છે. એ પેટી જ્યારે એમણે વૃદ્ધ માણને સોંપી ત્યારે પોતાની આખરની ખાતર એને સાચવવા કહ્યું હતું. માટે મહારાજ, આપ પણ એની એજ પ્રમાણે સંભાળ રાખજો.

ખુદાબક્ષના કહેવાથી નાથુએ ધરમાંથી રજપુતી પોશાક આણી આપ્યો તે ખુદાબક્ષે પહેર્યો કે જેથી તે મુસલમાન જણાઈ આવે નહિ. પછી મહાસિંગે પેલી પેટી પોતાની પાસે લીધી ને કહ્યું કે એ પેટીની સંભાળ આ જોળીઆમાં જીવ છે ત્યાં સુધી રાખીશ, એ વાતની તારે શીકર કરવી નહિ. એમ કહી પોતાની વીંટી નાથુને આપી કહ્યું કે આ વીંટી દુર્ગાદાસને આપજો ને કહેજો કે કોઈ આ વીંટી લેઇને આવશે તેના કહેવા પ્રમાણે હું મરવાનું હશે તોપણ તૈયાર થઇશ. કેમકે મારી ખાતર એને જે જે સહન કરવું પડ્યું છે તે હું જ અપર્યંત ભૂલવાનો નથી. અને તેનો બદલો વાળી શકવાનો નથી. હવે અમારી દોસ્તી મુવે છૂટશે. માટે દુર્ગાદાસને કહેવું કે તમે માંડે આવજો તમારા આવ્યાથી મને સુખ વળશે.

નાથુએ નમીને સલામ કરી વીંટી લીધી ને મહાસિંગનો સંદેશો બોલે બોલે દુર્ગાદાસને કહેવાનું કબુલ કર્યું ને રામ રામ કરી છૂટો પડ્યો. નાથુ પોતાના ધણીની જોળમાં, અને મહાસિંગ ને ખુદાબક્ષ, માંડે જવા નીકળ્યા. મંને માર્ગ નોખા હોવાથી તથા વચમાં ખાડા ટેકરા આવવાથી થોડીવારમાં તેમના થોડાની પડ-ચીઓ પણ સંભળાતી મંધ પડી.

પ્રકરણ ૫ મું.

દુર્ગાદાસનો અરણ્યવાસ.



નાથુ એકલો પડ્યા પછી કલ્યાણગઢને સલામ કરી ચાલવા લાગ્યો. રસ્તે ચાલતાં તે મનમાં બોલવા લાગ્યો કે ઓ પ્રભુ, તે આ શું કર્યું ! કલ્યાણગઢના ઠાકોરના મેહેલની આ દશા ! ગદ કાલે જે મેહેલમાં આનંદ વરતાતો હતો, તે આજે સ્મશાનવત્ કરી નાંખ્યો. ચાકરો નાશી ગયા, ધરધણીઓને છુપાઈ રહેવા વારો આવ્યો, ને વૃદ્ધ માણનું ખુન થયું; અને રે ! પ્રભુ એ મડદાને અશ્વિદાહ દેવા વારો પણ આવ્યો નહિ ! શિવ શિવ ! જે મેહેલમાં કાલે કલ્લોલ ને આનંદ વરતાઈ રહ્યો હતો, ત્યાં આજે કાગડાને કલ્લોલ કરવાનો વખત આવ્યો અને એ માઠા સમાચાર લેઈ જવાનું આ પાપી જીવને માથે પડ્યું. હરં હર પ્રભુ, તું મારા ધણીને કુશળ રાખજે, ને તેમને હિંમત આપજે, એટલે આવા મેહેલની શી ખોટ છે ! આ પ્રમાણે અવરનવર વિચારમાં તક્લીન થએલો નાથુ ખાડાટેકરા ચઢતો ને ઉતરતો અરવલ્લીના કરાડામાં આવી પહોંચ્યો. રાતના અણચિંતા બનાવથી ભયભીત થઈ કલ્યાણગઢના કાળી લોકો સઘળા પોતપોતાના સગાંવહાલાં પાસે રાત્રેજ નાશી ગયા હતા; અને શાંતિ થયા પછી પાંજા ધર સંભાળવા આવીશું એવા વિચારથી સઘળા જ્યાં ત્યાં વેરાઈ ગયા હતા. તેથી નાથુની દૃષ્ટિએ કોઈ કાળા માથાનું આદમી પડ્યું નહિ. તેને થોડો વિસામો લેવાને બેસવાનું કહેનાર કે પાણી પીવાની ખખર પૂછનાર પણ કોઈ નહોતું, સઘળું શાંત હતું. એ રસ્તોં એવો આડકંટો હતો કે કોઈ મોગલ સિપાઈ પણ એને મળ્યો નહિ. નાથુ અગલમાં તરવાર મારી ઉપર કામળો લેઈ આગળ ચાલ્યો. એમ

કરતાં એને લાગ્યું કે હવે આપણા ધણીને છુપાઈ રહેવાની જગાની નજીક આવ્યાં છીએ. એ જગાનો નાથુ બોમીઓ હતો, પણ પોતે વૃદ્ધ હોવાથી અને રાત્રિનો જખમાયલો હોવાથી તે થાક્યો, એટલે અરવણીના કરાડામાં એક શિલા ઉપર છાયામાં તે બેઠો.

ખપોર થવા આવ્યા. સૂર્ય માથે આવ્યો એટલે નાથુ ઉઠ્યો મે થોડું પાણી પી આગળ ચાલવા લાગ્યો. નદીનો વાંકાચુકી સર્પાકાર વાંક કાપતાં છેવટે તે દુર્ગાદાસની કહેલી જગા ઉપર પાછલે પહોરે આવી પહોંચ્યો. ત્યાં આવી નાથુએ શરણાઈ હાથમાં લીધી. “ રાહોડારી તરવાર ને માફરી રાખડી ” ગાઇ કે તેનો અવાજ દુર્ગાદાસને કાને પડ્યો. તે પણ નાથુના આવવાની રાહ બેઠો રહ્યો હતો. તેણે જશકરણને કહ્યું કે ભાઈ, નાથુ આવ્યો જણાય છે. એમ બોલી ખોતી એક ગુફામાંથી કૂદકો મારી બહાર આવ્યો કે નાથુ દૃષ્ટિએ પડ્યો. નાથુએ પણ પોતાના ધણીને દીઠો. ધણીને દેખી નાથુ ઉતાવળે પગે પાસે આવી પહોંચ્યો. ત્યારે દુર્ગાદાસે પૂછ્યું કે કેમ શી ખબર છે ? માજીએ શું કહાવ્યું છે. નાથુએ કહ્યું કે મહાસિંગને તમારી પેટી લેઇ માંડે વિદાય કર્યા છે, ને તેમણે જતી વખતે તમને કહાવ્યું કે તમે તેમને સાંજે મળજો. આ વખતે જશકરણ ને દુર્ગાદાસનો દીકરો તેજકરણ પણ ધરના સમાચાર સાંભળવાને પાસે આવી ઉભા હતા. દુર્ગાદાસે કહ્યું કે પણ મારાં વૃદ્ધ માજીની શી ખબર છે ? ખીજની વાત પહેલી કહી જરૂરની વાત પડતી કેમ મૂકે છે ? નાથુ આ આ સાંભળી મુંગો રહ્યો. તેનો ચેહેરો ઉતરી ગયો. તેની આંખમાંથી પાણી વહેવા લાગ્યાં. ત્રણે જણા આથી વધારે આતુર થયા. નાથુ, નાથુ, તું બોલતો કેમ નથી ! જે હોય તે કહી નાંખ. અમને શંકામાં શા માટે રાખે છે ? માજીએ કાંઈ કહ્યું છે ? તેઓ ખુશીમાં છે ? નાથુએ કહ્યું કે તેઓ સ્વર્ગમાં ખુશીમાં હશે. મરતી વખતે તેમણે ત્રણ પાસે પોતાના છોકરાઓનું રક્ષણ કરવાનું માગ્યું

છે. એમના મોંમાંથી છેલ્લા એજ શબ્દો નીકળ્યા છે. ત્રણે જણા ઉપર જાણે વીજળી પડી હોય તેમ એકદમ જમીન ઉપર પડ્યા. થોડીવાર ત્રણે સ્તબ્ધ બની ગયા. બહાદુર પણ ભક્ષા ને માતૃપ્રેમમાં રંગદોળાયલા વીર પુરુષોની આવે વખતે આજ ગતિ થવી જોઈએ. એટલે નાથુએ ધીરજ લાવી કહ્યું કે મહારાજ, એમ નાહિંમત શું થાઓ છો ! હજુ સાંભળો તો ખરા. જે તરવારે માજીનો જીવ લીધો તે તરવાર આ રહી. હજુ તો એના ઉપરનું લોહી પણ જેમનું તેમ છે.

દુર્ગાદાસ ઉઠ્યો. તેણે ઝડપીને તરવાર હાથમાં લીધી, ને પૂછ્યું કે કયા પાપીએ મારાં નિર્દોષ માજીનો પ્રાણ લીધો, ને શા માટે ! જે હોય તે કહી નાંખ. નાથુએ કહ્યું કે તમારા ગયા પછી સમશેરખાં આવ્યો. તેનાં માણસોએ મને પકડી લીધો, ને માજીને પોતાની સમક્ષ બોલાવી તમે ને મહાસિંગ ક્યાં છો તથા પેલી પેટી ક્યાં છે તે કહેવાને જીવને સટે ધમકી આપી. પરંતુ માજીએ તેથી લગાર પણ ડર્યા કે ગભરાયા વગર એ કહેવાની ચોખ્ખી ના પાડી. તેથી એ પાપીએ ગુસ્સામાં એમના ઉપર ધા કર્યો. બીજો ધા કરવા જતો હતો તેવામાં મને જેમણે પકડી રાખ્યો. હતો, તેમના હાથમાંથી જોરથી છટકી જઈ હું વચમાં પડ્યો, પણ તે અગાઉ તો માજીનો આત્મા તે પરમાત્માની હજુરમાં રજુ થઈ ગયો હતો. મરતી વખતે “ પ્રભુ મારા દીકરાઓનું રક્ષણ કરજે ” એ છેલ્લા બોલ તેમના મોંમાંથી નીકળ્યા હતા.

નાથુ બોલી રહ્યો કે દુર્ગાદાસ લોહીવાળી તરવાર હાથમાં લેઈ બોલ્યો “ હે જગન્નિયંતા પ્રભુ ! હું તને સમક્ષ જાણીને કહું છું કે જે તરવારે મારાં માજીનું લોહી પીધું છે, તેજ તરવાર તેના ખુનીનું લોહી પીશે નહિ ત્યાં સુધી તેને નીચે મૂકીશ નહિ. ” નાથુએ કહ્યું કે સાહેબ તમે શું બોલો છો ! બોલતા પહેલાં વિચાર કરજો. ઘણા મ્લેચ્છોની આગળ તમે ત્રણ જણા શું કરી

શકવાના છો ! ધણીની આગળ તમારા ત્રણ જણાનું શું ચાલશે ? સાહેબ, એ વિચાર હાલમાં માંડી વાળી કાઢ સારો લાગ આવવા ઉપર રાખો, ને હમણાં આપણે સૌ માંડે ચાલો. મહાસિંઘ મહારાજે કહ્યું છે કે તમારે તેમને ત્યાં મળવું. જશકરણે કહ્યું કે ભુટ્ટા, એ શું બોલે છે ? માણતું વેર લીધા વગર હવે મૂકવાનું નથી. આ બોળીઆમાં પ્રાણ છે ત્યાં સુધી મારા માતૃશ્રીનું વેર ભૂત્રાવાનું નથી, ને ત્યાં સુધી અન્ન ખાવાનું નથી. જે ક્રમમાંથી આ દેહ ઉત્પન્ન થયો છે, તે ક્રમનો ધાત કરનાર અમારી હયાતિમાં હયાતિ ભોગવે તો અમારા જીવતરને પણ ધિક્કાર છે. માતૃશ્રી ! માતૃશ્રી ! તમારો જીવ પણ ત્યાં સુધી ગતિ નહિ પામે. તમે પણ અમારી પાછળજ આવીશો. તમારું વેર લીધા પછીજ તમે પણ ગતે જશો.

દુર્ગાદાસે કહ્યું કે નાથુ, તું ભૂલે છે. અમે એકલા નથી. પ્રભુ અમારી સહાયે છે. અમે એ મ્લેચ્છોનું નામ દીધું નથી. અમે તેમને પ્રથમ છેડ્યા નથી. મારાં નિર્દોષ માતૃશ્રીનું ખુન કરીને પ્રથમ શરૂઆત તેમણે કરી છે. રાજપુત્ર થઈને પોતાની માનું ખુન કરનારનું વેર નહિ લે તો તે રાજખીજજ ન જાણવો. સત્યનો બેલી પ્રભુ છે, એટલે તે આપણને સહાય કરશેજ. માર્ગદેશ મુસલમાનોના કમળમાંથી છોડવી રાઠોડોને ભોગલોના પંજમાંથી મુક્ત કરવાને માણ મને ધણીવાર કહેતાં તે, તેં ક્યાં સાંભળ્યું નથી ! પણ માણની એ આજ્ઞા સમય આવ્યા વગર પગાઈ નહોતી. તેથી છેવટે માણએ પોતાનો પ્રાણ આપી પોતાનો દેશ સ્વતંત્ર કરવાને મને આ છેવટની આજ્ઞા આપી ગયા છે. આજથીજ તે પરમ કૃપાળુ પરમેશ્વરની સહાયથી માણની આજ્ઞા પૂર્ણ કરવાનું પગરણ માંડવાનું નક્કી કર્યું છે. મારવાડની સ્વતંત્રતાનો પાયો આજથીજ નંખાયો જાણવો. મારો વિચાર એવો છે કે તું ધણો વૃદ્ધ છે તેથી તારાથી અમારી સાથે આ ખીણોમાં ટીચાવશે નહિ.

માટે તું મહાસિંગ પાસે જા. તેમને અમારી હકીકત કહેજે ને તે સાથે તેમને મારા તરફથી જણાવજે કે જો જીવીશું તો મળીશું, નહિ તો રામ રામ. અને જો તેમ બન્યું તો મારવાડની સ્વતંત્રતાને પણ રામ રામ સમજવા. માટે જો બની શકે તો જરૂરીઆતની વખત સારૂ તૈયારી કરી રાખજો. એટલું કહેજે. હવે સાંજ પડવા આવી છે ને સૂર્ય સંતાઈ જવાની તૈયારી કરવા લાગ્યો છે. કાલનો સૂર્ય એ પાપીએ દેખવો ન જોઈએ. માટે ઉઠો, આપણે આપણી હદના જે ભરવાડોની વખતોવખત આપણે સંભાળ રાખ્યાથી આપણા ઉપર પ્રેમ રાખે છે ને જેઓ શૂરવીર છે, તે હદના ભરવાડો જે આ પાસેના બીડમાં ઝુપડાં બાંધી રહેલા છે તેમને એકઠા કરીએ. તેઓમાંના જેઓ જીવને સાટે આપણી સાથે આવવાને તૈયાર થાય તે, અને આપણા જે લોકો રાત્રે નાશી ગયા હોય તેમાંના જેઓ મળી આવે તેમને લેઈને આજે રાત્રે ખુનીપર વેર લેઈએ. નાથુ તું આ બીણોમાંથી માંડાનો રસ્તો લે. તું એ રસ્તાનો ભોમીઓ છે, એટલે તને હરકત પડવાની નથી.

નાથુએ કહ્યું કે સાહેબ, મહાસિંગે જતી વખતે પોતાની આવીંટી આપી છે ને કહ્યું છે કે જ્યારે તમને જરૂર પડે ત્યારે એ વીંટી આપી જેને મોકલશો, તે જે કહેશે તે કરવાને હું તૈયાર થઈશ. માટે એ વીંટી લો. અને મને કાંઈ નિશાની દાખલ આપો કે હું તમને મળ્યો છું, એવી મહાસિંગની ખાતરી થાય. દુર્ગાદાસે પોતાની વીંટી નાથુને આપી. નાથુએ કહ્યું કે મહારાજ આવે વખતે છોડીને મારે જવું જોઈતું નથી, પણ હું આપની સાથે રહું તો આપને સહાયક થવાને બદલે ઉલટો વેઠ થઈ પડું, તેથી લાચાર છું. પરમેશ્વર આપના બાહુમાં બળ આપો ને તે આપને સહાય કરી આપને હાથે આપનું પણ પૂરું કરાવો. પ્રભુ આપનું રક્ષણ કરશે.

દુર્ગાદાસ, જશકરણ ને તેજકરણ વેર લેવાના આવેશમાં આ-

લવા લાગ્યા. નાથુ પણ ધીરે ધીરે પાછળ ચાલતો હતો. એમ કરતાં તેઓ ખીડમાં આવી પહોંચ્યા. ત્યાં આવી પટેલના ઘર પાસે આવી તેણે રણસિંગુ વગાડવાનો હુકમ કર્યો. મોગલો મારવાડમાં પ્રસર્યા ત્યારથી રણસિંગાનો અવાજ કાને પડ્યો નહોતો. સઘળા નરમ પડી ગયા હતા. રણસિંગાનો અવાજ સાંભળ્યો કે સઘળા એક પછી એક પોતપોતાનાં હથીઆર લેઈ એકઠા થવા લાગ્યા. સઘળા લઢાઈનો શબ્દ સાંભળવાને આતુર હતા. પણ સરદાર શાંત પડ્યાથી તેઓ પણ શાંત પડેલા હતા. રણસિંગુ થયું કે લઢાઈનો દેવ જાગ્યો સમજી, સર્વ સજ્જ થઈ આવ્યા. ત્યાં દુર્ગાદાસને ઉભેલો જોઈ સઘળા પોતાના ઠાકોરને સલામ કરી આસપાસ વીંટાઈ વળ્યા, ને શું કહે છે એ સાંભળવાની આતુરતાથી રાહ જોવા લાગ્યા.

સઘળા બેળા થએલા જોઈ દુર્ગાદાસે કહ્યું કે “મારા વીરાઓ” એમ કહી લોહીવાળી તરવાર ઉઘી કરી તે પાસેના દીવાના તેજમાં પ્રકાશવા લાગી. જુઓ, આ તરવાર તમને શું કહે છે ? મોગલોની એ ધાતકી તરવાર ઉધાડી છે, તે વૃદ્ધ, નિર્દોષ ને બાળકાનો પ્રાણ લે છે. હું તેનું વેર લેવાને તમને કહું છું. તમને તમારાં વૃદ્ધ માઆપો, તમારી નિર્દોષ અબળાઓ ને બાળકા વહાલાં હોય તો તમે વેર લેવાને તૈયાર થાઓ. કંટાલીઆનો ખુતી સરદાર કાલે રાત્રે મારા ઘરમાં પેઠા ને તેણે આજ તરવારવડે મારા વૃદ્ધ માજીનું ખુન કર્યું છે. તેનું વેર લેવાને તમને બોલાવ્યા છે. ભાઈઓ, હવે તમે શું કહો છો ?

સઘળા એક અવાજે બોલી ઉઠ્યા કે વેર લેવું વેર, વેર ને વેર. માજીના ખુનની વાત સાંભળી સઘળા મરદો વેર લેવાને ગાજી ઉઠ્યા ને સઘળા સ્ત્રીઓ તેમના ગુણ સંભારી શોક કરવા લાગી. માજીએ તેમને ધણીવાર આશ્રય આપ્યો હતો, માંદે સાજો સંભાળ લીધી હતી, ને સંકટની વખતે ખાવાનું આપ્યું હતું. ધણા તો તેમના હાથ નીચે ઉછરીને મોટા થયા હતા. દુર્ગાદાસની મા તે

સધળાને માતૃલ્ય વહાલી હતી. એવાં દયાળુ માણનું ખુન કરેલું સાંભળી સધળાં વેર લેવાને લિશ્કેરાઈ ગયા. બધું આકાશ વેરના અવાજથી ગાળી ઉઠ્યું.

દુર્ગાદાસે કહ્યું, ત્યારે ચાલો બધા મારી પાછળ આવો, અને આપણે વેર લઈએ. સધળાએ એકે અવાજે કહ્યું કે અમને સાથે લો અને અમારામાં પ્રાણ હશે ત્યાં સુધી તમને તજીશું નહિ ને વેર લઈશું, ત્યારે જંપીશું. વૃદ્ધ માણ અમને તમારા જોટલાંજ વહાલાં હતાં. એમ બોલી સાઠ દઢ મનના બહાદુર જીવાનીઆ પોતપોતાની તરવાર, બાલો ને તીરકામઠાં લેઈ સાથે ચાલ્યા. દુર્ગાદાસ પોતાની તરવાર મજબુત પકડી બોલ્યો કે આ ભૂમિના બચાવ માટે તમારા જે બાપદાદા ગુજરી ગયા છે તે તમને ઉશ્કેરે અને મારફેશને સ્વતંત્ર કરવામાં સહાયભૂત થાઓ. માતૃ-શ્રીનું ખુન કરનાર સૂર્ય ઉગતા પહેલાં મરવો જોઈએ, માટે મારી સાથે ચાલો.

એમ બોલી દુર્ગાદાસ ચાલ્યો કે જશકરણ ને તેજકરણ પણ ચાલ્યા. તેમની પાછળ સાઠે ચોદાઓ વેર લેવાના આવેશમાં ચાલવા લાગ્યા. અંધારી રાત્રે ખાડા ટેકરા ચઢ ઉતર કરવામાં કે નદી નાળાં ઓળંગવામાં તેમને કાંઈ પણ જણાયું નહિ. તેઓ સર્વે જેમ સિંહ શિકાર ઉપર તલપે તેમ જલંગો મારતા હોંસ-ભેર ચાલવા લાગ્યા.

ચાલતા ચાલતા તેઓ કટ્યાણુગઢ નજીક આવ્યા ત્યારે તેજકરણે કહ્યું કે બાપા, ચાલો આપણે માણના મુડદાની તજવીજ કરી એકવાર તેમનું મુખ જોતા જઈએ, અને સાચવીને મૂકીએ કે અત્યારે આપણું કામ કરી આવ્યા પછી સવારે માણને અ-મિદાહ દેવાય. નહિ તો રાત્રિમાં ફાણ જાણે જનાવર તેમના બો-ળાઆનું શુંએ કરી નાંખે. ત્યારે માણ અમિદાહ પણ ન પામે.

દુર્ગાદાસને એ વાત અમી, તેથી તે કલ્યાણગઢ તરફ વળ્યો. એક ટેકરો ઓળંગી નીચે ઉતરવા જાય છે, કે તેનાં માણસોએ એક મોગલ સિપાઈને પકડ્યો. તેને તેજ ક્ષણે પૂરો ક્યોઈ હોત, પણ દુર્ગાદાસે તેમ કરતાં તેમને અટકાવ્યા. તેણે કહ્યું કે આપણે કાંઈ મોગલ નથી કે હથીઆર વગરના માણસનો ધાત કરીએ. આપણું ક્ષત્રીનું એ કામ નથી. નિર્દોષ, અખળ ઉપર હાથ ઉગામવો એ બાયલાનું લક્ષણ છે. માટે એ હથીઆર વગરનાની ઉપર હાથ ઉગામશે નહિ. એથી એનાં માણસો પાછા હઠ્યાં ને તેમનો શત્રુ જીવતો રહ્યો.

છુટા થએલા માણસે દુર્ગાદાસનો અવાજ ઓળખ્યાથી તે બોલી ઉઠ્યો કે “મારા માલેક તમે મને આ બીજી વાર મરતો બચાવ્યો.” દુર્ગાદાસે પૂછ્યું કે અરે ! તું કોણ છે ? મારો નોકર મોગલના વેશમાં કાંઈ હોય નહિ. તે બોલ્યો કે હું તમારો ચાકર સામતો; જેને તમે જોરાવરખાનના હાથથી મરતો બચાવ્યો હતો. એ સાંભળી દુર્ગાદાસે કહ્યું તું આવે વેશે કેમ ફરે છે તે પૂછવાનો હમણાં મને વખત નથી. પણ જો હજી તું મારો નોકર રહેવા ઇચ્છતો હોય તો મારી સાથે ચાલ. તે બોલ્યો, સાહેબ આપ કલ્યાણગઢ તો જતા નથી ? કેમકે તે તો કંટાલીઆના સુખાએ લડીને બાળા મૂક્યું છે દુર્ગાદાસે કહ્યું કે ત્યારે શું, એ પાપીએ મારાં માજીના મુઝદાની મુખમુદ્રા જોવાનો પણ મને લાગ ન આપ્યો ! અરે ! દુષ્ટ રાક્ષસ. તેનાં માણસોએ કહ્યું કે સાહેબ, હવે આગળ ચાલો કે આપણા દેશને એ પાપીના પંજમાંથી મુક્ત કરીએ.

દુર્ગાદાસે પોતાનાં પગલાં કંટાલીઆ તરફ વાળ્યાં. તેઓ સર્વે વીજળીની પેઠે ત્વરાથી ચાલવા લાગ્યા, ને થોડીવારમાં કંટાળીઆની આસપાસની ખાઈ ઓળંગીને એક ક્ષણમાં તો દરવાજા નજીક આવી પહોંચ્યા. ત્યાંના ઝોકતા દરવાજાને ધૂળ ફાકતો કરી તેઓ સમશેરખાંના મકાન તરફ બમણી ત્વરાથી ચાલ્યા. રજપુ-

તોના પોકારથી મોગલ સિપાઇઓ જાગી ઉઠ્યા; ને અરધા ઉઘાડા દરવાજા આગળ એકઠા થયા. એટલામાં તો રજપુતો સુખાના મ-કાનના દરવાજા નજીક આવ્યા. તેમના અચાનક આવવાથી ત્યાં-નો દરવાજા ભયભીત થઇ નાશી ગયો. દુર્ગાદાસે જુસ્સાભેર એક જખરા હડસેલાથી ખારણું ધકેલ્યું કે તેના મીઝગરા તૂટી ગયા, ને ખારણું ધખકારો કરતું નીચે પડ્યું, એટલે દુર્ગાદાસ અંદર ધુસ્યો. ખારણાના ખખડાટથી સમશેરખાં જાગી ઉઠ્યો. પણ આ અણ-ચિંત્યું શું થયું ? એમ વિચારી આભોજ ખની ગયો. જે નિર્દોષ ને નિરાધાર અખળાનું એણે ખુન કર્યું હતું; તેના વીર પુત્રને ઉ-ઘાડી તરવારે ઉગામેલે હાથે પોતાની ઉપર ધસી આવતો દીકો કે શું કરવું તે તેને સજાયું નહિ. તે પોતાની ઢાલ સંભાળવા ઉઠ્યો, પણ એટલામાં તો વિજળીના ચમકારાની પેઠે દુર્ગાદાસનો એક જખરો ઝટકો તેના ઉપર આવી પડ્યો કે “ઓ, ખુદા” કરતો કે ભોંય ઉપર પડ્યો. એટલે દુર્ગાદાસે પોતાનું વેર પૂરું થયું જાણી તે તરવાર પાછી ખેંચી, કડકા કરી ફેંકી દીધી ને પોતે પા-છો વળ્યો. એટલામાં તેના માણસો પણ રસ્તામાં મળતા માણ-સોનો નાશ કરતા તેને આવી મળ્યા. તેમનો આગેવાન જશકરણુ બોલ્યો કે કેમ ભાઇ, ચાલો વેર લેવાને. દુર્ગાદાસે કહ્યું કે જે ત-રવારે ખુન કર્યું હતું, તેજ તરવારથી ખનીનો પ્રાણુ લેઈ તરવાર જાગીને ફેંકી પણ દીધી. આ સાંભળી તેનાં માણસો બોલી ઉઠ્યાં કે ચાલો ભાઇઓ દુર્ગાદાસનો દુશ્મન મરાયો ને વેર લીધું. દુર્ગા-દાસે કહ્યું કે ભાઇઓ, એમ બોલો કે માફૂમિનો દુશ્મન મરાયો ને ભાર ઉતર્યો. કેમકે અત્યારથીજ હું પણ લેઉં છું કે માફૂદેશ મોગલ વિનાનો કરું, ત્યારેજ તરવાર મ્યાન કરું. માફૂદેશ સ્વ-તંત્ર કરવો કે મરવું એજ આજથી માફૂ પણ છે. તેજકરણુને જશકરણુ બોલ્યા કે અમે પણ તમારી સાથેજ છીએ. એ સાંભ-ળી તેનાં સખળાં માણસો બોલી ઉઠ્યાં કે અમે પણ તમારી સા-

થેજ રહી દેશની સ્વતંત્રતા માટે લડીશું, કાં જીવ આપીશું. પણ તમારી પડખેથી ખસીશું નહિ. એમના અવાજથી થોડાક મોગલ સિપાઇઓ એકઠા થયા હતા, તે તેમના સરદારના આગ્રહ છતાં ગભરાઇને નાસી ગયા ને તેમના દુશ્મનો દઢતાથી પાછા જતા હતા તેમને નિશ્ચિતપણે દૂરથી જોયા કર્યું.

દુર્ગાદાસ પોતાનું વેર વાળી પોતાના મુલકની ખીણમાં આવી પહોંચ્યો. એનો ચાકર નાથુ ક્યાં ગયો તેની હવે તપાસ કરી-એ. દુર્ગાદાસે વીંટી આપી નાથુને મહાસિંગ પાસે જવાની પરવાનગી આપી, તેથી તે માંડે જવા નીકળ્યો. રસ્તે જતાં તેને વિચાર આવ્યો કે હું વૃદ્ધ છું, તેથી આ ઉતાવળના કામમાં મારા ધણી સાથે મારાથી જવાશે નહિ, તેમ જવાથી કાંઈ ઉપયોગમાં પણ આવીશ નહિ. માટે તેઓ પાછા આવે ત્યાં સુધી અહીંજ પડી રહેવું, એમ ધારી તે પાસેના એક ખાલી ઝુંપડામાં જઈ સુઈ રહ્યો, ને ઉઘી ગયો. પણ સૂર્યોદય થતા પહેલાં તો એના ધણીના વિજયધોષથી જાગી ઉઠ્યો. તે દુર્ગાદાસની પાસે આવી બેટી પ-ઓ. દુર્ગાદાસે કહ્યું, નાથુ તું શું હજી ગયો નથી ? તેણે કહ્યું, ના માલેક, હું તમારી રાહ જોતો અહિં પડ્યો હતો. તમે વેર વાળી સલામત આવો તે સમાચાર સાંભળીને જવાનો વિચાર કરી હું અહિં પડી રહ્યો હતો. કેમ સાહેબ, મને સારા સમાચાર કહી રાજી કરો. વેર વાળ્યું ને પાપી સુવો કે કેમ ? દુર્ગાદાસે કહ્યું, તું ખુશી થા. આપણાં વૃદ્ધ માજીના ખુનીને દોજખમાં પહોંચાડી હું અહિં આવ્યો છું. નાથુ મેં વેર લીધું છે. હું, જશકરણ ને તે-જકરણ સલામત પાછા આવ્યા છીએ, પણ હવે માતૃશ્રીનું મોં જોવાનું છે ! આ દુનિયામાં માતૃશ્રીના નિર્મળ પ્રેમ જેવો પ્રેમ અતાવનાર હવે મારે કોણ રહ્યું છે ? મોગલો સામી તરવાર ઉઠાવીને હવે મ્યાન શા માટે કરવી ? ધરખાર તો બળીને ખાખ થઈ ગયાં એટલે આ માફદેશ એજ માફ ધર છે. એજ મારી માતૃશ્રી.

છે. એને મોગલોથી છૂટી ક્યાં વગર તરવાર મ્યાન કરવીજ નહિ એવો મેં દૃઢ ઠરાવ કર્યો છે, ને આ આપણા બહાદુર માણસોએ પણ મારો ઠરાવ અમલમાં લાવવામાં મારી સાથેજ રહી મદદ કરવાના સોગન ખાધા છે. હવે તો મોત કે સ્વતંત્રતા એજ દુર્ગાદાસનું, ને એના માણસોનું લવિષ્ય જાણવું.

આ સાંભળી વૃદ્ધ નાથુની આંખમાંથી પાણી પડ્યાં. તે બોલ્યો કે, અરે ! સાહેબ, તમે આ શું કરો છો ? અસંખ્ય મોગલોની સામા મુઠીભર માણસો લેઈ નકામા ખરાબીમાં શા માટે પડો છો ? માજીના ખુનનો અને તમારા ઘરઆર લૂંટીને બાળી નાખનારના વેરનો બદલો તો લીધો. હવે મોગલોના બળવાન પાદશાહ સામા થવાથી તમને વધારે શો લાભ થવાનો છે ? તમારા મિત્ર મહાસિંગ ઠાકોર વગર કે તમારા નજીકના સગાવહાલા વગર તમારી સહાયે પણ કોઈ આવશે એમ લાગતું નથી. માટે સાહેબ ! આ તેજકરણી માની ખાતર, તમારા મિત્ર મહાસિંગની ખાતર, અને તમારા અને તમારા આ લાઇ, દિકરો ને માણસોના જીવની ખાતર લાલ આ જોખમમાં અંપનાવવાનું બંધ રાખી લવિષ્યમાં કોઈ સારા લાગ ઉપર રાખો.

દુર્ગાદાસે કહ્યું કે તું શીકર શામાટે કરે છે ? હું કાંઈ અંપલાવા ઇચ્છતો નથી. મારા એ ઠરાવ માટે તારે દિલગીર થવા જેવું નથી. હું ઘરઆર વગરનો થયો છું એટલે તેજકરણી મા કે જશકરણીની આ એમને પીએર સલામતજ છે. ત્યાં એમનું કોઈ નામ દેનાર નથી. મોત તો માણસ માત્રના પગની નીચે હમેશાં રહેલુંજ છે. તેનાથી ડરીને નાસલાગ કરતાં પણ તે તો જ્યાં, જ્યારે ને જે નિમિત્તે આવવાનું હશે તે આવશેજ. તો પછી રજપુતે રણક્ષેત્રમાં શત્રુના સામા લલટાં મરવું એના જેવું બીજું સારું શું છે ! રજપુતોને પોતાનો દેશ પચાવી પડનાર શત્રુ સામા રણે ચઢી દેશને સ્વતંત્ર કરવો કે તેમ કરતાં રણમાં પડવું એજ કર્તવ્ય

છે. નાથુ, મેં મારાં માતુશ્રી ગુમાવ્યાં છે એટલે આજની માફ-
ભૂમિ એજ મારાં માતુશ્રી છે. હવે તું મારાં એ માતુશ્રીથી છૂટા
પાડવા ઇચ્છે છે ! શું તું અરવલ્લીની ખીણોમાં છુપાઈ રહી મારા
દિવસો પૂરા કરાવવા માગે છે ! મારાં વૃદ્ધ માજીનું વેર લીધાથી
મોગલો હવે મને થીર પડી ગામમાં રહેવા દેવાના નથી. એ તો
નક્કીજ છે, ત્યારે મારે જંગલોમાં ને ડુંગરોમાં બટકી મરવું તે
કરતાં મારાં માતુશ્રી ભૂમાતાના બચાવ માટે મરવું શું ખોટું છે ?
મોગલોના બચથી ડરી ગએલા માફ સરદારો પ્રથમ મારી સહાયે
નહિ આવે તો શું થયું ! સત્ય આપણી તરફ છે. એટલે “ ધ-
ર્મો જય ને પાપો ક્ષય ” થશેજ. એમાં ડરવું શા માટે ! મારે શું
કરવું ને કેમ કરવું એ બધું મેં મારા મન સાથે નક્કી કરી રાખ્યું
છે. તું મહાસિંગ ઠાકોર પાસે જ ને તેમને મારા નિશ્ચયથી માહિ-
તગાર કર. નાથુએ કહ્યું, સાહેબ, કદાચ મહાસિંગ આપની મદદમાં
આવવા ચાહે તો અમે આપને ક્યાં ખોળીએ ! દુર્ગાદાસે કહ્યું કે,
અરવલ્લીની ખીણોમાં મારી ધારણા મારા દેશી બંધુઓનો બચાવ
કરવાની છે. તેમને નકામા જોખમમાં નાંખી મરાવી નાંખવાની નથી.

નાથુનું હૈયું ભરાઈ આવ્યું. તેના ધણીએ જે જોખમ માથે
વહોરી, આગેવાની કરવાનો કરાવ કર્યો, તેનાં પરિણામ કેવાં થશે
તેનો ચિતાર તેની આંખો આગળ આવવા લાગ્યાથી, તે પોતાના
માલિકને નમીને પાસેની એક એકાંત ખીણમાં પોતાનું હૈયું ખાલી
કરવા ગયો ને દુર્ગાદાસ તેજ જગાએ સૂઈ ગયો. તે પાછલા પો-
હાર લગી નિરાંતે ઉઘી ગયો. પાછલા પોહોરે જાગ્યો, ત્યારે નાથુ
પણ તેની પાસે આવ્યો ને માંડે જવાની પરવાનગી માગતાં કહ્યું
કે સાહેબ, મહાસિંગ ઠાકોરને મારાથી બનતી તજવીજે કહીને
આપને મદદ મોકલવા વિનવીશ. દુર્ગાદાસે કહ્યું કે એમને વિન-
વવું પડે તેમ છેજ નહિ. પણ નાથુ તું જ એટલે તને સલામત
ગએલો જાણી હું સુખી થઈશ તું જ્યાં હો ત્યાં પ્રભુ તારું રક્ષણ કરો.

આ વખતે નાથુની આંખોમાંથી આંસુની ધારા ચાલી. દુર્ગા-
દાસે તેને હસ્તે મુખે ધીરજ આપી. નાથુની ખાતરી થઈ કે ખ-
ચીત માફૂમિના છૂટકા માટેજ પ્રભુએ દુર્ગાદાસને પ્રેરણા કરી છે.
તેથી તે બોલ્યો કે, તે પરમ કૃપાળુ પ્રભુ તમને સહાય થશે. એમ બોલી
પોતાના ધણીને નમીને સલામ કરી તે માંડે જવાને માર્ગે ચાલ્યો.

પ્રકરણ ૬ હું.

માંડા ઉપર આકૃત.



દુહો.

અણુધારી ને અણુચિંતી, આકૃત આવે જાય;

મનુષ્ય ધારે કાંઈ પણ, ધણીનું ધાર્યું થાય.

નાથુ વૃદ્ધ અને જખમી થએલો હોવાથી તે ધીમે ધીમે ચા-
લતાં કેટલાક વખતે માંડાના દરવાજા નજીક આવી પહોંચ્યો. તેણે
દરવાજાને કહ્યું કે “ ભાઈ દરવાજાને બોલ હું દુર્ગાદાસની પાસેથી
આવ્યો છું. ” દુર્ગાદાસનું નામ સાંભળી દરવાજા દરવાજા ઉઘાડી
નાથુને અંદર લીધો ને ગઢીમાં પહોંચાડ્યો. ત્યાં એક ચાકર તેને
મહાસિંગ પાસે લેઈ ગયો. તે વખતે મહાસિંગ એક દોલીઆ ઉ-
પર સૂતો હતો. પાસે એક પુખ્ત ઉમરની સ્ત્રી તેને વા દોળતી
હતી, ને એક જુવાન બાળા દવાનો ખાલો લેઈ ઉભી હતી. દો-
લીઆ પાસે એક સતર અરાઢ વરસનો જુવાન મહાસિંગ સામે
લાડમાં બેઠેલો હતો. નાથુએ પાસે આવી મહાસિંગને સલામ કરી
એટલે તેણે તેને ઓળખ્યો ને પાસે બેસાડી તેણે આતુરતાથી દુ-
ર્ગાદાસની ખબર અંતર પૂછવા માંડી. મહાસિંગે પૂછ્યું કે કેમ
નાથુ, દુર્ગાદાસ અહિં ક્યારે આવશે ?

નાથુએ કહ્યું કે મહારાજ સાહેબ, દુર્ગાદાસ હાલમાં અત્રે આવી શકશે નહિ, એમણે પોતાનાં માતૃશ્રીનું વેર વાળ્યું છે—કંટાળીઆના સુખા સમશેરખાને મારી નાંખ્યો છે. પછી એમણે એક એવું સખત પણ લીધું છે કે જેથી તેઓ માંડે આવી શકશે નહિ. મહાસિંગે પૂછ્યું કે કેમ નહિ આવે ? એવુંતે કેવું પણ લીધું છે ? નાથુએ સઘળી વાત અથઘતિ માંડીને કહી. તેણે કહ્યું કે મેં દુર્ગાદાસને કલ્યાણગઢની વીતકની સઘળી વાત માંડીને કહી, કે એમનાં દુઃખનો ને ગુસ્સાનો પાર રહ્યો નહિ. તેમણે તેજ ક્ષણે પણ લીધું કે મારા માજને મારનારનું વેર લેઈશ ત્યારે આ તરવાર નીચે મૂકીશ. એમ કહી તેજ ક્ષણે ઉઠીને આસપાસનાં પોતાનાં માણસોને એકઠાં કરી, મોગલોએ પોતાના ઘર ઉપર જે આકૃત ગુજરી હતી તે સઘળી યથાર્થિત કઢાથી સઘળા મરદો વેર લેવાના આવેશમાં આવી ગયા. તેઓ સર્વે તેજ રાત્રે સજ્જ થઈ કંટાલીએ જવાને નીકળ્યા. (આ સાંભળતાં ત્યાં બેઠેલા બાળક ને બાળાની આંખમાં હર્ષાશ્રુ ભરાઈ આવ્યાં ને એક બીજાની સામું બેવા લાગ્યાં.) રસ્તામાં જતાં મુસલમાન લશ્કર આવ્યાની આપણને કલ્યાણગઢમાં જોણે ખબર આપી હતી તે અમારે ચાકર સામતો મળ્યો. તેણે દુર્ગાદાસને આપણા ગયા પછી બનેલા સઘળા બનાવથી વાકેફ કર્યા. એ રાત્રે સામતો નાસીને પાસેની ઝાડીમાં ભરાઈ ગયો. સઘળું શાંત થયું ત્યારે સવારે ગઢીમાં જવાને નીકળ્યો. ત્યાં કોઈ મુસલમાન સિપાઈનાં કપડાં પડેલાં હતાં તે પહેરી લીધાં કે મુસલમાનો એને પકડે નહિ એમ વેશ બદલી ગઢીમાં પેઠો ને ભૂખ લાગ્યાથી ખાવાનું ખાળવાને જેવો ધરમાં જાય છે કે ત્યાં મુસલમાન સિપાઈઓ દીઠાથી ભયભિત થઈ છાનોમાનો બહાર નીકળી પોતાની છુપાઈ રહેવાની જગાએ જતો રહ્યો. એટલામાં મકાનમાં સિપાઈઓનું બુમરાણ મચી રહ્યું. તેઓ ખુશીના પોકારો મારતા સંભળાયા ને ધરની ખારીમાંથી અગ્નિના

બડકા જણાયા. મુસલમાનો ખુશી થતા ધર બહાર દોડી આવ્યા. કેટલાક લૂટ લેઇ નાસી ગયા ને કેટલાક આખું ધર બાળીને ભસ્મ થતા સુધી તમાશો જોતા હોવા રહ્યા. તે બધું બળી રહ્યા પછી ગયા. તેઓ ગયાની ખાત્રી થયા પછી સામતો કુંગરામાં થઇ જવાનું કરતો હતો, એટલામાં એને રાત્રે મુસલમાન બળી દુર્ગાદાસનાં માણસોએ પકડ્યો ને જેવો મારે છે તેવીજ દુર્ગાદાસે બુમ પાડી કે હથીઆર વગરના શત્રુ ઉપર ધા કરશે નહિ. એટલે સામતો મરતો બચ્યો. તેણે પોતાના ઘણીનો સાદ ઓળખ્યો ને પાસે આવી પગે પડ્યો. પછી તેણે સઘળી વાત દુર્ગાદાસને કહી. મહાસિંગે કહ્યું, અરે ! દુર્ગાદાસ, મારે માટે તને કેટલું બધું ખમવું પડ્યું ? પણ નાથુ તું કહે કે પછી દુર્ગાદાસે કંટાલીએ જઇ શી રીતે વેર વાળ્યું ? નાથુએ જે બાણ્યું હતું તે સઘળું વર્ણવ્યા પછી કહ્યું કે સુખાને માર્યા પછી દુર્ગાદાસે પણ લીધું કે “ પોતાની માતૃશ્રીના બદલામાં હવે મારૂંભૂમિ મારાં માતૃશ્રી છે. તેમનો સંપૂર્ણ છુટકારો થતાં સુધી તરવાર મ્યાન કરવી નહિ. ” મહાસિંગે કહ્યું કે અરે ! એવો દિવસ ક્યાંથી કે પ્રભુ મારૂંભૂમિને મોગલોના હાથમાંથી છોડાવે ! નાથુએ કહ્યું કે સાહેબ, મારો માલિક હાલમાં અરવલ્લીની ખીણોમાં ભરાઈ બેઠો છે, ને લાગ તપાસે છે. મહાસિંગે કહ્યું કે ત્યારે એ માંડે કેમ ન આવ્યા ? આ ગઢ બહુ મજબૂત છે. ને જ્યાં સુધી માંડાગઢનો એકેક પથ્થર એકેક ઉપર રહેલો છે, ત્યાં સુધી દુર્ગાદાસનું કાણુ નામ દેઈ શકનાર હતું !

નાથુએ કહ્યું, એમ નહિ કે તમારા ઉપર એમને અણુવિશ્વાસ હતો. આખા દેશમાં એમને મૂખ્ય આધાર માત્ર આપનાજ ઉપર છે. પરંતુ પોતાની ભૂમાતાને પરધર્મી ને પરદેશીના તાબામાં રીયાતી મૂકી પોતે સુખ ભોગવવું, એ એમને ગમ્યું નહિ. તેથીજ એ આપની પાસે સુખમાં ભાગ લેવા આવ્યા નહિ. એમણે છૂટા પડતી વેળા મને કહ્યું કે મારે હવે મારૂં દેશની સ્વતંત્રતા જાહેર

કરી તેને શત્રુ વગરની કરવી. એ કામ કરવાનું છે. માટે આ મારી વીંટી લે અને મહાસિંગ મહારાજને તે આપીને કહેજે કે “હવે આપણે ભાગ્યેજ ભેળા થઈશું. જો હું મારા કર્તવ્યમાં ભોગ થઈ પડું તો એમ જાણજો કે માર્દેશ ઉપર દુઃખનો દરીઓ રેલવામાં કમી રહેવાની નથી.” વળી એ પણ યાદ રાખજો કે “સ્વદેશાભિમાનીને પ્રભુ સહાય કરે છે.”

આ સાંભળી પાસે ઉભેલી જુવાન બાળાની આંખમાંથી આંસુ પડ્યાં. તેથી તે વધારે આંસુ પડતાં અટકાવવાને એક બારી બણી જઈ ઉભી. એવામાં પાસે બેઠેલો જુવાન છોકરો બોલી ઉઠ્યો કે “કાકા, માર્દૂભિની સ્વતંત્રતા શક્ય છે. માર્દ અંતઃકરણ પણ શક્તી પૂરે છે કે દુર્ગાદાસનાં આ વચનો જાણે આકાશવાણી હોય.” મહાસિંગ કાંઈ પણ બોલ્યા વગર વિચારસાગરમાં ડોલવા લાગ્યો.

પોતાની પાસે બેઠેલાની તરફ જોયા વગર મહાસિંગ દુર્ગાદાસની વીંટી પોતાના હાથમાં રાખી બોલ્યો. “સ્વદેશાભિમાનીને પ્રભુ સહાય કરે છે એ ખરી વાત છે. દુર્ગાદાસ તાર્દ પણ પાળવામાં આવશે. તરવાર પકડવાને મહાસિંગનો એક પણ હાથ સલામત હશે અને રણક્ષેત્રમાં તેનું એક પણ માણસ જીવતું હશે ત્યાં સુધી આ દેહ ને તે માણસ તારા હુકમમાં રહેશે.”

આ સાંભળી પેલી પુષ્પ સ્ત્રી બોલી ઉઠી. “બહાલા પતિ જે સ્થિતિમાં હાલ તમે છો એ સ્થિતિમાં તો નહિજ. હજી તમારા જખમ રૂઝાયા નથી ને તાવ મટ્યો નથી. આવી સ્થિતિમાં લડાઈનું જોખમ ખેડવું એ બેવકુફી ન કહેવાય ? મહાસિંગે કહ્યું કે હું પોતે જ્યાં સુધી ધા કરી શકું એવો થાઉં ત્યાં સુધી હથી-આર નહિ જાહું. પરંતુ મારા પ્રાણરક્ષકના રક્ષણ માટે, અને તેનો સ્વદેશાભિમાની ઠરાવ અમલમાં લાવવા માટે મારાં સઘળાં માણસો અને સગા વહાલાને એકઠા કરી દુર્ગાદાસની સહાયે મોકલવા જોઈએ. પછી દુર્ગાદાસની વીંટી આંખનીએ પહેરી બોલ્યો કે જ્યાં

સુધી આ વીંટી પહેરવાને આ જમણો હાથ સલામત છે ત્યાં સુધી દુર્ગાદાસથી આ દેહ છૂટો પડવાનો નથી । પ્રભુ મને બળ આપો !

મહાસિંગ બોલી રહ્યો કે તેનો ભત્રીજો કાકાને પગે પડી કાલાવાલા કરવા લાગ્યો કે “ કાકા, જો તમારો મારા ઉપર ખ્યાર હોય અને મારી ભવિષ્યની કીર્તિની કિંમત હોય તો દુર્ગાદાસની સહાયે જનારા આપના સૈન્યની સરદારી આપની ગેરહાજરીમાં મને આપો અને આપ પધારી શકો એવા થાઓ ત્યારે આપનો વાવટો મને આપજો.

લાલખા પોતાના પિતાશો જવામ આપે છે તે સાંભળવાને આતુર થઈ.

મહાસિંગે કહ્યું કે, બેટા, તારી આ માગણી સાંભળીને મને જેવી ખુશી થઈ તેવી ખીજ કશાથી થવાની નથી. ખરા માણુ-ત્રાની લાગણી એવીજ જોઈએ. કાલે આપણા પટાવતોનાં માણુસો એકઠાં કરી તે, અને આપણા ધરનાં ખાસ માણુસો છે તેને લેઈને તું કાલેજ સાંજે દુર્ગાદાસની સહાયે જવાને નીકળજે. લાલખા (વિ-જયસિંગની પુત્રી) જેને લલ્લાઈની આફતોનો અનુભવ નહોતો તે આ સ્વદેશાભિમાની યુદ્ધમાં પોતાના ભાઈને જવાનો જણી ખુશી થઈ. પણ લાલખાની ઓરમાઈ મા (મહાસિંગની સ્ત્રી) ના વિચાર જૂદાજ હતા. તેથી તેણીએ પોતાના ભત્રીજાને અને દીકરી લાલખાને નાથુને લેઈ જઈ તેને જમાડવાને મોકલ્યાં. ઓરડામાં પોતે ને પોતાનો સ્વામી એકઠાં રહ્યાં. મહાસિંગે દુર્ગાદાસની મદદે જવાને પોતાના ભત્રીજાને કહ્યું તે સાંભળી તેના અંતઃકરણમાં ભય ઉત્પન્ન થયો. તેને પોતાના સ્વામીની જાંઘળી આવા જોખમભરેલા કામમાં પડવામાં ભયભીત લાગી. પોતાના સ્વામીના વૃદ્ધ અને જખમોથી ભરાયેલા શરીરને આ નાશકારક કામમાં પડવાથી જોખમ જણાયું. તેથી તે આ કામમાં પડવામાં ફટકું જોખમ છે, એ વિષે પોતાના પતિ સાથે વિવાદમાં ઉતરી. તેણીએ

કહ્યું કે, મારા બહાલા, તમે વિચારો કે માફદેશ હાલમાં બિલકુલ મોગલોના કબજામાં છે. મોગલાઈ સૈન્યથી આપણાં શહેર ને કરબા ભરાઈ ગયા છે, અને મોગલોનાંજ વિશ્વાસુ માણસો રાજ્યની નાની મોટી સઘળી જગા ઉપર અમલદાર છે.

મહાસિંગે કહ્યું કે ત્યારે શું આટલો બધો જીલમ છે. માટેજ આપણે તે હવે વધારે વાર સુધી ખમ્યા કરવો જોઈએ ? દિ-લ્લીથી એ ખુનીના હાથમાંથી છૂટી આવ્યા પછી મેં અને બીજા પટાવતોએ મોગલો સામે કમર બાંધી હોત. મોગલોની જે તરવારે આપણી સ્વતંત્રતા છીનવી લીધી તે ખુની તરવાર ચુમવાને બદલે અમારી તરવારો મ્યાન કરી નહોત, અને અરવલ્લીનો આશ્રય લી-ધો હોત તો માફદેશ આજે સ્વતંત્ર હોત; અને કંટાલીઆની શે-રી વચ્ચે જીલમી મોગલોથી માફ અપમાન થયું નહોત. તેમજ મારો જીવ ઉગારવાને દુર્ગાદાસને પોતાનાં માતૃશ્રીનો શોક કરવા-નો વખત આવત નહિ કે એ બહાદુર નર પુરૂષને ધરખાર વગ-રના થઈ રખડવાનો વારો આવત નહિ.

આ સાંભળી મહાસિંગની સ્ત્રી તેજબા થોડીવાર છાની રહી. પછી બોલી કે એ વાત ખરી, પણ થવાનું તે થઈ ગયું. માફદેશ હ-મેશને માટે પાદશાહી ભેગો જોડાઈ ગયો. હવે એ પાછો મેળવવાનાં ખાલી ભામામાં તમારા મિત્રને સહાય કરતાં, તેને બચાવી શકશો નહિ ને તમે તમારો જીવ જોખમમાં નાંખશો. દુર્ગાદાસની ધારણા અ-શક્ય ને નકામી છે. એ બાથમાં આજ લેવા જેવી છે. વળી તમે લઢશો કેને માટે ? તમારો રાજ્ય મરણ પામ્યો છે, ને તેના કું-વરો પણ દેવલોક પામ્યા છે, તો હવે તમે કેને માટે લઢો છો ? જો તમે જીતશો તોપણ રાજ્યને માટે માંહોમાંહે પટાવતો લઢી મરી દેશ પાયમાલ કરશે. તેના કરતા માફદેશમાં હાલમાં શું દુઃખ છે ?

નહિ નહિ, કાંઈજ દુઃખ નથી. હજી તો આ જખમો તાજા છે. તુંજ કહે છે કે તે રૂઝાયા નથી. એથી વધારે કેવું સુખ જો-

ધએ છીએ. એના કરતાં તો ખુદા મેદાનમાં લઢતા હોધએ તે હજાર દરજ્જે સારું. લૂટ ને ખુન તો રોજ ચાલુજ છે. મોગલોના રાજ્યથી હુંતો હવે ધરાઈ ગયો. દુર્ગાદાસનું વેર વાળવાને તેની માને તો મારી, પણ તેનું ધરતારે લટી લીધું ને તેથી પણ ન ધરાયા ત્યારે તે ધર બાળી મૂક્યું !! શો જીવમ ! એને શું તું સુખ કહે છે ? નહિ નહિ, હવે તો મારે જગવુંજ જોઈએ તથા દુર્ગાદાસની પેઠે માફદેશને માટે મરવું કે તેને સ્વતંત્ર કરવો. એવો દઢ ઠરાવ કરવો જોઈએ.

આ સાંભળી તેજબા રડી પડી. તે બોલી બહાલા સ્વામિ, આપ પ્રત્યેના મારા પ્યારનો આજ બદલો ! તમે આ જોખમ બેડી મારાથી છૂટા પડો છો ને તમારી પટાવત જમ કરાવવા જાઓ છો. તમારા છોકરાંને જાગીર બગરનાં કરો છો એટલુંજ નહિ, પણ તમારો ચેપ તમારા બત્રીજાને લગાડી તેને તમારું સૈન્ય આપી પેલા મૂર્ખ દુર્ગાદાસની મદદે મોકલો છો ?

મહાસિંગ આ છેલ્લા બોલથી બહુ તપી ગયો. તેનાથી એ બોલ સાંભળી શકાયા નહિ. તેજબાના મુખમાંથી એ છેલ્લા શબ્દો નીકળતાંજ તે ખૂબ પાડી બોલ્યો કે ચૂપ રહે. આ તું શું બોલે છે ? જે વીર પુરૂષ તારા ઘણીનો જીવ ઉગારતાં આવી દશામાં આવી પડ્યો છે તે પુરૂષને તું મૂર્ખ કહે છે ? શું તેણે તને વિધવા થતી અટકાવી તેથી મૂર્ખ ઠર્યો ? તેણે તારા છોકરાંને પિતા વિનાનાં થતાં અટકાવ્યાં માટે મૂર્ખ ઠર્યો ? મહાસિંગની સ્ત્રી આ શું બોલે છે ?

તેજબા આ સાંભળી આબીજ થઈ ગઈ. તેણે કહ્યું કે મારા બહાલા પતિ જેથી જોખમમાં પડે, એ સઘળું મારે મન ગાંડપણુજ છે. તમે તમારી સલામતીનો વિચાર કરો. તમે જો રણમાં પડો તો મારા આ નિરપરાધી જોડકાં, જે હજી તો પારણામાં છે

તેમનું શું થાય ! તે વિચારો. વળી તમારા *બાધના એકના એક પુત્રને લઢાઈમાં મોકલો છો ને એ વાત વખતે તમારા બાધને નહિ ગમતી હોય તો તેને કેવું લાગશે તેનો વિચાર કરો.

મારા બાધના વિચાર તારા કરતાં હું વધારે જાણું છું. કાઈ પણ ચાંપાવત ઔરંગઝેબના તાબામાં રહેવાનું ચહાશે ને પોતાના દેશને સ્વતંત્ર કરવા માટે લઢનારને ધિક્કારશે ત્યારે તો સત્યાનાશ ગયું જાણવું. ઔરંગઝેબ એથી અજાણ્યો નથી. અને તેથીજ જેને તું વખાણે છે, તેણે આપણો કિસ્સો લૂટવાને માણસો મોકલ્યા હતાં, એ વાત તું હજી ભૂલી ગઈ નહિ હોય. અને એ કામમાં જે તેઓ ફતેહમંદ થયા હોત તો તારૂં ઘર ક્યાં જતું રહેત ? તારો ઘણી ને છોકરાં ક્યાં હોત ? પણ બહાદુર દુર્ગાદાસનાં દુઃખડાં લે કે જેના વીરત્વથી એ સઘળાનો નાશ થતો અકટ્યો.

તેજબા બોલી કે એ બધુંએ હું કબુલ કરું છું. તોપણ મારું જે છે, તે સઘળું જોખમમાં નાંખતાં મારો જીવ કંપે છે. એક તરફ રણક્ષેત્ર, એક તરફ મારો બહાલો સ્વામી, અને એક તરફ મોત જોઈ મારું હૈયું હાથ રહેતું નથી. મહાસિંગે કહ્યું તેથી ડર 'છે શાને ? એક રજપુતાણી થઇને આવું બાયલાપણું બતાવતાં તને શરમ પણ નથી આવતી ? સત્ય અમારા તરફ છે એટલે પરિણામે અમારો જય નક્કીજ છે; એમ બોલી તે સ્વદેશાભિમાનના જુસ્સામાં બોલી ઉઠ્યો કે, ઓ, જગન્નિયંતા પ્રભુ ! માર્દેશના વિજયી રણક્ષેત્રમાં મને મોત આપજે, પણ મારી જન્મ-ભૂમિનાં દુઃખો જોવાને મને જીવતો રાખીશ માં.

તેજબા બોલી કે, આ બોલ મારાથી સાંભળી શકાતા નથી. માટે હું પ્રભુની પ્રાર્થના કરું કે તે મને સ્વદેશાભિમાની પુરૂષને ઓળખતી સ્ત્રી થવાને હિંમત આપે. હમણાં તો તમારા બોલ મને

કારી જખમ કરે છે. એમ બોલી તે બીજા ઓરડામાં ચાલી ગઇ. મહાસિંગ એજ ઓરડામાં બેઠાં બેઠાં લવિષ્યમાં કેવા ધોરણે કામ લેવું તેનો વિચાર કરવા લાગ્યો.

મહાસિંગની સ્ત્રી સ્વભાવે બહુ બીહીકણ હતી. રજપુતાણી. ઓમાં જે ખાસ ગુણો, હિંમત ને દેશદાઝ જોઇએ, તે તેનામાં નહોતાં. તે સ્વાર્થી, મોજશોખી ને આ ગંસારનાં અનિત્ય સુખની લોભી હતી. કાંઈ પણ રીતે પોતાના એ સુખનો ભંગ થતો હોય તો તે તેને ગમતું નહોતું. રાજ્યવૈભવ ને રાજ્યમાનની તે ભૂખા હતી. એ રાજ્યવૈભવ ને રાજ્યછત્ર ગમે તેવા કારણથી પણ જતાં રહે તો તેના મનને કારી જખમ હતો. દેશનું ને લોકનું ગમે તે થાય, બીજા ઉપર જીવ્રમ થાય, પરદેશીઓ પોતાના દેશીઓને પીડે, તેની તેને દરકાર નહોતી. ગુણ ઉપર અવગુણ કરતાં પણ જો પોતાનો વૈભવ સચવાતો હોય તો તેમ કરવાને તે અચકાય એવી નહોતી. એશારામ, વૈભવ, ને મોજશોખ એજ એનાં સો-બતી હતાં. કાંઈ પણ ઉપાયે એને જોખમ લાગવું ન જોઇએ, એ એની હમેશની ઇચ્છા હતી આજના દૂધ, ચોખા ને સાકરના ભોગી ને કુદ્ર લાલસાવાળા રાજ્યપુરુષોને છાજતા ગુણો તે વખતે મહા-સિંગની સ્ત્રીમાં હતા. પંડે સારા ઘરની છતાં તથા મહાસિંગ જેવા વીર પુરુષની પત્ની છતાં તે વખતની રજપુતાણીઓનો એક પણ ગુણ એનામાં નહોતો. આવા ઉલટા ગુણો એ બાઇમાં ક્યાંથી આવ્યા એ શોધી કહાડવું પણ મુશ્કેલ હતું.

તેજબા આખી રાત લાલચા પાસે રહી. લાલચા તેજબાની ઓરમાઇ દીકરી હતી એણે ધાર્યું કે લાલચાને સમજાવું તો સ્ત્રી-જાતિ હોવાથી મારા પક્ષમાં આવશે, અને તેથી કદાચ એના સ-મજાવ્યાથી મહાસિંગ દુર્ગાદાસને મદદ કરતો અટકશે, ને તેથી આપણા રાજ્યસુખ ને વૈભવને જોખમ આવશે નહિ. તેજબાએ કહ્યું કે બેન, દુર્ગાદાસ વીર પુરુષ છે. એણે તારા બાપનો જીવ

ઉગાર્યો તેથી તેને આપણે મદદ કરવી જોઈએ. એ બધું ખરું, પણ તેમાં જોખમ ફટકું છે તે પણ વિચારવું જોઈએ. દુર્ગાદાસ આપણી મદદ વડે દેશનું દળદર કહાડી શકે નહિ ને આપણાં રાજ્યસુખ ને વૈભવ નકામાં જાય. મને એ બાબતનો બહુ ડર લાગે છે. વળી તારા બાપાને હજી આરામ પાંચ થયો નથી ને તેમાં આ જોખમ માથે વહોરી લેવાથી આગળ ઉપર કાણ જાણે શુંએ થાય.

લાલબાએ કહ્યું, માજી એમ બીહીવાનું કાંઈ કારણ નથી. મારા પિતાએ દુર્ગાદાસને મદદ મોકલવાની જે તૈયારી કરી છે, તે મોકલ્યા પછી જેસલમેરના ગઢમાં તેઓ સહકુટુંબ જઈ રહે તો પછી શી શીકર છે, તે મને સમજતું નથી. મારા પિતાના રક્ષણાર્થેજ દુર્ગાદાસે જરાવરખાનને મારીને મુસલમાન સુબેદારનો કાપ ખેંચી લીધો. એમનો જીવ ઉગારવામાજ દુર્ગાદાસ ધરખાર વગરનો ને માજીના સુખ વગરનો થઈ પડ્યો. હવે એવા મારા પિતાના પ્રાણરક્ષક વીર પુરૂષને તરછોડી નીચપણું બતાવવાનું તમે મારા પિતાને કહો, એ શું સાં રૂં કહેવાય ?

એ તો ખરું, પણ દુર્ગાદાસે શું સાં રૂં કર્યું ? તળાવમાંથી ઉગારી દરીઆમાં નાંખ્યાં. પાદશાહી સત્તા પૂર્ણ જમી છે, ઔરંગજેબના નામથી રજપુતો થરથર કંપે છે. રજપુત ઠકરાતો એક પછી એક પાદશાહને તાબે થઈ છે. મારા પોતાના ભાઈ ને કાકા પાદશાહના પક્ષમાં ગએલા છે. એમ ન સમજવું કે તેઓ મારાથી કે કોઈથી પણ સમજાવ્યા સમજીને પાદશાહ સામા થાય. હવે કહે કે એવા બળવાન દુશ્મનો સામે તારો ઘેરો બાપ શું કરી શકવાનો છે ? પાદશાહ સાથે દુશ્મની કરીને દુર્ગાદાસ કે તારો બાપ કાંઈ કાંદો કરાડવાના નથી. એમાં કાંઈ સાં રૂં પરિણામ થાય એવી મને તો લગારે આશા જણાતી નથી.

લાલબાએ કહ્યું કે માજી, ખરા ને ન્યાયના કામમાં નાઉ-મેદ શા માટે થવું જોઈએ. સત્ય ને ન્યાય આપણા તરફ છે.

મુસલમાનોએ અધર્મ આરંભ્યો છે. પ્રથમ તો જશવંતસિંગજી મહારાજના પુત્ર હયાત છે. તેમનું રાજ્ય ખાલસા કરવાના ધરિ-
દાથી તેમને દિલ્લીમાં બોલાવી મારી નાંખવાનો વિચાર કર્યો. એ
અજીતસિંગજી મહારાજને બચાવવામાં પોતાના દેહની દરકાર કર્યા
વગર મારા પિતા ને દુર્ગાદાસ લઢ્યા ને મહા મુશ્કેલીએ સહી-
સલામત પોતાના દેશમાં ઘર ભેગા થયા. છળ કપટથી ના ફાવ્યા
ત્યારે પાદશાહે બળથી માફદેશ વશ કરી ખાલસા કર્યો છે. રા-
ઠોડો નિરૂપાય થયાથી તાબે થયા પણ તે જીલમ સાંખવા માટે
નહિ. શાંતિમાં રહેવા માટે. એ શાંતિનો ભંગ મુસલમાનોએ મારા
પિતાના ઉપર ઘા કરીને પહેલો કર્યો છે. આપણે લઢ્યા કે દુ-
શ્મની કરવા ગયા નથી, પણ પહેલ તેમણે કરી છે ગેરવાજબી
રીતે અસમાન હુમલો કરી મારા પિતાનો પ્રાણ લેતાં બેયાથી
દુર્ગાદાસે તે પાપીને ઘોરમાં સુવાડ્યો તો તેમાં એણે શું ગેરવા-
જબી કર્યું ? પણ તેથી ન ધરાતાં દુર્ગાદાસની નિરપરાધી માતાને
મારીને તથા તેનાં ઘરખાર બાળી મૂકીને તેણે જાણીજોઈને દુ-
શ્મન બિભો કર્યો છે ? તેથી ન્યાય આપણા તરફ છે, માટે પ્રીકર
રાખવાનું કારણ નથી. અંતે ધર્મો જય ને પાપો ક્ષય થશેજ.
માજી, પરિણામે સત્યજ તરી આવશે એ નક્કી બાણવું. જો હું
મરદ હોત તો મારા દેશના છૂટકારા માટે ક્ષીઆર બીડી પહેલી
મેદાનમાં પડત. અને પ્રભુ મારા બાહુમાં એટલું બળ આપત, કે
હું દુર્ગાદાસને ઉપયોગી થઈ પડત. માજી, આપણો દેશ સપાટ
હોવાથી મુસલમાનો ફાવી ગયા છે. પણ અરવલ્લીના ઘાટો કાંઈ
જેવા તેવા નથી. એજ ઘાટોમાં આપણાં ઘરખાર કર્યા તો પછી
મુસલમાનો માથાં પટકી મરે, પણ શું થવાનું છે ? એજ ઘાટોમાં
બરાઈ રહીને અકબર જેવા મહાન પાદશાહને રાણા પ્રતાપે હં-
ફાવ્યો હતો. એ ઘાટોજ આપણી સ્વતંત્રતા સાચવનાર ચાંબલા
છે. માટે મારા પિતા જો હાલમાં જેસલમેર જઈ રહે, અને મ-

હાદેની સ્વતંત્રતા પોતાના વાવઢા બોધપુરના મદ ઉપર ઉરાડે, ત્યારે પાછા ફરે, તો પછી બીહીવાનું શું છે ?

તેજાએ કહ્યું, બેન, તું આ કેવા શેખસહીના વિચાર કરે છે ? હવામાં મહેલ બાંધે છે ? એટલું સારું છે કે તું પણ મારી જાતની અબળા છે. નહિ તો તું ક્યારનીએ દુર્ગાદાસની પડખે જઈ ઉભી હોત. લાલબાએ કહ્યું કે મારા વિચાર તમને શેખસહીના લાગે છે.—હવામાં મહેલ બાંધવા જેવા લાગે છે, પણ તમને માલમ પડશે કે તે ખરા છે. મારવાડીઓ બધા મુવા પડ્યા નથી. તેઓ આપણા જેવા અબળ નથી. તેમની લાગણી બેહર મારી ગઈ નથી. તેમનું સ્વદેશાભિમાન નાશ પામ્યું નથી. તેઓ પોતાના ધર્મ અને રાજ્ય તરફની ફરજ સમજે છે. આપણે આપણી ફરજો જાણીને બેસી રહીએ, પણ તેઓ એનો અમલ કરી શકે એવા છે. મારા પિતા બેઠે ધાયલ થયા છે તેથી દુર્ગાદાસને માટે પોતાના હાથનો ઉપયોગ કરી શકે તેમ નથી તોપણ તેઓ પોતાનાં માણસોથી મદદ કરી શકે તેમ છે. અને એ મદદ કરવી તે એમની ફરજ છે. માજી, એ વાત શું તમે નાકબુલ કરશો ? બીજા માફ સરદારો તો પોતાના દેશની સ્વતંત્રતા સાચવવા ઉભા થશે પણ આપણી તો બેવડી ફરજ છે. દુર્ગાદાસને મદદ કરવી એ પહેલી ને દેશસ્વતંત્રતા સાચવવાની બીજી.

તેજાએ કહ્યું કે, ત્યારે તો ઘેલી દીકરી, તું તારા બાપનું રાજ્ય જોખમમાં નાખવા ઉભી થઈ છે, તે દેશને માટે નહિ, પણ પ્રથમ તો પેલા બહારવટીઆ દુર્ગાદાસને મદદ કરવા માટે. કેમ ? ના, તે કદી ખતવાનું નથી. લાલબાએ કહ્યું માજી, તમે આ શું બોલો છો ? દુર્ગાદાસ બહારવટીઓ ! જેણે મારા પિતાનો જીવ ઉગારવા પોતાનું સઘળું ગુમાવ્યું, મુસલમાનોનો કાપ ખેંચી લીધો, ને જે ધરખાર વમરનો થઈ બટકે છે, તે દુર્ગાદાસ બહારવટીઓ ? હું તો તે પરમ કૃપાળુ પરમેશ્વરની પ્રાર્થના કરું

રૂં છું કે, હે પ્રભુ ! એ દુર્ગાદાસ-પક્ષી તેને બહારવટીઓ કહો કે દેશદાઝત સ્વદેશાભિમાની વીર પુરૂષ કહો-તેનું રક્ષણ કરજે. અને તેના બાહુમાં મળ આપી તેના અંતઃકરણને માફદેશ સ્વતંત્ર કરવા તરફ પ્રેરજે.

તેજાએ કહ્યું, હીક આપણે બેઠણું કે એ પ્રભુ કોની પ્રાર્થના સાંભળે છે ? તારી કે મારી. આજ સાંજ પડતા પહેલાં જે હશે તે જણાશે. એમ બોલી તે લાલબા ઉપર ગુસ્સો કરી તેને એકલી મૂકી ચાલી ગઈ. લાલબા એકલી પડી એટલે વિચાર કરવા લાગી કે એટલું સાફ છે કે પરમેશ્વરે આવા નીચ વિચારની સ્ત્રીને પેટ મને અવતાર આપ્યો નથી, તથા એવા નીચ દેહનું લોહી આ દેહના લોહીમાં ભળ્યું નથી.

એટલામાં મહાસિંગનો ભત્રીજો માનસિંગ લાલબાની પાસે આવી ઉભો. તે બોલ્યો, બેન લાલબા, અત્યાર સુધી તમે શું કરતાં હતાં ? મારા કાકાના કહેવાથી દુર્ગાદાસને મદદ રરવાની અમે તો સઘળા તૈયારી કરી રાખી છે. કાકાએ પોતાનાં માણસો આસપાસનાં ગામડામાં મોકલી ત્રણસેં બહાદુર માણપુત્રો એકઠા કર્યાં છે. તે સઘળા હથીઆર સજ્જ સાંજ પડતા પહેલાં માંડાના દરવાજા આગળ દુર્ગાદાસની મદદે જવાને પોતાના રરદારની રાહ બંતતા ઉભા રહેશે. કાકાએ લશ્કરની સરદારી મને આપવાનું કહ્યું છે. તેથી હું પણ તૈયાર થઈ જવાનો છું, અને તેથીજ તમારી રજા લેવાને આવ્યો છું. મેં પણ મારાં પોતાનાં સો માણસો એકઠાં કર્યાં છે. પણ તેમને માંડાના ગઢમાંથી હથીઆર આપવાનાં છે. કાકાએ તેમને પોતાને હાથે દરબારમાંથી હથીઆર આપવાનું ક-મુલ કર્યું છે. એ માણસો પણ ખાંધ પીને એક પક્ષી એક દર-બારગઢના યોગાનમાં એકઠાં થાય છે. હવે તમારી શી ઇચ્છા છે ? લાલબાએ કહ્યું કે, લાંબ, જેણે મારા પિતાના પ્રાણ ઉગાર્યા તેને મદદ કરી બહાદુરીથી માફદેશ ફરી સ્વતંત્ર કરી મહારાજા અ-

જીતસિંઘજીની આજ્ઞા વરતાવો, એજ મારી ઇચ્છા છે. અત્યાર સુધી પથ્થર સાથે માથું ફેડવું પડ્યું. માજી તેજા અહીં આવીને દુર્ગાદાસને મદદ નહિ કરવાનું મને કહેવા લાગ્યાં. તેમની દલીલો બધી લાગણી વગરની, સ્વાર્થી ને પાપથી ભરેલી નીચ હતી. તેમણે દુર્ગાદાસ જેવા બહારવટીઆને મદદ કરી માંડાનું રાજ્ય જોખમમાં શા માટે નાંખવું, એવું કહ્યું. પણ એ કેવી સ્વાર્થી, નીચ ને દુષ્ટ લાગણી ! ઉપકાર કરનારાને બહારવટીઓ કહેવો ? પોતાના ધણીનું રક્ષણ કરનારને અને તેથીજ પોતાને માથે મંકટ ખેંચી લેનારને મદદ કરતાં અટકાવવું, એના જેવું બીજું કયું પાપ હશે ? લાંછ, એને પેટ મારો જન્મ થયો નથી તેજ સાફ થયું છે. તેના કહેવાના મેં ખરા જવાબ આપ્યા ત્યારે તે માગ ઉપર ગુસ્સે થઈ ચાલી ગઈ.

માનસિંગે કહ્યું, બેન, એમનો સ્વભાવ મોજશોખી ને આદુનિઆનાં ક્ષણિક સુખો ભોગવવાની લાલસાવાળો હોવાથી એ સુખ જેથી જોખમમાં પડે તે વાત તેમને ન ગમે એ સ્વાભાવિક છે. પણ તેમના કહેવાથી શું થવાનું છે ? એમના કહેવાથી વીર સ્વદેશભિમાનીઓ કાંઈ પાછા હડી જવાના નથી. આજ રાતનાજ હું પ્રભુની મરજીથી દુર્ગાદાસની મદદે જઈ પહોંચીશ. તેજાનાં પીયરીઆં સઘળાં પાદશાહના પક્ષમાં હોવાથી પણ એમને ડર લાગતો હોય. હોય, સ્ત્રીજાતિ છે. પીયરીઆનું જેવું લોહી હોય તેવીજ લાગણી એમનામાં હોય, તેમાં શી નવાઈ છે ? હવે બેન, મને રજૂ આપો તો હું જઈને સઘળાં તૈયારી કરી રાખું.

લાલખાએ કહ્યું કે ભાઈ, બહુ ચંભાળથી ચાલજો. મારા કરતાં તમારી લાગણી દુર્ગાદાસ તરફ કે આપણા દેશ તરફ ઓછી નથી; એટલે એ વિષે કાંઈ કહેવાનું નથી. પણ જે કામ કરો તે વિચારથી, દઢતાથી ને હિંમતથી કરજો, પણ આંધળીઆં કરી અવિચારથી નકામા જીવને જોખમમાં નાખશો નહિ, કેમકે મારવાડમાં તમારા જેવી લાગણીના થોડાજ માણસો છે. વળી મુસલ-

માનોથી આપણો દેશ છવાઈ ગયો છે, માટે બંદુ સાવચેતીથી જ દુર્ગાદાસને જઈ મળજો. દુર્ગાદાસની ભેળા થયા પછી તો એ ચતુર પુરૂષની આજ્ઞા પ્રમાણે ચાલવાનું છે, એટલે તેમાં જોખમ આવશે નહિ. આપણા તરફ ન્યાય ને સત્ય છે એટલે પ્રભુ આપણને સહાય કરશે. માટે ભાઈ, તમે જાઓ ને પરમેશ્વર તમારું રક્ષણ કરો, માનસિંગ બેનનો આશીર્વાદ લેઈ દરબાર ભણી ગયો.

માનસિંગે પોતાનાં માણસોને હથીઆર બીડી સજ્જ થએલાં જોઈ વિચાર કર્યો કે આ માણસોને આજ સાંજે ત્રણસેં માણસો ભેગાં થવાનાં છે તેમની સાથે લેઈ જવા કરતાં કડકે કડકે દુર્ગાદાસ પાસે રવાના કરવાં એ સારું. સામટાં લેઈ જતાં રસ્તામાં મુસલમાનો મળે કે તેમના જાણવામાં આવે તો દુર્ગાદાસની સહાય રસ્તામાંજ રખડે. માટે થોડાં થોડાં માણસો કાઢી સારા માણસના સ્વાધીનમાં સોંપીને જુદે જુદે માર્ગે મોકલવાં એમાં ડહાપણ છે. હાલમાં આ માણસોને રૂપસિંગ ઠાકોરના સ્વાધીનમાં મોકલી દઈએ ને રાત્રે ભેળા થનારના ત્રણ ભાંગ પાડી ત્રણ રસ્તે રાત્રેજ રવાના કરીએ તો ઠીક. આવો વિચાર કરી તે પોતાના કાકા પાસે ગયો ને તેમને પોતાનો વિચાર જાહેર કર્યો. મહાસિંગને એ વાત ગમી. તેથી માનસિંગે પોતાનાં માણસોને ભેળાં કરીને કહ્યું કે “ભાઈઓ, આપણે વિકટ કામ કરવાનું છે. તમે જાણો છો કે દુર્ગાદાસે આપણી ભૂમાતાને મુસલમાનોના પંજમાંથી છોડાવવા સોગન ખાધા છે, તેને પણ નિમાજ પઢતાં મસીદ કોટે વગગ્યા જેવું થયું છે. પરમાર્થ કરતાં મુસલમાનોનો કોપ માથે ખેંચી લીધો ને ધરમાર વગરનો થયો છે. મારા કાકા મહાસિંગનો પ્રાણ ઉગારતાં અને ખરું કહીએ તો મારા ધરની આખર સાચવતાં આ જોખમ માથે આવી પડ્યું છે. આવો પરમાર્થી ને બહાદુર દુર્ગાદાસ હમણાં મુસલમાનોથી ઘેરાઈ પડ્યો છે. એને સહાય કરી આપણા માર્ગદેશને સ્વતંત્ર કરવાને આપણે મદદે જવાનું છે. તે પવિત્ર ફરજ

બળવવાને તમને મદદે જવાને બોલાવ્યા છે. મુસલમાનોએ આખો
 દેશ આવર્ણ કરેલો છે. જ્યાં જ્યાં ત્યાં મુસલમાનોનાં ઝોળાં ને
 ઝોળાં હથીઆરબંધ માલમ પડે છે. એ મુસલમાનો એતે નહિ
 તેવી રીતે સાવચેતીથી દુર્ગાદાસને જઈ મળી તેના હુકમ પ્રમાણે
 આપણે ચાલવાનું છે. જો કાંઈપણ ઉતાવળ કે ગફલત કરવામાં
 આવી તો જીવનું જોખમ થાતાં પણ દુર્ગાદાસને મદદ આપી શ-
 કશે નહિ ને આપણું પવિત્ર કામ બળતાં અટકશે. આજ રાત્રે
 બીજાં ત્રણસેં માણસો આવવાનાં છે તે, ને તમે બધા સાથે જ્યાં
 તે કરતાં આવા કટોકટીના વખતમાં છૂટક છૂટક ભિન્ન ભિન્ન આ-
 ડફ્ટે માર્ગે જ્યાં એમાં મને ડહાપણ લાગે છે. ઘણા મુસલમાનો
 આગળ આપણે તો સાગરમાં બિંદુ માત્ર છીએ. તે છતાં બહાદુર
 રોઠોડો મુસલમાનોનું સંખ્યાબલ જોઈને હાથકી જાય એવા નથી.
 છતાં હજુ જો કાંઈને ધરતી, છોકરાંની ને સંસારની માયામાં જીવ
 ભરાયો હોય, જેને જીવવાની આશા હોય-પોતાની ભૂમાતાને મ્લે-
 ચ્છના હાથમાંથી છોડાવવાની પવિત્ર ફરજ બળવતાં ને શત્રુનો
 ઘાણ કહાડતાં રણમાં પડી સ્વર્ગમાં જવાની ઈચ્છા ન હોય, તે
 મણે સુખેથી ઘર ભેગા થવું. અવકચરા ઘણા હોય તે કરતાં દદ
 મનના થોડા, ઘણાનું કામ કરેછે. માટે તમારામાં જો કાંઈ ઢ્યુપચ્યુ
 મનનો હોય તો તેણે સુખેથી ઘેર જવું. એવાનું આ જીવસદ્દાના
 જોખમમાં કામ નથી. જેને દેશ કરતાં ઘર કે દેહ વધારે વહાલો
 હોય, જેને માંગાનું લુણ હલાલ કરવું ન હોય, તે સુખેથી ઘેર
 સિધાવો. મહાસિંગનો પ્રાણ બચાવનાર દુર્ગાદાસને સંકટમાં જાણી
 ખુણે ભરાવાની ઈચ્છા રાખનાર ઘેર જાઓ. મહાસિંગના આ ભ-
 ત્રીજાને રણમાં એકલો મૂકી, રણમાંથી ભાગી જઈ પોતાની દેહ
 સાચવનાર ધરમુખા હમણાંથીજ ઘેર રહો. બોલો ભાઈઓ, કાંઈને
 ઘર ભેગા થવાની ઈચ્છા છે? સુધળા એકે અવાજે બોલી ઉઠ્યા
 કે “ જ્યાં માનસિંગ ત્યાં અમારો દેહ. એના લોહીના એક ટીપા

માટે અમે અમારો પ્રાણ આપીશું. લઢાઈમાંથી ભાગીને ધર ભેગા થવાની ઈચ્છા રાખનાર સ્વાર્થી દેહરખા રાઠોડ આ ટોળામાં તો નથીજ. પણ માફ દેશમાંએ એવો મળવો મુશ્કેલ છે. તમારા હુકમ સાથે અમારો પ્રાણ છે. જ્યાં તમે ત્યાં અમે. પોતાની ભૂમાતાની સ્વતંત્રતા માટે નહિ મરી શીટનાર માફપુત્રોને ધિક્કાર હજો. માટે મહારાજ, અમને આજ્ઞા દો. શો હુકમ છે તે ફરમાવો.”

આ જવાબ સાંભળી માનસિંગનું મન પ્રકૃષ્ઠિત થયું. એણે એજ જવાબની આશા રાખી હતી ને તેજ જવાબ એને મળ્યો. માનસિંગે રૂપસિંગ રાઠોડ તરફ ફરીને કહ્યું કે ઠાકોર, હું આજ રાત્રે અત્રેથી નીકળીને દુર્ગાદાસ પાસે આવીશ. તમે સાવચેત ને દઢ મનના દેશદાઝણ વાર પુરૂષ છો. માટે આ માણસે ને રસ્તામાં મંભાળથી લેઈ જાઓ. આ સંર્વ પાયદળ છે એટલે તેમને તમે મંભાળથી આડફેટે રસ્તે લેઈ જઈ શકશો. રાત્રે આવનાર સવારોને લેઈને હું પણ તમારીજ માફક આવવા નીકળીશ. રસ્તામાં મુસલમાનો મળે તો રસ્તો ચૂકાવી મંભાળથી દુર્ગાદાસ પાસે અરવલ્લીની ખીણોમાં લેઈ જાઓ. દુર્ગાદાસને ખબર કહેજો ને એ ફરમાવે તે પ્રમાણે કરજો. વધારેમાં કહેજો કે જો ખતી શકે તો મારા આવવાની રાહ જો જો, પણ તેમ કરવાનો સમય ન હોય તો હું કોઈપણ રીતે મળી શકીશ. માટે મારી રાહ જોવામાં ખરાખીનો મંભવ હોય તો તેમ ન કરતા. પછી તે લશ્કર તરફ ફરીને બોલ્યો કે ભાઈઓ, તમે આપણા શૂરા રૂપસિંગ ઠાકોર સાથે જાઓ ને રસ્તામાં તેમના હુકમમાં રહેજો. દુર્ગાદાસને મળ્યા પછી તેમની આજ્ઞા પાળજો, ને મારા દેહનું જેવા ભાવથી રક્ષણ કરો તેવીજ નિષ્ઠાથી રક્ષણ કરજો. એમ સાંભળી સત્રજા માનસિંગને નમન કરી રૂપસિંગ રાઠોડ સાથે દુર્ગાદાસની તરફ જવાને નીકળ્યા.

માનસિંગ તેમને વિદાય કરી મહેત્રમાં આવ્યો તો યોગાનમાં હથીઆર લેવાને ભેગા થએલા મહાસિંગના માણસો ઉભા હતા.

તેમને મહાસિંગની રજા લેઇ હથીઆરખાનામાં લેઇ ગયો. મહા-
 સિંગ પણ તેમની સાથે ગયો. ત્યાં તેમને હથીઆરો આપ્યાં. એમ
 કરતાં અંધારૂં થયું. માનસિંગ વાળું કરવા ગયો, મહાસિંગ પો-
 તાનાં માણસોને શિખામણ આપે છે, એવામાં એકદમ દરઆરનાં
 બારણાં ઉઘડ્યાં. મહાસિંગે બારણા તરફ નજર કરી તો રાવ ચં-
 દ્રસિંગને દીઠો. મારવાડના મૂળ ધણી મંડોરના પડીઆર રજપુતો
 હતા. રાઠોડોની પડતી દશામાં તેઓ મંડોરનો કબજો કરી બેઠા
 હતા. રાઠોડોની ચઢતીમાં તેઓ તેમને સ્વાધીન રહેતા ને પડતીમાં
 સ્વતંત્રપણે ચાલતા. પાદશાહે તેમને આ વખતે મારવાડનું રાજ્ય
 આપવાની લાલચ આપી હતી, તેથી તેઓ રાઠોડોની સામા પાદ-
 શાહી પક્ષમાં ગયા હતા. એ પડીઆરના રાવનો વંશજ આ ચં-
 દ્રસિંગ હતો, તે મહાસિંગની સ્ત્રી તેજબાનો દૂરનો સગો હતો.
 ચંદ્રસિંગને જન્મને મહાસિંગે કહ્યું કે આમ ઓચિંતું તમારે કેમ
 આવવું પડ્યું ? ચંદ્રસિંગે કહ્યું કે આલમગીર પાદશાહનું વારંટ
 લેઇ આવ્યો છું. ને આજથી તમે મારા કેદી થયાં છો. માટે આ
 ગઢનો કબજો સોંપો. મહાસિંગે કહ્યું કે જ્યાં સુધી આ ગઢમાં
 એક પણ જીવ હયાત હશે ત્યાં સુધી કબજો આપવાનો નથી.
 ચંદ્રસિંગે કહ્યું, નકામાં ફાંફાં શા માટે મારો છો ? તમે દરવાજા
 બહાર એકઠાં કરેલાં તમારાં માણસો અમે પકડી લીધાં છે. ને
 તેમનાં હથીઆર મૂકાવી કેદ કર્યાં છે. હવે પાદશાહ સામા થવામાં
 માલ નથી. તમારાં આ માણસોને હુકમ કરો કે હથીઆર આપી
 દે. ઔરંગઝેબ પાદશાહ આપણો ધણી છે, તેના સામા બળવો
 કરી રાજ્યત્રોહ કરવો તમને લાજમ નથી. એ સાંભળી પાસે ઉ-
 બેલો એક જુવાન રાઠોડ બોલી ઉઠ્યો કે ઔરંગઝેબનો શત્રુ હોય
 તેજ અમારો ધણી છે. અને તેના વગર અમે બીજાને અમારાં
 હથીઆર આપી અમારી જાત લજવીશું નહિ.

ચંદ્રસિંગની સાથેજ મુસલમાન સરદાર ઇનાયતખાન પણ

હતો. જુવાન રાઠોડનાં આ વેણુ સાંભળી ધનાયતખાનને રીસ ચઢી તેથી તે બોલ્યો કે રાજ્યદ્રોહી લેતો જા, એમ કહી તરવારના એકજ ઝટકાથી તે અસાવધ રાઠોડનું માથું નીચે પાડ્યું. આ ખુન થયેલું જોઈ સઘળા રાઠોડોએ તરવારો ખેંચી. મુસલમાનો પણ હથીઆરબંધ આવેલા હતા એટલે મારામારી ને કાપા-કાપી ચાલી. મહાસિંગ શક્તિહિન હતો, તેના ઘા હજી રૂઝાયા નહોતા. તેને હથીઆર પકડવાની હજી શક્તિ આવી નહોતી; તેથી તે સ્તબ્ધ થઈ ગયો. પોતાનાં બહાદુર માણસોને મુસલમાનોમાં ફર વરતાવતાં જોઈ એક ક્ષણે તે ખુશી થતો અને બીજી ક્ષણે બીજાં નવાં મુસલમાન ટોળાં આરી ખારણા વાટે એક પછી એક દોડી આવી મારવાડીઓને કાપતા જોઈ તે દિલગીર થતો. ઘણા મુસલમાનો આગળ આ મુઠીબર રાઠોડ શી ગણત્રીમાં ? થોડા વખતમાં તેઓ એકેએક જમીનપર પડ્યા. તેમાં કેટલાક ઘાયલ થયેલા ને કેટલાક મરણ પામેલા હતા. કેટલાક મહાસિંગની પાસે તેના ઉપર થતા ઘા પોતાના ઉપર ઝીલવાને ઝંપલાવી પડ્યા હતા. મહાસિંગે પોતાનાં માણસોને તાબે થવાનો ને હથીઆર મૂકી દેવાનો હુકમ કર્યો. પણ એ તડાતડીના વખતમાં તેનું કહ્યું કોઈએ સાંભળ્યું કે કાનપર લીધું નહિ. તેણે વજ્ર હેયાના ચંદ્રસિંગને અને ધનાયતખાનને આ ખુનામરકી અટકાવવાને વિનવ્યું, પણ તે વ્યર્થ ગયું.

છેવટે એ જગાએ લોહીની નીકા ચાલી ને મુડદાંના ઢગલા પડ્યા. માણસોની ગીરદીથી ગરમી એટલી થઈ કે ધનાયતખાને પંડે એ લઢાઈ અટકાવી. ખુનામરકી બંધ પાડી, હથીઆરો મ્યાન કરવાનું કહી મહાસિંગને બીજા ઓરડામાં લેઈ જવાનો હુકમ કર્યો.

તે વખતે લાલબા ગઈ રાતનો ઉજગરો હોવાથી પોતાના ઓરડામાં જઈ સુતી હતી; તેથી દરબારમાં શું બન્યું તે એને માલમ નહોતું.

પણ માનસિંગ તો ચંદ્રસિંગ આવ્યો ત્યારે મહાસિંગના ખાટલા પાછળ પડદા પાસે ઉભેલો હતો. તેણે ચંદ્રસિંગે કહેલી કિલ્લો ઘેર્યાની ને કાટખહાર ભેગાં થએલાં માણસો કેદ કર્યાની વાત સાંભળી કે લઢાઈ ચાલતાં પરેલાંજ ચાલતી પકડી હતી. તે પાછલે બારણે લાગલો લાલબાના ઓરડામાં પેઠો તો લાલબાને ભર ઉંઘમાં પડેલી દીદી. તેણે લાલબાને ઢંઢોળીને ઉઠાડી કહ્યું કે બેન, ચાલો, ઉઠો, નાસો. જીવ લેધને હમણાજ નહિ નાસીએ તો પછી આપણે મુસલમાનોને હાથ કેદી થઈ પડીશું. ચંદ્રસિંગ પડીઆર ને પેલો પાપી ઇનાયતખાન મુસલમાની લશ્કર લેધ આવ્યા છે, ને તેમણે આ કિલ્લો ઘેરી લીધો છે.

લાલબાએ કહ્યું, પણ ભાઈ, મારા બાપા ક્યાં છે ? એમને મૂકીને આપણાથી નાશી કેમ જવાય ? !

માનસિંગે કહ્યું કે બેન, તમારા પિતાની ઉપર દયાની ખાતર તમે નાસો. જો તમે ચંદ્રસિંગના હાથમાં સપડાયા તો પછી તમારો પિતા તેના હાથમાંથી તમને છોડાવવાને અશક્ત હોવાથી તેને કેટલું લાગશે, તેનો વિચાર કરો. ચંદ્રસિંગ કોઈપણ ઉપાયે તમને વરવાને ખાંતી છે. ને એ રાઠોડોના શત્રુને પરણવા તમે નામરજી બતાવી છે. એવા રાઠોડ શત્રુના હાથમાં તમે શું હાથે કરીને જવા માગો છો ? માટે નાસવું હોય, અને તેના પંજમાં સપડાતાં બચવું હોય, તો મારી સાથે ચાલો. એવામાં અંદરના ભાગમાં હથીઆરોનો ખડખડાટ ને સ્ત્રીઓનું રૂદન સંભળાયું. લાલબાએ માનસિંગનો હાથ પકડ્યો ને કહ્યું કે ભાઈ, મને સલામત જગાએ લેધ જાઓ. ઓ પ્રભુ, મારા પિતાનું રક્ષણ કરજે.

રાજ્યમહેલમાંથી બહાર નીકળવાનું એક ભોંયરું હતું ત્યાંથી સળંગ ખોદેલી હતી. તે રસ્તે કિલ્લા બહાર એક જોગીના મઠમાં જવાતું હતું. માનસિંગને એ સળંગની માહિતી હતી. તેથી બંને જણ એ સળંગ વાટે જવાને ભોંયરામાં ઉતર્યા, ભોંયરામાં એક

પગથીઉં ઉતર્યા પછી માનસિંગે કહ્યું કે આમાં સીધા ને સીધા જઈશું તો મહેંદ્રનાથ બાવાના મઠમાં જવાશે. લાલબાએ કહ્યું, પણ મારા પિતા ને તેજબાની શી વલે થશે. ? આવા ભયમાં તેમને મૂકીને મારાથી હવે આગળ નહિ ચલાય.

માનસિંગે કહ્યું બેન, તમારા પિતાને ભય નથી. તેઓ વધારેમાં વધારે તેમને કેદ કરશે. પણ ધણું ભય તો ચંદ્રસિંગના હાથમાં તમે સપડાઈ જાઓ તેનું છે. તમને સલામત જગ્યાએ મૂક્યા પછી હું તરતજ બહાદુર દુર્ગાદાસને જઈ મળીશ; અને તમારા પિતાને છોડાવીશ. એ બાબતની બહુ ચિંતા રાખશો નહિ આપણે જલદીજ પાછાં હરીજાથી એકઠાં થઈ રાકીશું.

લાલબાએ કહ્યું, અરે ! પણ પેલાં નાથુની શી વલે થશે ? મુસલમાનો જાણશે કે એ દુર્ગાદાસનો માણસ છે, તો એ નિર્દય લોક એને તરતજ મારી નાખશે. માનસિંગે કહ્યું, નં તમને આ અંધારામાં એકલાં ઉભાં રહેવાની હિંમત હોય તો હું પાછો જઈ તજવીજ કરી આવું. લાલબાને હિંમત તો ઘણીએ હતી. પણ પાછા જતાં માનસિંગ જોખમમાં આવી પડશે, એમ તેને લાગ્યું. લાલબાને હિંમતથી ત્યાં ઉભાં રહેવાનું કહી માનસિંગ પાછો જવાને તૈયાર થયો. જતી વખતે પોતે પણ કદાચ મુસલમાનોના હાથમાં મરી જાય એ દેહેશત બાદ લાલબાને કહ્યું કે, મને પાછા આવતાં વાર લાગે તો તમે સીધાં સીધાં જાને એટલે છેવટે જાંચે ચઢવાનાં પગથીઆં આવશે તે ચઢશો એટલે એક બારણું આવશે તે ઉઘાડશો કે મહેંદ્રનાથ બાવાના મઠમાં જવાશે.

તમે મારે માટે લગાર પણ ભય ધરશો નહિ.

લાલબાએ કહ્યું, હું ભોંયરામાં પેસવાના મોં આગળજ તમારી રાહ જોઈશ. તમે જલદીથી પાછા આવજો. એમ બોલી બંને પાછાં વળ્યાં. પગથીઆં ચઢી માનસિંગ બારણું ઉઘાડી નીકળ્યો ને બારણાં વાસી લાલબાને અંધારામાં એકલી મૂકી બહાર

જે ઓરડામાં થઈને જવાતું હતું તે ઓરડામાં કેટલાક મુસલ-
માનો આવતા જણાયાથી તે એક દૂરના ખુણામાં પટારો હતો.
ત્યાં સંતાઈ બેઠો.

એ મુસલમાનો દારૂ પીવાને આવ્યા હતા. તથા પોતાના
સરદારો માટે દારૂ લેઈ જવાને આવ્યા હતા. એ ઓરડો દારૂ
રાખવાનો હતો. ત્યાં કિલ્લાનો રસોઈઓ દારૂ આપવાને નાખુશીથી
સાથે આવ્યો હતો. કેટલાક દારૂના સીસા લેઈ ચાલ્યા ગયા ને
કેટલાક દારૂ ઠાસવાને પાચળ રહ્યા. તેઓ ખૂબ દારૂ ઠાંસી છાકટા
થઈ પડ્યા. માનસિંગ એક કલાક છૂપાઈ રહ્યા પછી જ્યારે સ-
ધળા શાંત પડ્યા. ને ઘોરવા લાગ્યા ત્યારે બહાર નીકળી ધીરે
ધીરે ચાલ્યો. ઉંઘતા શત્રુને મારવો એ રાજપુતનું કામ નથી એમ
વિચારી એણે તેમને છોડ્યા નહિ ને આગળ ચાલ્યો જેવો એ
ખીજા ઓરડાનું બારણું ધીરેથી ઉઘાડે છે કે જે જણા બહાર
આવ્યા. દીવાના ઝાંખા અજવાળામાં માનસિંગને જણાયું કે આ-
ગળ આવેલો મુસલમાન છે. ગાફલ રહ્યાથી ઉગરવું મુશ્કેલ છે
આપણાં સોએ વરસ હમણાંજ પૂરાં થશે, માટે મરવું તોપણ મા-
રીને મરવું એમ વિચારી આગળ આવેલા મુસલમાનની ગળચી
પકડી એટલે પાછળ રહેલો બોલી ઉઠ્યો કે, હાં હાં, મહારાજ,
એતો આપણો ખુદાબક્ષ છે. એને મારશો નહિ માનસિંગે હાથ
મૂકી દીધો. એ જેને બોળવા માટે જતો હતો તે આ રીતે અ-
ણધાર્યાં આવી મળ્યાથી ખુશી થયો. કેમકે એ ખૂબ પાડનાર નાથુ
હતો. પણ નાથુના ખૂમાટથી પેલા દારૂડીઆ મુસલમાનો જાગી
ઉઠ્યા હશે એવું વિચારી તેણે ખુદાબક્ષને સજા કરી બોલતો અ-
ટકાવ્યો ને પોતાની પાછળ આવવાની સૂચના કરી. તેમને ભોં-
યરાના બારણા આગળ લેઈ બંનેને ભોંયરામાં ઉતરવાને ચેતાવ્યા,
ને પોતે એક છાકટો મુસલમાન લગાર હાલ્યો હતો તેના ઉપર
તરવાર ઉગામી ઉભો રહ્યો. એટલા માટે કે જે તે લગાર ચેંચું

કરે તો તેને તેજ ક્ષણે પૂરો કરી નંખાય. એવામાં ખુદાબક્ષ અંદર ઉતર્યો કે લાલબાએ એક મુસલમાનને અંદર પેસતો જોઈ ખૂમ પાડી. ખુદાબક્ષ લાલબાને ધીરેથી સમજાવી એટલે તે ને નાથુ અંદર પેઠા. પણ લાલબાની ખૂમથી કેટલાક મુસલમાન ઝગઝગી ઉઠ્યા. તેઓ માનસિંગ ઉપર તૂટી પડ્યા. માનસિંગ તૈયારજ હતો. પણ એક પછી એક એમ ઘણા જાગ્યાથી આપણે અહીંજ પૂરો થઈ જવાના એવું ધારી તેણે ત્યાં દોવો હતો તે એકદમ ઓલવી નાંખ્યો. અંધારૂં થયું ને એક ખીજને ઓળખતા બંધ થયા એટલે તેમને દારૂના જેમમાં માંદોમાંદો કાપાકાપી ચલાવવા દેઈ, માનસિંગ લાગ સાધી ભોયરામાં ઉતરી પડ્યો ને પારણાં બંધ કર્યા. આ બનાવ એટલો થોડા વખતમાં બન્યો કે તે અંદર ઉતર્યો ત્યારે તેને લાલબા ને પેલા બે જણાને જતાં પગલાંની પડછી સંભળાઈ. થોડી વારમાં ચારે જણાં એકઠાં થયાં ને આગળ ચાલ્યાં.

સળંગની સામી બાજુએ જતા સુધીમાં તો લાલબા થાક્યો ને ભયથી બેભાન થઈ ને છેડાના પારણા આગળ પડતી પડતી માનસિંગે પકડી લીધી. પારણું ઉઘાડી બહાર આવ્યાં કે એક ઓરડો આવ્યો. તેમાં મહેંદ્રનાથ બાવાની સાદડી હતી તે ઉપર લાલબાને સુવાડી થોડું પાણી છાંટ્યું એટલે તેણીએ આંખો ઉઘાડી, પોતાની પાસે માનસિંગને બેઠેલો જોઈ સાનંદાશ્ચર્યનાં આંસુથી લાલબાની આંખો ભરાઈ ગઈ. તે બોલી ભાઈ, હું તો ધારતી હતી કે તું તો મહેલમાંજ રહ્યો હશે. પ્રભુ તારૂં રક્ષણ કરે. માનસિંગે કહ્યું કે બેન, આપણે પ્રભુનો પાડ માનો કે આપણે બંને સલામત મઠમાં આવ્યાં છીએ. મહેંદ્રનાથના મઠમાં હવે તમારૂં કાઠ નામ લેનાર નથી. લાલબાએ કહ્યું, પણ ભાઈ, મારાં માતાપત્ની સી વલે થઈ હશે ?

નાથુએ કહ્યું બા, તે વાતની તમે શીકર કરશો નહિ. કિ-

ક્ષામાં તજવીજ કરતાં તમારો પત્તો ન લાગ્યો એટલે મેનાયત-
ખાને તેજખાને મહાસિંગ ઠાકોર સાથે સોજીતગઢમાં રાખવાનો
ઠરાવ કર્યો છે. ત્યાં તેમને ઔરંગઝેબ પાદશાહનો હુકમ આવતા
સુધી માન મરતખાથી રાખવામાં આવશે એવું ઈનાયતખાન ખો-
લતો હતો. લાલખાએ કહ્યું, પણ અરે ! હવે દુર્ગાદાસનું શું થશે ?
અરેરે ! એમને જે મદદ મોકલવાની હતી તે હવે ક્યાંથી મોકલ-
વાની ! ને કાણુ મોકલનાર ! અને મદદ વગર એ કે લાઇ, તું
મારાં માખાપને આ જીલમમાંથી શી રીતે છોડાવી શકવાના ?
માનસિંગે કહ્યું એન, તમે નાઉમેદ શા માટે થાઓ છો ? શું, દુ-
ર્ગાદાસે કહાવ્યું નથી કે “સ્વદેશાભિમાનીને પ્રભુ સહાય કરે છે ?”
એ સત્ય છે. અને તમે પ્રભુ ઉપર વિશ્વાસ રાખો. એટલે તમારા
પિતા માટે ભય રાખવાનું કારણુ નથી હું કાલે દુર્ગાદાસને જઇને
મળીશ હજી કેટલાક માણસો તો મારી રાહ જોતા ખડકામાં ર-
હેલા છે. હું તેમને લેઇ દુર્ગાદાસને જઇ મળીશ. અને કદાચ મારા
કાકા માટે કાંઈ પણ દગો માલમ પડ્યો તો અમે સોજીતગઢને
મૂળમાંથી ઉખેડી નાંખીશું.

લાલખા વિચારવા લાગી કે હશે. પ્રભુની એવી ઇચ્છા હશે
તે જે કરતો હશે તે સારાનેજ માટે હશે. માનસિંગે આપેલી
આશા ઉપર તેને ઝાઝો ભરોંસો આવ્યો નહિ. એટલામાં ખુદા-
બક્ષ જગલમાંથી એક લોઢાની પેટી કહાડી આગળા આવ્યો તે
તે પેટી માનસિંગના હાથમાં મૂકી તે બોલ્યો કે મહારાજ, આ
ધાતકી પેટી તમારા કાકાએ મહેંદ્રનાથને સોંપવા માટે મને આ-
પેલી છે. માનસિંગે કહ્યું કે એમાં શું છે ? મેં એ પેટી ફાઇવાર
જોઇ નથી. ખુદાબક્ષે કહ્યું કે એમાં શું છે તે હું જાણતો નથી.
પણ એટલું જાણું છું કે એ પેટી દુર્ગાદાસની છે. લાલખાએ કહ્યું,
કે એમકે ? જો એમાં ખજનો હોય તો તે દુર્ગાદાસ તરફ કાં
મોકલતા નથી ? એમને આવે વખતે તે બહુ કામ લાગશે. મા-

નાંસંગે કહ્યું, પણ પ્રમાણિક સિપાઇ, તમે એ પેટી સાથે શી રીતે
જયી આવ્યા ? ને આ નાથુ પણ કેમ જયી આવ્યો ? મને એ
કાંઈ સમજાતું નથી. શો ઇશ્વરી ચમત્કાર છે ?

ખુદાખક્ષે જવાબ દીધો કે ઇનાયતખાન અને ચંદ્રસિંગ કિ-
લામાં આવ્યા ત્યારે મને સમજાયું કે હવે રજપુતી પોશાક છોડી
મુસલમાની પોશાક પહેર્યા વગર ઉગરવાનો આરો નથી. તેથી મુ-
સલમાની પોશાક પહેરીને હું મુસલમાની લશ્કર ભેગો સામેલ થઇ
ગયો. મુસલમાની પોશાક ને લાપાથી મારા ઉપર કાઢને વહેમ
આવ્યો નહિ. તેમણે ધાર્યું કે હું પણ તેમનામાંનોજ એક જણ
છું. એ રીતે બધા સાથે હું પણ અંદર પેઠો. મારામારી બંધ પડી
ને શાંતિ થઈ કે હું મહાસિંગ મહારાજના ઓરડામાં પેઠો. ત્યાં
મહારાજ શોકાતુર સ્થિતિમાં એકલા બેઠેલા હતા. તેઓ ધારતા
હતા કે તમે, લાલબા ને તેજબા પણ દુશ્મનોની તરવારનાં ભોગ
થઈ પડ્યાં છો. ઓરડામાં મને છૂટો ચાલતો જોઈ મહારાજને ન-
વાઇ લાગી. પણ હું શી રીતે જયી છુટ્યો તે વાત તેમને કહી
સંભળાવી. મેં તેમને ખાત્રીપૂર્વક કહ્યું કે આ ખુનામરકી વખતે
મેં માનસિંગને જોયાજ નથી. આ ઉપરથી ઠાકોરને આશા પડી
કે તમે જયી ગયા હશો. પછી મેં કહ્યું કે ચંદ્રસિંગ પડીઆરને
તેજબાને લેઈ લાલબાના ઓરડા ભણી જતાં મેં જોયો. રસ્તામાં
તે બોલતો હતો કે તમને માનમરતબાથી લેઈ જવામાં આવશે.
એથી ઠાકોરને જરા નિરાંત વળી. પછી ઠાકોરે મને પૂછ્યું કે આ
આકૃત આપણા ઉપર અણુચિતી શી રીતે આવી ? ઇનાયતખાને
કેમ જણ્યું કે હું મારા દેશ માટે બળવો કરનાર છું ?

ખુદાખક્ષે એ વાત કહેતો હતો એવામાં માનસિંગે પણ એજ
સવાલ પૂછ્યો. ખુદાખક્ષે કહ્યું કે એનું કાંઈ નક્કી કહેવાય નહિ.
સિપાઇઓ માંહોમાંહે વાતો કરતા હતા તે ઉપરથી માત્ર એટલું
જણાય છે કે ઇનાયતખાન પાસે એક સીલબંધ પાકેટ ગઈ રાતના

માંડેથી સોજતગઢ આવ્યું. ચંદ્રસિંગ પણ ત્યાંજ હતો. તે-તેજ વખતે પોતાનાં માણસો રાખેલાં હતાં તેમને લેવા ગયો ને માંડા નજીકના નાળા આગળ ધનાયતખાનને આવી મળ્યો. પછી શું થયું તે તમે જાણોછો. પણ એટલેથીજ આ ખુનામરકી અટકાવાની નથી. હજી તો બહાદુર દુર્ગાદાસ. * * *

લાલખા એ સાંભળી ગભરાટમાં પડી. માનસિંગે પૂછ્યું કે વળી એનું શું છે ? ખુદાખક્ષે કહ્યું કે નહિ, એની જાતને હજીસુધી કાંઈ નુકશાન થયું નથી. પણ ધનાયતખાનને જે વખતે કેટલાક લશ્કરને માંડે આવવા હુકમ આપ્યો, તેજ વખતે કેટલાકને દુર્ગાદાસને નાશી જતો અટકાવવા માટે મોકલ્યા છે. માનસિંગે કહ્યું કે અરે ! એ ઘાતકી પાકેટ, એજ દગાખોર છે. માંડેથી કાઢ દગાખોરે એ પાકેટ લખેલું હશે. નહિતો એ બેવડી ખખર એને શી રીતે મળે ? એ પાકેટ લખનારાનું સત્યાનાશ જાણે. હે, પ્રભુ, એ લખનાર અને તેના વારસો ગુલામગીરીની બેડીમાં સજ્જડ બેડાળે. નાથુ ને ખુદાખક્ષે પણ એવોજ શાપ દીધો. ને લાલખા એ સાંભળી કંપવા લાગી.

ખુદાખક્ષે કહ્યું કે જ્યારે આ ખખર મેં મહાસિંગ ઠાકોરને કહી ત્યારે તેમણે કહ્યું કે અત્યાર સુધીમાં તો મુસલમાનોની નજર ચૂકાવી અગાઉ ગએલા માણસો સાથે માનસિંગ દુર્ગાદાસને જઈ મળ્યો હશે. આ વાત કરતાં એમને એ પેટીની યાદ આવી. તેમણે મને કહ્યું કે ખુદાખક્ષ, સામેનું બારણું ઉઘાડી અંદર જઈ પેલી લોઢાની પેટી છે તે કમરે બાંધ. મેં તેમ કહ્યું એટલે બોલ્યા કે આ મકાનમાંથી છૂપી રીતે નાસી જવાનો એક માર્ગ છે. આ સામેના ઓરડામાંથી એક નાની બારી ઉઘાડી પગથીયાં ઉતરતાં મંદિરમાં જવાશે. ત્યાં એક મૂર્તિ છે, તેની પાછળ એક રસ્તો છે તે રસ્તે થઈને આ મઠમાં શી રીતે અવાશે તે બધું મને યથાસ્થિત કહી સંભળાવ્યું. પછી કહ્યું કે આ પૂજાપાત્ર લે ને મઠમાં ગયા

પછી એ મઠના બાવાને આપી કહેજે કે આ પૂજપાત્ર ઠાકારે નિશાની દાખલ આપ્યું છે ને કહ્યું છે કે આ પેટી તમે તમારા જીવની પેઠે સાચવજો ને હું, મારાં છોકરાં ને દુર્ગાદાસ કે જે એનો ખરો માલિક છે, તે સિવાય કોઈને આપણે નહિ ને અંદર શું છે તે જાણે નહિ.

નાથુએ કહ્યું, સાહેબ, એ પેટી દુર્ગાદાસની નથી. એમણે એ પેટી કલ્યાણગઢ દુઃખનો વરસાદ વરસાવાને આણીજ નહોતી. એ તો કોઈની સુપરત કરેલી છે. અરે ! અપશુકનીઆળ સુપરત, એમાં ગમે તે હોય, પણ એ જ્યાં જાય છે ત્યાં શોક ને ખુનનો વરસાદ વરસાવે છે. અને જ્યાં જ્યાં રાખી ત્યાં ત્યાં લડાઈ ને ખુન ચાલે છે. હું ઈચ્છું છું કે મારો માલિક કોઈવાર એ પેટીનું ફરીને મોંજ ન જીએ. એટલે લાલખાએ ધીમેથી કહ્યું કે “ ખરેજ એ ફરીને ન જીએ તો સાફ.”

લાલખાએ માનસિંગ તરફ ફરીને કહ્યું કે ભાઈ, મેં બહુ ઉતાવળથી મોટી મોટી આશાઓ બાંધી. હવે માર્કેશની સ્વતંત્રતાથી આશા ક્યાં ગઈ ? મારા પિતા કેડી થયા છે ને દુર્ગાદાસ ઘેરાઈ ગયો છે. હવે મારી એ આશાઓ કેમ ફળીભૂત થવાની ? એમ કહેતાં કહેતાં એની આંખમાં આંસુ ભરાઈ આવ્યાં. માનસિંગે કહ્યું કે બેન, એમ નિરાશ માં થાઓ. આપણે મહાન કાર્ય કરવાનું માથે લીધું છે, તેમાં એ તો માત્ર શરૂઆતમાં પડતી અડચણો છે એ મહાન કાર્ય ફતેહ કરતાં વખતે વખતે નિરાશા ને નાઉમેદી થાય, એવા બનાવ તો બનવાના. પણ તેથી આપણે ગભરાઈને નાહિંમત થવાનું નથી. સંભાળ, ત્વરા ને ધીરજ શીખવવાનેજ પરમાત્મા આવી અડચણો પાડી આપણને શીખામણ આપે છે. જો બેન, એ તો યોદ્ધાને શિર લખેલુંજ છે. યોદ્ધાએ તો એથી ગભરાઈને નાઉમેદ થવું ન જોઈએ.

માનસિંગના કહેવાથી ધીરજ પકડી લાલખાએ કહ્યું કે ખુ-

દાખલ. વાર, મારા પિતાજીએ આ મઠમાં આવવાનો લાલ કેમ ન લીધો ? ખુદાખક્ષે કહ્યું કે, મેં એમને કહ્યું કે તમે પણ મારી સાથે ચાલો. ત્યારે એ બોલ્યા કે ના, હું એમ કરું તો મારી સ્ત્રી ને છોકરાંની કાણ સંભાળ લે. માટે તું જ ને હું તો અહિંજ મારા નસીબને આધીન થઈશ. જેને પ્રભુના ઉપર વિશ્વાસ છે, તે પ્રભુ વગર ખીજ કાઢી ડરતો નથી. આવું સાંભળી હું ત્યાંથી મને ખતાવેલે રસ્તે અહિં આવવા નીકળ્યો. મંદિરમાં આવ્યો તો નાથુને ધુંટણીએ પડી ખુદાની બંદગી કરતો દીઠો. હું તો ધારતો હતો કે નાથુ મહેલમાંની લઢાઈમાં માર્યો ગયો હશે. કેમકે મેં એને તે પછી દીઠો નહોતો. મેં એને સઘળી હકીકત ટુંકામાં કહીને મારી સાથે ચાલવાને કહ્યું. અમે બંને મૂર્તિની પાછળ થઈ બહાર નીકળ આવતા હતા કે તમે મળ્યા. અમે મંદિરમાં હતા ત્યારે મેં ઇનાયતખાનને અને ચંદ્રસિંગને દીવાનખાનામાં જુઓ પાડતા સાંભળ્યા. ઇનાયતખાને પોતાનાં માણસોને હુકમ આપ્યો કે લાલખાનો પત્તો લાગતો નથી. રાણીને અને તેનાં બે છોકરાંને ઠાકોરથી જૂદાં પાડવામાં નહિ આવે. તેમને મારા કેદી તરીકે સોજીત લઈ જવામાં આવશે. લાલખા બોલી કે, એ સાં રૂં થયું. મારાં માજી સાથે હોવાથી મારા પિતાને શાંતિ થશે.

ખુદાખક્ષે કહ્યું કે પણ જે તમે મળ્યા હોત તો જૂદોજ ખનાવ ખનત. ઇનાયતખાનના એક માણસે મને કહ્યું હતું કે ચંદ્રસિંગે તમને ને તેજખાને મંદોર લેઈ જવાનું ધાર્યું હતું, અને માત્ર ઠાકોરનેજ સોજીતગઢ લઈ જવાના હતા. જ્યારે તમારો કાંઈ પત્તો ન લાગ્યો ત્યારે ચંદ્રસિંગ એટલો ગુસ્સે થયો કે, તેણે ઇનાયતખાન ઉપર આરોપ મૂક્યો કે તમે તેજખા સાથે મળી જઈ મને ઠગ્યો. આ તકરાર ચાલતી હતી તે સાંભળતાં સાંભળતાં અમે આવતા હતા, એટલામાં તમે મળ્યા.

ચંદ્રસિંગના કબજામાં જતાં કેટલી વાર હતી તેનો વિચાર

આવતાં લાલખા કંપવા લાગી. કેમકે ચંદ્રસિંગ ધાતકી, મજબૂત બાંધાનો, દગાખોર ને પાપિષ્ઠ હતો. એનામાં સધળા દુર્ગુણો ભરેલા હતા. અને એથીજ લાલખા એને વરવાને નારાજ હતી. એણે એ વાર ચંદ્રસિંગનું માગું પાછું ફેરવ્યું હતું. વળી તે પડીઆર હતો. રાઠોડોએ પડીઆરોનું રાજ્ય લેઈ લીધું હતું. રાઠોડોના બળથી તેઓ તાબે થઈ રહ્યા હતા. પણ આ વખતે રાઠોડોની પડતી થવાથી તેઓ ઔરંગઝેબ પાદશાહને મળી ગયા હતા. પાદશાહે તેમને રાઠોડોની જગાએ માંદેશનું રાજ્ય આપવાની લાલચ આપી હતી. તેથી તેઓ દેશદ્રોહી થઈ રાઠોડો ઉપરનું જીનું વેર જગૃત કરી તેમની સામા પડ્યા હતા. એ પડીઆરોનો આગેવાન ચંદ્રસિંગ હતો. તેથી પણ લાલખા તેને વરવાને બીલકુલ ખુશી નહિ હતી. વળી માંડાનો કબજો લેવાનો ઠરાવ કર્યો ત્યારે એ બોલ્યો હતો કે ને એ અભિમાની રાઠોડ પુત્રી મારે હાથ આવે તો એને બતાવું કે ચંદ્રસિંગ સાથે વરવાની ના પાડવાથી કેવું ફળ મળે છે ? તે લાલખાને જોટલું દુઃખ દેવાનું ચંદ્રસિંગે ધાર્યું હતું તેનો સોમો ભાગ પણ લાલખાના સમજ્યામાં નહિ હશે. એવો એ દુષ્ટ ને દેખી હતો. તો પણ લાલખા એ પાપીના હાથમાં જતાં છટકી આવી તે સારૂ તેણીએ તેના ભાઈનો ઉપકાર માન્યો.

એટલામાં એ મરડીનું બારણું ઉઘાડી બાવાજ અંદર આવ્યા તો આ બધાને જોઈ આશ્ચર્ય પામ્યા. એટલે માનસિંગે માથે ઢાંકેલું કપડું કઢાડી નાંખ્યું ત્યારે બાવાજએ તેને ઓળખ્યો. તેણે કહ્યું કે કેમ, માનસિંગ, આવે વખતે તમે બધા ક્યાંથી આવ્યા ? ને આ શું લાલખા છે ? એમને અહિં કેમ લાવવાં પડ્યાં ? આ સવાલો સાંભળી માનસિંગે બધી વાત ટુંકમાં કહી સંભળાવી ને કહ્યું કે હમણાં તો લાલખા તમારીજ પાસે તમારા આશ્રમમાં રહેશે. જ્યારે ઈશ્વરેચ્છાથી મારા કાકા છૂટા થઈ લાલખાને બો-

લાવવા આવે ત્યારે તેમને સોંપજો. તે વખતે તેઓ આપનો ગુણ નહિ ભૂલે.

હવે ખુદાખક્ષ ઉભો થયો ને પેલું સુવર્ણ પૂજાપાત્ર નિશાની દાખલ આપીને બાવાજીને કહ્યું કે આ પેટી આપની સંભાળમાં રાખવાનું મહાસિંગ ઠાકોરે કહાવ્યું છે, એમ બોલી જે સૂચના આપવાની હતી તે આપી પેલી પેટી બાવાજીને સોંપી. આ હકીકત સાંભળી મહેંદ્રનાથ બાવો બહુ દિલગીર થયો. તેણે લશ્કરી માણસોને ત્યાં થઇ જતાં સાંભળ્યાં હતાં; પણ તે ધારતો હતો કે એ માણસો મહાસિંગ ઠાકોરનાં માણસો હશે. તેણે પેટી લેઇને મંદિરમાં મૂર્તિ નીચે મૂકીને બોલ્યો કે મહારાજ મહાસિંગજીએ જેવા ભરોંસાથી આ કામ મને સોંપ્યું છે તેવાજ ભરોંસાથી તેને સાચવી રાખવામાં આવશે. પછી તેણે ખુદાખક્ષને કહ્યું કે, હે ! સદ્ગુણી મુસલમાન, હું તમને મારાં આ ભગવાં કપડાં આપું છું તે પહેરો, એટલે તમારું કોઇ નામ નહિ દે. એ રીતે તમે અહિંથી અજમેર ઉપર થઇ સલામતીથી પાદશાહને મળી શકશો. ખુદાખક્ષે માથું નમાવી કબુલ કર્યું. પછી બાવાજી લાલબા નરફ ફરીને બોલ્યા કે, બેટા, તું આ પાસેની ઓરડીમાં રહેજે. અને તારી પાસે દાસી તરીકે કામ કરવાને આ પાસેનાં ઝુંપડામાંથી એક બાઇને બોલાવી લાવીશ. પછી નાથુ તરફ ફરીને બોલ્યા કે ડોસા, તમે તો હવે સ્મશાનમાં જવાની અણીપર આવેલા છો. હવે તમે આ જગાએ આ ભગવાં વસ્ત્ર પહેરીને ઇશ્વરની સ્તુતિ કરો. એ સાંભળી નાથુની આંખમાં પાણી આવ્યાં. તે બોલ્યો કે બાવાજી હું તમારો ઉપકાર માનું છું. ખચીત હવે હું મારી આ સંસારસાગરની મુસાફરી પૂરી કરવાની અણીપર આવેલો છું. હવે હું મારા માલિકને રણક્ષેત્રમાં ઉપયોગી થાઉં એવો રહ્યો નથી. તોપણ મારા આયુષ્યની છેલ્લી ઘડી સુધી હું આ મઠમાં રહી પ્રભુની પ્રાર્થના કરીશ કે તે પ્રભુ મારાં માજીના આત્માને શાંતિ

આપે અને મારા માલિકને કુશળ રાખી તેમના મહાન કાર્યમાં ફતેહ આપે. બાવાજી, આપે મને આશ્રમ આપ્યાથી હું બહુ આભારી થયો છું.

એવામાં ડોકા થવા લાગ્યો. પડધમો વાગવા લાગી. હથી-આરો ખખડવા લાગ્યાં ને ઘોડાના પગની પડધીઓ વાગવા લાગી. આ સાંભળી મરૂડીમાં સઘળા શાંત થઈ ગયા. લાલબા ગભરાઈને પોતાના ભાઈ તરફ જોવા લાગી. માનસિંગે તરવાર હાથમાં લેઈ ધીમેથી કહ્યું કે બેન, હું મરતાં સુધી તારૂં રક્ષણ કરીશ. એ સાંભળી ખુદાબક્ષ બોલ્યો કે બેન, કાંઈ બીહીવાનું કારણ નથી. એ તો ધનાયતબાન પાછો સોજીતગઢ જાય છે. લાલબા દિલગીર એહેરે બોલીકે અરેરે ? મારા પિતાનું કેમ થશે ?

લાલબાને શોકાતુર જોઈ મહેંદ્રનાથ બોલ્યા કે, બેટા ! તું શાંત થા. ગભરાઈશ નહિ. ઠાકોરનો વાળ વાંકો થવાનો નથી. ઔરંગજેબ પાદશાહ ખૂબ જાણે છે કે આ મોટા ઠાકોરને કેદ કર્યાથી કેટલું બધું જોખમ છે. માટે બેટા, તું પરમેશ્વર ઉપર ભરોસો રાખ, એ તેમનું રક્ષણ કરશે, જેને પરમેશ્વર ઉપર દૃઢ શ્રદ્ધા છે તેને તે જગન્નિયંતા કદી વિસરતો નથી. લાલબાને એથી જરા ધીરજ આવી. તેણીએ પોતાના હાથ જોડી પ્રભુને પગે પડી પ્રાર્થના કરી કે અહો જગત્ પિતા, તું મારાં માતપિતાનું રક્ષણ કરજે.

બાવાજીએ લાલબાને શાંત પડેલી જોઈ તેને આરામ લેવા દેવા સારૂં બધાને પાસેના ઓરડામાં જવાને કહ્યું લાલબાએ પણ પોતાના ભાઈને કહ્યું કે હવે મને ઠીક છે. મારા મનને શાંતિ થઈ છે, તેથી હું નિરાંતે અહિં સુઈ જઈશ. તમે બધા જાઓ ને મારી લેશ પણ શીકર કરશો નહિ.



પ્રકરણ ૭ મું.

માનસિંગ મદદે.



સોરઠા.

કરેલ કો ઉપકાર, વીર પુરુષ વિસરે નહિ;

સમયે સહાય થનાર, જે માથું દેવું પડે. •

બીજે દિવસે સવારે ખુદાખક્ષ જવાને તૈયાર થયો. તેણે બા-
વાજી તરફ ફરીને કહ્યું કે, મહારાજ, જે જમીન ઉપર મારા જા-
તિભાઈઓ જીલમ વરતાવે છે, તે જમીન છોડી જવાને હું બહુ
આતુર છું; કેમકે એ જીલમગારોને મુસલમાન કહેતાં પણ મને
શરમ આવે છે. ખુદાખક્ષને તૈયાર થએલો. જેમ માનસિંગે તેના
હાથમાં મોહોરોની એક કોથળી મૂકી. ખુદાખક્ષે ઉપકાર માની તે
પાછી આપીને કહ્યું કે, મહારાજ, આપની પાસેથી મારે પૈસા
તો વંદનતા નથી, પણ આપની યાદગીરી દાખલ આપની તરવાર
મને આપો; તો હું તે મરતા સુધી સાચવી રાખીશ. માનસિંગે
પોતાની તરવાર કહાડીને ખુદાખક્ષને આપતાં કહ્યું કે મારા શરવીર
દોસ્ત આ લો, અને તમારી તરવાર મને આપો કે હું જન્મપ-
ર્યંત યાદ રાખું કે મુસલમાનોમાં પણ એક સદ્ગુણી પુરુષ મને
મળ્યો હતો. ખુદાખક્ષે પોતાની તરવાર છોડીને માનસિંગને આ-
પતાં આંખમાં આંસુ લાવી બોલ્યો કે જ્યારે જ્યારે તમે આ ત-
રવાર મારા જાતભાઈઓ ઉપર ઉગામો ત્યારે ત્યારે વિશ્વાસુ પણ
ખુદાના એક ગરીબ સિપાઈને સંભારજો, અને જે મુસલમાનો
દયા ચાહે તેના ઉપર ઘા કરશે નહિ. એ સાંભળી માનસિંગની
આંખ પણ આંસુથી ભીંજઈ ગઈ; ને મને એક બીજાને ભેટી
છૂટા પડ્યા. જતી વખતે મહેંદ્રનાથે પોતાનાં ભગવાં વસ્ત્ર ખુદાખ-
ક્ષને આપી આશીર્વાદ દેઈ તેને રજા આપી.

માનસિંગ ને નાથુ એકલા પડ્યા; એટલે નાથુ પોકેપોક મૂકીને રડવા લાગ્યો. દુઃખના વખતમાં સુખના દિવસ યાદ આવે છે; ત્યારે આફતોથી ઘેરાએલું કાચું હૈયું ભરાઇ જઈ આંખમાં પાણીના ધોધ છૂટે છે. નાથુને પણ તેમજ થયું. તેને ઘરડાં માજી યાદ આવ્યાં. તેના ધણી-હિપર પડતી આફતો યાદ આવી. પોતાના ધણીને સહાય મળવાની જગા દુશ્મનોથી ભરાઇ ગઇ ને મદદ કરનાર કેદ પડ્યો. એ સર્વ સાંભરી આવી નાથુનું વૃદ્ધ-કાચું હૈયું થીર રહ્યું નહિ. દુઃખથી ઘેરાયલાને રડતાં વારવાથી તેનું હૈયું વધારે ને વધારે ભરાઇ આવે છે. માટે તેવે વખતે તેને અટકાવવાને બદલે તેનું હૈયું ખાલી થવા દેવું. તેમ કરવાથી તેનું હૈયું ખાલી થઇ ધીમે ધીમે રડવું બંધ પડે છે ને મન દૃઢ થાય છે. તેથી માનસિંગે તેને નહિ અટકાવતાં ખૂબ રડવા દીધો. છેવટે તે શાંત થયો ત્યારે નાથુએ કહ્યું કે સાહેબ, મારા મિત્ર વગરના ધણીની વહારે જેટલું જલદી જવાય તેટલા જલદી જાઓ તો સાહે. માનસિંગે કહ્યું કે મારાથી જેટલી જનશે તેટલી મદદ લેઇને આજેજ સાંજના હું બહાદુર દુર્ગાદાસની પાસે જઈશ. એટલું બોલતામાં મહેંદ્રનાથ અંદર આવ્યા ને નાથુને માટે એક કોટડી નક્કી કરી ત્યાં લેઇ ગયા ને તેની જરદાસ્ત કરવાની પોતાના એક ચેલાને આજ્ઞા કરી.

હવે માનસિંગ ને મહેંદ્રનાથ એકત્રા વિચાર કરવા લાગ્યા કે દુર્ગાદાસની મદદે જવાને કયે સલામત રહેતે જવું. રૂપસિંગ રાઠોડ સાથે દુર્ગાદાસની સહાયે જે માણસો મોકલ્યા હતાં તે સલામત પહોંચી ગયાં કે નહિ તેની તપાસ કરવાને મહેંદ્રનાથે એક ચેલાને મોકલ્યો હતો, તે બધે રખડીને પાછો આવ્યો. પણ રૂપસિંગ ને તેનાં માણસોનું શું થયું તેનો તેને પત્તો મળ્યો નહિ. તે બોલ્યો કે મારાં ભગવાં વસ્ત્ર હોવાથી મને કોઈએ રોક્યો નહિ હું દરેક ખીણ ને શિખર જોઇ વળ્યો, પણ જ્યાં જાઉં ત્યાં મુસલ-

માન લશ્કર જોવામાં આવ્યું. રાઠોડ લશ્કરનું નામસરખું એ સં-
ભળાયું નહિ. ડુંગરમાં એક ભીલડી પાસે મેં થોડું દૂધ માગીને
પીધું, ત્યાં તેણે ખમર આપી કે સઘળો ડુંગર મુસલમાન લશ્કરે
ઘેરી લીધો છે. મુસલમાન સરદાર પોતાની ખાતરી કર્યા વગર
અંદરના ભાગમાં એક ચક્ષી પણ અંચરવા દેતો નથી. એક મડદું
નદીના તટમાં બાળવા માટે લેઈ જતા હતા, તેમને પણ અટકાવી
ઠાઠડીમાં મડદુંજ છે કે ઘેરાયલા દુર્ગાદાસને માટે ખોરાક લેઈ
જાય છે તેની ખાતરી કર્યા પછી તેમને જવા દીધા. આ પ્રમાણે
ચોકસી થાય છે. દુર્ગાદાસ ને તેનાં માણસો ખોરાક વગર ભૂખે મરે છે.

આ પ્રમાણે વાત ચાલે છે એટલામાં “ એને બાંધો, મારો,
દગાખોરને ફાંસીએ ચઢાવો.” એવો અવાજ તેમના સાંભળવામાં
આવ્યો. તે સાંભળી માનસિંગ ઉભો થયો, ને ખારણાબણી દો-
ડતાં બોલ્યો કે આપણો ખુદાખદા મુસલમાનોના હાથમાં સપડાયો
જણાય છે. મહેંદ્રનાથે માનસિંગને આગળ વધતો અટકાવીને
કહ્યું કે, તમે એકલા જઈને શું કરશો ? તમારા એકલાથી એને
બચાવાશે નહિ, ને નકામો તમારો જીવ જોખમમાં નાંખશો. માટે
તમે અંદર રહી સંભાળો ને હું ત્યાં જઈને મારાથી થશે તે તજ-
વીજ કરીશ. અમને બાવાને કે ફકીરને એ લોક છેડશે નહિ.

બાવાજી બહાર આવ્યા તો કેટલાક મુસલમાનોને એક જણને
બાંધીને મારતા દીઠા. એના અંગ ઉપરથી લોહી નીકળતું હતું.
મુસલમાનો તેને મારી નાંખવાની ધમકી આપતા હતા. બાવા-
જી હાથમાંનો ચીપીઓ ઉંચો કરી ભીડમાં ધસ્યા ને બધાને
સોગન આપી ઉભા રહેવાને કહ્યું. બાવાજીનો કદાવર દેખાવ
એક ભવ્ય ફકીર કે પીરખદા જેવો દેખાતો હતો. તેમનો હુ-
કમ સાંભળી બધા પાછા હટ્યા. ફકીરે કેદી પાસે જઈને જોયો
તો તે ખુદાખદા તો નહોતો. એ કેદી તો એક રજપૂત હતો.
એ જોઈ તેણે સિપાઈઓને પૂછ્યું કે તમે એને ક્યાં લેઈ જા-

ઓછો ? એટલે એક જણ બોલી ઉઠ્યો કે ફાંસીએ દેવાને. ફકીરે કહ્યું કે એના કયા ગુનાહ માટે ફાંસી દોછો ? એક જણે કહ્યું કે એ દગાખોર છે; કેમકે એ મહાસિંગ રોઠોડનો માણસ છે. એની પાસે તેમની આ કિંમતી વીંટી છે, તેથી સાબીત થાય છે ફકીરે વીંટી લેછે અંદર નામ કોરેલું જોઈને કહ્યું કે એ વીંટી તો મહાસિંગની છે એ વાત ખરી. પણ એમ ન બને કે એ વીંટી એને જડી હોય ? અથવા એમ ન બને કે ઔરંગજેબ પાદશાહનો કાપ માથે ખેંચી લેતા પહેલાં એ વીંટી ઠાકારે એને આપી હોય ? માટે ત્યાં સુધી આ વીંટી સિવાય એ દગાખોર છે એનો બીજો પુરાવો ન મળે ત્યાં સુધી એને મારવો એ ખુન કર્યું કહેવાય. વગર ગુને મારવાની કુરાનમાં પણ મના છે. હજરત પેગંબરની આજ્ઞા આવાં ખુન કરવાની નથી. માટે વગર ગુને એને મારશો તો તમારા ઉપર ખુદાનો કાપ થશે. હું પીરગઢો તમને અજમેરના પીરની આણુ દેઈ હુકમ કરું છું કે તમારે એને છોડી દેવો. હું ખાનગીમાં એને પૂછીને જો એ દગાખોર માલમ પડશે તો એને તમારા સરદારને સ્વાધીન કરીશ. પણ એ દગાખોર નહિ હોયતો પાદશાહ પંડે પણ આ તકીઆમાંથી એને લેછે જઈ શકશે નહિ. એટલું સાંભળતાંમાં જો સિપાઈએ એ રજપુતને પકડ્યો હતો તેણે એને છોડી દીધો. ફકીરે તેનો હાથ પકડી પોતાની પાસે ઉભો રાખ્યો ને સિપાઈએને કહ્યું કે આ વીંટી ગમે તે રીતે એના હાથમાં આવી હોય પણ તે મહાસિંગની છે, માટે તે તમે લેછે જાઓ; એમ બોલી એ વીંટી તેમને આપી ચાલ્યા જવાનો હુકમ કર્યો.

સિપાઈએ ફકીરના બોલથી બાવરા બની ગયા હતા. તેમાં વળી વીંટી પાછી મળી એટલે તે લેછે તેઓ જાનામાના ચાલ્યા ગયા. તેમણે વીંટીની વાત પોતાના સરદારને નહિ કહેવાનું નક્કી કર્યું. કેમકે જો કહે તો એ વીંટી તે લેછે લે. તેથી તેઓ બીજી તરફ લૂટ કરવાને ચાલ્યા ગયા. તેઓ જમીનદારોનાં ઘરમાં ને

એકુતોનાં જુપડામાં ધુસવા લાગ્યા. જેઓ પાદશાહને પોતાના બધી તરીકે સ્વીકારતા નહિ, તેમનાં ધરખાર લૂટી લેતા. તેમણે કાઢના ઉપર પણ દયા બતાવી નહિ. ખુન કરવાનો તેઓ જાણે ધંધો લેઈ એકા હોય ને જાણે લૂટ કરવામાંજ આખર હોય તેમ આમથી તેમ ખુન ને લૂટ કરતા ને જીવન વરસાવતા ચાલ્યા.

બાવાજી મઠમાં આવ્યા ને પેલા અન્નણ્યા માણસને પાટા-પાટી કરાવ્યાં. પછી પોતે ને પેલો માણસ એ જણા રહ્યા ત્યારે તેને બાવાજીએ પૂછ્યું કે ભાઈ તું કાણ છે ને એ વીંટી તારી પાસે શી રીતે આવી તે સાચેસાચું કહે. પેલા માણસે એકા નજરે બાવાજી તરફ જોઈને કહ્યું કે હું ધારૂં છું કે તમે બાવાજી થઈને મને દગો દેવાના તો નહિજ હો. તમે મને મરતો બચાવ્યો છે તે ઉપરથી મારી ખાત્રી થાય છે કે તમે કાઈ દગાખોર તો નથીજ. એ વીંટી મને એક બહાદુર રાઠોડે આપેલી છે, જે અ-સ્વધીના ઘાટમાં રહે છે. તેણે મહાસિંગની ખાતરી થવા માટે એ વીંટી મને આપી હતી કે જેથી હું તેના તરફથી આવ્યોછું એમ તે જાણે. આ ઉપરથી બાવાજી સમજ્યા કે એ જેની વાત કરે છે તે દુર્ગાદાસજી હોવો જાણ્યો. માટે વિશેષ ખાતરી કરવા સારૂ માનસિંગને બોલાવતા પહેલાં તેમણે કહ્યું કે ત્યારે તો તમે મહાસિંગ પાસેથી લશ્કરી મદદ મેળવવા માટે આવ્યા હશે, કેમ ?

પેલા અન્નણ્યા માણસે કહ્યું કે ગુરૂજી જે આપને મહા-સિંગજી સાથે સંબંધ હોય તો જે માણસે મને મોકલ્યો છે તે મા-ણસનું નામ આપ સમજ્યા હશે, તે કહો. અને અહિં મને મિત્રો તરફથી આવકાર મળવાની આશા હતી, તેને બદલે હું દુશ્મનોના હાથમાં શાથી સપડાયો તે કહો; એટલે હું છૂટથી ને ખુદ્દા મનથી વાત કરૂં. પણ તે અગાઉ તો હું મારી વાત તમને કહી શકું નહિ. કેમકે જેણે મને છૂપી રાખવાને કહ્યું છે તે વાત મારાથી આપને કહેવાય નહિ.

મહેંદ્રનાથે જોયું કે, આવા ભયભીત સમયમાં એટલી સાવ-
ચેતી રાખવી જરૂરની છે. પણ એ દુર્ગાદાસ તરફથી આવ્યો છે
એમાં તો શક નથી. માટે તેણે તેને કહ્યું કે ભાઈ તારા ઘણીનું
નામ દુર્ગાદાસ છે. આ સાંભળી તે બાવાજીને પગે પડ્યો ને કહ્યું
કે ગુરૂજી હવે મારી ખાત્રી થાય છે કે આપ દુર્ગાદાસના શત્રુ નથી
પણ શુભેચ્છક છો. પણ જો મહાસિંગજી તરફથી દુર્ગાદાસને કાંઈ
પણ મદદ જલદી નહિ જઈ મળે તો સઘળી આશા વ્યર્થ જવાની
ને બાજી બગડવાની. દુર્ગાદાસ હુંગરામાં ચારે તરફ ઘેરાયો છે, ને
નાસવાની એક પણ ખારી નથી. માટે જો મદદની કાંઈપણ આશા
ન હોય તો મને જવા દો કે હું તેને જલદીથી જઈ મળું ને કાંઈ
નહિ તો મારા મિત્રની સાથે મરણ પામું.

બાવાજીએ કહ્યું કે બચ્ચા હું ઇશ્વરનો સેવક છું. મને પગે
લાગવાની જરૂર નથી. પણ પરમેશ્વરને પગે લાગ કે તે તમને જો-
ઈતી સહાય કરે. એમ કહી તે માનસિંગને બોલાવવાને બીજા
ઓરડામાં ગયો. મહેંદ્રનાથને જોઈ માનસિંગે આતુરતાથી પૂછ્યું
કે, કેમ મહારાજ, તેને બચાવ્યો કે ? બાવાજીએ કહ્યું, કોને ખુદા-
બક્ષને કે ? એતો સલામત ક્યાંનો ક્યાંએ અત્યાર સુધીમાં તો ની-
કળી ગયો હશે. પણ જે માણસને પેલા ખુનીઓ ઘસડી જતા
હતા તે તો મંડપમાં એ રહ્યો. ચાલો, એ તમને કાંઈ દુર્ગાદાસના
સમાચાર આપશે, આ સાંભળી માનસિંગ બાવાજીની પૂઠે ચાલ્યો.

મંડપમાં આવી માનસિંગે પેલા અન્નણ્યા માણસને પો-
તાની ઓળખાણ આપી; એટલે તેણે દુર્ગાદાસ કેવી મંકડામણમાં
આવી પડ્યો છે તે કહ્યું. તે બોલ્યો કે દુર્ગાદાસ સાથે જે લોકો
ઘેરાઈ પડ્યા છે તેમને બચાવી સલામત જગાએ લેઈ જવાં એ
દુર્ગાદાસની પહેલી મતવ્રત છે. તેમને ખાવાને જંગલનાં ફલફુલ કે
કંદ વગર બીજું કાંઈ નથી. નાશી જવાનો એકે માર્ગ નથી. માત્ર
મહાસિંગજી તરફથી મદદ મળે તો જ ઉગરવાનો આરો છે. એ

સાંભળી માનસિંગે કહ્યું કે મારા કાકા હમણાં કાંઈપણ મદદ કરી શકે તેમ નથી પણ મારાથી જેટલું બનશે તેટલું કરીને જેટલી મળી શકશે તેટલી મદદ લેઈને આવીશ. મેં પહેલાં સો માણસો બહાદુર દુર્ગાદાસની મદદે મોકલ્યાં છે તે તમને રસ્તામાં કાઈ ઠેકાણે મળ્યાં કે નહિ ?

પેલા માણસે જવાબ દીધો કે ના, મેં તેમને ક્યાંઈ જોયાં નથી. મને લાગે છે કે દુશ્મનોએ તેમને પકડી લીધાં હશે. કેમકે દુશ્મનો આટલા નજીક હશે, એમ ધારવામાં નહિ હોવાથી હું પણ તેમના હાથમાં પકડાઈ જતાં જતાં બચી ગયો છું. કારણકે જ્યારે દુર્ગાદાસે પ્રથમ મારવાડની સ્વતંત્રતા માટે ઝુંડો ઉઠાવ્યો ને કંટાળીઆના સખાને મારી નાંખ્યો ત્યારે હું તેની સાથે નહોતો. પણ દુર્ગાદાસ ઉપર વરસેલા જીલમની વાત મારે કાને આવી કે તેનીજ સાથે મરવું કે જીવવું એમ નક્કી કરી હું પણ નીકળ્યો. અમે બાળપણમાં સોબતી હતા ને તે પછી દોસ્તી થઈ. એણે એકવાર મને તરતાં કુખી મરતો બચાવ્યો હતો; તેનો બદલો વાળવાનો જ્યારે દિલ્હીના પાદશાહ જેવો એનો જીવ લેવા તૈયાર થયો છે ત્યારે મને વખત મળ્યો છે એમ વિચારી હું મારે ઘેરથી છાનોમાનો નીકળી આવી મારા મિત્રને મળવા ચાલ્યો. કુંગરીની આસપાસ મુસલમાનો વીંટાએલા હોવાથી છુપા માર્ગની વાટે ચુપકાથી જતાં બે મુસલમાનોને વાત કરતાં સાંભળ્યા. તેઓ કહેતા હતા કે કંટાળીઆમાં દુર્ગાદાસને હાથે બસે માણસો માર્યા ગયા છે. એ બપોર અજમેરમાં તૈયરખાનને પહોંચાડ્યાથી તેણે દુર્ગાદાસને ઘેરી લેવાને હદપર માણસો મોકલ્યાં છે, ને કહાવ્યું છે કે દુર્ગાદાસને જીવતો કે મુવેલો પકડવો ને એનાં માણસોને જીવતાં રાખવાં નહિ. આ સમાચાર લેઈ હું દુર્ગાદાસને જઈ મળ્યો. તેણે મને સારો આવકાર આપી પોતાની સઘળી આપત્તિઓથી વાકેફ કર્યો. દુર્ગાદાસે મને કહ્યું કે આ માણસોને ખાવાનું મળતું નથી. રાત દહાડો ઉ-

જાગરા કરી દુશ્મનોથી જાગૃત રહેવું પડે છે, ચારે દિશાએ શત્રુઓ મજબૂત ઘેરા ધાલી પડેલા છે, બીજે કોઈ ઠેકાણેથી નસાય તેમ નથી; માત્ર એક જગા સીધી ચઢાણની હોવાથી મુસલમાનો ધારે છે કે તે માર્ગે આપણાથી નસાય તેમ નથી; તેથી તે જગા ઉપર ચોકી થોડી છે. પણ આ થાકી ગએલાં માણસો સલામત જાય ત્યાં સુધી દુશ્મનોને રોકી શકે એટલાં તાજાં માણસો વગર એ કામ બને તેવું નથી. પણ આવા સમયમાં મદદ કરે એવા માત્ર મહાસિંગજી ઠાકોર છે. તેમને મારા સંકટની ખબર મળવી જોઈએ. હું તરતનોજ છૂપા રસ્તાને માર્ગે ત્યાં ગયો હતો તેથી મેં એ કામ માથે લીધું ને તમારા તરફ આવ્યો છું. હવે તમે કહો કે જ્યારે હું માંડામાં મિત્રોને મળીને સહાય મેળવવાને બદલે દુશ્મનો વચ્ચે ઘેરાઈ ગયો ને જેની પાસેથી સહાય મેળવવાની આશા તે કેદ પડેલો, ને તે દુર્ગાદાસને મળેલો છું એમ જાણી તેને ફાંસીએ ચડાવવાનો છે, એમ સાંભળ્યું છે, ત્યારે મને કેટલું લાગ્યું હશે ?

માનસિંગે કહ્યું. નહિ નહિ, એટલું બધું તો ધાંધ નથી. મારા કાકાનો વાળ વાંકો થતા પહેલાં તો કેટલાએ મુસલમાનોનાં માર્થા મારૂભૂમિની માટીમાં રગદોળાશે. જ્યાં સુધી તરવાર પકડવાને આપણા હાથ સલામત છે ત્યાં સુધી એક પણ ખરા રાઠોડનું ડોકું મુસલમાનોની ફાંસીએ લટકાવું તેમને ભારે પડશે. કોઈ પણ ખરા રાઠોડ પોતાની તરવાર મુસલમાનોથી ડરીને મ્યાન કરવાનો નથી. એવો કોઈ પણ દેશદ્રોહી નહિ હશે કે તે સ્વતંત્રતા કે મોત મેળવ્યા વગર પોતાની તરવાર નીચી મૂકે. આપણે આપણી જીંદગી જોખમમાં નાંખી છે. હવે તો દુર્ગાદાસની છાવણીમાં કે ચિતામાં ગયા વગર છૂટા થવાનાજ નથી.

એ સાંભળી બાવાજી બોલ્યા, પ્રભુ તારામાં આવો ને આવો જુસ્સો તાજો રાખે ને હિંમતમાં વધારો કરે. જેઓ જીવવા માટે જેટલા આતુરહોય તેટલાજ મરવા માટે હોય તેજ અજીત છે.

જેઓ આ જીંદગીમાં રહી સ્વર્ગમાં જવાની તૈયારી કરે છે તેજ વીરલા છે. આ સાંભળી માનસિંગે સભ્યતાથી માથું નીચું નમાવ્યું. પછી તેણે કરણસિંગ (દુર્ગાદાસના ખેપીઆનું નામ) તરફ ફરીને કહ્યું કે દાકોર, મેં પ્રથમ મોકલેલાં સૌ માણસોનો કાંઈ પણ પત્તો મળતો નથી. તો હવે આધાર માત્ર મારા નાના કાકા કલ્યાણસિંગ જે પોતાની જગીરમાં અહિંથી થોડેજ દૂર રહે છે તેમના ઉપર છે. એમની જગીર નાની છે, તેથી ત્યાંથી ધણું માણસ મળવાની આશા નથી, તોપણ મને લાગે છે કે જેટલાં મળે તેટલાં વડે આપણે આપણા સરદારને સલામત બહાર કઢાડી શકીશું.

પોતાની મુરાદ જલદીથી હાંસલ કરવાને-કેમકે ચપળતા એ જીતનું મૂળ છે-તથા દુશ્મનોથી ઘેરાઈ જતા બચવાને સાંજ પડે કે ગામડીઆનો વેશ લેઈ માનસિંગે કરણસિંગને સાથે લેઈ પોતાના કાકાને ત્યાં જવાનો ઠરાવ કર્યો.

વાતો કરતાં દિવસ વીતી ગયો. સૂર્યનારાયણે અસ્તાચળની પાછળ જવા માંડ્યું આકાશમાં સોનેરી રંગનાં વાદળાં દેખાવા માંડ્યાં ને ધીરે ધીરે તારાઓએ એક પછી એક એમ પોતાનાં મુખ પ્રકાશ્યાં મઠમાં મહેંદ્રનાથના ચેલાઓ દીવાની તૈયારી કરવા લાગ્યા ને બાવાજીએ દેવની આરતી ઉતારી. ઉતાવળથી થોડું ધણું વાળુ કરી લેઈ માનસિંગ ને કરણસિંગ ભેડ બાંધી ગામડીઆ ખેડુતના વેષમાં તૈયાર થયા. બાવાજીએ બંનેનો દેખાવ જોઈ કહ્યું કે હવે જાઓ, તમે બંને સલામત છો. આ દેખાવમાં તમને કોઈ ઓળખનાર નથી. બંને જણા બાવાજીને પગે લાગી તેમની રજા લેઈ કલ્યાણસિંગ પાસે જવાને રસ્તે પડ્યા.

મધ્યરાત્રિ જતા પહેલાં માનસિંગ ને કરણસિંગ દેવળીઆની નજીકમાં આવ્યા. માનસિંગ દરવાનને બોલાવી દરવાજો ઉઘડાવી અંદર પેઠા. કલ્યાણસિંગના મેહેલનાં બારણાં ઉઘડાવી અંદર ગયા. તો કલ્યાણસિંગ સુતેલા હતા. તોપણ જગાડ્યા વગર ચાલે તેમ

નહોતું. માનસિંગે ખારણાં ખખડાવી કાકાને ખોલાવ્યાથી કલ્યાણસિંગ જાગી ઉઠ્યા. તે વખત ઉડાઉડનો હોવાથી રંજપુત સરદારો ને લોકો રાત્રિની વખતે લગાર પણ ગરખડાટ થતાં જાગી ઉઠતાં. તેમને હમેશાં ચપળ ને જાગૃત રહેવું પડતું. કલ્યાણસિંગે જાગીને કોણ છે ? એવી ખૂમ પાડી તરવાર હાથમાં લીધી. માનસિંગે જવાબ વાળ્યો. તેનો સાદ ઓળખી ખારણાં ઉઘાડી કલ્યાણસિંગ બંને જણાને ભેટ્યા.

કલ્યાણસિંગે કહ્યું ભાઈ માનસિંગ, રાત્રિની વખતે આ પ્રમાણે અણુધાર્યું કેમ આવવું પડ્યું ? માનસિંગે કહ્યું કે કાકા, માંડાની શી દશા થઈ, તે તો આપણા જાણવામાં આવ્યું હશે. માહાસિંગજીને પકડીને લેઈ ગયા છે. ચંદ્રસિંગ લાલખાને પકડવાની લાલચથી આવ્યો હતો, પણ હું ને લાલખા બંને સલામત મહેંદ્રનાથના મઠમાં રાત્રે છૂપી રીતે આવી ભરાયાં. માંડામાં મુસલમાની લશ્કરની ચોકી મૂકી મુસલમાન સરદાર મારા કાકાને તથા મારા કાકાને લેઈને પોતાના થાણામાં ગયો છે. હવે એ તરફની ધાસ્તી નથી. મારૂં દેશમાં આપણી સત્તા કેટલી છે, તેથી પાદશાહ કાંઈ અજાણ્યો નથી. એટલે મારા કાકાનો તો તેઓ વાંકા વાળ કરવાના નથી.

કલ્યાણસિંગ બોલ્યો, પણ બેટા, મહાસિંગે અવિચારનું કામ કર્યું એમાં તો લગારે શક નથી. ખીજની પીડા પોતાને માથે વહોરી લેતા પહેલાં ખૂબ વિચાર કરવો જોઈએ. આપણી સલામતી જોઈને ખીજનો વિચાર કરવો જોઈએ. દુર્ગાદાસને મદદ કરવામાં આપણી સલામતી હતી કે નહિ તે જોવું જોઈતું હતું. એ સાંભળી માનસિંગથી ચૂપ બેસી રહેવાયું નહિ. તે બોલ્યો કે કાકા સાહેબ, એ શું બોલો છો ? રામસિંગ રાઠોડના વંશજ જ્યારે આવો વિચાર કરશે ત્યારે મારૂં ભૂમિની સ્વતંત્રતા ડૂબીજ. હમેશને માટે ડૂબીજ. રાઠોડ રાજ્ય ડૂબ્યું ને મ્લેચ્છનું રાજ્ય હમેશને માટે આપણે માથે ચોંટયુંજ. આપણા દેશની ખાતર નહિ, તે

આપણી રજપૂતવટની ખાતર પણ મહાસિંગજીએ દુર્ગાદાસને મદદ કરવી જોઈએ. શરણે આવેલાનું મરતાં સુધી રક્ષણ કરવું એ રજપૂતોનો ધર્મ છે. પણ દુર્ગાદાસે તો મારા કાકાનો પ્રાણ બચાવ્યો હતો. તેમનું રક્ષણ કરતાંજ દુર્ગાદાસ મુસલમાનોનો ભોગ થઈ પડ્યો છે. ફરી કાઠિવાર જેનું મુખ જોવાનું નથી, એવી પોતાની જનેતાનો તેણે ભોગ આપ્યો. પોતાના ગામનો નાશ કરાવ્યો ને વતન ત્યજી દુંગરાની કઢણોનો રહેવાસી થયો. અત્યાર સુધી પોતે જે વેઠ્યું છે ને વેઠે છે, ને હવે પછી જે વેઠશે, તે સંધળાનું મૂળ તમારા મોટા ભાઈ મહાસિંગજી છે. તમારા ઘરની આબરૂ સાચવતાં તેણે મુસલમાનોનો કોપ ખેંચી લીધો છે. જો તેણે મહાસિંગજીને તે રાત્રે બચાવ્યા ન હોત, ને પાપી જોરાવર-ખાનને માર્યો ન હોત તો તેજ રાત્રે તેઓ માંડા આવી લૂટત ને તમારી ભત્રીજાને પકડી લેઈ જાત ને હમેશને માટે આપણા કુળને માથે કાળી ટીલી ચોંટત. તમારૂં સાચવતાં જે લૂટાયો, ઘેરાયો ને મુસલમાનોના હાથમાં સપડાવાની તૈયારીમાં આવ્યો તેને સંકટ સમયે મદદ ન કરવી ? પોતાનો પ્રાણ ઉગારનાર ને ઘરની આબરૂ રાખનાર સંકટામણમાં આવે તે વખતે પોતાનું કેમ થશે તેનો વિચાર કરી તેને નિરાધાર રાખવો ? એમ તમે કહો છો ? એવી સ્વાર્થી, એકલપેટી, ને રજપૂતોના સ્વભાવથી ઉલટી સલાહ શું તમે આપો છો ? કાકા, માફ કરજો. હું તો તમારૂં બચ્યું છું. મારાથી વતું ઓછું બોલાયું હોય તો ક્ષમા કરજો. પણ મને લાગે છે કે આપ ખરી વાતથી હજી સુધી વાકેફ થયા જણાતા નથી. સ્વાર્થી ને મતલબીઆ કે દુર્ગાદાસના સામા પક્ષના, માફદેશના દ્રોહી માણસોએ આપને ઉંધીચતી વાતો કહી દુર્ગાદાસ જેવા સ્વદેશાભિમાની વીર પુરૂષને માટે આપના મનમાં ખોટા વિચાર ઉત્પન્ન કર્યો છે. દુર્ગાદાસે આપણે માટે જે જે કર્યું છે ને વેઠ્યું છે, તેનો ઇતિહાસ લાખો છે. એને માટે આપણે જે કરીએ તે

જોડું છે. આ સાંભળી કૃત્યાણુસિંગ સ્તબ્ધ થઇ ગયો. દુર્ગાદાસ માટે કેટલીક ખોટી વાતો સાંભળ્યાથી તથા તેનો સ્વભાવ લગાર વધારે સાવધ હોવાથી અને તેના મનમાં સ્વદેશાભિમાન કરતાં સ્વાર્થ કાંઇક પ્રબળ હોવાથી મહાસિંગના કરેલા કામને તે અવિચારનું ગણતો હતો. પણ જ્યારે તેણે જાણ્યું કે દુર્ગાદાસે પોતાના ભાઇનો પ્રાણ ઉગાર્યો છે, તથા પોતાની ભત્રીજી લાલબા મુસલમાનોના હાથમાં જતી અને તેથી પોતાના ધરની આખર જતી ઉગારી છે, ત્યારે તેના મનમાં દુર્ગાદાસ ઉપર ભાવ ઉત્પન્ન થયો. પોતાને માટે દુર્ગાદાસ ખરાબ થઈ, મુસલમાનોનો ભોગ થઈ પડવાની અણી ઉપર આવેલો જોઈ તેના મનમાં દયા પ્રબળ થઈ. તોપણ તેના મનમાંથી સ્વાર્થ નરમ પડ્યો નહોતો. તે બોલ્યો કે ભાઈ, માનસિંગ, તું કહેછે તે બધું ખરું છે. દુર્ગાદાસે આપણા ધરની આખર રાખી ને મારા ભાઇનો પ્રાણ બચાવ્યો. પણ જ્યાં આખો મારવાડ મુસલમાનોથી ઘેરાઈ ગયો છે, નાના મોટા સઘળા રોડોડ સરદારોએ મુસલમાનો આગળ શિર નમાવી પોતાની તરવારો હેઠે મૂકી છે. ત્યાં દુર્ગાદાસ એકલો દિલ્હીના પાદશાહ જેવા બળવાન પાદશાહની સામે થવાથી શો લાભ થવાનો હતો ? તેમજ દુર્ગાદાસની મદદે મોટા ભાઈ જઈને શી ધાડ મારવાના હતા ? મુસલમાની સૈન્ય આગળ આપણાં બંને ચારસેં કે હજાર ચારસેં માણસો સાગરમાં ઘિંદુ ખરાબર છે. એક જણના નાશ સાથે બીજાનો પણ નાશ થાય એટલુંજ. એથી વધારે શું કરી શકવાના હતા ? દુર્ગાદાસને મદદ કર્યાથી કામ સફળ થવાની આશા હોય તો ખરું. પણ જ્યારે તેનો તો ભાસ પણ જણાતો નથી, ત્યારે એકની સાથે બીજાએ પણ દીવામાં પતંગીઆની માફક ઝંપલાવવું, એ શું અવિચાર નહિ ?

માનસિંગે કહ્યું, કાકા, તમે એ શું બોલોછો ? સ્વાર્થ કરતાં પરમાર્થ કરવો એ શું સાચું નથી ? પણ દુર્ગાદાસને મદદ કરવી

એમાં તો પરમાર્થ નહિ, પણ ફરજ છે. ફરજ બળવતાં આ-
પણું શું થશે, એ રજપુતો કોઈવાર જોતા નથી ને જોવાના પણ
નથી. મારવાડ મુસલમાનમયી થઈ છે, ને સમય વરતીને સઘળા
મુંગે મોઢે જોયા કરે છે-મુસલમાનોનો જુલમ સાંખે છે; પણ તે
સઘળા આયલા થઈ ગયા છે-સઘળા વીર નાશ પામ્યા છે, હવે
કોઈ માતા નંદસિંગ, માલદેવ, અમરસિંગ, જશવંતસિંગ, રામ-
સિંગ જોવાને જન્મ આપતીજ નથી, એમ નથી. તેઓ સઘળા
ધીરજથી સમયની રાહ જુએ છે. આગેવાન વીર પુરૂષની રાહ
જુએ છે. તેવો દેશદાઝવ વીર પુરૂષ દુર્ગાદાસ તેમને મળેલો જોઈ,
તેઓ એક પછી એક બહાર પડશે. કાકા, “ હિંમતે મરદા તો
મદદે ખુદા. ” આ મારી પાસે ઉભેલા કરણસિંગ ઠાકોરને આપ
ઓળખતા નહિ હશે. એ ને દુર્ગાદાસ બાળપણના સોખતી છે.
નાનપણમાં ડૂબી મરતાં દુર્ગાદાસે એમને બચાવ્યા હતા, તે ઉપકાર
યાદ કરી બદલો વાળવાને ઘેરથી છાનામાના નીકળી દુર્ગાદાસ પાસે
ગયા; ને ત્યાંથી દુર્ગાદાસના હુકમથી મુસલમાનોના ઘેરા વચ્ચેથી
સલામત અહિં આવ્યા છે. દુર્ગાદાસે તમારા બાપ પાસે મદદ
માગવાને એમને મોકલ્યા છે. એ કહે છે કે દુર્ગાદાસ ચારે બાજુએ
ડુંગરાની ખીણોમાં ઘેરાઈ ગયા છે. ખોરાક વગર વનફળ ને કંદ-
નૂળ ઉપર ગુજરો ચલાવે છે. અને જો થોડી પણ મદદ નહિ
મળે તો મુસલમાનોને હાથે સપડાશે કે કપાઈ મરશે. તમારા મોટા
બાપ મહાસિંગજી તો મદદ કરી શકે એવી હાલતમાં નથી, તેથી
હું તેમને તમારી પાસે લેઈ આવ્યો છું. તમારા બાપ ઉપર ને
ઘર ઉપર કરેલા દુર્ગાદાસના ઉપકારનો બદલો વાળવાને આપથી
થાય એટલી સહાય કરો એવી મારી વિનંતિ છે. અને તેજ માટે
રાત્રે આવા વેશમાં જોખમ વેઠી આપની પાસે આવ્યા છીએ.

આ સાંભળી કલ્યાણસિંગને કાંઈ જવાબ દેવાનું સૂઝ્યું નહિ.
થોડીવાર પછી તે બોલ્યો, માનસિંગ, તું જાણે છે કે મારી જન-

ગીર નાની છે. દુર્ગાદાસને છોડાવાય એટલાં માણસની મદદ કરી શકું એવી મારી સ્થિતિ નથી. તેમ જો મેં મદદ કરી છે, એવું મુસલમાનો જાણે તો ચાંચડની પેઠે ચોળા નાંખી મારી જગીર ખાખાવીખી કરી નાંખતાં વાર પણ લગાડે નહિ. માટે હું શું કરી શકું તે કહે. માનસિંગે કહ્યું, કાકા, દુર્ગાદાસના છૂટકારાનો સધળો આધાર માત્ર તમારા ઉપર છે. તમારાથી જોટલાં બની શકે તેટલાં માણસો અમને અત્યારેજ આપો ને તમે પોતે આવશો નહિ; એટલે મુસલમાનોને વહેમ જશે નહિ. કેમકે એ માણસો લેઈ આડક્ટો રસ્તે અમે અત્યારેજ દુર્ગાદાસ પાસે જવાનો વિચાર કર્યો છે. અમે દુર્ગાદાસ પાસે જઈ પહોંચ્યા એટલે તમારા ઉપર કોણ વહેમ ખાનાર છે અને વહેમ લાવવાનો આધાર પણ શો ! એ બધા કરતાં કદાચ મહાસિંગજીના લાઇ ગણીને તમારા ઉપર વહેમ લાવી તમારી પણ પરમેશ્વર ન કરે ને મહાસિંગજી જેવીજ વલેહ કરી તો તમે જાને લાઇને કોણ છોડાવશે ? માફભૂમિને સ્વતંત્રતા આપવા, મુસલમાનોને મારી કહાડવા ને રાઠોડોને નિર્ભય કરી રાઠોડરાજ્ય સ્થાપવા, દુર્ગાદાસ મેદાન પડ્યો છે. પણ તેજ જો મુસલમાનોને હાથે પકડાયો તો પછી તમારો છૂટકો કરનાર બીજો કયો દુર્ગાદાસ ઉભો થનાર છે ? માટે કાકા, હું કહું છું તે રીતે જૂપી મદદ આપો. એટલે દુર્ગાદાસને અમે ઘેરામાંથી છોડાવીએ તો એ જૂટો થએલો સિંહ, શું નહિ કરી શકે ! તે જૂટો થયા પછી અમે મહાસિંગજીને છોડાવવા જઇશું; ને જો એકવાર જય મેળવી તેમને છોડાવી શક્યા, તો ઘણા રાઠોડ સરદારો મદદે આવી મળશે. એટલે આપણે ધારેલી-મારવાડને સ્વતંત્ર કરવાની મુરાદ હાંસલ કરતાં વાર લાગશે નહિ.

કથાણુસિંગે વિચાર્યું કે માનસિંગના વિચાર હવામાં ખાચકા ભરવા જેવા-ખાથમાં આલ લેવા જેવા કે શેખસહીની વાત જેવા છે. તોપણ એટલું તો ખરું કે કદાચ મુસલમાનો વહેમાઇને મારી

પણ મહાસિંગ જોવી વલેહ કરે. તેમ થાય તો અમારો છૂટકારો કરનાર કોઈ નથી. માટે દુર્ગાદાસને મદદ તો કરવી. થોડાં પણ માણસો છે તે આપી અત્યારેજ વિદાય કરીએ તો મુસલમાનો જાણશે નહિ અને કદાચ એજ મદદથી દુર્ગાદાસ છૂટ્યો તો ભાઈનો પણ છૂટકારો થશે. એ પણ ઠીકજ છે. આપણે ક્યાં મેદાનમાં પડવું છે કે જાહેરમાં આવવું છે ? એવો વિચાર કરી તે બોલ્યો, ભાઈ માનસિંગ અત્યારે મારાં સધળાં માણસો એકઠાં કરીશ તો ભાગ્યે ત્રીશેક થશે. એથી વધારે મદદ મારાથી થઈ શકે તેમ નથી. એમ કહી તેણે પોતાનાં માણસો એકઠાં કરી તેમને હથિઆરો આપ્યાં. ને માનસિંગ જ્યાં લેઈ જાય ને જે કામ સોંપે તે કરવું, અને મરતા સુધી માનસિંગના હુકમમાં રહી તેનું રક્ષણ કરવું, એવો હુકમ આપ્યો.

કરણસિંગ જે અત્યાર સુધી મુંગો ઉભો રહ્યો હતો, તેણે દુર્ગાદાસની પત્ની કત્યાણસિંગનો ઉપકાર માન્યો. તથા આટલી પણ મદદ દુર્ગાદાસને વખતસર મળશે તો તેનો છૂટકારો થશે એમ જણાવી સંતોષ બતાવ્યો. પછી એ તથા માનસિંગ તેમની રજા લઈ માણસોની સાથે દુર્ગાદાસ તરફ છૂપી રીતે કાંઈ પણ ગરખડ થવા દીધા સિવાય જવાને પાછલી રાતના નીકળ્યા ને આડફેટે રસ્તે મુસલમાનો મળે નહિ એમ તેમની નજર ચૂકવતા આગળ ચાલ્યા.



પ્રકરણ ૮ મુ.

લાલબા ફસાઈ.

સોરઠો.

પાપી કરીને પાપ, ફસાવતો નિર્દોષને;

પણ પરિણામે બાપ, ખાડો ખોદે તે પડે.

આપણે લાલબાને મહેંદ્રનાથ બાવાના મઠમાં મૂકી છે, તેની

હવે સંભાળ લઇએ. મહેંદ્રનાથે પાસેના ઝુંપડામાંથી લાલખાની સેવા આકરી કરના માટે એક દાસી બોલાવી આણી હતી, તથા એક એલાહેદી કાટડી તેને રહેવા માટે કહાડી આપી હતી. લાલખા ત્યાં રહી, દુર્ગાદાસ વિજયી થઈ પોતાના માતપિતાનો છૂટકારો કરે, એવી પ્રભુ પ્રાર્થનામકરી, દિવસ નિર્ગમન કરતી હતી. મહેંદ્રનાથ વખતોવખત તેની ખબરઅંતર પૂછી સંભાળ લેતા હતા. લાલખાની કોટડી એવી એકાંત જગામાં કહાડી આપી હતી કે બહારના કોઇ પણ અજાણ્યા માણસને લાલખા ત્યાં છે એવું માલમ પડે નહિ. તેમ બાવાજીના મઠમાં કોઇ સ્ત્રી રહેતી હોય એવો વહેમ લાવવાનું પણ કોઇને કારણ હોય નહિ. તેથી લાલખા ત્યાં શાંતિમાં રહેવા લાગી.

લાલખાની પેઠે તેના ઉપર મોહિત થયેલો ચંદ્રસિંગ શાંત નહોતો. માંડામાં રાત્રે મારામારી થઈ તે વખતે તે લાલખાની શોધમાં મહેલની અંદર અહિં તહિં ધૂમવા લાગ્યો. જ્યારે ઘણી તજવીજ કરતાં પણ લાલખાનો પત્તો ન લાગ્યો, ત્યારે તે નાશી ગઇ હશે એવો વહેમ ખાઈ લદાઇ બંધ કરાવી, મહાસિંગ તથા તેજબાને લેઇ તેઓ તાબડોતોમ ત્યાંથી નીકળ્યા અને લાલખાની શોધને માટે સવારો દોડાવ્યા. પરંતુ તે સવારોએ પણ તેને નિરાશ કર્યો. જેમ જેમ લાલખાના પત્તાના નિરાશાના જવાબ આવતા ગયા, તેમ તેમ તે વધારે ને વધારે આતુર થતો ગયો. તે ક્યાં ગઇ હશે ? એને કોણ લેઈ ગયું હશે ? શી રીતે ગઇ હશે ? હવે ક્યારે ને ક્યાંથી હાથ આવશે ? શા ઉપાયથી ને કેવી રીતે હાથ આવશે ? એવા એવા સવાલો એના મનમાં ઉઠવા લાગ્યા. એમ કરતાં કરતાં રાત્રિ પડી ત્યાં રસ્તામાં તેમણે મુકામ કર્યો.

પોતાના મુકામ ઉપર ચંદ્રસિંગ રાત્રે ગમગીનીમાં કપાળે હાથ દેઇ એકાંતમાં બેઠો બેઠો શોચના કરવા લાગ્યો. શું કરવું ને કેમ કરવું ? લાલખા ક્યાં હશે ને કેમ મળશે, તેનો વિચાર કરવા

લાગ્યો. કોઈ વાતનો એને ઉકેત પડ્યો નહિ. એની શોધ કાણ,
 ક્યારે ને કેમ લાવશે, તેની સજ્જ પડી નહિ. નોકર ઉપરા ઉપરી
 આવીને વાળુ કરવા માટે તેડાં કરવા લાગ્યો, પણ તેના કહેવા
 ઉપર તેનું ધ્યાન ખેંચાતુંજ નહોતું. એટલામાં એકદમ તેને તેજ-
 યાનું સ્મરણ થયું. તેણે ધાર્યું કે તેજ્યાથી લાલ્યાનો પત્તો મળશે.
 તેજ્યાના સ્વભાવ અને કરણીથી તે જાણીતો હતો. ગમે તેટલું
 પણ તે ઓરમાન માતા છે. ઓરમાયાનું હેત અરસ્પરસ હોતું
 નથી; ને તેજ્યાના સ્વભાવ પ્રમાણે તો તેનું હેત લાલ્યાપર હો-
 યજ નહિ. તે જાણતો હતો કે માંડા ઉપર આકૃત લાવનાર માત્ર
 એજ હતી. તેજ્યાથી તેને માલમ પડ્યું હતું કે લાલ્યા દુર્ગાદા-
 સના પક્ષમાં છે અને પોતાનો પતિ દુર્ગાદાસને મદદ મોકલી રા-
 ન્યદ્રોહી થતો અટકે એટલાજ માટે એણે આ આકૃત માથે વ-
 હોરી લીધી હતી. વળી ચંદ્રસિંગે લાલ્યાની માગણી કરી તેમાં
 મદદગાર પણ તેજ્યા હતી. તેજ્યા પોતાની સગી હતી, તેથી
 હજુ પણ લાલ્યાનો પત્તો મેળવી આપવામા મદદ કરશે, એમ
 જણાયાથી તે તેજ્યા પાસે ગયો. લાઇને મળવા આવ્યો જાણી
 તેજ્યાએ અંદર બોલાવ્યો. તે વખતે મહાસિંગ ઠાકોર ખીજા ઓ-
 રડામાં દોઢીઆ ઉપર સતેલો હતો. તેના ધા પુરા રૂઝાયા નહોતા.
 તેવામાં તેના ઘર ઉપર અણધારી આકૃત આવ્યાથી, તેની લાલ-
 યાનું ને માનસિંગનું શું થયું હશે તેના શોચથી, અને તેનો જીવ
 ઉગારનાર મિત્ર દુર્ગાદાસ ઘેરાઇને માર્યો જશે એવા વિચારથી,
 તેના દુઃખમાં વધારો થયો. તેને કોઈ વાતે એન પડતું નહોતું. તો-
 પણ સુખભોગમાં અંધ થએલ તેજ્યા તેની થોડીજ સંભાળ લેતી
 હતી. તેનું સઘળું ધ્યાન રાન્યવૈલવ કેમ જાયે અને રાન્યદ્રોહી
 માનસિંગ ને લાલ્યાનો નાશ કેમ થાય, તે તરફ દોરાયલું હતું.
 એવામાં ચંદ્રસિંગ આવ્યો. તેના આવ્યાની ખબર મહાસિંગને પડી નહિ.
 તેજ્યાએ પૂછ્યું કે કેમ લાઇ, અત્યારે રાતની વખતે આ-

વવું થયું ? તમે અમારે માટે શો ઠરાવ કર્યો ? અમારા રાજ્યને તો કાંઈ આંચ આવવાની નથીને ? અમે કાંઈ ગુનો કર્યો નથી. ગુનો કરનાર તો માનસિંગ ને લાલબા છે, માટે જો જો બાઈ, અમને કાંઈ આળ ન આવે એવું કરજો. મેં તો માત્ર તમારી મદદ ઉપર સધળું જોખમ ખેડ્યું છે, ને છોકરાં છૂટાં પાડ્યાં છે. એ જાને છોકરાં છોકરવાદ છે. આડા અવળું જોવું નહિ, લાંબું વિચારવું નહિ, અને કાંઈપણ સાંભળ્યું કે અવિચારથી ઝંપલાવવું. મેં ઘણુંએ સમજાવ્યું પણ ઓરમાયાની શીખામણ ઉપર તે કાંઈ ધ્યાન આપે ? તેઓ એકનાં બે થયાં નહિ, અને હવે લતીને લેશે. તે દિવસે મેં લાલબાને તમારી સાથે લગ્ન કરવાને ઘણુંએ સમજાવી, પણ તે તો એકની બે થઈ જ નહિ. મારા મનમાં એમ હતું કે એ સગપણ થાય તો આપણું સગપણ તાળું રહે. અને તમારું ઘર ક્યાં નીચું છે ? તમે પણ જુના વખતના મારવાડના ધણી છો. વળી સમયપર તમે કામના છો. પણ છોકરાં તે છોકરાં. કાચી વયમાં દીર્ઘ દૃષ્ટિ ક્યાંથી લાવે ? ચંદ્રસિંગે કહ્યું. બા, હું તેજ માટે આવ્યો છું. તમારા રાજ્યને કાંઈ આંચ આવે નહિ ને તમારો વાળ વાંકો થાય નહિ એવી તજવીજ મેં કરી રાખી છે. એ વાતની તમારે કાળજી કરવી નહિ. પણ બા, લાલબાની મેં ધણીએ તજવીજ કરાવી પણ કાંઈ પત્તો લાગતો નથી. બહાર દરેક આરણે મારા ખાસ વિશ્વાસુ માણસોની ચોકી મૂકીને હું અંદર આવ્યો હતો. તેમનાથી તજવીજ કરતાં માલમ પડતું નથી કે લાલબા કયે આરણે થઈ નાશી ગઈ. વળી ચોકીઆતોની નજર ચૂકાવી કદાપિ નાશી ગઈ હોય એમ ધારી આસપાસ સવારો દોડાવ્યા, પણ સર્વે નિરાશ થઈ પાછા આવ્યા. કાંઈ રીતે લાલબાનો પત્તો મળતો નથી. તેથી તમારી પાસે આવ્યો છું. તમે જો લાલબાને નાશી જવાનો અને છૂપાઈ રહેવાનો રસ્તો બતાવો તો.

તેજબાએ કહ્યું કે જ્યારે એ કોઈ દરવાજોથી નાશી ગઈ નથી

અને આસપાસ પત્તો લાગતો નથી ત્યારે તો હું ધારું છું કે એ
 ઘરમાં એક સળંગ છે, તેની વાટે મહેંદ્રનાથ આવના મઠમાં ની-
 કળાય છે. એ સળંગ વાટે એ અને માનસિંગ નાશી ગયા હશે.
 કેમકે માનસિંગનો પણ કાંઈ પત્તો નથી. માનસિંગે એને મઠમાં
 રાખી હશે. કેમકે ત્યાં લાલખા છે, એવો કાઢને વહેમ જાય નહિ.
 માટે તમે મઠમાં તજવીજ કરાવો તો લાલખા હાથમાં આવશે.
 માનાસંગ દુર્ગાદાસ દ્વિપર કુર્યાન થએલો છે, એટલે લાલખાને
 મઠની શાંત, છૂપી ને સલામત જગાએ રાખીને એ તો દુર્ગાદાસ
 પાસે ગયો હશે. પણ મઠમાંથી લાલખા એમને એમ મળશે નહિ
 ને એ રાજ ખુશીથી તમારી સાથે આવશે નહિ. વળી લાલખાની
 મરજી નહિ હશે તો-જે નથીજ-મહેંદ્રનાથના કબજામાંથી એને
 લેવી એ તમને તો શું પણ પાદશાહ પંડને એ ભારે પડશે. આવો
 બહુ તપસ્વી ને મહંત છે. એના શાપથી બળીને ખાખ થઈ જ-
 વાય એવો બળવાન છે. માટે બળાતકારથી લાલખાને પકડી લવાય
 એમ નથી. યુક્તિથી લાવશે તો લવાશે. ચંદ્રસિંગે કહ્યું કે બા,
 એ કેવી યુક્તિ કરવી તે મને તો સમજતું નથી. તમેજ કાંઈ રસ્તો
 બતાવો તો સારું. તેજ્યાએ કહ્યું. હું ઓરમાન છું, તથાપિ લા-
 લખા મારી આમન્યા લોપતી નથી તેથી હું જો બોલાવું તોજ
 એ ખુશીથી આવશે. ચંદ્રસિંગનું તો નામ સાંભળીને નાશી જ-
 વાની, તેથી હું આ મારી વીટી આપું છું, તે નિશાની લેઈ તમે
 જાઓ. પણ તમારા વેષથી તમને ઓળખશે, માટે તમે વેષ બ-
 દલીને તથા તમારું મુખ ઓળખાય નહિ એવી રીતે અને રાતના
 જજો. ત્યાં જઈ આ વીટી બાવાને આપી કહાવજો કે તેજ્યાએ
 લાલખાને તેડવા માટે અમને મોકલ્યા છે. લાલખાને જોયા વગર
 એના બાપ અન્ન લેતા નથી માટે એમને અમારી સાથે મોકલો.
 માત્ર એજ યુક્તિથી લાલખા ફસાશે. મારી આજ્ઞા લોપશે નહિ,
 એના પિતા અન્ન લેતા નથી એવું સાંભળતાંજ ગમે તેવું જોખમ

ખેડીને પણ એ અધિળીઆં કરશે. પુત્રીધર્મ સમજનારી ને બળ-
વનારી લાલખા જેવી દીકરીઓ થોડીજ છે, એમ મારે પણ એનાં
વખાણુ કર્યા વગર ચાલતું નથી. માટે જેમ અને તેમ તમે જલ-
દીથી જાઓ. નહિ તો આગળ જતાં તેમને વહેમ પડશે તો વળી
ત્યાંથી બીજે ઠેકાણે એને લેઈ જશે, તો પછી પત્તો મળવો મુ-
શ્કેલ પડશે. ચંદ્રસિંગે તેજબાની વીંટી લીધી અને તૈયારી કર-
વાની રજા માંગી.

વેપ પાલટી, મેં માથું બાંધી ઓળખાય નહિ એવા બનીને
ચંદ્રસિંગ ને ત્રણ વિશ્વાસુ નોકરો મહેંદ્રનાથ બાવાના મઠ બહી
જવાને તેજ રાત્રિના નીકળી પડ્યા. મધ્યરાત્રિએ મઠ પાસે આવી
દરવાજો ઠોક્યો. બાવાજીના શિષ્યોએ તેમની રજા લેઈ દરવાજો
ઉઘાડ્યો ને તેમને અંદર લીધા. ઠરાવ પ્રમાણે ચંદ્રસિંગે વીંટી
આપીને સઘળી વાતથી બાવાજીને વાકેફ કર્યા. બાવાજીએ અંદર
જઈ લાલખાને જગાડી ને વીંટી આપી તેજબાનો કહાવેલો સંદેશો
કહ્યો. તે સાંભળી લાલખા ઉઠીને ઉભી થઈ. મહેંદ્રનાથે કહ્યું કે
એટા તું જવાને તૈયાર થઈ, એ તારા પુત્રીધર્મને ધન્ય છે. પણ
કદાચ આ વીંટી તેજબા પાસેથી પડી ગઈ હોય કે ગેરાવરીથી
લેઈ લીધી હોય ને કાંઈ દગો હોય ત્યારે ? એ પુરૂષ કાણ છે તે
કાંઈ ઓળખતા નથી માટે આવા બચના વખતમાં તને માત્ર વીં-
ટીને આધારે મોકલવી એ, મને બય બરેલું લાગે છે. લાલખાએ
કહ્યું કે, દગો કાઢનો સગો નથી. કરશે તે પામશે. ખોદશે તે પ-
ડશે તેજબાનું હેતુ તો ઓરમાયાના જેવુંજ છે. પણ આજસુધી
મેં એમની આજ્ઞા મારાં સર્ગાં માતૃશ્રીની આજ્ઞા પ્રમાણે પાળી છે.
વળી મારી સ્થિતિથી અન્યથા હોવાથી મારા પિતાજી અજ-
બાતા નહિ હોય એ વાત પણ સંભવિત છે. મારા પિતાજીના ધા-
રૂઆયા નથી. દુર્ગાદાસ કે જેણે એમનો પ્રાણ બચાવ્યો તેને સંક-
ટમાંથી છોડવવાને કરવા ધારેલી મદદ રખડી તથા ધર ઉપર અ-

જીધારી આફત આવી. તેમાં મારું શું થયું છે તે એમના જાણવામાં નહિ આવ્યાથી એ ઘણા ચિંતાતુર રહેતા હશે ને નહિ જમતા હોય. એવે વખતે આ સંદેશો સાચો હોય ને હું જાઉં નહિ તો એમને કેટલું દુઃખ થાય ? માટે કદાચ દગો હોય તો તેમાં પડવાનું જોખમ ખેડીને પણ મારે જવું જોઈએ, એમ મારી નજરમાં આવે છે બાવાજીએ કહ્યું કે ધન્ય છે બેટા તારા પુત્રીધર્મને, અને લાગણીને. તું જા, અને પ્રભુ તારું રક્ષણ કરશે. સાચાનો ખેલી ઈશ્વર છે. માટે તૈયાર થા ને જા. તારાં માતાપિતાને મારો આશીર્વાદ કહેજો અને દુર્ગાદાસે એમને આપેલી પેટી મારી પાસે સલામત છે એમ કહેજો. એમ કહીને આશીર્વાદ આપી પેલા અજાણ્યા માણસો સાથે લાલબાને બાવાજીએ વિદાય કરી.

પ્રકરણ ૯ મું.

દુર્ગાદાસનો છૂટકારો ને સોજીત જીતવું.

બારે વરસાં બીહ, પાંડવ હી રહીયાં પ્રજન;

દુર્ગાએ કા દીહ, અછતો રહ્યો ન આસોત.

મતલબ—બાર વરસ સુધી ડરીને પાંડવ પણ છુપા રહ્યા હતા, પણ આસકરણના પુત્ર દુર્ગાદાસ તું તો એક દિવસ પણ છુપો રહ્યો નહિ.

આણી તરફ દુર્ગાદાસ અરવલ્લીની ખીણોમાં ઘેરાઈ પડ્યો છે, તેની આસપાસ મુસલમાન લશ્કરનો જાપતો મજબૂતીથી રહેલો છે. તેથી તે દિન પ્રતિદિન વધારે ને વધારે અંકડામણમાં આવતો ગયો. બાવાનું ખૂટ્યું ને વનમાંથી મળતાં કંદમૂળ ને ફળફળાદિ

પણ ખૂટવા લાગ્યાં. પોતાનાં માણસો ખોરાક વગર નખળાં થઈ ગયાં, તોપણ તેઓ દુર્ગાદાસને ત્યજીને જવાની ના પાડવા લાગ્યાં. દુર્ગાદાસનો મુખ્ય આધાર માત્ર મહાસિંગ તરફથી મળવાની મદદ ઉપર હતો. દિવસ ઉપર દિવસ જવા લાગ્યા પણ એ મદદની કાંઈ પણ નિશાની જણાઈ નહિ. તેમ મુસલમાનો ઉપર છાપો મારીને બહાર નીકળી જવાય તેમ પણ નહોતું. એક વિકટ માર્ગ જ્યાંથી નાસી જવાય એવું નથી એમ મુસલમાનો માનતા હતા અને તેથી તે માર્ગની સંભાળ રાખવાની મુસલમાન સરદારે થોડી-જ કાળજી રાખી હતી, તેજ માર્ગ માત્ર દુર્ગાદાસને કે તેના માણસોને નાશી જવાનો હતો. એક રાત્રે દુર્ગાદાસે પોતાનાં માણસો બેળાં કરીને કંલું કે ભાઈઓ, મેં જે આશાથી આ ઝુંડો રાખ્યો તે આશા સંકળ થવામાં પરમેશ્વર સાનુકૂળ હોય એમ લાગતું નથી. માણસોને સ્વતંત્ર કરવાનું માન મળવાનું આપણા બધામાં જણાતું નથી. માણસોને સ્વતંત્ર થવાનો કોઈપણ સમય હોય તો તે માત્ર આ હતો. પણ મુસલમાનોથી ચંપાઈ ગએલા બા-યલા મારવાડીઓ આ અમૂલ્ય સમય ગુમાવે છે. ગયો અવસર ફરીને આવવાનો નથી. આપણે મુઠ્ઠીભરે એ મહાભારત કામ કરવાને માથે ઉઠાવ્યું હતું. જે મહાસિંગજી જેવા બહાદુર રાઠોડો હજી મારવાડમાં છે, અને તે આપણને સહાય કરશે, એમ સમજીને ઉઠાવ્યું હતું. પણ માણસોને કમનસીબે એ બહાદુર વીર પણ મુસલમાનોથી ડરી ગયા એમ જણાય છે. તો હવે આપણું કર્તવ્ય એજ છે કે આપણે છૂટા પડવું. ભાઈઓ, મેં તો પણ લીધું છે કે “ મરવું કે માણસો સ્વતંત્ર કરવો, તે વગર તરવાર મ્યાન કરવી નહિ. ” પણ મારી સાથે તમારે ભૂખે મરવાની કે ક્યાંઈ મરવાની જરૂર નથી. પરમેશ્વર ફરીને આવે સંજોગ મેળવે અને કોઈ બીજો દુર્ગાદાસ મળે ત્યાં સુધી તમે તમારે ઘેર જઈ તમારો ધંધો કરો. ભાઈઓ, તમે જાઓ; અને તમારા સરદારના

આ છેલ્લા બોલ યાદ રાખજો. હું તો મારા નસીબને આધીન થ-
ઈશ. પ્રભુ તમને સહાય થાઓ.*

આ સાંભળી જે સાઠ માણસો એની સાથે હતા તે સઘળા
એકે અવાજે બોલી ઉઠ્યા. આ શું બોલો છો ? અમારૂં ને તમારૂં
નસીબ સાથે જોડાએલું છે. જ્યાં સુધી આ ખોળીઆમાં જીવ છે
ત્યાં સુધી અમે તમારાથી જૂદા પડવાના નથી તમારો ધંધો છે
તેજ અમારો ધંધો છે, ને જે તમારૂં પણ છે તેજ અમારૂં પણ છે.
અમે તમારાથી છૂટા પડવાના નથી. મરીશું કે માફદેશ સ્વતંત્ર કરીશું.

એટલામાં દુર્ગાદાસના શરવા કાને “રામ બોલો બાપ રામ”
નો અવાજ પડ્યો. અત્યારે કાણુ મરી ગયું હશે, ક્યાં લેછ જતા
હશે, ક્યાંથી લાવતા હશે, આવો વિચાર દુર્ગાદાસ કરે છે, એ-
ટલામાં ચાર જણાએ હચકેલી ઠાઠડી આગળ છે અને આગળ
એક જણે અગ્નિ સળગાવવાની તોલડી લીધેલી છે ને પાછળે
કેટલાક સ્મશાનીઆ ચાલે છે, એવો દેખાવ નજરે પડ્યો. ગત-
જેતામાં તે ડાઘુઓએ ઠાઠડી દુર્ગાદાસની પાસે લાવીને મૂકી. આ
શું છે, એમ જાણી તે અચંખામાં પડ્યો. તેમાંથી તે મુક્ત થાય

* દુર્ગાદાસના આ અરણ્યવાસના સમયમાં એ કેવી રીતે
રહે છે એની તપાસ કરવાને એક છુપો માણસ પાદશાહે મોકલ્યો
હતો, તે તપાસ કરી પાદશાહ પાસે ગયો ત્યારે તેણે પૂછ્યું કે
કેમ શી ખબર લાવ્યા ? જાસુસે કહ્યું કે પાદશાહ સલામત, દુર્ગા-
દાસ ઘોડા ઉપર રહ્યો રહ્યો બાલાથી બાખર શેડી ઘોડા ઉપર
બેઠો બેઠોજ ખાય છે એવો સાવધ છે. પાદશાહ હાથ પછાડી
બોલ્યો કે “ એવો સાવધ નર આપણે હાથ આવવાનો નથી. ”
ઘોડા ઉપરથી બાલાવડે બાખર ફેરવતા દુર્ગાદાસનું ચિત્ર છે એમ
મેં સાંભળ્યું હતું, પણ જોધપુરમાં મેં સઘળે તપાસ કરી પણ એ
ચિત્ર હાથ લાગ્યું નહિ.

તે પહેલાં તો ઠાઠડી છોડી કે અંદરથી એક અરાડ વરસનો જુવાન
કૂદીને આગળ આવી દુર્ગાદાસને પગે પડ્યો. રૂપસિંગ રાઠોડ જે
અત્યાર સુધી એક બાજુએ હતા, તે આગળ આવીને બોલ્યા.
ઠાકોર દુર્ગાદાસ, આપની જય થાઓ, મહાસિંગજી ઠાકોરે આપને
મદદ કરવાને માણસો એકઠાં કર્યા હતાં તેમાંનું પાયદળ આપીને
મને મોકલ્યો છે, ને બીજા ત્રણે સવારો તેમનો ભત્રીજો માન-
સિંગ લેઇને પાછળથી આવી પહોંચે છે. દુર્ગાદાસે પૂછ્યું કે મુસ-
લમાનોના આવા જખરા ઘેરામાં માનસિંગ શી રીતે આવી શકશે ?
પણ વાર, કરણસિંગ ઠાકોર તમને મળ્યા હતા ? રૂપસિંગે પૂછ્યું,
ક્યા, દેવારીવાળા ? ના, તે અમને મળ્યા નથી. અમે તો મહા
મુશ્કેલીથી આવ્યા છીએ. માંડેથી નીકળ્યા પછી રસ્તામાં મુસલ-
માનોનાં ધાડાં ને ધાડાં જણાવા લાગ્યાં. આ ડુંગરાતો બે ત્રણ ગાઉ
સુધી ઘેરીને મુસલમાનો પડ્યા છે. એ ઘેરામાંથી અવાય એવો
કાઈ માર્ગ નથી. તેથી અમે તો ત્યાંથી પૂર્વમાં વળીને દક્ષિણમાં
વળી મોટો ચકાવો ખાઇ આ રસ્તે અહિં આવવાને નીકળ્યા.
પણ જ્યાં જઈએ ત્યાં દાઢીવાળા તો ખરાજ. અમે તેમની નજર
ચૂકાવી આડફેડે રસ્તે આડાઅવળી જતા આવતા હતા. એટ-
લામાં આ જુવાન મળ્યો. એણે અમને પૂછ્યું કે તમે ક્યાં જાઓ
છો ? જો દુર્ગાદાસ પાસે જતા હો તો મને સાથે લેઈ જાઓ.
હું તમને બહુ કામ લાગીશ. પ્રથમ તો મારું માનો તો હું કહું
છું કે તમે આ પ્રમાણે જશો તો મુસલમાનો તમને જવા નહિ
દે. માટે હું મંડું થાઉં ને તમે બધા સ્મશાનીઆ થાઓ. મને
ઠાઠડીમાં બાંધો ને રામ બોલો ભાઈ રામ કરતા ચાલો. મુસલ-
માનો પૂછે તો કહેવું કે ભાઈ, આ જુવાન સંધ્યાકાળે મરી ગયો,
તેને જુવાનનું મરણ એટલે અમારે અત્યારે સ્મશાનમાં લેઈ
ગયા વગર ચાલે નહિ, તેથી લેઈ જઈએ છીએ. અમે એની
સલાહ માનીને તેમ કર્યું. પણ જો તે પ્રમાણે ન કર્યું હોત તો

અમે મુસલમાનોથી સપડાઈ જાત. એ ત્રણ વખત મુસલમાનોએ અમને રોક્યા. અમે રખેને તમારે માટે ખોરાકી લાવતા હોઈએ, એમ ધારી તેમણે એ ત્રણ જગાએ ઠાઠડી છોડાવી. પણ આ જુવાન એવો શ્વાસ રૂંધી પડેલો કે તેમણે એને મડદું જ બાણ્યું. તેથી અમને આવવા દીધા. એ પ્રમાણે આ સઘળા માણસોને સાચવીને સલામત લાવનાર હું નથી, પણ એ બહાદુર જુવાન છે.

આ સાંભળી દુર્ગાદાસ એ જુવાન છોકરા તરફ ફરીને બોલ્યો. આ બહાદુર વીરા, આ ઘેરાયલા દુર્ગાદાસને માટે અણીની વખતે સલામતીથી સહાય લેઈ આવનાર જુવાન તું કોણ છે ? અને તારું નામ શું ? તે બોલ્યો કે હું માણપુત્ર ગંભીરસિંહ રાઠોડ છું. માણ-ભૂમિને સ્વતંત્ર કરવાને મેદાન પડનાર દુર્ગાદાસની ખબર મળવાથી તેની ખોળ કરવાને છાનોમાનો ઘેરથી નીકળી અહિં આવતો હતો, તેવામાં આ માણસો મળ્યાં, તેમની સાથે તમે જોયું તે રીતે હું અહિં આવ્યો છું. હવે હું ધમ્મું છું કે મને જીવતા સુધી તમારી સાથેજ રાખજો. તમારે ડાખે પડખે રહી લઢાઈના મેદાનમાં તરવારદેવીને ભોગ આપવાની મને પરવાનગી આપશે તો હું મોટો આભારી થઈશ. દુર્ગાદાસ હસીને બોલ્યો, ગંભીરસિંહ તું મારો નાનો ભાઈ છે. મારો ભાઈ જશકરણ જમણે ને તું ડાખે પડખે રહી સુખેથી લડજો. અને તારી સાથે આ તારો ભત્રીજો તેજકરણ રહેશે. ગંભીરે તેજકરણ તરફ ફરીને હાથેહાથ મેળવ્યા.

આ નવી મદદ આવ્યાથી તરતજ તેનો લાભ લેવો જોઈએ એવો દુર્ગાદાસે વિચાર કરી નવાં આવેલાં માણસોને કહ્યું કે ભાઈઓ, આપણે ચાલો. ખોરાકી વગર અશક્ત થઈ ગયેલા આ માણસોને લેઈ અહિંથી મેદાન પડીએ. વાયવ્ય કોણનો માર્ગ વધારે વિકટ હોવાથી મુસલમાનોએ થોડી સંભાળ રાખી છે, ત્યાં થઈને આપણે નીકળી જઈએ. ત્યાં જે કાંઈ થોડો પહેરો રાખ્યો છે, તેમાંથી કાંઈને બચવા દેવો નહિ એટલે બાકીનાને આપણા

નાઠાની ખખર પડશે નહિ. સવારે જાણુશે ત્યાં સુધીમાં તો આપણે સલામત જતા રહીશું. તમે મુસાફરીના થાકથી થાક્યા તો હશે, પણ આ કામમાં જેટલી ઢીલ કરીશું તેટલું આપણને નુકશાન થશે. એ સાંભળી સઘળા ખેલી ઉઠ્યા. બહાદુર સરદાર, અમે થાક્યા નથી. અમને અત્યારે ને હવે પછી અમારો ધણી માનસિંગ આવી ગળે ત્યાંસુધી જ્યાં લેઇ જશે ને જે કામ સોંપશે તે અમે આ ખોળીઆમાં પ્રાણુ હશે ત્યાંસુધી બજવીશું. ગંભીરસિંગ ખેલ્યો, મોટા ભાઇ ચાલો. આપ રસ્તો બતાવો એટલે આપને પડખે આપનો નાનો ભાઈ ઉભોજ જાણુજો. દુર્ગાદાસ હસીને ખેલ્યો. ભાઇઓ, નવા આવેલામાંથી અરધા આગળ મારી સાથે ચાલો ને અરધા રૂપસિંગ રાઠોડ, આપ પાછળ રહીને લાવો; ને વચમાં ભૂખમરાથી આ નબળા થએલાને રાખો કે મુસલમાનોનાં મારાથી તેમને આગળથી ને પાછળથી બચાવી શકાય. એમ એમ કહી જુના માણસોને વચમાં રાખી દુર્ગાદાસ આગળ ચાલ્યો.

દુંગરાની કઢણો એવી હતી કે જેવા તેવા માણસોના તો હાંઝાજ ગગડી જાય. એ કઢણો ચૂપડીથી ચઢ ઉતર કરતાં કરતાં એ દુંગરા વચેની બારીમાં આવી પહોંચ્યા. મુસલમાન સિપાઇઓ ત્યાં થોડાજ હતા. તેમને ખુદાને આશરે મોકલી રજપુતો આગળ ચાલ્યા. મુસલમાનોમાંથી એકપણ ન બચ્યો કે તે પોતાના સોબતીઓને ખખર આપે. હરોલમાંના દુર્ગાદાસ, જશકરણ, ગંભીર અને તેજકરણે તરવારનો એવો તો ઝપાટો ચલાવ્યો કે તેમની પાછળ ચાલનારની તરવારને લોહી ચાખવાનો વારોજ ન આવ્યો. મુસલમાનો અણચિંત્યા રજપુતોના હુમલાનો ભોગ થઇ પડ્યા. તેઓ આ જગા સલામત છે એમ ધારી ગાફલ રહ્યા તેનું તેમને આ ફળ મળ્યું.

રજપુતોએ રાત્રે ને રાત્રે રસ્તો કાપવા માંડ્યો, ને સવારનો પહોર થતામાં તો મુસલમાનોને દુંગરાની ખાણોમાં ઊંઘતા મૂકી કે-

ટલેક દૂર નીકળી ગયા. દુર્ગાદાસ સૌથી આગળ ચાલતો હતો. હજુ ભળભાંખળું થયું નહોતું. અજવાળાની ને અંધારાની લઢાઈ ચાલતી હતી. પાછલી રાતનો ચંદ્રમા પોતાનું મુખ પૂર્વમાં પ્રકાશતો હતો. દૂરથી કોઈ કોઈ ડુંગરાની ભેખડો ઉપર આવેલાં બીલનાં છાપરાંમાંથી પાછલી રાતના એકલાં મરધાનો અવાજ આવતો હતો. તેવામાં આ પ્રમાણે દુર્ગાદાસના સાંભળવામાં આવ્યું. મને શા માટે બાંધી છે. હું આ ડુંગરામાંથી નાસીને ક્યાં જવાની હતી. મારા ઉપર આ સીતમ શા માટે ગુજરે છે. મેં તમારે શા અપરાધ કર્યો છે. આવાં કૌણાજનક વાક્યો સાંભળી દુર્ગાદાસના પગ સ્વાભાવિક રીતેજ એ અવાજ તરફ વળ્યા. તેણે પોતાનાં માણસોને ત્યાં ઉભા રાખ્યાં ને પોતે આગળ ચાલ્યો. જશકરણ, ગંભીર ને તેજકરણ તેને પગલે પગલે પાછળ ચાલ્યા. એટલામાં કોઈ સ્ત્રીના “ મને મારીરે, મને કોઈ છોડાવો રે ” એવી એક ભયંકર ચીસ સાંભળી. દુર્ગાદાસને તેના સોખતી દોડતા ત્યાં જઈ પહોંચ્યા, તો કોઈ પુરૂષ કોઈ સ્ત્રીના ઉપર બળાત્કાર કરવા જતો જણાયો. તે સ્ત્રી તેનાથી દૂર ખસી જઈ ચીસ પાડી થરથર કાંપતી ઉભી હતી. દુર્ગાદાસે ત્યાં આવી બૂમ પાડીને કહ્યું. કેમ રે પાપી. આ સ્ત્રી ઉપર કેમ બુલમ કરે છે ? આવા ડુંગરાની ભયંકર જગામાં આ કાણુ સ્ત્રીને તું લેઈ આવી પાપી કર્મ કરવાને તૈયાર થયો છે ? પેલો પુરૂષ જખરદસ્ત હતો, તે તરતજ તરવાર ઉઘાડી દુર્ગાદાસ ઉપર ફૂદી પડ્યો, ને બોલ્યો કે આ ધર્માત્માનો દોંગી તું કાણુ છે ! ને અહિં શા માટે આવ્યો છે ? એમ કહી તરવાર ઉગામે છે એટલામાં તો તે ધાયલ થઈ નીચે પડ્યો. દુર્ગાદાસ વાત કરતો હતો એટલામાં ગંભીર તેની પડખે ફૂદી આવ્યો ને એક ઝપાટે પેલા પાપીને નીચે પાડ્યો. દુર્ગાદાસ તે બાઈ પાસે ગયો એટલે તે કરગરવા લાગી કે બાઈ, તમે મને આ પાપી પાસે મૂકી જશો નહિ. મને એના હાથમાંથી છો-

ડાવી કાઠ નિર્ભય જગાએ લેઈ જાઓ. આ સાંભળતાંજ ગંભીર બોલી ઉઠ્યો કે અરે ! એન તું અહિં ક્યાંથી ? લાલબા તને અહિં લાવનાર આ પાપી કાણ છે ? લાલબાએ કહ્યું, કાણ બાઈ તું ગંભીર કે ? મને તું આ પાપીની પાસેથી લેઈ જા. પછી એ કાણ છે તે હું તને કહીશ. ગંભીરે કહ્યું. એન, હવે તું સલામત છે. મારી સાથે સુખેથી ચાલ. અમે પગપ્યાદા છીએ માટે તારે ચાલવું પડશે. તારાથી ચલાશે કે ? નહિ રે, બાઈ આ પાપીનો ઘોડો આ પાછળ ખીણમાં બાંધેલો છે. અને ત્યાં એની સાથેના ત્રણ માણસોના ત્રણ ને એક મારો ઘોડો છે. આ સાંભળતાં દુર્ગાદાસે વધારે પૂછપરછ કર્યા વગરજ આગળ ચાલવા માંડ્યું. ખીણમાંના માણસો આ નાગી તરવારોવાળા પોતાના ઉપર ધસી આવતા જોઈ પલાયન કરી ગયા. એટલે પાંચે ઘોડા હાથ આવ્યા તેના ઉપર આ પાંચે સવાર થઈ પોતાનાં માણસોને આવી મળ્યા. પેલો ધાયલ થએલો અચેત પડેલો હોવાથી તે મરી ગયો હશે એમ ધારી તેની તરવાર લેઈ તેને ત્યાંજ ગીધ કાગડાનો ભક્ષ થઈ પડવાને રહેવા દીધો.

હવે ગંભીરે પૂછ્યું કે એન લાલબા, એ પાપી જીવ કાણ હતો, ને તું એના હાથમાં શી રીતે સપડાઈ ગઈ ? લાલબાએ કહ્યું, બાઈ, એ ચંદ્રસિંગ પડીઆર. જેને પરણવાને મેં ના કહી હતી તે, મને મહેંદ્રનાથ બાવાના મઠમાંથી છેતરીને લેઈ આવ્યો. એમ કહી તેણીએ પોતાના ઘર ઉપર શી રીતે ને શી શી આફત પડી. મહેંદ્રનાથના મઠમાં શી રીતે આવવું પડ્યું, ને માનસિંગ દુર્ગાદાસ માટે મદદ મેળવવાને ક્યાં ગયો છે, તે સંવળી વાત કહી. આ વાત કહેતાં દુર્ગાદાસને મદદ નહિ મળી શકવાથી માફદેશનો ઉદ્ધાર કેમ થશે, અને દુર્ગાદાસનું શું થશે, તથા મારાં માતા-પિતાને કાણ ઓડાવશે એમ કહેતાં કહેતાં એની આંખો આંસુથી ભરાઈ ગઈ, ને હુસકાં ખાતી ખાતી પૂછવા લાગી કે બાઈ, તું

ક્યાં જાય છે ? તથા રાતની વખતે આવાં ઘોર જંગલોમાં ને કું-
ગરામાં તું ક્યાંથી ! તથા આ મારો છૂટકારો કરનાર વીર પુરૂષ
કાણુ છે, તે કહે. આ સાંભળી ગંબીરે કહ્યું કે બેન, જેને માટે
તમે આટલી બધી કાળજી રાખો છો, તેજ આ દુર્ગાદાસ, મારા
મોટા ભાઈ છે. આપણે ઘેરથી રૂપસિંગ રાઠોડ જે મદદ લેઈ આ-
વ્યા હતા, તે મદદની સાથે હું એમને જઈ મળ્યો, ને મુસલમા-
નોના ઘેરામાંથી છુટી અમે અત્યારેજ બહાર નીકળ્યા છીએ. લાલ-
ખાએ એ સાંભળી દુર્ગાદાસ તરફ નિર્દોષિ પ્રેમી આંખે જોઈ નમન
કર્યું. દુર્ગાદાસે કહ્યું, મારા મિત્ર મહાસિંગજીની પુત્રી તે તું મારી
પુત્રીતુલ્ય છે, પણ અમારે યુદ્ધનું લયંકર કામ કરવાનું છે માટે
તને કાંઈ નિર્ભય જગાએ મૂકવી જોઈએ.

એ સાંભળી લાલખા બોલી, કાકા, મને આવા અઘોર જંગ-
લમાં દુશ્મનોના ફરતા દળમાં ક્યાં સલામત જગાએ મૂકશો ! મહેં-
દ્રનાથના મઠ જેવી સલામત જગાએથી પણ દગાએ મને ફસાવી,
તો તે કરતાં વધારે નિર્ભય જગા આ જંગલોમાં ક્યાંથી મળશે ?
માટે તમે મને મરદનો પોશાક પહેરી તમારી સાથેજ આવવા
દો. હું તમને નકામી વેઠ નહિ થઈ પડું. મને એક તરવાર આપો
ને જુઓ કે હું પણ ખરી મારવાડ પુત્રીની કૂખે અવતરી છું કે
નહિ. રજપુતસ્થાનમાં તારા ને જવાહીર બાઈ જેવી થઈ ગઈ તેવી
નામના કરવાનું મને બહુ મન છે. માટે જો માંડે હિત ચલાતા
હો તો તમે મને મરદના પોશાકમાં સાથેજ લો. એને એકલી કાંઈ
ઝુંપડામાં બીલને બરોસે રાખવા કરતાં પુરૂષના વેશમાં સાથેજ
લેવી ઠીક પડશે, એમ ધારી દુર્ગાદાસે લાલખાને સાથે લીધી

એમ કરતાં સવાર પડી. ચંદ્રમાએ પોતાનું તેજ કમી કર્યું
સૂર્યનારાયણે પૂર્વમાં પોતાનું મુખ પ્રકાશ્યું. સૂર્યના સોનેરી કિર-
ણથી પૃથ્વીમાતા છવાઈ ગઈ. એવામાં એક નાના નાળામાં તેઓ
ઢાલણ પાણી કરવા લાગ્યા. અરધા હથીઆર બંધ રહ્યા ને અર-

ધા દાતણ પાણીએ વળગ્યા. એ રીતે સઘળા પરવારી તૈયાર થાય છે કે દૂરથી ઘોડાની ખરીઓના ખડખડાટ મંભળાયા. એ જણા આગળ ચાલતા હતા. બોકાની બાંધેલી હોવાથી તેઓ કાણુ છે એ દૂરથી ઓળખાય તેમ નહોતું તોપણ પોશાકપરથી તેઓ શત્રુ નહિ, પણ મિત્ર, જાતભાઈ છે એમ જણાયું. એટલામાં બેમાંથી એક જણે આગળ આવી દુર્ગાદાસને રામ રામ ક્યાં, કે બીજાએ કાકા સાહેબ, રામ રામ એવો પોકાર માર્યો. દુર્ગાદાસે પૂછ્યું કે કેમ, કરણસિંગ, મહાસિંગ ઠાકોરનો બહાદુર ભત્રીજો માનસિંગ તે આજ કે ? કરણસિંગે હા કહ્યાથી દુર્ગાદાસ તેને ઘણા હેતર્યા ભેટ્યો. એટલે પુરૂષના વેષમાં લાલબાએ કહ્યું કે ભાઈ, રામ રામ. માનસિંગ લાલબાને તરત પિછાની શક્યો નહોતો. પણ તેનો અવાજ સાંભળ્યો ત્યારે તેના તરફ જોઈને આશ્ચર્ય પામ્યો ને પૂછ્યું કે બેન, તું અહિં ક્યાંથી ? મહેંદ્રનાથના મઠમાંથી તું એકલી શી રીતે આવી મળી ? ને તે પણ પુરૂષના વેષમાં ? ગંભીરે આગળ આવી પોતાના મામાના છોકરાનો (માનસિંગની ફાઇનો છોકરો ગંભીરસિંગ હતો તેથી) હાથ પકડ્યો. બંને જણા મળ્યા ને પોતાની તથા લાલબાની હકીકતથી ગંભીરે માનસિંગને વાકેફ કરી તેના મનની ઈતેજરી દૂર કરી.

હવે માનસિંગે દુર્ગાદાસ તરફ ફરીને કહ્યું કે કાકાસાહેબ, હવે આપણે સોજીતગઢ ઉપર જવું જોઈએ એ ગઢ જીતીને મારા કાકાને છોડાવ્યા કે બીજા ઘણા માફસરદારો આપણી મદદે આવશે. જેઓ મુસલમાનોથી ડરીને ભરાઈ બેઠા છે તેમને આપણા વિજયથી હિંમત આવશે. તેમ થશે એટલે માફબૂમિની સ્વતંત્રતા દૂર નથી એમ નક્કી જાણવું. દુર્ગાદાસે કહ્યું કે ભાઈ, હું પણ એજ વિચાર કરું છું. આપણે આજેજ રાત્રે એકદમ સોજીતગઢ ઉપર જઈને જાપો મારવો જોઈએ. ગઢ મજબૂત છે ને તેના રક્ષણાર્થે મુસલમાની લશ્કર પણ ઘણું હશે. આપણી પાસે હુમલો કરી એ

ગઢ છતવા જેટલાં માણસો નથી. માટે છાપો મારી મુસલમાનોને અસાવધ પકડવામાંજ આપણી ફતેહ છે, એમ મને લાગે છે. માટે આજે બપોરના આ સામેની ખીણમાં એક ગામડું છે, ત્યાંના લોકો પાસેથી ખોરાક મેળવી ત્યાંજ છૂપાઈ રહીશું, ને રાતના સોજતગઢ ઉપર જઈશું.

મંધ્યાકાળ થવા આવી, સૂર્યભગવાન અસ્તાચળપર ગયા ને પૃથ્વીમાતા અંધકારથી છવાઈ ગઈ. તારાઓ એક પછી એક પ્રકાશવા લાગ્યા: એટલે રજપુતો પણ સઘળા તૈયાર થઈ એકઠા થયા. દુર્ગાદાસે પોતાના ઘોડાને આગળ ચલાવ્યો કે સર્વે તેની પાછળ ચાલ્યા. સોજતની પાસે એક નાની ટેકરીને ઓથે દુર્ગાદાસ થોભ્યો કે સર્વે ખડા થઈ ઉભા. કોઈ પણ જરા એ કે તું કરતું નહોતું. સઘળા શાંત થઈ ઉભા હતા. એ ટુંગરીની પડખેથી *સોજતનો કિલ્લો દેખાતો હતો. કિલ્લાના દરવાજા બંધ હતા; ને ખુરજ ઉપર ઝાંખુ અજવાળું દેખાતું હતું. ત્યાં પહેરેગીર સ્થિર ઉભેલો જણાતો હતો. શીઆળાની રાતની થંડીથી અકડાઈ ગએલો હોવાથી કે ઉભાં ઉભાં ઉંઘવાની ટેવથી ઉઘી ગએલો હોવાથી તે સ્થિર મૂર્તિની માફક ઉભેલો જણાતો હતો. તેથી થોડે દૂર એક બીજને ધીમે ધીમે નાગી તરવારે કાટની દીવાલ ઉપર ચાલતો હતો. તોપણ તે આ અંધારામાં ઉભેલા તેના દુશ્મનોને દેખતો નહોતો. તેમ દુર્ગાદાસ વગર બીજને કોઈ તેમનો શત્રુ પણ નહોતો. દુશ્મની જણાવેલા સઘળા માણસો ક્રમજે આવ્યા હતા, ને ઘેરાયેલો દુર્ગાદાસ છૂટો થવાની તેમને હજી આતમી મળી નહોતી. તેઓ હજી તેને ટુંગરામાં ઘેરાએલો સમજતા હતા. તેથી શત્રુ આવી પહોંચશે એવી

* આ સોજતનું અસલ નામ તંઆવતી હતું. તે ઉગ્ધ થયા પછી સંવત ૧૧૧૧ માં ફરીને વસ્યું. ત્યાં સેજુત માતા છે તે ઉપરથી એનું નામ સોજત પડ્યું છે.

તેમને શીકર પણ નહોતી. એ રીતે પહેરેગીરો બેશીકર હત'. પણ હજુ ઘણી રાત્રી ગઈ નહોતી. ગામમાં પણ લોકોનો શોરખોર શમ્યો નહોતો. એટલામાં દરવાજા તરફથી અલરના નવ ટોકારા થયા. રાતના નવ વાગ્યા છે એવી ખાત્રી થઈ. દુર્ગાદાસે સઘળાને થોડીવાર આરામ લેવાની રજા આપી, ને પોતે પણ ઘાસીઓ નાંખી નીચે બેઠો.

સઘળા ચૂપાચૂપ પોતપોતાનાં કપડાં પાથરી આરામ લેવા લાગ્યા. સઘળા થાકથી ઉઘી ગયા. પણ દુર્ગાદાસને ઉંઘ આવતી નહોતી. જેના મનમાં ચિંતા ને શીકર હોય, જેને કરજ કે ધન હોય, જેને મહાન કાર્ય કરવું હોય કે જેને માથે ભય હોય, તેને ઉંઘ કેમ આવે ? તેનું મન શાંત થઈ તેને નિરાંત કેમ વળે ? દુર્ગાદાસના મનમાં હુમલો ક્યાંથી કરવો ને કેમ કરવો ? નવી મદદ કેમ ને ક્યાંથી મેળવવી ? શી રીતે જીતવું, ને સોજીત જીતી આગળ ક્યાં જવું ? એ બાબતના તુરંગો આવવા લાગ્યાથી તેની ઉંઘ જતી રહી. પવનને લીધે પાંદડું સરખું ખખડ્યાથી પણ તે ખડો થઈ જતો. પોતાના પડખામાંથી તેણે તરવાર દૂર કરીજ નહોતી. આ પ્રમાણે દુર્ગાદાસ વિચારસાગરમાં ડોલતો હતો. એમ કરતાં દશ, અગીઆર ને બાર વાગ્યા. તોપણ દુર્ગાદાસની આંખ મીંચાઈ નહિ. જેમ જેમ રાત્રી જતી ગઈ ને હુમલો કરવાનો વખત નજીક આવતો ગયો, તેમ તેમ તે વધારે ઈતેજ્જર થતો ગયો. તે વધારે આતુરતાથી કિલ્લા તરફ જોવા લાગ્યો. શહેરમાં સઘળું શાંત થઈ ગયું. લોકોનો કોલાહલ શમ્યો. ભુરબેપરના દીવા વધારે ઝાંખા પડતા ગયા, ને પહેરેગીરો ઉભા ઉભા હમણાં નીચે પડશે, એવા જણાવા લાગ્યા, એવામાં દૂરથી કાંઈ ઝાંખો ઓળો પોતાની તરફ આવતો જણાયો. દુર્ગાદાસ ઉઠીને તરત ઉભો થયો ને હાથમાં તરવાર લીધી, એટલે સામેથી અવાજ આવ્યો કે મોટા ભાઈ, એતો હું ગંભીર છું. ગભરાશો નહિ. દુર્ગાદાસે પૂછ્યું કે

ગંભીર, આટલી રાત્રે તું એકલો ક્યાં ગયો હતો ? ગંભીરે કહ્યું કે ભાઈ, તમે અધાને સુવા જવાની આજ્ઞા કરી, તે વખતે હું પણ સુવા જવાના વિચારથી તમારી પાસેથી દૂર ખસ્યો. પણ જેના મનમાં ચિંતા હોય તેને ઉંઘ કેમ આવે ? જેમ તમે ઉંઘ્યા નથી તેમ મને પણ ઉંઘ ન આવી તેથી હું સોજીતગઢ ઉપર કંઈ જગાએથી હુમલો કરવો સહેલો ને સલામત છે, તે જગાની ખોળ કરવા તમે ન જાણો તેમ છાનોમાનો નીકળ્યો. કિલ્લાની ભીંત નજીક જતા સુધીમાં ઉપરના દીવાના ઝાંખા પ્રકાશમાં મારો ઓળો પડ્યો. જોઈ પહેરેગીરે ટોક્યો. પણ સાવચેતીથી હું તરતજ ભીંતની નજીક સુધ જવાથી તેના જોવામાં ઓળો ન આવ્યાથી તે શાંત થઈ ગયો. એ કાંઈ ભૂતપ્રેતનો ઓળો સમજ્યો હશે. હું તો જમીન ઉપર ધસડાતો ધસડાતો કિલ્લાની દિવાલ તપાસતો આગળ ચાલ્યો તો એક ટેકરા આગળ તે ભીંત થોડી ઉંચી છે. ત્યાં કાંઈ પહેરેગીર ઉભેલો નહોતો, ને દૂરનો એક પહેરેગીર ઝોકતો હતો. તેથી આપણે તો ભીંત ઉપર ચડવાનો મનસુખો કર્યો. ધીરે રહીને ભીંતમાં એક આકાર હતું, તેમાં પગ મૂકી ભીંતને આધારે આસ્તેથી ટેકાવી ઉભો થયો તો મારો હાથ ઉપર પહોંચ્યો. એક જખરા ફૂદકાથી હું ઉપર ચઢી શક્યો; એટલે આપણે તો સલામત થઈ ગયા. કાંઈની દૃષ્ટિએ ન પડે તેમ ચૂપકીથી ફૂદકા મારી નીચે આવ્યો, ને ગામના વતનીની માફક ગામમાં આમ-તેમ ફરવા લાગ્યો. ધીરે ધીરે મારા મામા મામીને કંઈ કર્યા છે તે જગા, ઇનાયતખાનને રહેવાની જગા, દરવાજો જે માણસો છે તેમની સ્થિતિ સંખ્યા ને પહેરેગીરો એ વગેરે જોઈ વળ્યો. એક ટેકાણે તો સેવક સપડાઈ જતો જતોજ અચી ગયો. છેવટે મારે ઊતરવાની જગા આગળ પહેરેગીર ઉંઘતો જોઈ, મારા હાથતો ચચળ્યા, પણ તેથી ઘોંઘાટ થતાં ખીજ જાગી ઉઠ્યા તો મારા ભોગ રાજશે ને આપનો ઇરાદો ધૂળ મળશે, એમ વિચારી હાથને

વારી રાખ્યો ને આસ્તે રહી દીવો ગુલ કરી છાનો માનો ગયો હતો તેજ રસ્તે ઉતરીને તમારી પાસે આવ્યો.

આ સાંભળી દુર્ગાદાસે કહ્યું કે બાપ, તેં આ ઠીક ન કર્યું. એવા સાહસિક કામથી વખતે આપણી ધારેલી મતલબ અકળ જાત, અને આપણી ખરાબી થાત. જો તું સપડાયો હોત, સિં-પાધઓ ચેતી ગયા હોત, કિંવા વધારે જાગૃત થયા હોત, તો કેવું પરિણામ આવત ? ખીજું કાંઈ નહિ, ને માત્ર તુંજ સપડાયો હોત, તો અમને તારી ફટલી ખોટ પડત ? મારવાડમાં તારા જેવા ઉત્સાહી, દેશદાઝઝ વીર પુરૂષોની ધણી જરૂર છે. તેવા પુરૂષોજ ક્યાં છે ? બાપ, તારી તો મારે ધણી જરૂર છે. તારી બીડ ખી-જથી ભાગે તેમ નથી. માટે મારું પડખું છોડી મારી આજ્ઞા વ-ગર તારે જવું નહિ. એટલું છતાં તું સલામત જઇ આવ્યો તેથી પરમેશ્વરનો હું પાડ માનું છું. અને એથી મારી ખાત્રી થાય છે કે આજે નક્કી આપણને વિજય મળશે. તું જે સમાચાર લેઈ આવ્યો છે તે આજના હુમલા વખતે આપણને ખુબ કામ લાગશે. હું મારા મનમાં એજ વિચારો ગોઠવ્યા કરતો હતો. હું જે કંપતો હતો તે તું નજરે જોઈ નક્કી કરી આવ્યો છે. એટલે આપણી ફતેહજ છે. હવે ખાર વાગી ગયા છે ને હમણાં એક વાગશે, માટે સધળાને ઉઠાડો એ શબ્દ સાંભળતાંજ જશકરણ ને તેજકરણ તો તેમની પડખે આવી ઉભા, લાલખા પણ ખડી થઈ ગઈ. કરણ-સિંગ, રૂપસિંગ ને માનસિંગ પણ આગળ આવ્યા. દુર્ગાદાસે કર-ણસિંગ ને રૂપસિંગની સાથે સધળા માણસોને તથા લાલખાને સોંપી, દુર્ગાદાસ, જશકરણ, તેજકરણ, ગંભીર ને માનસિંગ એ પાંચ જણા ગંભીર જઇ આવ્યો હતો તે રસ્તે ગયા ને સધળાને દરવાજા ઉઘાડતાની સાથે એકદમ અંદર ધસી આવવાનો હુકમ આપ્યો. દુર્ગાદાસ ને તેના સોમતી ધારેલી જગાએ પહોંચ્યા કે ગંભીર ને તેજકરણ નીચે દીવાલને અટકીને ઉભા કે તેમના ઉપર

ચઢીને દુર્ગાદાસ, જશકરણ ને માનસિંગ ઉપર આવ્યા ને પેલા
 મંત્રને ઉપર ખેંચી લીધા. પાંચે જણા નીચે ફૂદી પડી લાગલા
 દરવાજા નજીક ગયા. દુર્ગાદાસે એકજ ઝટકે ઝાકતા પહેરેગીરને
 માર્યો ને માનસિંગે દરવાજા ખોલ્યો. પહેરેગીરને મારવાની ગડ-
 બડમાં ખીજા જાગી ઉઠ્યા. તેમાંના બે ત્રણ મરાયા ને બે ચાર
 નાઠા. એટલામાં સધળા માણસો આવી પહોંચ્યા. દરવાજા બંધ કરી
 આગળ ચાલ્યા. ગભીરના દોર્યા સધળા અંદરની ગઢી લણી વળ્યા.
 ગઢી નજીક આવતાંમાં તો મુસલમાનોનું એક જખરૂં ટોળું આવી
 પહોંચ્યું. ઇનાયતખાન ઘોડેસ્વાર થઈ આગળ ચાલતો હતો. દુર્ગા-
 દાસે એકજ લાલાથી તેને નીચે ઢાળી પાડ્યો. એટલામાં મુસલ-
 માનો તૂટી પડ્યા. ઇનાયતના શખ આગળ ઘેરી વળ્યા, ને રજ-
 પુતો ઉપર જખરો હલ્લો કર્યો, રજપુતો જરા દૂર ખસ્યા કે મુસ-
 લમાનો ઇનાયતનું શખ લઈ પાછા વળ્યા. ઇનાયત કાંઈ મરણ
 પામ્યો નહોતો પણ ધાયલ થયો હતો. તેને ખચાવવો એટલીજ
 મતલબ મુસલમાનોની હોય, એમ જણાયાથી, દુર્ગાદાસે તેને લેઈ
 જતાં અટકાવ કર્યો નહિ ને પોતાનાં માણસો લેઈ આગળ ચાલ્યો.
 દુગો થયો એમ સમજી કેટલાક મુસલમાન સિપાઈઓ ગભરાયા
 ને ઇનાયતને લેઈ શહેર બહાર જતા રહ્યા. થોડાક રહ્યા, તે છૂટા
 છવાયા જૂદે જૂદે ઠેકાણે હતા, ત્યાંથી એકઠા થાય, તે પહેલાં દુ-
 ગાદાસે તેમને ઘેરી લેઈ તેમનાં હથીઆર છોડાવી દીધાં. કિલ્લા
 ઉપર રાઠોડ રાજાનો વાવટો ચઢાવી તે ગઢીમાં આવ્યો. ત્યાંના
 પહેરેગીરો તો આ અણુધારી આવેલી આફતથી લયલીત થઈ
 પહેલેથીજ નાસી ગયા હતા, તેથી ગઢીનો કબજો લેતાં દુર્ગાદાસને
 મહેનત પડી નહિ.

ગઢીમાં પેસી તેઓ એકદમ મહાસિંગના કેદખાનામાં ગયા
 ત્યાં કાંઈ પહેરેગીર નહોતા. તેથી ઓરડો ઉઘાડી અંદર પેઠા.
 મહાસિંગ એક ઢોલીઆ ઉપર બેઠો હતો. તેની પાસે એક ચાકર

તેની સારવાર કરતો હતો. તેજ્યા તે વખતે અંદરના ઓરડામાં ઉઘતી હતી. મહાસિંગને ઉઘ આવતી નહોતી. કંટાલીઆમાં થએલા જખમો રૂઝાવા આવ્યા હતા. પણ તેના ઘર ઉપર પડેલી અણુધારી આકૃતથી, પોતાની હાલી પુત્રીના ને બહાદુર ભત્રીજાના વિયોગથી, તેમનું શું થયું હશે તેના વિચારથી, દુર્ગાદાસને હવે કાણ મદદ કરશે, તેને ઘેરામાંથી કાણ છોડાવશે, માફદેશની સ્વતંત્રતા હવે કેમ મેળવાશે, આ કેદખાનામાંથી અમારો છૂટકારો હવે કેમ થશે, એ સઘળા વિચારોથી તેને રાત દિવસ ઉઘ આવતી નહોતી. તેજ્યા વખતોવખત તેની ખબર લેતી ને દિલાસો દેતી, અને તેથી આ બહાદુર પણ ભોળા ઠાકોરને કાઠવાર વિશ્રામ મળતો હતો, પણ તેજ્યાનું પાપી દીલ તેના પારખવામાં આવ્યું નહોતું. તે તેને પાક દાનતની ને પોતાના જેવા ભલા દીલની સમજતો હતો સ્ત્રીની કમઅક્કલથી એ કાઠ વાર અવળા વિચાર લાવે છે, એમ તે સમજતો હતો. ધનાયતખાન કાઠ કાઠ વાર મહાસિંગ પાસે આવીને ખબર લેતો હતો, પણ તે તો તેને દાઝ્યા ઉપર ડામ બરાબર હતું કેમકે તેના ઘર ઉપર આકૃત લાવનાર એ ને ચંદ્રસિંગજ છે, એમ તે સમજતો હતો. શ્રીકરમાં ને તુરંગમાં તેની ઉઘ જતી રહી હતી, કાઠવાર આંખ મળી જતી તો તેમાંથી એકદમ ઝબકીને જાગી ઉઠતો. આજ રાતના શહેરમાં ગરબડ થયાથી તે એકદમ ઝબકી ઉઠ્યો ને ખાટલામાં બેઠો થયો, ને પોતાના ચાકરને જગાડ્યા. તેમાંથી એકને પોતાની પાસે રાખી બીજાને બહાર તજવીજ કરવા મોકલ્યો. તે આવતા પહેલાં તો ખારણું ખખડયું ને દુર્ગાદાસ અંદર આવ્યો. દીવો બળતો હતો તેના તેજમાં દુર્ગાદાસ આવ્યો કે મહાસિંગ આશ્ચર્ય પામીને ગભરાયો. દુર્ગાદાસ એકદમ અહિં ક્યાંથી આવે, એમ સમજી આ સ્વપ્નનું તો નહિ હોય, એમ માનવા લાગ્યો. દુર્ગાદાસે આગળ આવી રામ રામ ક્યાં, એટલે મહાસિંગ એકદમ ઉભો થઈ તેને

ખૂબ હેતથી ભેટયો. પછી પુરૂષના વેષમાં લાલખા, માનસિંગ, ગં-
ભીર ને તેજકરણ આગળ આવી પગે પડ્યાં. આ બનાવે તેને
અચંખામાં નાખ્યો. પુરૂષના વેષમાં લાલખાને જોઈ તેને તે ઓ-
ળખી શક્યો નહિ. ધીરે ધીરે તેને શુદ્ધિ આવી. આ અચળુચ
બનાવથી તેનું ગભરાએલું મન શાંત થવા લાગ્યું. એવામાં તેનો
આકર અંદર ધસી આવ્યો, ને તેણે કહ્યું કે મહારાજ, મુસલમાનો
શહેરમાંથી ભાગી જાય છે ને કેટલાક બહાદુર રજપુતોએ આવી
મુસલમાનોને કાપી નાખ્યા છે. આ સમાચાર સાંભળી ને તે સ-
મજ્યો કે મારો છૂટકારો હવે નક્કી થયોજ છે. માફદેશની સ્વ-
તંત્રતા મેળવવા દુર્ગાદાસ વિજય કરી અંદર આવ્યો છે. પ્રથમ
તેણે ધાર્યું હતું કે આ સર્વેને મારા જેવી સ્થિતિમાં લાવવાને મુ-
સલમાનોએ અહિં આણેલા છે. પણ તેની એ ભ્રમણા હવે દૂર
થઈ. એનું મન શાંત પડ્યું ને મનનો ગભરાટ શમ્યો, ત્યારે દરેક
જણુ તરફ ધારીને જોવા લાગ્યો. એની પ્રથમ દષ્ટિ એની પાસે
મેઢેલી લાલખા તરફ પડી. તેને તેણે ઓળખીને કહ્યું કે લાલખા,
તું આ દશાને પામી છું. વાઈ, તને સલામત આવેલી જોઈ માફ
મન ટાકું થયું. ભાઈ માનસિંગ, તેં જોનને ઉગારી નહોત તો
તેને પાપી ચંદ્રસિંગ પકડી લેઈ ગયો હોત. અરે ! ગંભીર શું તું
પણ સાથે છે ? મારી જોન ને બનેલી ક્યાં છે ? તેઓ કેમ કાંઈ
જણાતાં નથી ? નાનકા તેજકરણ તને સલામત આવેલો જોઈ
હું બહુ રાજ થયો, દુર્ગાદાસ. તમારી બહાદુરી ને હોંશીઆરીથી,
તમારા પરાક્રમ ને સ્વદેશાભિમાનથી, તમારી દબતા ને દીર્ઘદ-
ષ્ટિથી, મારવાડની સ્વતંત્રતા પાછી મળશે, એમાં મને લગારે શક
નથી. મને તમે કહો કે હવે કિલ્લામાં શાંતિ થઈ છે કે નહિ ? દર-
વાજનો બંદોબસ્ત બરાબર ક્યો છે કે નહિ ? હવે મુસલમાનો
દગાથી ફાવી શકે તેમ તો નથીને ? દુર્ગાદાસે કહ્યું કે સધળા
દરવાજા બંધ કરાવી દરવાનો મૂકેલા છે ને મુસલમાનોનાં હથીઆર

છોડાવી તેમને કપ્પળે કરવાને જશકરણ, કરણસિંગ ને રૂપસિંગને મોકલેલા છે. થોડીવારમાં તેઓ પણ આવી પહોંચ્યા ને દુર્ગાદાસને ખબર આપી કે હુકમ પ્રમાણે સર્વ વ્યવસ્થા કરી છે. હવે કોઈ મુસલમાનનું ચક્ષીયું સરખું પણ શહેરમાં ફરકતું નથી. દરવાજે રજપુતો દરવાજા રાખેલા છે ને થોડાકને જગૃતિથી રોન કરવા મોકલ્યા છે. સઘળા મુસલમાનોનાં હથીઆર છોડાવી તેમને કેદખાનામાં કેદ કરીને ત્યાં પહેરો મૂકી અમે તમને વરધી આપવાને આવ્યા છીએ. એમ કહીને તેઓ મહાસિંગ ઠાકોરને ભેટ્યા. મહાસિંગે કહ્યું કે ભાઈઓ, હવે મને નિરાંતે ઉંઘ આવશે આજ સુધી ઉજ્જૈનમાં રાત દિવસ ગાળ્યાં છે. આ મારી લાડકી લાલખાનું શું થયું હશે તેના વિચારમાં ને વિયોગમાં મને અન્ન પણ ભાવતું નહોતું. હવે મારું મન શાંત થયું. હવે અન્ન ભાવશે ને ઉંઘ આવશે. તમે પણ સર્વે થાકેલા હશે. તેમ કાલે શું થશે તે માલમ નથી. ઇનાયતને લેઈ નાઠેલા સિપાઈઓ ખબર આપશે એટલે આ ગઢ ઉપર મુસલમાનો જામરો હુમલો લાવશે. માટે કાલે તેની તમારે તૈયારી કરવી પડશે. હજુ થોડી રાત્રી છે. તેટલો વખત તમે આ પાસેના મકાનમાં આરામ લો. દુર્ગાદાસ તમે શી રીતે છૂટ્યા ને અહિં આવ્યા, લાલખા મેહેલમાંથી શી રીતે નાહી ને આ વેષમાં અહિં આવી. એ બધું મારે સાંભળવું છે, પણ એ વાતો કરવાનો કાલે ઘણો વખત મળશે. મારી મુખ્ય ઇંતેજરી શમી છે, માટે તમે આરામ લો. એ પ્રથમ અગત્યનું છે, તેથી જાઓ. એટલા લાલખા, તું અંદર જઈ તારી માની પાસે સુઈ જ ને માનસિંગ તું અહિંજ સુ. આ પ્રમાણે સર્વે આરામ લેવામાં પડ્યાં.

સવાર થયું. દુર્ગાદાસ, મહાસિંગ વગેરે સર્વે ઉઠ્યાં. મહાસિંગે લાલખાને તથા માનસિંગને સઘળી વીતકની વાત પૂછી દુર્ગાદાસના છૂટકારાની તથા ગંજીરના સાહસની વાત સાંભળી મહાસિંગ

કાકારને નવું લોહી આવ્યું. તેજ્યા :લાલખાનો છૂટકારો જાણીને આશ્ચર્ય પામી. તેના ગભરાયલા ચેહેરા ઉપરથી લાલખા પામી ગધ કે આપણા ધરને માથે આફત લાવનાર એજ હશે. તેજ્યાની ધારેલી ઉમેદ ધૂળ મળી. દુર્ગાદાસ છૂટયો એટલુંજ નહિ, પણ જેને માથે તે આફત લાવનાર હતી, તેણેજ તેનો છૂટકારો કર્યો. પોતાની મૂર્ખાઇનો તે પસ્તાવો કરવા લાગી. અમ બધા કૃત્યનો પાયો નાંખનાર એ પોતેજ છે, એવું જો દુર્ગાદાસ જાણુશે તો તે માફ શું કરશે તેનો વિચાર કરવા લાગી. પણ એ સઘળું ભો-પાળું ખુલ્લું કરનાર કાંઈ છેજ નહિ. દુસ્મનો વગર ખીજું કાણુ જાણે છે કે દુર્ગાદાસને ખમર પડશે. દુર્ગાદાસ ઉપર પ્રેમ બતાવ્યાથી ખચીત મારા ઉપર તે વહેમાશે નહિ. એવા વિચારથી તે ધીરજ લાવી. ધનાયત નાશી ગયો ને દુર્ગાદાસ વિજયી થયો એટલે હવે આપણી જાગીરને કાંઈ જોખમ લાગવાનું નથી, એમ તે સમજી. વળી તે સુખ ભોગ ને મોજશોખના વિચારમાં પડી. ખર્ચ કહીએ તો એનામાં પતિવ્રત તો હતુંજ નહિ. પતિવ્રત તે શું, તેજ એ સમજતી નહોતી. પોતાના પતિના મંદવાડમાં ને કદખાનામાં પતિસેવા કરી પતિને ધીરજ આપવાનું તો તે ક્વચિતજ વિચારતી. એ વખતે પણ પોતાની જાગીરનું શું થશે ને તે કેમ અચશે કે પોતાનો વૈભવ જળવાય, તેનોજ વિચાર એ કર્યા કરતી હતી. તે દુષ્ટ, સ્વાર્થી ને નીચ વાસનાની ભરેલી હતી. પતિના સુખ દુઃખમાં ભાગ લેવાનો વિચાર તો તેને સ્વપ્નામાં પણ આવતો નહોતો. તે ઉગતાને પૂજનારી, સ્વછંદી ને દુરાચારી હતી.

ખીજા હાથ ઉપર લાલખા જીદાજ સ્વભાવની હતી. પોતાની ઓરમાન માતાના ગુણથી વાકેફ થયા પછી તે દરરોજ પ્રભુનો પાડ માનતી કે તેણે તેજ્યા જેવી દુષ્ટાની ક્રૂપે તેને અવતાર આપ્યો નહોતો. તે શુદ્ધ મનની, પવિત્ર, ઇશ્વર ઉપર પૂર્ણ આસ્થાવાળી, સદાચરણી ને સ્વદેશભક્ત હતી. સ્વદેશની સેવા કરવા

ઢેલા દુર્ગાદાસને તેણે દીઠો પણ નહોતો, તે વખતથી તેના ઉપર તેને મમતા થઇ હતી. તે પાક દાનતની બાઇ ખરીજ રજપુતાણી હતી. દુર્ગાદાસનો છૂટકો થવાની આશા બંગ થતી જોઇ તેની છાતી ભરાઇ આવતી. તે પોતાના બાઇ માનસિંગને દુર્ગાદાસની સહાયે જવાની યોજના ધડા કહેતી; તે માત્ર સ્વદેશઅકિતથી. તે ચંદ્ર-સિંગના હાથમાં સપડાઇ ત્યાં સુધી મઠમાં ઇશ્વર પાસે દરરોજ પ્રાર્થના કરી એજ માગતી કે તે દુર્ગાદાસને બચાવે ને તે પોતાના માત પિતાને છોડાવે. ચંદ્રસિંગને હાથ સપડાયા છતાં તેણે પરમેશ્વર ઉપરની આસ્થા છોડી નહોતી. અને તેથીજ પ્રભુએ તેની પ્રાર્થના સાંભળી, દુર્ગાદાસને તેના છૂટકારા માટે મોકલ્યો. દુર્ગાદાસે તેને છોડવી ને બચારે તેણે જાણ્યું કે તેનો છૂટકારો કરેનાર દુર્ગાદાસજ છે, ત્યારે તેનું અંતઃકરણ ઉપકારના ભારથી કેટલું દબાઇ ગયું હશે ? એ ઉપકારમાં તેણે એના પરમ પ્રિય પિતાને બંધનમુક્ત કર્યો, ત્યારે તે પ્રભુને સાષ્ટાંગ નમસ્કાર કરી તેનું ક્ષેમ યાચવા લાગી. તેના પવિત્ર અંતઃકરણમાં કાઈ પણ વિકારનો વાસ નહોતો. તે રાત્રિ દિવસ પ્રભુ પ્રાર્થના કરી તેનો ઉપકાર માનતી ને પૂજ્યભાવથી દુર્ગાદાસનું નામ સાંભળતી. આ પ્રમાણે મા દિકરીના આચાર વિચાર ને રહેણી કરણીમાં આશમાન જમીનને તકાવત હતો. તેટલું છતાં એક પરણેલી ને બીજી કુંવારી હતી. એક એમ સમજતી કે મારા જેવી બીજી રૂપાળી સ્ત્રી જગતમાં છેજ નહિ. ત્યારે બીજી ખરેખરી સૌંદર્યનીજ મૂર્તિ ભરજીવાનીમાં તેની માના રૂપને છકકડ ખવડાવે તેવી હતી. એક સ્વભિમાની ને બીજી નિરાભિમાની હતી.



પ્રકરણ ૧૦ મું.

આફતપર આફત ને જય ઉપર જય.

રણસિંહાનો રવ મુણી, રણે ન ચઢતા જોહ;

કાયર બળુચક આયલા, નામરદા નર તેહ.

હવે લગાર ગદીથી બહાર જઈ સોજીતની આસપાસ નજર કરીએ. કિલ્લા ઉપર રાઠોડરાજ્યનો વાવટો ઉડતો હતો; અને રજપુત પહેરેગીરો સાવચેતીથી અને દૂર દષ્ટિ ફેંકી પહેરો ભરતા હતા. હાથમાં બંદુક પકડેલી હતી, અને તરવાર લટકતી હતી. દરવાનો પણ જાગૃતિથી ને હેંશીઆરીથી સાવધ થઈ બેઠા હતા. મુસલમાનોનું ચક્ષીયું સરખું પણ ફરકવા દેતા નહિ. એવામાં રાજસિંગ પાતાવત પોતાનાં થોડાં માણસો લેઈ પોતાની જગીરમાં જમા ઉધરાવવા ફરતો હતો, તેણે સોજીતગઢ ઉપર રજપુત વાવટો ફરકતો દીઠો. દરવાજા પાસે આવી દરવાનોથી ખાત્રી કરી તો તેને માણસ પડયું કે દુર્ગાદાસે ધનાયતને નસાડી સોજીતગઢ જીતી લીધો છે ને મહાસિંગ ચાંપાવતને છૂટા કર્યા છે. દુર્ગાદાસના બળવાની વાત તેના સાંભળવામાં આવી હતી, પણ તેની ઠકરાત એટલી નાની હતી કે તે મારવાડનો છૂટકારો કરી શકશે એવું સ્વપ્નું પણ એને અસંભવિત લાગતું હતું. એવામાં તે ઘેરાઈ ગયાની અને મહાસિંગને કેદ કર્યાની વાત તેને કાને આવ્યાથી મારવાડની સ્વતંત્રતાની આશા ગુણ થઈ. અને તે પણ હમેશને માટે, એમ તેને જણાયું હતું. રાજસિંગ બહાદુર રાઠોડ હતો. મારવાડમાં મુસલમાની રાજ્ય થયાથી તેનું હૈયું બળતું હતું. મુસલમાનોના જીલમ જોઈ તેને જીરસો ભરાઈ આવતો. પણ એ ડાહ્યો હોવાથી પોતે એકલો શું કરી શકશે, એવા વિચારમાં બગતે હૈયે ફરતો હતો. તે સ્વદેશાભિમાની ને સ્વધર્માભિમાની છતાં લાચારીથી સમય આવવાની

રાહ જોતો બેઠો હતો. સોજીતના દરવાનોની વાત સાંભળી તે સમય હવે આવ્યો છે, એમ તેને લાગ્યું. તેથી તેણે ત્યાંથીજ પોતાના એક માણસને પોતાના લશ્કરને એકઠું કરી સોજીત લેઈ આવવાને મોકલ્યો, ને પોતે ગઢમાં પેઠો. ગઢીમાં જઈ પ્રથમ તે મહાસિંગ ઠાકોરને મળ્યો. એવામાં દુર્ગાદાસ પણ ત્યાં આવ્યો. મહાસિંગ ઠાકોરે એક બીજીની મુલાકાત કરાવી. રાજસિંગે કહ્યું કે બહાદુર રાઠોડ, તમે આજથી મારા ભાઈ છો. જે ઉભરો મારા મનમાં કિલરાયા કરતો હતો, તે તમને જોવાથી શમ્યો જે કામ કરવાની મારા જેવાએ હિંમત કરી નહોતી. તે કામ તમે કરી બતાવ્યું છે. આખી રાઠોડ પ્રજા ઉપર તમે ઉપકાર કર્યો છે. મુસલમાનોના કબજામાંથી કે જુલમમાંથી છોડવવાની રાઠોડ પ્રજાની સ્વભવત્ આશા તમે ખરી કરી આપી છે, જે વાત બનવી અશક્ય જણાતી હતી, તે વળી તમે સિદ્ધ કરી આપી છે, એ જોઈ માંડ મન પ્રકુલિત થયું છે. અને તેથીજ તમને આજથી મારા જ્યેષ્ઠ બંધુ તરીકે સ્વીકારી તમારા હુકમને માન આપવા પ્રતિજ્ઞા લેઉં છું. માટે આજથી મને તમારા કનિષ્ઠ બંધુ તરીકે અંગીકાર કરી તેની સેવા માન્ય કરશો, એવી મારી વિનંતિ છે. આજે હું મારાં ગામડામાં જમા ઉઘરાવવા નીકળ્યો હતો, એવામાં સોજીત ઉપર રાઠોડ વાવડો ઉડતો જોઈ દરવાનોથી તપાસ કરી તો તમારી ફતેહની વાત સાંભળી. મારા હૃદયમાં દબાઈ રહેલી માંડભૂમિની સ્વતંત્રતાની આશા, તે ફળીભૂત થએલી જોઈ હું અહિં આવ્યો છું; અને માંડ જે કાંઈ છે તે માંડેશની સ્વતંત્રતા ખાતે અર્પણ કરું છું. અહો પરમ કૃપાળુ પરમેશ્વર તું દુર્ગાદાસનું હૃદય અને દહતા સર્વ રાઠોડોને આપ, અને મારવાડની સ્વતંત્રતાના નાખેલા પાયા ઉપર મજબૂત ઇમારત ચણવાનું બળ આપ.

રાજસિંગ પાતાવતનું આ છેલ્લું વાક્ય સાંભળતાંજ દુર્ગાદાસ બોલી ઉઠ્યો. મારા નાનાભાઈ, જે તમારાજ જેવા રાઠોડો

મારી સહાયમાં મળશે તો તે મારવાડ તો શું, પણ દિલ્હીને સ્વ-
તંત્ર કરવાને સમર્થ થશે. તમારા જેવી દેશદ્વાજ આપણા બીજા
ભાઈઓમાં હોય, અને તે આપણી સહાયે આવે તો પછી આ-
પણે શું ન કરી શકીએ ! એવા દૃઢ બળ આગળ હિમાચલ પણ
અચળ રહેવાને શક્તિમાન ન થાય તો આલમગીર કાણ બિસા-
તમાં છે ! રાજસિંગજી હું તમને મારા મંદુ તરીકે સ્વીકારવામાં
લાગ્યશાળી સમજું છું. આજથી હું તમને નામ દેધને નહિ, પણ
નાનાભાઈ કહીનેજ બોલાવીશ. નાનાભાઈ, રાતની હકીકતથી તો
તમે વાકેફ થયા હશે. ઈનાયત સન્નામત નાશી શક્યો છે. તે
ધાયણ તો થયો છે, પણ જીવતા રહ્યો છે. તે જોધપુર જઈને
બીજું લશ્કર લાવશે. તે પહેલાં આપણે આપણા બચાવની તૈયારી
કરવી જોઈએ. આ વાત ચાલતી હતી એટલામાં રસોઈ તૈયાર
છે માટે જમવા પધારો એવું કહેણ આવ્યાથી સર્વે જમવાને ઉઠ્યા.

જેમ જેમ વખત જતો ગયો તેમ તેમ આસપાસના ઠાકોરો
પોતપોતાનાં માણસો લેઈ સોજીતમાં એકઠા થવા લાગ્યા. માર-
વાડમાં જાગૃતિ આવી ગઈ. થોડા દિવસ ઉપર જ્યાં શાંતિ હતી
ત્યાં હથીઆરો ખખડવા લાગ્યાં. મારવાડીઓ જે મુસલમાનોના
જીવનમંથી ચંપાઈ ગયા હતા, તે પોતાના દુઃખનો અંત આવ્યો
સમજી સઘળા યોદ્ધાઓ મારૂભૂમિનો છૂટકો કરનારની વહારે
આવવા નીકળ્યા. જે જુસ્સો કટાઈ ગયો હતો, તે દુર્ગાદાસની
સરાણે તીવ્ર કર્યો. સઘળાના મુખમાંથી દુર્ગાદાસનું નામ નીકળવા
લાગ્યું. સઘળા તેને વાહવાહ કહેવા લાગ્યા. સઘળા તેની માતાનાં
વખાણ કરવા લાગ્યા. સર્વે પૂજ્યબુદ્ધિથી દુર્ગાદાસનું મુખ જો-
વાને ઈતેજાર થઈ સોજીતમાં ઉભરાવા લાગ્યા. રાજસિંગ પાતા-
વતનાં એક હજાર માણસો આવી પહોંચ્યાં. આઉવેથી સોનિંગજી
ચાંપાવત પણ પોતાનાં માણસો એકઠાં કરી દુર્ગાદાસને આવી
મળ્યા. દિલ્હીથી દુર્ગાદાસ સાથે બચી આવેલા રૂપસિંગ ઉદાવત,

મોહોકમસિંગ મેડતિઆ ને ભોજરાજ ત્રિદાવત પણ પોતપોતાનાં સંપૂર્ણ સાહિત્ય સાથે દુર્ગાદાસની હજુરમાં આવી ખડા થયા. સધળાના મુખમાંથી માફમાતાની સ્વતંત્રતા ને દુર્ગાદાસનાં નામ નીકળતાં; એક પછી એક એમ હથીઆરબંધ માણસોનાં ટોળાં ને ટોળાં આવવા લાગ્યાં. સોજીતગઢ રાઠોડ યોદ્ધાથી ઉભરાઇ ગયો. ઠામ ઠામ તરેહ તરેહનાં વાજાં વાગવા લાગ્યાં ને પચરંગી વાવટા ફરકવા લાગ્યા. ઘેરે ઘેર આનંદોત્સવ થઇ રહ્યો. સોજીતગઢના સર્વ લઢવૈયા હથીઆર સજી દુર્ગાદાસની સહાયે આવવાને તૈયાર થયા.

પણ હવે કેમ કરવું તેના વિચારમાં દુર્ગાદાસ પડ્યો. એ વિચારમાં તે કોઈ પણ દિશા જોયા વગર ચાલ્યો. એમ કરતાં તે સોજીતના ઉજડ ભાગમાં ફરતો ફરતો આવ્યો. સોજીતમાં તાજા જુસ્સાવાળું તાજું લશ્કર આવ્યું હતું. અને હજી આવતું બંધ પડ્યું નહોતું. એ લશ્કરનો હવે ઉપયોગ કરવાનો હતો. પણ તે શી રીતે કરવો તે નક્કો કરવાનું હતું. લઢાઇની યોજના ધડી કહાડવાનું એને શિર હતું. સત્રજા એના દોર્યા દોરાવાના હતા. પણ તેમને ક્યાં ને શી રીતે દોરવાથી ધારેલી મુરદ ખર આવે, તે જોડવવાનું દુર્ગાદાસને માથે હતું. તેણે નિશ્ચય કર્યો કે સોજીતનો કમળે રાજસિંગ પાતાવતને સોંપી એકદમ જોધપુર ઉપર જઈ તે જીતવું. જોધપુરમાં હજી લશ્કરનો નવો વધારો થયો નથી. પણ સોજીત લીધાના સમાચાર પાદશાહને પહોંચશે એટલે તે વધારે લશ્કર મોકલ્યા વિના રહેવાનો નથી. એ લશ્કર આવતા પહેલાં હમણાં જોધપુર ઉપર ગયા તો તે આટલા લશ્કર વડે જીતવું ભારે પડશે નહિ. તાજા જુસ્સાથી ભરેલું, જયના મદમાં છોકલું લશ્કર લેઈ જવાથી સોજીતની હારથી નાઉમેદ થએલા જોધપુરના લશ્કરને એકજ સપાટામાં હરાવાશે. જોધપુર જીત્યું એટલે જે રાઠોડ પાટાયતો મારવાડની સ્વતંત્રતા ચઢાતા છતાં જયની આશા ન હોવાથી હજી અધકચરા રહેલા હશે—હયુપયુ

મનથી સહાય આપવાથી વેગળા રહ્યા હશે, તે પણ આવી મળશે. એ પ્રમાણે આખી રોઠોડ પ્રજા ઉડ્યા પછી આલમગીરના આપનો પણ બાર નથી કે મારવાડની સ્વતંત્રતા પુનઃ છીનાવી શકે. માટે બીજે દિવસે જોધપુર જવું, એવો વિચાર કરી તે પાછો ફર્યો ને મુકામપર આવી પોતાનો ડરાવ તેણે પોતાના મિત્રોને કહી સંભળાવ્યો. સઘળાએ એકે અવાજે તે વિચાર પસંદ કર્યો.

સોનિંગજીએ કહ્યું કે ભાઈ, આપણે જોધપુર જતીશું તો પણ આલમગીર જેવા બળવાન પાદશાહ સામા આપણી જીત ટકાવી રાખવાને આપણને બીજાં હમબળતિ મોટાં રાજ્યોની મદદ મેળવવાની જરૂર પડશે. જજીઆ ને જત્રાવેરાથી સઘળા રજપુતો અંદર અંદર કળકળી રહેલા છે. છતાં બહાર પડવાની હિંમત ચલાવતા નથી. પાદશાહ સામા છડે ચોક હિંમત કરે એવા માત્ર ઉદેપુરના મહારાણા રાજસિંગજી છે. તેમણે તો પાદશાહને જત્રા ને જજીઆ વેરો નહિ લેવાને શિખામણપત્ર પણ લખ્યો છે, પણ આલમગીરે તે ગણકાર્યો નથી. મહારાણા તેથી પાદશાહ ઉપર ગુસ્સે થએલાજ છે, એટલે એ આપણને જરૂર સહાય કરશે. વળી જેસલમેરવાળા ભાટી પણ પોતાના ભાણેજની સહાયે આવશે. વિકાનેરવાળા કાંઈ નાગોરવાળાની પેઠે લલચાય એવા નથી. માટે તેમને તથા કીશનગઢ, રતલામ, સીતામાઊ ને જાલવાવાળા આપણા ભાયાતોને આપણી હકીકત લખીને આપણને સહાય કરવા વિનંતિ કરવી. એ સર્વે સ્થળે જવાને હોંશીઆર ને સાવધ માણસો પસંદ કરવા, એવો મારો વિચાર છે એ વિચાર સર્વને પસંદ પડ્યાથી સર્વેએ માંહોમાંહે વિચાર કરીને સર્વે એ સ્થળે જવાને પુખ્ત વયના, ડરેલ ને મોભાદાર સરદારોને પસંદ કરી તેમને વિનંતિ પત્રો દુર્ગાદાસે લખી આપી રવાને કર્યા; તથા તેમને જણાવ્યું કે જે મદદ મળે તે મદદની સાથે તેમણે પ્રથમ સોજીત આવી ત્યાંથી દુર્ગાદાસ જ્યાં હોય ત્યાં આવી મળવું.

જોધપુર ઉપર ચઢવાનો ઠરાવ થયો ત્યારે તેજબા અંદર
ઓરડામાં બેઠી હતી, ત્યાં તેણે સાંભળ્યો. મહાસિંગ ઠાકોર ત્યારે
અંદર ગયા ત્યારે તેમને તેજબાએ કહ્યું કે શું દુર્ગાદાસ આપ-
ણને અહિં રાખી બેઠા છે ? શું આપણને ફરીને મુસલમાનોના
કબજામાં જવા દેવાને અહિં નિરાધાર રાખી બેઠા છે ? જેણે
આપણને એકવાર મ્લેચ્છોના કબજામાંથી છોડવ્યાં તે જશે તો
આપણને બીજાવાર તેમના પંજામાં સપડાતાં કોણ બચાવશે ?
સોજીત લેવાને શું મુસલમાનો આવ્યા વિના રહેશે ? અને આવશે
તો કાચાપોચા ઠરાવથી કે થોડા લશ્કરથી આવશે ? તે વખતે આ
જગાએ આપણો બેઠી કોણ ? હું તો કહું છું કે દુર્ગાદાસે અ-
હિંજ રહેવું, ને મુસલમાનો આવે તેમને મારી કહાડવા. એના
વગર કોઈ માનો જાયો બીજાં નથી કે તે આપણો બચાવ કરી
શકે ને આપણે બીજાવાર સપડાયાં તો તેઓ એવાં કબજે
રાખશે કે ત્યાંથી આપણો છૂટકારો થાયજ નહિ. જેના મનમાં
ભય હોય તે સધળે ભય ભયજ દેખે. એકવાર દાઝેલો પુંકી
પુંકીને ખાય.

મહાસિંગે કહ્યું કે ઘેલી, તું એવો વિચાર ક્યાંથી કરે છે ?
રાજસિંગ પાતાવત સોજીતનો બચાવ કરવાને રહેનાર છે. વળી
હજાર માણસો તેમનાં છે તે પણ અહિંજ રહેશે. આ નાના કિલ્લાના
બચાવ માટે એટલાં માણસો બસ છે. દુર્ગાદાસ શું તારોજ બચાવ
કરવાને નીકળ્યો છે ? તારા ને મારા બચાવ કરતાં બીજું ઉમદા
કામ એને કરવાનું છે. મારવાડને મ્લેચ્છોના હાથથી છોડવી સ્વ-
તંત્ર કરવી એ એનો ઉમદા હેતુ પાર પાડવા માટે એણે જોધપુર
જવુંજ જોધએ. એ મહાન કાર્ય કરવામાં આપણો સ્વાર્થ આડે
આવવો ન જોઈએ. એ સોજીતમાં રોકાયો તો મુસલમાનો વધારે
બળથી આવી ઘેરીને, ખોરાકની તાણ પાડીને કે ગમે તે રીતે
લેશે ને બધાને તાબે થવું પડશે કે નાશી જવું પડશે. લોકો

હાયાથી તેમનો જુસ્સો નરમ પડશે; એટલે નવી કુમક આવતી અટકશે. માટે દુર્ગાદાસનો વિચાર માન્ય કરવો એમાંજ ડહાપણ છે. હવે મારા જખમ રૂઝવા આવ્યા છે ને બે ચાર દિવસમાં હું પણ હથીઆર બાંધી તારૂં રક્ષણ કરવાને તૈયાર થઇશ. માટે આ ધર્મના કામમાં તારે ઢીલ નાંખવી નહિ.

ઘરમાં કકળાટ થતો સાંજળી દુર્ગાદાસે પૂછ્યું કે કેમ ઠાકાર શું છે ? એટલે તેજબા પડદે રહી ધ્રુજતી ધ્રુજતી બોલી કે શું તમે અમને મ્લેચ્છોના હાથમાંથી છોડવી પાછાં તેમનાજ કબજામાં સોંપવાને અહિં મૂકી જવાનું ધારે છે ? તમારા સિવાય અહિં અમારૂં રક્ષણ થવું દોહિલું છે. માટે તમારે જવુંજ હોય તો તમારા ભાઇને સારૂં થાય ત્યાં સુધી અમને બાલીમાં મારે પીયર પહોંચાડો. અમે ત્યાં રહીશું ને તમારા ભાઇને સારૂં થશે, એટલે એ તમારી પાસે આવશે. દુર્ગાદાસને તેમ કરવામાં અડચણ નહિ જણાયાથી તેને હા કહી. દુર્ગાદાસે પંડે જઈ તેમને બાલી પહોંચાડવાનું માથે લીધું ને લાલબાને પણ ત્યાંજ રાખવાનો ઠરાવ કર્યો. નિર્દોષ લાલબા પોતાનો પિતા સાથેજ આવવાનો હોવાથી બાલી જવાને ખુશી થઈ.

સવારમાં દુર્ગાદાસે પોતાની સાથે આવવા માટે પચીસ સવારોને હુકમ આપ્યો, અને બીજાઓને પોતે પાછો આવતા સુધી સોજીતમાં રહેવાની આજ્ઞા કરી. સર્વેને માટે ઘોડા તૈયાર થયા. લાલબા ને તેજબાને માટે મ્યાનો તૈયાર કરાવ્યો માનસિંગ ને ગંભીરસિંગ પણ તૈયાર થયા. સઘળો ખટલો બાલી જવા માટે નીકળ્યો. રસ્તામાં કાંઈ મુસલમાનનું ચલીયું સરખું પણ ફરકતું જણાયું નહિ. દુર્ગાદાસે એવો આડો તેડો માર્ગ લીધો કે કાંઈ મુસલમાનો સામા મળે પણ નહિ, મ્યાનાના ભોઇ એવા મજબૂત ને ચાલવામાં ચપલ હતા કે તેમણે સવારોને પણ થકવ્યા. એમ કરતાં રાત્રિ પડી. ખાવાનું બાથું ખાઈ લેઈ થોડો વિસામો ખાઈ

વળી આગળ ચાલ્યા; તે મોટી પ્રભાતમાં બાલી આવી પહોંચ્યા. કોટના દરવાજા હમણાંજ ઉઘડ્યા હતા, એટલે તેમને અંદર જવાને અડચણ પડી નહિ.

તેજબાનાં પીયરીઆં જો કે રાઠોડ નહોતાં તોપણ તેઓ પોતાની દીકરીને, જમાઇને અને તેમનો જીવ ઉગારનાર દુર્ગાદાસને જોઈ રાજ થયાં. સર્વેએ એક બીજાને મળી ભેટી ખુશાલી જણાવી. દુર્ગાદાસે પાછા જવાને તાકીદ કરી, એટલે તેજબાએ કહાવ્યું કે કેમ, મારા પીયરનું અન્ન પણ નહિ ખપેકે ? જમ્યા વગર જવાનું નથી. આજે થાક્યા પાક્યા આરામ લેઈને કાલે અહિંથી જવાશે. પૃથ્વીસિંગ તેજબાનો ભાઈ થતો હતો, તેણે આ વાતને ટેકા આપ્યો. મહાસિંગ ઠાકોર પણ સંમત થયા. તેથી દુર્ગાદાસથી ના કહેવાઈ નહિ.

મહાસિંગ ને દુર્ગાદાસ એકાંતમાં બેસી હવે પછી લઢાઈની કેવી યોજના કરવી તેના વિચારમાં ગુંથાયા. લાલબા પોતાને માટે આપેલા ઓરડામાં એકાંતમાં પ્રભુપ્રાર્થના કરતા લાગી કે તે મારવાડને મુસલમાનોથી જલદી છૂટી કરે. તેજબા મેમાનોની સંભાળ લેવરાવવામાં ગુંથાઈ. તેજબાનાં પીયરીઆં માનસિંગને સોજીતની લઢાઈની હકીકત પૂછી વાકેફ થયાં ને ગંભીરસિંગની જીવાની તરફ જોતાં તેની બહાદુરીનાં વખાણ કરવા લાગ્યાં. ગંભીરે નીચે મોઢે તે સર્વ સાંભળ્યા કર્યું. એ પ્રમાણે વિવિધ વાર્તાવિનોદ કરતાં સંધ્યાકાળનો સમય થયો. પશ્ચિમમાં સૂર્યનારાયણ અસ્ત પામ્યા ને પૂર્વમાં ચંદ્રમાનો પ્રકાશ જણાયો. એટલામાં માનાસંગ ગાભરો ગાભરો દુર્ગાદાસને જોળતો આવ્યો. માનસિંગને ગભરાયલો જોઈ દુર્ગાદાસે પૂછ્યું કે કેમ શી ખબર છે ? માનસિંગે કહ્યું કે દેસુરીની ખબર લેઈ એક ખેપીઓ આવ્યો છે. ત્યાં ત્રાસદાયક ખુન થયાં છે, ને તેમાં ઘણા ખાનદાન કુટુંબના આગેવાનો મરાયા છે. એટલું બોલી તે અટક્યો. તેનાથી આગળ બોલાયું

નહિં એટલે દુર્ગાદાસે કહ્યું કે એતો હું સમજ્યો. મારા સસરા નાહરસિંગ એમાં મરાયા છે. ખેપીઆને અંદર ખોલાવો.

માનસિંગે બહાર જઈ ખેપીઆને અંદર લાવી દુર્ગાદાસને કહ્યું કે આ નવીન પુરૂષ તે ગુલાબસિંગ રાઠોડ છે. તેઓ ખુન થયાં કે તરતજ ત્યાંથી નીકળી આવ્યા છે. એટલે ગુલાબસિંગે કહ્યું કે હું તમારા વિજયી બાહુને ખોલાવવા આવ્યો છું, કે જેથી તમે તમારા સસરાનું વેર લો. તમારા સસરા સાથે ખીજા અરાદ રાઠોડોનાં ખુન દેસુરીમાં થયાં છે. એમ કહી તેણે ટુંકામાં નીચે પ્રમાણે એ ઘાતકી હકીકત કહી સંભળાવી.

હું ને મારો પિતા આઉવેથી મારે ગામ જતા હતા ત્યાં રસ્તામાં રાત્રિ પડવાથી દેસુરીમાં મુકામ કર્યો. સોજીનથી નાઠેલો ધનાયતખાન જે દિવસે દેસુરીમાં પેઠો તેજ દિવસે અમે પણ ત્યાં આવ્યા. ધનાયતખાને તમારી જીતની અને પોતાની હારની વાત છુપી રાખવાને ઘણોએ યત્ન કર્યો પણ વ્યર્થ. ત્યાંથી નાસી આવેલા સિપાઇઓએ સોજીતની સખત લઢાઇની વાત ચલાવી. તેવામાંજ ધનાયતખાન નાસતો દેસુરીમાં આવ્યો. એટલે સઘળા રાઠોડો સમજ્યા કે મારવાડની સ્વતંત્રતાની શરૂઆત થઈ. રાત્રે એક ખીજાને ઘેર રાઠોડો આનંદભેર વાતો ચલાવા લાગ્યા ને કેટલાક તો તમારી જીત માટે તમારા સસરાને મુઆરકખાદી આપવા લાગ્યા. એ મુઆરકખાદી આપવામાં હું ને મારો પિતા પણ હતા. મારા પિતાએ કહ્યું કે ઠાકોર, ત્યારે બધું મારવાડ તાબેદારીમાં ગરક છે, ત્યારે જીવમીનો નાશ કરવાનો ગુણ દુર્ગાદાસમાં ક્યાંથી આવ્યો ! તેમણે કહ્યું કે નાનપણથીજ એ મોટા મનનો ને નિર્જળનો ખેલી હતો. બળવાન છોકરા, નિર્જળને મારતા જોઈ, તે હમેશાં નિર્જળની સહાય કરતો. મુંગા પ્રાણી ઉપર પણ જો કોઈ જીવલેમ કરતો તો દુર્ગાદાસ તે અવાચક પ્રાણીની મદદે જતો. એના મોસાળમાં એને એવો સદ્ગુણી નેવાથીજ મારી વહાલી

દીકરી પદ્મણી એનેજ દેવા સાડ માંડ મન ઉશ્કેરાયું હતું.

બીજે દિવસે સવારે દેસુરીના કિલ્લેદારે નાહરસિંગ અને બીજા અરાઢ રાઠોડ ઠાકોરોને તેડું મોકલી દરબારમાં બોલાવ્યા. નાહરસિંગ વૃદ્ધ હોવાથી સર્વથી પાછળ ગયા. મેં દરબારગઢના દરવાજામાં જતા જોયા. હું તેમની રાહ જોતો બહાર રહ્યો. થોડી વાર પછી મારો ચાકર સાસભેર મને બોળતો આવ્યો. રસ્તામાં તેણે મને ખબર આપી કે મારા પિતાને પણ નાહરસિંગ સાથે સંપ કરી બળવો કરવાના અપરાધ માટે કેદ કર્યા છે. મારા ચાકરે કહ્યું કે નાહરસિંગ ને તેમના અરાઢ સોબતીઓનો શિરચ્છેદ કર્યો છે, તેનું વેર લેવાને તથા તમારા પિતા અને તેમના સોબતી કેદીઓને છોડાવવા માટે દુર્ગાદાસને તેડી લાવવાને તાકાદિ જવાને તમારા પિતાએ તમને હુકમ કર્યો છે. તે ઉપરથી લાગલો સવાર થઈ હું સોજીત ગયો તો ત્યાં ખબર મળી કે તમે અહિં આવ્યા છો તેથી હું અહિં દોડતો આવ્યો છું. દુર્ગાદાસે કહ્યું કે ચાલો આપણે જલદી તૈયાર થઈ સોજીતગઢ જઈએ.

ગુલાબસિંગે કહ્યું કે સોજીતગઢ શા માટે ? દુર્ગાદાસે કહ્યું કે લશ્કર લાવવાને. ગુલાબસિંગ બોલ્યો કે સોજીતમાં તમને ના દીઠા એટલે રૂપસિંગ અને કચાણસિંગને સર્વ લશ્કર લેઈ પાછળથી બાલી આવી પહોંચવાનું કહી હું અહીં આવ્યો કે વખત જાય નહિ. એથી સર્વ લશ્કર દરવાજા બહાર તમારી ગઢ જુએ છે. આ પ્રમાણે તમારું મન વરતવાની હિંમત કર્યા માટે મને માફ કરશો, દુર્ગાદાસે કહ્યું કે તમારા જેવા માંડ મન વરતનાર હમેશાં મારે પડખે હોજે. એમ બોલી માનસિંગને કહ્યું કે તમારા કાકાને મળવા જેટલો વખત નથી. તમે તેમને સમાચાર કહી પાછળથી આવી પહોંચજો. લશ્કર લેઈ ચાલતો થાઉં છું. ગંભીર દુર્ગાદાસની પૂઠે ચાલ્યો. માનસિંગે કહ્યું કે હું રસ્તામાંજ તમને પકડી પાડું છું.

દુર્ગાદાસ બાલીના દરવાજા બહાર આવ્યો કે સર્વ લશ્કરે જ્યજ્યકારના અવાજથી આકાશ ગળવી મૂક્યું. માર્દેશની જે, દુર્ગાદાસની જે, આવા પોકાર પડી રહ્યા. દુર્ગાદાસે સંજ્ઞા કરી કે સર્વ ચૂપ થઈ ગયા. તેણે કહ્યું કે ભાઈઓ, આપણા દેશ ઉપર મુસલમાનો જીલમ ઉપર જીલમ ગુજારતા જાય છે. આપણે તે જીલમનો ઉચ્છેદ કરવાને ઉઠ્યા છીએ. આ મારે પડ્યો ઉભેલા બહાદુર ગુલામસિંગ ઠાકોર આપણા દેશ ઉપર એક નવો જીલમ ગુજાર્યાની ખબર લેઈ આવ્યા છે. એમાં અરાઢ બહાદુર રાઠોડ ઠાકોરોનો ધાત કર્યાના સમાચાર છે. મારા પોતાના સસરા જેને હું પિતાતુલ્ય ગણું છું તેનો ભોગ પણ લીધો છે. એ ભોગ લેનારો પાપી ઇનાયતખાન છે. સોજીતમાં મેં એને મરતો ઉગાર્યો તેનું ફળ એણે મને એ રીતે આપ્યું છે. આપણે અત્યારે તેનો બદલો લેવા જવાનું છે, રાત્રે ચૂપકીથી ગઢમાં દાખલ થઈ ઇનાયતના કામનો બદલો ઇનાયત કરવો. એમ મારા ધ્યાનમાં આવે છે. ભાઈઓ, હું આગળ થાઉં છું. અને તમે મારી પાછળ પાછળ કાંઈ પણ બોલ્યા વગર ચાલ્યા આવો. દેસુરી મજબૂત છે. આપણી ખબર તેમને પડી તો આપણને ગઢમાં દાખલ થવું ભારે પડશે. ગઢમાં મુસલમાની લશ્કર છે, તેમાં ઇનાયતનાં નાસી આવેલાં માણસોથી વધારો થયો હશે. આપણી સંખ્યા થોડી છે, માટે આપણે ડહાપણથી રસ્તો કહાડવો, એમાંજ ડહાપણ છે. માટે કાંઈપણ ખડખડાટ લડલડાટ વગર એકદમ મારી પાછળ ચાલો.

સમ્રાજા ચૂપકીથી એવા ચાલતા હતા કે ઘોડાની ખરી સ્પર્શી પણ ખખડતી નહોતી. મધ્યરાત્રિએ દેસુરીમાં દાખલ થયા. ગામમાં સર્વ ચૂપાચૂપ હતું. લોક સર્વ નિદ્રાને વશ થયા હતા. માત્ર દરબારગઢમાં ગાનતાન ને હસાહસનો ગડખડાટ થતો દૂરથી શાંત રાત્રિમાં સંભળાતો હતો. ગામને કોટ નહોતો પણ દરબારગઢ મજબૂત હતો. ગામમાં પેડા કે દૂરના એક મકાનમાંથી રૂદન

કરનારનો અવાજ કાને પડ્યો. તે મકાનમાં એક દીવો બળતો જ-
 લાતો હતો. દુર્ગાદાસે પોતાના માથાસોને ગામની આસપાસ ચોકી
 સારૂ મોકલી બાકી વધેલાને એક એકાંત જગામાં ઉભા રાખ્યા.
 પોતે, માનસિંગ તથા જશકરણ પેલા રૂદનના અવાજ તરફ ચા-
 લ્યા. મકાનનાં બારણાં અદખોલાં પડેલાં હોવાથી દુર્ગાદાસ અંદર
 પેઠો તો ત્યાં એક બાઇ પાસે પડેલા મડદા નજીક રૂદન કરતી
 હતી. એ બાઇ તે દુર્ગાદાસની સ્ત્રીની ધાવ હતી. દુર્ગાદાસે ધાવને
 પીછાની કે તે બોલ્યો, અરે ! મોતી, તું શા માટે રૂદન કરે છે ?
 અને આ લુગડામાં ઢાંકેલું મડદું કાનું છે ? મોતીએ ઉચું બોલ્યું
 તો દુર્ગાદાસને દીઠો. તે બોલી, બાઈ, તમે આવ્યા તે ઠીક થયું.
 પણ થોડા વહેલા આવ્યા હોત તો આ મારા અન્નદાતાનો પ્રાણ
 ઉગારત. આ મડદું તમારા સસરા નાહરસિંગનું છે. નાહરસિંગ
 સાથે અરાઢ ઠાકોરોનો ગઢમાં શિરચ્છેદ કર્યો હતો. અમને ખબર
 પડી કે પદ્મની બેનના કહેવાથી હું દોડતી ત્યાં ગઈ, ને દરવાન પા-
 સે માગી લીધું કે બાઈ, આમાં મારો અન્નદાતા છે. હવે તેઓ
 મરણ પામ્યા છે. હવે તેઓ મુસલમાનોને શું કરી શકનાર છે ?
 માટે એમને અમારા ધર્મ પ્રમાણે અગ્નિસંસ્કાર કરવાને લેઈ જવા
 દો. દરવાને કહ્યું કે તેમને મુસલમાની ધર્મ પ્રમાણે દટાવી દેવાનું
 મને ફરમાન થયું છે. માટે તેમને દટાવી દેવામાં આવશે. અમારો
 ઉપરી બહુ ખરાબ છે. જો તેનો હુકમ તોડ્યાનું એના બાળ્યામાં
 આવે તો અમારી પણ એજ દશા કરે એવો એ છે. આ સાં-
 લણી મેં તેને બહુ કાલાવાલા કર્યા કે બાઈ મારા ગરીબ ઉપર દયા
 કરી માત્ર મારા અન્નદાતાનું મડદું મને લેઈ જવાની રજા આ-
 પો તો બહુ સારું. તમારે એટલું મડદું ઓછું દાટવાનું થશે હું
 હમણાંજ છાનું માનું એટલું મડદું લેઈ જઈ અત્યારેજ બાળી મૂ-
 કાવીશ તો કોઈ બાણુશે પણ નહિ. મારા કાલાવાલાથી ને આંખ-
 માં આંસુથી એ દરવાનને દયા આવી. તેણે કહ્યું કે તું આમાંથી

જલદીથી ઓળખીને ઉપડાવી જાળે. કે ખાડીનાને ધનાયતખાન પૂછ-
વા આવે તે પહેલાં દટાવી દેઉં. મેં ઘેર આવી નોકરોને લેઇ જઇ
મારા માલિકનું ઘડ ને શિશ અહિં આણ્યું છે. એમ બે લી રડવા
લાગી. મારા અન્નદાતારે ! મારા માલિક જેવો દયાળુ ઠાકોર મા-
રવાડમાં બીજો કયો છે ! દેસુરીમાં તો શું પણ આસપાસના દે-
શમાં એમની સર્વકોઇ વાહવાહ કરે છે. એવા દયાળુ વૃદ્ધ ઠાકો-
રને મારીને મુસત્રમાનો શું કમાવાના હતા ! પણ ભાઇ, એમણે
તમારા ઉપરનું વેર એમના ઉપર વાળ્યું. હવે હું તો નિરાધાર થઈ
પડી. હવે મારી કે મારાં બાળકોની સંભાળ લેનાર તમારા વગર
મારે કોઇ નથી. વાડ, આ જગાએ એમને અસિદ્ધાહ દેનારું કાણુ
હતું ? દુર્ગાદાસ તમે અણીની વખતે ઠીક આવી પહોંચ્યા કે એ-
મને તમારે હાથે અસિંસ્કાર તો થશે.

આ હકીકત સાંભળી દુર્ગાદાસને વિચાર કરવા જેટલો વ-
ખત નહોતો. એ મકાનની નજીકમાંજ ચિતા ખડકાવી દુર્ગાદાસે
નાહરસિંગને અસિંસ્કાર દીધો ને પેલી ધાવને ધીરજ દીધી; અને
પોતાની સ્ત્રીને મળીને દિલાસો દેઇ હિંમત આપી. તથા મા-
રવાડમાં શાંતિ થતાં બોલાતી લેતા સુધી આવા લઢાઇના વખતમાં
હોંશીઆરીથી સંભાળ ને વ્યવસ્થા રાખવાને પોતાની સ્ત્રીને તથા
ઘરનાં બીજા માણસોને શીખામણુ દીધી. એટલામાં ગુલાબસિંગ જે
ગઢની ખખર લેવા ગયો હતો તે આવી પહોંચ્યો તેણે કહ્યું કે આ
વખતે ગઢમાં સર્વે દાડખી ગુલતાન થએલા છે. હસાહસ, ઠકાયા-
જી, ને ગાનતાન ચાલી રહ્યું છે. અરાદ નિરપરાધી ઠાકોરોનાં ખુન
કરીને ગાનતાનમાં મશગુલ થનારા નફરત લોક ! ધિક્કાર છે તમને !
દુર્ગાદાસ તરતજ ચિતામાંથી બળતું લાકડું લેઇ આગળ થયો કે
સર્વે તેની પાછળ ચાલ્યા. ગઢના દરવાજા બંધ હતા ત્યાં મજબૂત
ચોકી મૂકી, બંદોબસ્ત કરે છે કે ગંબીરે એક કાગળ દુર્ગાદાસના
હાથમાં મૂક્યો. તેમાં જે ઠાકોરોનાં ખુન થયાં હતાં તેમનાં નામ હ-

તાં. તથા ખીજી તરફ જે ઠાકોરોને કેદ કર્યા હતા તેમનાં નામ પણ
હતાં. એ ઠાકોરોની સવારમાં નામની તપાસ ચલાવી સજા કરવા-
નો હસ્રવ રાખેલો હતો. ગંભીરે કહ્યું કે આ કાગળ મને આવતાં
રસ્તામાંથી જડ્યો છે. કેદ કરેલા ઠાકોરોમાં આ તમારા નાનાભા-
ઈનો પિતા કેશરીસિંગ પણ છે. આ તેનું નામ. ભાઈ, હવે તે-
મનો જલ્લદી છૂટકારો નહિ કરીએ તો સવારે કાણ જાણે આપ-
ણને શાએ માઠા સમાચાર સાંભળવા પડશે. દુર્ગાદાસે કહ્યું કે તું
ગભરા ના. આપણે એજ વિચારમાં છીએ. આ દરવાજા વાટે પા-
પીઓ નાશી ન જાય માટે અહિં તમે બધા મજબૂતીથી તૈયાર
થઈ ઉભા રહો; અને ખીજું કરવાનું કામ હું ને જશકરણ કરીએ
છીએ. એમ બોલી બંને ભાઈ દીવાલ ઉપર ચઢી અંદરના મકાન-
ના છાપરા ઉપર ચઢ્યા ને ઘાસના પૂગાથી ચારે બાજુએ છાપર
સળગાવી બહાર આવતા રહ્યા. એ મકાન લકડકામથી કરેલું
હોવાથી તથા તે પુરાણું મકાન હોવાથી લડલડાટ સળગવા લાગ્યું.
એટલે અંદરવાળા ગભરાયા. તેમની દારૂની લેહેર જતી રહી, ગાન-
તાન બૂઝી ગયા ને મકાનમાંથી દોડાદોડ કરવામાં પડ્યા. બહારથી
બળતા ઘાસના પૂગા, લાકડાં ને વાંસ મકાનમાં આવી પડવા લા-
ગ્યાં એટલે દરવાનોએ દરવાજા ઉઘાડ્યા. બહાદુર રાઠોડો તેજ લાગ
જેતા હતા. દરવાજા ઉઘાડ્યા કે હર હર મહાદેવ ! માર્દેશની
જે, દુર્ગાદાસની જે. એમ બોલતા આગળ ધસ્યા. દુર્ગાદાસ, સોનિંગ,
જશકરણ, કરણસિંગ, માનસિંગ, ગુલાબસિંગ વગેરે મોખરે રહ્યા.
તેઓ દરવાનોનો ઘાણ કહાડી આગળ ચોકમાં આવ્યા. ઇનાયત-
ખાન આગળ આવ્યો. મુસલમાની લશ્કર થોડું જગૃત થયું,
થોડું સજ્જ થયું, થોડાની લેહેર મટી ન મટી એટલામાં તો
રાઠોડો મારો મારોનો પોકાર મારતા અંદર ધુસ્યા. ઇનાયતનો
વિચાર દુર્ગાદાસપર વેર લેવાનો હતો; તેથી તે જુસ્સાબંધ
આગળ ધસ્યો. ને જેવો દુર્ગાદાસપર ઘા કરવાને જાય છે કે

પડખેથી તેજકરણે એક ઝટકે તેને હેઠળ પાડ્યો. દુર્ગાદાસ મ-
સ્તાન હાથીની પેઠે પોતાના હાથરૂપી સૂંઠ ફેરવવા લાગ્યો. એનું
જોઈ સધળા રોઠોડો શરપર ચઢ્યા ને મુસલમાનોના ઢગલા પડવા
લાગ્યા, તેમનામાં ભંગાણુ પડ્યું, જેમ જેને ફાગ્યું તેમ તે નાસવા
લાગ્યું. એટલામાં ગંભીરે યૂમ પાડી કે મોટા ભાઈ આ તરફ તમારી
જરૂર છે. ગંભીરનો અવાજ સાંભળતાંજ દુર્ગાદાસ રસ્તો કાપતો
તે તરફ ધસ્યો. ગંભીર ઉપર કિલ્લાનો સરદાર શેરખાં તૂટી પડ્યો.
હતો. ગુલાબસિંગ ગંભીરને પડખે લઢતો હતો. મુસલમાનોનું બળ
વધારે જોઈ ગંભીરે સહાયની યૂમ મારી હતી. દુર્ગાદાસ આવ્યો.
કે મુસલમાનોના પગ નરમ પડ્યા. સોનિંગની સમશેરે પગ કેર
કરવા માંડ્યો, મુસલમાનો પોતાના સરદારને છોડી જવા લાગ્યા.
કે શેરખાંએ તે હીચકારાઓને બહુ ધમકાવ્યા, ડરાવ્યા, હિંમત
આપી, પોતાનો દાખલો આપવા લાગ્યો, પણ સર્વ વ્યર્થ. નિરાશ
થએલા મુસલમાનોમાં જીતની આશાના અંકુર ફુટ્યાજ નહિ.
દુર્ગાદાસને જોઈને તેઓ ડરવા લાગ્યા. ત્યાં તેના મારા આગળ
તેઓ ધીરજ શી રીતે રાખી શકે ? અંતે શેરખાં મરાયો ને તેને
અડીને રહેલા મુસલમાનો શરણુ આવ્યા. તેમણે હથીઆર મૂક્યાં
કે દુર્ગાદાસે સંજ્ઞા કરી મારો બંધ કરાવ્યો. રોઠોડોએ એકીવારે
તરવારો મ્યાન કરી. દુર્ગાદાસે મોટા મનથી શરણુ આવેલા કોઈ
પણ મુસલમાનને દુઃખ દીધું નહિ. તેણે તેમનાં હથીઆર લેઈ
જવાની રજા આપી. ત્યારે તેમણે રોઠોડો સામાં હથીઆર નહિ
ઉચકવાની પ્રતિજ્ઞા લીધી.

દુર્ગાદાસ જય પામ્યો. દેસુરી મુસલમાન વગરનું થયું. દર-
વાજા ઉપર રોઠોડ વાવટો ચઢાવ્યો, ને વિજયઘોષ કરાવ્યો. એ
એ વિજયઘોષ આકાશમાં ગાજી ઉઠ્યો ને આસપાસના રોઠોડોને
નનગૃત કર્યાં. પણ કિલ્લાની અંદરના કેદખાનામાં તે વખતે જૂદાજ
બનાવ બન્યો. કેદખાનાના દરવાનો હજી મુસલમાનોજ હતા. મુસ-

લમાન લશ્કર હારીને ગયું છે, તે તેના સરદારના સમજવામાં આવ્યું હતું. પણ તે પોતાના કામપર દૃઢ રહ્યો. રાઠોડ લશ્કર જય પામ્યું. પણ દુર્ગાદાસ કિલ્લાના બંદોબસ્તમાં રોકાયો, તેટલામાં ગંભીર, ગુલાબસિંગ ને માનસિંગ થોડાં માણસો સાથે કદખાનાના ઉપરી પાસે આવ્યા, ને કદખાનાની કુંચી માગી. સમશેરખાન જમાદાર કહે કે મારો સરદાર નાઠો ને મુસલમાન લશ્કર ભાગ્યું છે, હવે હું મારાં આટલાં થોડાં માણસો વડે દીવામાં પતંગીઆની માફક ઝંપલાવી પડું ને વિના કારણ આ બહાદુર સિપાઇઓનાં લોહી રેડું, તેથી કાંઈ લાભ નથી, માટે દુર્ગાદાસના મોટા દીલ ઉપર ભરોંસો રાખી આ હથીઆર ને કુંચીઓ હું તેને શરણ કરું છું. ગંભીરે કહ્યું, બહાદુર સરદાર, તમે તમારું કામ બરાબર બજાવ્યું છે. હવે આલમાં બાથ ભરતાં કાંઈ ફળ મળવાનું નથી, તેથી તમે શરણ થાઓ છો તે યોગ્યજ છે. હવે આ હથીઆર તમે લો અને તમારાં માણસો પણ હથીઆર સાથે જાઓ. હું દુર્ગાદાસ નથી. મારા જેવા તેની પાસે સેંકડો છે. પણ તે મશરુએ આવેલાને કાંઈ વાર દુઃખ દેતોજ નથી. અને અમે પણ તેનો દાખલો લેઈ તેમજ કરતાં શીખ્યા છીએ. અમે મુસલમાનોપર વેર લેવાને લઢાઈ ઉઠાવી નથી. પણ અમારો દેશ મુસલમાનોએ જીલમથી છીનાવી લીધો છે તેને સ્વતંત્રતા પાછી અપાવવા માટે આ લઢાઈ ઉઠાવી છે. તેથી વેર એ શું છે, તે અમારામાંનું કાંઈ સમજતુંજ નથી. માત્ર માફદેશની સ્વતંત્રતા, એટલુંજ અમે માગીએ છીએ ને તે મળતા સુધી અમે ઠરી ઠામ થવાના નથી. સમશેરખાન બોલ્યો, કે જો દુર્ગાદાસ પાસે તમારા જેવા બાળકો પણ આવા જ્ઞાની ને બહાદુર પણ દયાળુ છે તો મારી ખાત્રી છે કે હવે મારવાડમાં મુસલમાનો ટકવાના નથી. આજે જ હથીઆર તમે મને અને મારા માણસોને લેઈ જવા દેઈ અમને માન આપોછો તે હથીઆર હવે ફરીને માર-

દેશ સ્વતંત્ર થતા સુધી તમારી સામાં આવશે નહિ, અ નકી સમજવું. એમ બોલી તે પોતાનાં માણસો સાથે આગળ ચાલ્યો.

ગંભીર ને ગુલાબસિંગ કેદખાનું ઉઘાડી તેમાંના કેદીઓ જોવાને દોડ્યાં. પ્રથમ ગુલાબસિંગ પોતાના પિતા સુરતનસિંગને મળ્યો. તેમણે કહ્યું કે અરે ! તને પણ પકડી આવ્યો, ગુલાબ ! ગુલાબસિંગે કહ્યું કે પિતાજી, હવે તમે ભય ધરશો નહિ. દુર્ગાદાસ આવ્યા છે ને તેમણે વિજય મેળવી કિલ્લો સર કીધો છે. મને એમણે પોતાના ભાઈની માફક ગણ્યો છે. પોતે કિલ્લાની વ્યવસ્થા કરવામાં ગુંથાયા ત્યારે તેમણે તમારો જલદીથી છૂટકારો કરવાને મને અહિં મોકલ્યો છે. હમણાં એ પણ અહીં આવી પહોંચશે. સુરતનસિંગ ઠાકોર આ પ્રમાણે પોતાનો છૂટકારો થવાથી, અને તે પણ પોતાનાજ પુત્રને હાથે, તે જોઈ ખુશી થયો. તે પોતાના પુત્રની સાથે દુર્ગાદાસને મળવા માટે જવાને બહાર આવ્યો. આણી તરફ ગંભીર દોડતો દોડતો ને ઠેકડા મારતો મારતો પોતાના પિતાના કેદખાનાની ડોટડી પાસે ગયો ને તાળું ઉઘાડી અંદર પેડો. કેશરીસિંગે પોતાના દીકરાને દીઠો કે તેને વળગી પડ્યો. પોતાનો દીકરો જાનોમાનો નસી ગએલો ને આવા ઉડાઉડના સમયમાં તેની કાંઈપણ બાતમી મળેલી ન હોવાથી તેનું શું થયું હશે તે તેને માલમ નહોતું. એ દીકરાને આમ અણચિંત્યો કેદખાનામાં આવી મળ્યો તેથી આંખો સાનંદાશ્રુથી ભીંજાઈ ગઈ; તેનાથી કાંઈ પણ બોલી શકાયું નહિ. એ જોઈ ગંભીરે કહ્યું કે પિતાજી મારા સરદાર દુર્ગાદાસે તમાને છૂટકો કર્યો છે. મુસલમાનોને મારી હઠાવી ગઢ તાબે કર્યો છે, ને તમારા છૂટકારા માટે મને અહિં મોકલ્યો છે. માટે આપ ચાલો. આપણે દીવાનખાનામાં જઈ દુર્ગાદાસના આવવાની રાહ જોતા બેસીએ.

બંને દીવાનખાનામાં ગયા. પણ દુર્ગાદાસ હજી પરવાર્યો નહોતો. એને દીવાનખાનામાં આવવાની હજી ઢીલ હતી, તેથી

કેશરીસિંગે ગંભીરને પૂછ્યું કે, બેટા તું અહિં ક્યાંથી? દુર્ગાદાસ તારો સરદાર ક્યાંથી? તારી ને તેમની મુઝાકાત શી રીતે થઈ? એ વગેરે વાતથી મને વાકેફ કર. ગંભીરે કહ્યું કે બાળપણથી આપના ઉપદેશ ને ઉદ્દેશથી મારા મનમાં દેશસ્વાતંત્ર્યનો જુસ્સો તો હતોજ. માફદેશમાં મુસલમાનોને જુલમ કરતા જોઈ મારું હૈયું બળતું હતું, પણ હાચાર. હું બાળક શું કરું? શું કરવું ને કેમ કરવું કે આ પરધર્મીઓનું રાજ્ય જઈ માફદેશ સ્વતંત્ર થાય. એ વિચાર મારા મનમાં ઘોળાયા કરતો હતો, તેવામાં દુર્ગાદાસ માફદેશની સ્વતંત્રતાને માટે મૈદાનમાં પડ્યાની ખૂબ મારા સાંભળવામાં આવી. મહા મહેનતે સમાવેલા મારા જુસ્સાને હવે હું રોકી શક્યો નહિ. મારું મન દુર્ગાદાસ પાસે જવાને તલપ્યા કરવા લાગ્યું. પણ તમારી પરવાનગી માગતાં મને બાળક ગણી કદાચ તમે નહિ આપશો, એમ વિચારી છોકરવાદી કરી તમને અધિરામાં રાખી હું એક રાત્રે છાનોમાનો ચાલી નીકળ્યો ને ફટલીક મહેનતે દુર્ગાદાસને જઈ મળ્યો. તમને કેદ કર્યાની અને નાહરસિંગ વગેરે સરદારોનાં ખુન કર્યાની ખબર મળ્યાથી તમારા છૂટકારા માટે દુર્ગાદાસ અહિં આવ્યા. મને તેમણે પોતાના નાના ભાઈ તરીકે ગણીને માન આપ્યું છે. તેઓ બીજા કામમાં રોકાયાથી આપનો જલદી છૂટકારો થાય તે માટે મને આપના તરફ મોકલ્યો. પિતાજી હવે મારવાડની સ્વતંત્રતાને ઝાઝો વિલંબ થાય એમ લાગતું નથી.

એમ વાતો કરે છે એટલામાં દુર્ગાદાસ આવી પહોંચ્યો. તેણે ગંભીરને પોતાના પિતાની પડખે ઉભેલો જોઈ કેશરીસિંગને ઓળખ્યા. ગંભીરે પોતાના પિતાને સાન કરી, કે ઠાકોર બોલ્યા, દુર્ગાદાસ તમારા જેવા બહાદુર માફપુત્રો વડેજ મારવાડ સ્વતંત્ર થશે. તમે વાવેલા બીજનાં ફળ તમેજ ચાખશો. તમે મને બંધનમુક્ત કર્યાથી હું તમારો ઉપકાર માનું છું. દુર્ગાદાસે કહ્યું કે જેની કૂંખે અમારા નાનાભાઈ જેવાં રત્ન નીવડ્યાં છે, તેને બંધનમુક્ત

કરવાની તક પરમેશ્વરે મને આપી તેથીજ મારવાડના મુલાખ્યાનાં ઉદયચિન્હ દષ્ટિએ પડે છે. મહાસિંગ મારા મિત્ર છે ને તેના તમે અનેવી છો વળી આ મારા નાના ભાઈના પિતા એટલે મારા મુરખી છો, તેથી તમારે ઉપકાર માનવા જેવું રહેતું નથી. ખરું કહું તો એમાં ઉપકારજ નથી. મેં મારી ફરજ બજાવી છે, ને તમને બંધનમુક્ત કરી માર્ગદેશની સ્વતંત્રતાની સાલ્યમાં ઉમેર્યો કર્યો છે. આવી વાતો ચાલે છે એટલામાં ગુલાબસિંગ સુરતનસિંગ ઠાકોરને લેઈ આવ્યો. રામ રામ કરી સુરતનસિંગ ઠાકોર ઉભા. સુરતનસિંગ ઠાકોર વયે વૃદ્ધ હતા. લગભગ એંશી વર્ષ થવા આવ્યાં હતાં. એમણે દુર્ગાદાસના પિતાને અને દાદાને ઉજ્જન, કળવા ને આગ્રાની લઢાઈઓમાં બહાદુરી બતાવતાં જોયા હતા, તેથી ઠાકોરે કહ્યું, બહાદુર પિતાના બહાદુર બેટા દુર્ગાદાસ, તારા પિતાને અને દાદાને તો રણસંગ્રામમાં સત્ય પક્ષે લડી જ્ય મેળવતા જોયા હતા, અને આ ત્રીજી પેઢીએ તને પણ જ્ય મેળવતો જોઈ' છું. પ્રભુ તારા બાહુમાં બળ આપો, અને તેં માથે ઉપાડેલા કામમાં તને જ્ય અને જશ આપો. એ આશીર્વાદ વગર તેં કરેલા મારા ટૂંટકારાનો બદલો હું શી રીતે વાળી શકું એમ છું ? હવે હું તો વૃદ્ધ થયો છું. મરણ પથારીએ પડ્યા જેવો છું. આ મારો ગુલાબ તારે આશ્રયે મૂકું છું. બેટા ગુલાબ, તું દુર્ગાદાસની પડખે રહેજે, અને સહાય કરજે. દુર્ગાદાસે કહ્યું કે કાકા સાહેબ, આપના વૃદ્ધ-પણાને જેમ આપનારી બહાદુરી આપના કૂળને છોડી ગઈ નથી. આપનો પુત્ર મારા જશ કરતાં જાય એવો નથી; અને હું પણ મારા જશ જેવોજ એને ગણીશ. એટલામાં ગંભીર બોલી ઉઠ્યો, મોટા ભાઈ, મને ભૂલતા ના હોં. દુર્ગાદાસે કહ્યું કે અરે ! તને તે કેમ ભૂલીશ ? સુરતનસિંગે પૂછ્યું કે દુર્ગાદાસ, એ કાણ છે ? દુર્ગાદાસે કહ્યું કે, એ તો આ કેશરીસિંગ ઠાકોરનો સુપુત્ર ગંભીરસિંગ. એ મહાસિંગ ઠાકોરની બેનનો દીકરો થાય છે. સુરતનસિંગે કહ્યું

કે કેશરીસિંગ ઠાકોરના કૂળને હું ક્યાં ઓળખતો નથી ? કજવાની લઢાઇમાં મોખરે રહી લઢતાં એમના પિતા ગુજરી ગયા હતા. એમનો ભાઈ ઉજ્જેશુની લઢાઇમાંથી જશવંતસિંગ મહારાજે નાગી તરવારે મુસલમાની લશ્કર ભેદીને જવાનો હુકમ કર્યો ત્યારે મોખરે મરાયો હતો. એમનું કૂળ કાંઈ જેવું તેવું નથી. એવા બહાદુર કૂળની કૂખે બહાદુરજ રત્ન પક્યા હશે. દુર્ગાદાસે કહ્યું કે એની બહાદુરી, દેશદાઝ ને મમતાનાં જેટલાં વખાણુ કરે તેટલાં થોડાં છે. એની ઉમરતો નાની છે, પણ સમજ વૃદ્ધ કરતાં વધારે છે. માટેજ મેં એને મારા નાના ભાઈ તરીકે પહેલ વહેલો સ્વીકાર્યો, અને આજે તમારા ગુલાબસિંગને મારા બીજા નાના ભાઈ તરીકે કબુલું છું, અને મારી ખાત્રી છે કે તે, એ વિશ્વાસમાં ખામી પડવા દેશે નહિ.

આ પ્રમાણે વાતચીત કરી સધળા સુધ્ધ ગયા. સવાર થયું. દેસુરી ઉપર રાઠોડ વાવટો ફરકતો જોઇ, આસપાસના રાઠોડો જાગૃત થયા સોજીતગઢના જયમાં દેસુરીના જયથી વધારો થયો. મુસલમાનોની હાર થતી જોઇને તથા રજપુતોનો વિજય સાંભળીને રજપુતો જોરપર આવ્યા. આસપાસના રજપુતો હથીઆરબંધ થઈ દેસુરીમાં ભરાવા લાગ્યા. એ ચાર દિવસમાં તો વીસહજાર કરતાં વધારે રાઠોડ લશ્કર દેસુરીમાં દુર્ગાદાસની સરદારી નીચે જમા થયું. દેસુરીના વિજયી રાઠોડો પણ આસપાસના દેશાભિમાની સરદારોને ઉશ્કેરી ભેળા કરવા લાગ્યા. કેશરીસિંગ, સુરતનસિંગ અને બીજા જે રાઠોડ સરદારોનો છટકારો થયો હતો, તેમણે પણ પોતપોતાનાં લશ્કર દેસુરીમાં જમાવ્યાં. એ રીતે દેસુરી રાઠોડ લશ્કરથી ભરાઇ ગયું.

પ્રકરણ ૧૧ મું.

જોધપુરની જીત.

દુહો.

દુર્ગા આશકરણુરા, નીતરો જંગાં જાય;

અમલ ઔરંગા ઉતરે, દિલ્લી થરકા ખાય.

મતલબ કે—આશકરણુના દુર્ગા, તેં નિત્ય લઢાઇઓ કરીને ઔરંગજેબનો અમલ ઉતાર્યો ને દિલ્લી પણ ડરવા લાગી.

એક દિવસ દુર્ગાદાસ, જશકરણ, માનસિંગ, ગંભીરસિંગ ઇત્યાદિ રાઠોડ સરદારો બેઠા છે, એટલામાં એક ખેપીઓ દોડતો આવ્યો. ગંભીરે આગળ જઈને કાગળ માગ્યો. ખેપીએ કહ્યું કે તે તો દુર્ગાદાસ પંડને હાથોહાથ આપવાનો છે. ગંભીરે આ વાત દુર્ગાદાસને કહ્યાથી તેને અંદર બોલાવ્યો. ખેપીએ પૂછ્યું કે આપનું નામ દુર્ગાદાસ ? જવાબમાં હા કહ્યાથી ખેપીએ કાગળનું પાકીટ તેના હાથમાં આપ્યું. દુર્ગાદાસે કાગળ ગંભીરના હાથમાં વાંચવાને આપ્યો ને વાંચવા ફરમાવ્યું. તેથી ગંભીર તે વાંચવા લાગ્યો.

“ મુરબ્બી દુર્ગાદાસ, એક ઘડીની પણ વિલંબ કર્યા સિવાય એકદમ જોધપુર આવજો. હું, મારો પિતા ને માતા બાલીમાં હતા ત્યાં ઇનાયતખાન ને તેનાં નાઠેલાં માણસો આવી પહોંચ્યાં. મારા મામાએ ને પિતાએ કેટલીક મેહેનત કરી, પણ ઘણા આગળ થોડાનું શું ગળું. મારો મામો નાશી ગયો ને અમે ત્રણે ઇનાયતને હાથ પકડાયાં. બાલીથી અમને *ઝાલોર લાવ્યો. ઝાલોરનો કિલ્લો

* એનું પ્રાચીન નામ જલધર હતું. ત્યાં જલધરનાથ રહેતા હતા, એ ઉપરથી એ નામ પડ્યું છે. એ ગામ ચોહાણ રાજની રાજ્યધાની હતું. અઘાઉદ્દીન ખુનીએ એ ગામ આઠ વરસ સુધી લઢીને જીત્યું હતું.

એક બાબુએ દૂર હોવાથી ત્યાં લશ્કરની મદદ આવવી મુશ્કેલ સ-
મજી તથા તમારા લશ્કરની નજીકમાં મરહેવું જોખમભરેલું જણા-
યાથી એ અમને લેઈ જોધપુર આવ્યો. અહિં એણે અમને પાકા
મદ્યોપસ્તથી રાખ્યાં છે. એ અમારા ઉપર કાંઈક રહેમદીલ રાખતો
હતો. તેવામાં મારા પિતા ઉપર રાજ્યદ્રોહનું તોહોમત મૂકી ત-
પાસ કરવાનું ઠરાવ્યું. તપાસમાં ગુનો સાબીત ગણી દેહાંત દંડની
સજા કરવાનું ઠરાવ્યું છે. એ સજા હવે એ જલદીથી અમલમાં
લાવવાનો છે. માટે તે દરમીઆનમાં તમે આવી અમારો છૂટકારો
કરશે તો લલા, નહિ તો તમે જેનો એકવાર જીવ બચાવ્યો તે, જેને
એકવાર કેદમાંથી બંધનમુક્ત કર્યા તેમનો, એ પાપીઓ નાશ ક-
રશે. પછી તમારો વિજય અમારે શા કામનો ? તમારા મિત્રને
દેહાંત દંડ થતાં નહિ ઉગારો તો કોને ઉગારશે ? એમના મરણ
સાથે અમારૂં પણ મરણ થવાનુંજ. પાપી ઇનાયત મારા પિતાની
ગેરહાજરીમાં પોતાની પાપી મુરદા પર લાવવાને મારા ઉપર જી-
લમ કરશે એટલે મારે જેર પી મરવાનો વારો આવશે. મારી
ફાઇને પણ અહિં કેદ કરી આણેલાં છે. અમને માત્ર તમારોજ
આધાર છે. માટે જરૂર જલદીથી સહાય કરવાને આવજો. આજે
અવાય તો કાલ ઉપર ને હમણાં અવાય તો સાંજ ઉપર રાખશે
નહિ. કાગળ કેટલી મુશીબતે મોકલ્યો છે તે માંડે મન જાણે છે.
ફરીને લખવાનો વારો નહિ આવે.

લી. તમારા મિત્રની પુત્રી લાલબા.

આ કાગળ વાંચતાંજ બહાર ડંકો વાગવા લાગ્યો. સૂર્યવંશી
મહારાણાનાં નિશાનો ફરકવા લાગ્યાં. મહારાણા રાજસિંગની જય.
મહારાજ અજીતસિંગની જય, માણેશની જય, એવા જય ઘો-
ષથી આકાશ ગાળી રહ્યું. દુર્ગાદાસ આ અવાજથી સમજ્યો કે
આપણી ઉદ્દેપુરના રાણા ઉપરની અરજ ફળીભૂત થઈ. મહારા-
ણાશ્રીનાં માણસો ડંકા નિશાન સાથે આવ્યાં છે. દુર્ગાદાસ તરતજ

ઉઠીને સામે બેટવા ગયો ને મહારાણાના પાટવીકુંવર જ્યસિંગજીને સિસોદી સૈન્યને મોખરે દીધા. તેમને મળી, બેટી વાતો કરી, બે-ધપુર ક્યે માગે ને શી રીતે તાકીદે જવું તેની ગોઠવણી કરી. સિસોદી સૈન્ય દશ હજાર સ્વારોનું હતું ને આશરે પચીસ હજાર રાદોડ લશ્કર હતું. તેમાંથી એક હજાર માણસ કિલ્લાના રક્ષણાર્થે રાખી સુરતનસિંગ ઠાકોરને કિલ્લાની રખવાણી માટે રાખવાનો ઠરાવ કરી બાકીના સર્વેએ લશ્કર સાથે રાતના નીકળી કુચ મુકામે બેધપુર જવાનો દૃઢ ઠરાવ કરી દુર્ગાદાસ ઉઠ્યો.

ઉદેપુરના મહારાણા રાજસિંગે પોતાની સહાયમાં તેમના પાટવી પુત્ર જ્યસિંગને મોકલી પોતાની સ્વદેશપ્રીતિ જણાવી. તેને ઉપકાર માનવાને દુર્ગાદાસ જ્યસિંગના મુકામ પર ગયો. બંને જણા મળી બેટીને વાતો કરવા લાગ્યા.

દુર્ગાદાસે કહ્યું કે આજના સમયમાં મુસલમાનો આખા દેશ ઉપર કેર વરતાવે છે. હિંદુ ધર્મનાં દેવલો તોડીને ત્યાં મસીદો બનાવી છે. બ્રાહ્મણોની જનોદ્વેષો બાળી નખાવી છે. આપણાં પવિત્ર ધર્મપુસ્તકો દૂવામાં નખાવી દીધાં છે. આપણી પવિત્ર મૂર્તિઓ મસીદોનાં પગથાંચાંમાં ચણાવી છે. હિંદુઓ ઉપર ભુલમ ને કેર વરતાવી તેમને બળાત્કારે મુસલમાન બનાવે છે. પાદશાહે પોતાની પ્રજા માત્રને સરખી ગણી સરખા હક આપવા બંદેશ્યે, તેને બદલે તેણે હિંદુઓ ઉપર ભુલમ કરી મુસલમાનોને માન મરતબાથી નવાબ્યા છે, હિંદુઓને નોકરીમાંથી કહાડી મૂકી રક્ષણતા કર્યા છે. મુસલમાન ધર્મની જગાઓને વર્ષાસન બાંધી આપ્યાં છે, ત્યારે તેણે હિંદુઓના જત્રાણ ઉપર કેર નાખ્યો છે. એણે મુસલમાન લોકોને અને ધર્મને સઘળી રીતે ઉત્તેજન આપી હિંદુ લોકોને અને ધર્મને હલકા પાડ્યા છે. મુસલમાનનો પક્ષપાત કરી મુસલમાન હિંદુનો બેદ જાહેર રીતે ઉઘાડો પાડ્યો છે. મતલબ કે અગાઉના એના બાપદાદાનો સઘળો રિવાજ બંધ કરી, તેથી

ઉલટીજ વર્તણૂક ચલાવી છે. તેમાં અધૂરામાં પૂર હમણાંજ એણે હિંદુઓ ઉપર હૈડીઆ વેરા નાંખ્યો છે. જે જીલમ અગાઉના અ-
 ફગાન, સૈયદ કે લોદી, કાઠી પાદશાહે કર્યો નહોતો, તેવો જીલમ
 આ પાપી પાદશાહે કરવા માંડ્યો છે. અમારી રાઠોડનીજ વાત
 લો. મહારાજ અમરસિંગજીને મરાવ્યા, જશવતસિંગજીને દેશવટા
 દીધો. કેમકે કાશ્મીરમાં સુઆગીરી આપી તે માત્ર હિંદમાંથી તેમનો
 પગ કઢાડવાને માટેજ હતી. તેમના કુંવરોને દગાથી મરાવ્યા ને
 ખાલ રાજ અજીતસિંગજીને પણ કેટલીક મુશ્કેલીએ ખચાવ્યા છે,
 તે આપથી કાંઈ અજાણ્યું નથી. હજી એ બાગક છે. પાદશાહ
 તેમની હયાતીથી પણ કદાચ અજાણુ હશે. અમારા માફ સરદારો
 પણ ધણાખરા અજાણુ છે. એટલે પાદશાહે માફદેશ ખાલસા
 કર્યો. ખાલસા કરીને પણ પ્રજાને સુખ આપવું જોઈએ તે આપ્યું
 નહિ. પોતાનું સ્વદેશીરાજ્ય ગયું ને પરધર્મીને પરરાજ્ય થયું છે
 એવું પ્રજાના મનમાં ન આવે એવી નવા રાજ્યસ્થાપકોએ રા-
 જ્યનીતિ ચલાવવી જોઈએ. તથા અમલદારો પણ એજ રાજ્ય-
 નીતિ અમલમાં લાવે એવા નીમવા જોઈએ, તેને બદલે દુરા-
 ચારી, જીલમી, કૂર ને ધર્મીધ અમલદારોએ આખા દેશમાં ત્રાણ
 ત્રાણ પોકરાવી છે. પાદશાહે પંડે પણ અરાજ્યરીતિ ચલાવી છે.
 તે છતાં પણ સર્વ રાઠોડ સરદારો પોતાના રાજના મરણથી અને
 પાદશાહના જીલમથી દબાઈ ગયા હતા. પાદશાહે કેટલાકને લા-
 લચ્યા આપી ફેડયા છે નાગોરવાળાને અને પડીઆરોને રાજ્ય-
 લોભથી લલચાવ્યા છે. પણ તે બાપડા પાદશાહની કપટજગમાં
 ફસાયા છે. ઔરંગજેબની લુચ્ચાઈથી તેઓ વાકેફ નથી. કિંવા
 લોભનાં પડળ આવ્યાથી તેઓ તેની લુચ્ચાઈને જોઈ શકતા નથી;
 નહિ તો અમરસિંગ મહારાજનો વંશજ દેશદ્રોહી થાય નહિ. પડી-
 આરો માટે તો નક્કી ન હોવાય. ખેર ! હોનાર હોયાં જાય છે.
 સમય આવે એમની પણ આંખો ઉઘડશે. એટલું છતાં મહારાજા

રાજસિંગજીએ અમારી વિનિતિ સંભળી અને આપને અમારી સહાયે મોકલ્યા એ બહુ સારું થયું. આપની સહાય વગર અમારાથી એકલે હાથે આખા હિંદના પાદશાહને પૂરા પડાશે એવી આશા રાખવી એ બાથમાં આભ લેવા જેવી હતી. પ્રભુ આપની નિષ્કલંકી ગાદીને જેમ આપો અને આપની સુકીર્તિમાં વધારો કરો, અસ્તુ.

દુર્ગાદાસ બોલી રહ્યો કે મહારાણા જયસિંગજી બોલ્યા. દુર્ગાદાસ, તમારા જેવા વીર નર માણુપુત્રોમાં છે એટલે અમારી મદદની જરૂર પડે તેમ નથી. તમારા બહાદુર સરદારો ને સૈન્યનો જુસ્સો જોઈ હું આશ્ચર્ય પામું છું કે આવા પરાક્રમી માણુપુત્રો આગળ મોગલો કેમ ટકી શક્યા ? ભાઈ, તમારો પત્ર મહારાણા સાહેબે વાંચીને મને આજ્ઞા કરી કે તમે દશહજાર સ્વારો લેઈ જઈ દુર્ગાદાસને સહાય કરો. અને બીજું વધારે સૈન્ય જોઈએ તો મંગાવજો. પાદશાહના જુલમથી માત્ર મારવાડજ ત્રાસી ગયું છે એમ નથી. આખા હિંદમાં સર્વ સ્થળે એવો કેર વરતાવ્યો છે. જજીઆ વેરા માટે અને એના બાપની અને તેની પહેલાં થઈ ગયેલા મોગલ પાદશાહોની રાજ્યનીતિ નહિ છોડવા માટે મહારાણાશ્રીએ પાદશાહને એક શિખામણપત્ર લખ્યો છે. પણ મને નથી લાગતું કે એથી એ ધર્મી પાદશાહને લગાર પણ અસર થાય. એથી તો એ બિલટો ક્રોધાવેશમાં આવશે. પણ મહારાણાજીએ તો પોતાનો મિત્રધર્મ બજાવ્યો છે. પોતાનો મિત્ર ભૂલતો હોય તો તેની ભૂલ તેને બતાવવી એ મિત્રની ફરજ છે. તે ફરજ બજાવ્યા છતાં ન સમજે તો તેમાં આપણો દોષ નથી જગત્ આપણો દોષ કહાડશે નહિ. રાણાજીનો શીખામણપત્ર પહોંચ્યા છતાં પણ પાદશાહની પૂર્વની વર્તણૂકમાં લગાર પણ તફાવત પડ્યો નથી. બિલટો તેમાં વધારો થયો છે. રાણાજી તે સર્વ બાણતા હતા. પણ હવે કેમ કરવું ? હિંદુઓ ઉપર થતો જુલમ અટકાવવા શા શા ઉપાય લેવા તેના વિચારમાંજ હતા. દયાળશાહ દીવાનનો અભિપ્રાય તો વેર

પર વેર લીધા વગર એ પાદશાહની આખો ઉધડવાની નથી, એ-
વોજ હતો. એવામાં તમારો પત્ર આવ્યો. એટલે દયાળશાહે કહ્યું
કે, મહારાજ આવો યોગ ફરી આવશે નહિ. દક્ષિણમાં મરેઠા ઉ-
ઠેલાજ છે. અને માળવામાં ને રાન્યસ્થાનમાં રજપુતો ઉઠ્યા તો
પાદશાહને નમ્યા વગર છૂટકો નથી. રજપુતશિરોમણિ આપ પા-
દશાહની સામા ઉઠ્યા એટલે એક પણ રજપુત રાન્ય કોઈ પણ
કારણથી પાદશાહનો પક્ષ ધરાવનાર નથી. બધા દેશમાં પાદશાહે
દારૂ પાથરેલો છે. હવે માત્ર અમિ મૂકવાનીજ ખોટ છે. તેથી આપ
ઉઠ્યા એટલે ધડાકો થયા વગર રહેનાર નથી. રાણાજી એ વાતમાં
સમંત થયા. તેમણે સિસ્મેદી સૈન્યને તૈયાર થવાનો હુકમ આપ્યો.
આખા સૈન્યના ત્રણ ભાગ પાડ્યા છે. તેમાંથી એક ભાગ આપી
મને તમારી સહાયે મોકલ્યો છે. બીજું લશ્કર લેઈ દયાળસિંહ પાંડે
મુસલમાનોપર વેર લેવાને માળવામાં ધુસ્યા છે, ત્રીજો ભાગ રાણા-
જીએ પોતાની પાસે ચિતોડમાં રાખ્યો છે

દુર્ગાદાસે કહ્યું કે આપણે આજે પ્રથમ જોધપુર જવું જોઈએ.
મારો વિચાર તો પ્રથમ અજમેર જવાનો હતો. પણ જોધપુર
માંડાના ઠાકોર મહાસિંગને કેદ કર્યાના અને તેમના ઉપર રાન્ય-
દ્રોહનું તોહમત મૂકી થોડી મુદતમાં કાંસીએ ચઢાવવાના છે એવા
સમાચાર આવ્યા છે. એમનો પ્રાણ જિગારવો એ અમારી પ્રથમ
ફરજ છે. ચાંપાવતો મારૂં સરદારોમાં મુખ્ય સત્તાવાળા છે. તેમનો
પ્રાણ બચાવવો એ જરૂરનું છે. માટે આજેજ રાત્રે કુચ મુકામે
જોધપુર જવું જોઈએ. દેસુરી ને બાલીના બચાવ માટે થોડું થોડું
જરૂર જોગું લશ્કર રાખવું. સોજીતના બચાવ માટે તો બંદો-
બસ્ત કરેલોજ છે. એ ત્રણે કિલ્લેદારોને વખતો વખત મુસલમાની
લશ્કરની આવજાવની ખબર આપવાની સૂચના આપી આપણે જો-
ધપુર જવું; એવો મારો વિચાર છે. આપનો શો અભિપ્રાય છે તે
કૃપા કરી જણાવો. જ્યસિંગે કહ્યું કે મને તો હુકમ છે કે મારે

તમારી આજ્ઞા પ્રમાણે ચાલવું. સિસોદી સૈન્યે બીજા કાર્ધના ઉપ-
 રીપણા નીચે આજ સુધી કામ કર્યું નથી. તથાપિ આજે હું ત-
 મારી આજ્ઞા પ્રમાણે ચાલવાને આવ્યો છું. કેમકે મારા પિતાજીનો
 એવો હુકમ છે. માટે તમે જ્યાં મોકલશો કે લેઈ જશો, જે કામ
 સંપૂર્ણ કે જ્યાં રાખશો, તે પ્રમાણે કરવાને મારે કાર્ધ જાતનો
 વાંધો નથી. દુર્ગાદાસે કહ્યું કે આપ મારા મુરબ્બી છો. આપણે
 કાંઈ જૂદા નથી. તેમ આપણે બંનેને એકજ કામ કરવાનું છે-પ-
 રધર્મીનો પરાભવ અને અજીતસિંગજીનું રાજ્ય પાછું સ્વતંત્ર કરવું
 તે. આપ આપણા એકત્ર સૈન્યની સરદારી લો. અને હું આપના
 તાબેદાર તરીકે આપની આજ્ઞા મુજબ વર્તીશ. જયસિંગજીએ કહ્યું
 કે તેમ બંને નહિ. આજ સુધી મારવાડને જોણે જય મેળવી આપ્યો
 છે, તેજ છેવટ સુધી જય મેળવી આપશે. સર્વમાન્ય સર્વોપરી
 સૈન્યાધિપતિ આજ સુધી તમેજ છો, અને છેવટ સુધી તમેજ
 રહેશો. તમારી જે આજ્ઞા હોય તે મને જણાવો. દુર્ગાદાસે કહ્યું
 કે તો જેવી આપની ઇચ્છા. માન અપમાન કે ઉપરી તાબેદારીના
 ભેદથી આપણામાં અણગમો કે ભેદ થવો ન જોઈએ. જ્યાં સંપ-
 છે ત્યાંજ જય છે. કુસંપથી હમણાં નાશ થાય છે. એ કુસંપનું
 બીજ માન મરતબો કે ઉપરીપણું છે, તે મનમાં લાવવું ન જો-
 ઈએ. જ્યાં સુધી આપણામાં કુસંપનાં બીજ રોપાયાં નથી ત્યાં
 સુધી આપણે અજીતજ છીએ. જધપુર મજબૂત છે ને મુસલમાની
 લશ્કરનો જમાવ પણુ ઘણો છે. વળી સોજીત ને દેસુરીની હારની
 ખબર દિલ્લી પહોંચશે એટલે તેમની સહાયે દિલ્લીથી પાદશાહી લ-
 શ્કર પણુ આવતું હશે કે આવશે. માટે આપણું સર્વ લશ્કર સાથે
 લેઈ એકદમ જધપુર જીતી લેવું. રાજ્યધાની જીતી કે સર્વ માફ
 સરદારો મેદાન પડશે. હજી કેટલાક જયની આશા ન હોવાથી
 મુસલમાનોના જીલમના દયાણમાં દયાઈ રહ્યા છે. એ સર્વ જો-
 ધપુર જીત્યાથી આપણને આવી મજશે પછી મુસલમાનોનો બાર

નથી કે તેઓ મારવાડમાં પોતાનો પગ ટકાવી શકે. હરોલમાં હું રહીશ ને પાછળ આપ રહેશો એટલે મધ્યમાં બાકીનું સર્વ સૈન્ય ચાલશે. જમણે પડખે માનસિંગ ને ડાબે પડખે ગુલાબને રાખવાથી આપણે સર્વ વ્યવસ્થાપૂર્વક જઈશું. માનસિંગ ને ગુલાબસિંગ ને કે જીવાન છે, તથાપિ તેઓ શરા ને સાવચેતી રાખનારા પહેલવાનો છે, માટે એ બંનેને બે પડખે રાખવા એવો મારો ઈરાદો છે. મહારાણા જયસિંગજીને એ વિચાર. ગમ્યાથી બંને જણા તૈયારી કરવાનો વિચાર કરી જૂદા પડ્યા.

રાઠેડ લશ્કર જોકે લગભગ ૩૫ હજાર માણસનું હતું તો પણ મુસલમાની લશ્કરની મંજૂઆ આગળ તે ઘણું નહોતું. તેથી મારવાડી લશ્કરને માર્ગમાં શાંતિથી પણ ત્વરાથી ચાલવાની અને સર્વ સાથે ચાલવાની દુર્ગાદાસે આજ્ઞા કરી હતી. ચંદ્રમાનો પ્રકાશ થયે સર્વ સંજ્ઞ થઈ લશ્કરી વ્યવસ્થા પ્રમાણે ચાલવા લાગ્યા. નંદપુર નજીક આવ્યું. એવામાં સોજીતથી એક ખેપીઓ ખબર લાવ્યો કે પાદશાહી જોરાબર સૈન્ય લેઈ તૈયરખાન તમારા ઉપર આવે છે. તથા તમને નંદપુર જતા રોકવા માટે અને તમને રસ્તામાંજ અટકાવવા માટે પોતાના સૈન્યના ત્રણ ભાગ પાડી ત્રણ રસ્તે ચાલવાના કાર્ય છે. એ ત્રણે ભાગ નંદપુર નજીક તમને આવી મળશે એમ અનુમાન થાય છે. આ સમાચાર સાંભળી દુર્ગાદાસે જલદીથી નંદપુર પહોંચવાને ઉતાવળથી ચાલવા માંડ્યું. તૈયરખાન આવી પહોંચે તે અગાઉ નંદપુર જીતીને મહાસિંગને છોડાવવા જોઈએ, નહિ તો તૈયરખાનનું બળવાન સૈન્ય નંદપુરના રખવાળોને આવી મળ્યું તો સઘળી બાજુ ધૂળ મળશે. એવા વિચારથી રાત્રિ દિવસની મુસાફરીથી થાકેલા લશ્કરને તાજું કરવાને એક કલાકનો વિસામો આપી ત્વરાથી નંદપુર ઉપર ચાલ્યા. સઘળું સૈન્ય ભૂખ, તરસ ને થાકની કાંઈ પણ દરકાર કર્યા વગર ઉમંગભરે આગળ વધ્યું ને પહેલા પહોરના નંદપુરના કિલ્લા નજીક પહોંચ્યું. રજપુત

સૈન્ય આ પ્રમાણે અણુચિત્તું આવી પહોંચશે, એવું મુસલમાનો ધારતા નહોતા. ધણા મુસલમાનો હજુ તો મોં ધોતા હતા ને કે-ટલાક નિમાજ પઢતા હતા. રજપુત સૈન્ય જાણે પૃથ્વીમાંથી નીકળી આવ્યું હોય તેમ દૃષ્ટિએ પડવાથી પ્રથમ તેઓ ગભરાયા ને કિલ્લો છોડી ભાગવા લાગ્યા. પણ તરતજ તેમને પોતાની ફરજ યાદ આવી. કિલ્લાનું રક્ષણ કરવું જોઈએ. તેનું ભાન આવ્યાથી તેઓ સર્વે સાવધ થઈ એકઠા થઈને કિલ્લાનો ખચાવ કરવાની તૈયારી કરવા મંડ્યા.

દુર્ગાદાસે કાટની નજીક પડાવ નાંખ્યો. જેમ જલદી કિલ્લાનો કબજો લેવાય તે લાલકારક છે, એમ તે સમજતો હતો. તેથી કિલ્લાના રખવાળો તૈયાર થાય તે પહેલાં તો તેણે હુમલો કરવાની ગોઠવણ કરી. નાગોરના દરવાજા ઉપર હુમલો કરવાને જ્યસિંગ-જીને મોકલ્યા ને મેરતાનો દરજા ઉપર પોતે ચઢ્યો. આ પ્રમાણે જંને દરવાજા ઉપર એકી વખતે હુમલો કરવાથી તથા તેમના ઉપર મારાનો વરસાદ વરસાવ્યાથી કિલ્લાના રખવાળોનું કાંઈ આશ્ચર્ય નહિ. તેથી તેમણે ઇનાયતખાનને તથા દિલાવરખાનને મદદ મોકલવાને કહાવ્યું. અંદરની ગઢીમાંથી જેમ દરમાંથી કીડીઓ ઉભરાઈ નીકળે તેમ માણસોનાં ટોળેટોળાં હથીઆરખંધ નીકળવા લાગ્યાં. દુર્ગાદાસ ને જ્યસિંગ કાટ ઉપર ચઢી ગયા. તેમનો દાખલો લેઈ તેમના સરદારો પણ સિંહોની માફક તલપ મારી ચઢ્યા. રાઠોડ ને સિસોદી સૈન્યે જંને દરવાજા કબજે કરી દરવાજા ખોલ્યા કે આકીનું સૈન્ય કાટમાં ધસી આવ્યું. શેહેરમાં ગઢમાંથી આવતાં માણસો ઉપરાઉપરી પડવા લાગ્યાં. જંને સૈન્ય તરવારદેવીને ભોગ આપવા લાગ્યાં. મડદાંના ઢગલા પડવા લાગ્યા. ધાયલ થએલાની કરુણાજનક કીકીઆરીઓ સંભળાવા લાગી. આ બહાદુર માણસોને કપાતા જોઈ દુર્ગાદાસને દયા આવી. પણ પોતાનાં માણસોના ખચાવ માટે તેને તરવારનો ઝપાટો ચલાવ્યા વગર છૂટકો નહોતો. તે મસ્તહસ્તીની માફક શત્રુઓ ઉપર તૂટી પડ્યો ને ગ-

હમાંથી આવતા સૈન્યને કાપવા લાગ્યો. એવામાં ધનાયતખાન નવું
 સૈન્ય લઈ ગઢમાંથી બહાર નીકળ્યો ને નજીકના રજપુતો ઉપર
 ધસારો કર્યો. પણ ગુલાબસિંગ ને માનસિંગ પોતાના માણસો
 સાથે તેને બેટવાને તૈયાર હતા. બીજી તરફ દીલાવરખાન જયસિ-
 ગજી ઉપર ધસ્યો. ત્યાં સોનિંગજી ને કરણસિંગ સામા થયા. આ
 પ્રમાણે બંને બાજુ જખરે યુદ્ધ મચ્યું. મુસલમાનો દીન દીનનો
 પોકાર કરતા ને પોતાના સરદારની ઉશ્કેરણીથી ઉશ્કેરાતા રજપુતો
 ઉપર જુસ્સાબંધ ધસી આવ્યા. આણી તરફ હર હર મહાદેવ ક-
 રતા રજપુતો તેમને બેટવા તૈયાર થઈ ઉભેલાજ હતા. શહેરમાં
 મડદાંના ઢગલા થયા ને લોહીની નીકા વહેવા લાગી. ગુલાબસિંગે
 ને માનસિંગે ધનાયત ઉપર એવોતો મારો ચલાવ્યો કે તેની હ-
 રોલ તૂટીને લશ્કર પાછું હઠવા લાગ્યું. ધનાયતખાને તેમને કુરા-
 નના સોગન આપી અટકાવ્યા ને મરવું કે મારવું પણ પાછા હ-
 ઠવું નહિ એમ કહી આગળ દોર્યા. પોતે લઢાઈને મોખરે થયો.
 એવામાં દુર્ગાદાસ બાકીના સૈન્યનો નાશ કરી માનસિંગની મદદે
 આવી પહોંચ્યો. તેજકરણ ને ગંબીર તેને પડખે રહી લડતા હતા.
 ધનાયતે બાણ્યું કે દુર્ગાદાસ ઉપર એકદમ ધસારો કરી તેને પાછા
 કે માર્યા વગર છૂત થવી અશક્ય છે તેથી તે મરણીઓ થઈ તેના
 ઉપર ધસ્યો. ને તેણે એક એવો જખરો ધા કર્યો કે કદાચ તેજ
 કણે દુર્ગાદાસ નીચે પડ્યો હોત. પણ ગંબીરે તે ધા દુર્ગાદાસ ઉ-
 પર જતો અટકાવી પોતે ઝીલી લીધો. એવામાં તેજકરણના ધાથી
 ધનાયત નીચે પડ્યો. દુર્ગાદાસે ગંબીરને પાછળ રાખી ધનાયતને
 પકડ્યો ને તે તેની ઉપર ચઢી બેઠો. કટાર કહાડી મારવા જાય
 છે તેવોજ ધનાયત બોલ્યો કે મને જેવો એકવાર મરતો બચાવ્યો
 છે, તેવોજ આ બીજીવાર બચાવો. દુર્ગાદાસને હાથ થોડ્યો. આ
 જગાએ બીજો માણસ હોત તો ધનાયત બચવો મુશ્કેલ હતો. પણ
 દુર્ગાદાસના દૈવીગુણથી તે બચ્યો. તેણે ગંબીર તરફ દષ્ટિ નાંખીને

કહ્યું કે, બાપ, તું ધાયલ થયો છે, પણ તને મારનાર દયા ચાહી
 બચી જાય છે. ગંભીરે કહ્યું કે મને કાંઈ વિશેષ વાગ્યું નથી. મારી
 શ્રીકર કરશે નહિ. મારી શ્રીકરમાં તમે તમારો દૈવીગુણ તજશે માં.
 તમને સલામત જોઈ, મને મારો જખમ લગારે જણાતો નથી.
 દુર્ગાદાસે કહ્યું કે અરે ! ઇનાયતખાન મારી ઇચ્છા નથી, તથાપિ
 મારી આબરૂની ખાતર મારે તને જીવતો મૂકવો પડે છે. તેં તારા
 હથીઆર ફેંકી દીધાથી જો કે દુશ્મન છે તોપણ હથીઆર વગ-
 રનાને મારવો એ મારો ધર્મ નથી. અને તેથી ખીન ગુનાહ અને
 હથીઆર વગરના અરાહ વૃદ્ધ મારૂં સરદારોને મારતાં તેં જે દયા
 ત્યજી હતી તે દયા હું તારા ઉપર લાવી તને બચાવું છું. એમ
 કહી તેણે પોતાની કટાર કમરે ખોસી. દુર્ગાદાસે ગુલાબસિંગને કહ્યું
 કે બાપ, ઇનાયતખાનને તમારા સ્વાધીનમાં નાશી ન જાય એવી
 સંભાળથી રાખજો અને એના હોદ્દાને છાજતું માન આપજો. ઇ-
 નાયતખાન પડયાથી તથા તે શરણ થયાથી તેના સર્વ સૈન્યે શરણે
 આવી હથીઆર છોડ્યાં. ખીજી તરફ જયસિંગે એવો તો મારો
 ચલાવ્યો કે દીલાવરખાન પાછો હઠ્યો. કરણસિંગ તેની પૂઠે પહો
 અને તેને ગઢમાં નસાડ્યો. દીલાવરખાને ગઢ બંધ કર્યાથી કરણ-
 સિંગ પાછો વળ્યો. આ પ્રમાણે જંધપુર શહેર કબજે થયું પણ
 તેનો ગઢ મજબૂત હતો. એ ગઢ જંધપુર જે ડુંગરની તળેટીમાં
 છે તે ડુંગર ઉપર બાંધેલો છે. શહેરથી તેનો ચઢાવ સુમારે એક
 મૈલ જેટલો છે. એ ચઢાવ ચઢીને ગઢ જીતવાનો હતો. એ ગઢમાં
 હજી પુરતું લશ્કર હતું. તૈયરખાન આવતા પહેલાં ગઢમાંનું સૈન્ય
 તાબે થવું જોઈએ, એવો દુર્ગાદાસનો વિચાર હતો તેથી ચઢાણ
 ઉપર ચઢીને ગઢ ઉપર તોપોનો મારો ચલાવવાની તેણે રચના રચી
 ને દીલાવરખાનને સંદેશો મોકલ્યો.

તૈયરખાન જોરાવર સૈન્ય લેઈ જંધપુર આવે છે એવા સ-
 આચાર દીલાવરખાનને મળ્યા હતા, અને તે સૈન્ય સત્રી પડતાં

પહેલાં આવી પહોંચશે એવી વકી હતી. તેથી તેટલો વખત ગઢ શત્રુને કબ્જે જતાં અટકાવવાની તેની મતલબ હતી. તોપણ ગઢ કબ્જે આપવાનો સંદેસો આવ્યો જોઇ તેણે કિલ્લા ઉપરથી કહ્યું કે આ ગઢમાં હું મરતા સુધી લઢીશ. પણ એક બળવાખોર મારવાડીને આ કિલ્લો કબ્જે સોંપીશ નહિ. એટલુંજ નહિ, પણ આજ સુધી મહાસિંગને અને તેના કુટુંબને કેદી તરીકે રાખ્યાં હતાં, તેમને આજે તમારી સમક્ષ ફાંસીએ લટકાવું છું. આ સાંભળી દુર્ગાદાસના ખેંપીએ કહ્યું કે, ત્યારે તો દુર્ગાદાસે કહાવ્યું છે કે જે મહાસિંગનો કે તેના કુટુંબનો એક વાળ વાંકો થશે તો જે મુસલમાનો કેદી તરીકે આજે અમારા કબજામાં છે; તેમાંનો એક પણ જીવતો રહેશે નહિ. દીલાવરે કહ્યું કે અમે તમારા એવા ડરથી ડરવાના નથી. તૈયારખાન આવે છે તે આવેથી તમો સર્વેની અમો ખબર લેશું. રાજ્યદ્રોહી સાથે અમે કોઇ જાતનો સંબંધ રાખવા ઇચ્છતા નથી. માટે તમે પાછા જાઓ, ગઢની આશા મૂકો. નહિ તો મહાસિંગ ફાંસીએ લટકયા જાણજો. એવામાં તેની પાછળથી કોઈ દગાખોર મુસલમાને દુર્ગાદાસ ઉપર ગોળી તાકી, પણ લગાર ઉંચેથી ચાલી ગઈ. સઘળા રજપુતો દગો સમજી સજ થયા ને અંધુક તીર છૂટવા માંડ્યાં. તોપોના ધડાકા થવા માંડ્યા. કિલ્લાની બીતો ધણીધણીને પડવા લાગી. હવે દીલાવર સમજ્યો કે આપણે તાપે થવાનો વખત નજીક આવ્યો તેથી તેણે મહાસિંગને પકડી મંગાવ્યો. ગળામાં દોરી બેરવેલી હતી. ગાળો ખેંચવા જેટલી વાર હતી. દીલાવરે કહ્યું કે, જુઓ તમારા મહાસિંગ લટકે છે. તમે પાંછા જાઓ, નહિ તો એ મુવા જાણજો. ગઢ દુર્ગાદાસના તાબામાં આવવાની અણી ઉપર હતો. તેવે વખતે એણે મહાસિંગની આ સ્થિતિ જોઇ. તે થોડ્યો. તેના માણસોને અટકાવ્યાં. પણ તેજ ક્ષણે મહાસિંગ ખોલી ઉઠ્યા કે, વિજયી દુર્ગાદાસ, મારવાડને સ્વતંત્રતા મળવાની આડે મારા દેહને લાવશે નહિ. મરવું એકવાર

છે. મોડા કે વહેલા મરવું તો છેજ. તેમાં હું તો હવે મરવાની હદ ઉપર આવેલો છું. તેને મારવાડને મળતી સ્વતંત્રતા અટકાવીને જીવવું શા કામનું છે ! માટે આવો. થોભશો નહિ. માંડે ગમે તે થાઓ તેની તમે દરકાર રાખશો નહિ. મારવાડને માટે રણમાં મરવું તેના જેવુંજ માંડે આ મરણ હું લેખું છું. માટે ડરશો નહિ. આ સાંભળતાંજ દીલાવર બોલી ઉઠ્યો કે એને ફાંસી દો. આ વાક્ય સાંભળતાંજ માનસિંગ ને ગંભીર મહાસિંગજી તરફ જવાને જુસ્સાબંધ દીલાવર ઉપર ચઢવા લાગ્યા. ફાંસી ખેંચનારનો હાથ અટક્યો. તે સમજ્યો કે મારો સરદાર અવિચારી હુકમ આપે છે; તેથી ત્યાં વખતે મહાસિંગને છોડવવાને રજપુતો આવી પહોંચશે, તો પછી મુશ્કેલી પડવાની, એ દેહેશતથી તેમનો રખવાળ તેમને પાછો બંધીખાનામાં લેઈ ગયો.

આ તરફ લઢાઈ જોસબંધ ચાલી. હથીઆરો ઉછળ્યાં, બંધુકો ને તોપોના ધડાકા ને ભડાકા થવા માંડ્યા, ને તીરનો વરસાદ વરસ્યો. બંને બાજુ જુસ્સાથી લડતી હતી. તેવામાં દીલાવરખાન ધાયત્ર થયો. તેણે સલાહનું કહેણ ચલાવ્યું. દુર્ગાદાસે કહ્યું કે મહાસિંગ, તેમનું કુટુંબ ને ગઢ હવાલે સોંપ્યા સિવાય અમે સલાહના બોલ સાંભળતા નથી. દીલાવરે કહ્યું કે તમે નકામા અભિમાન કરો માં. અમે સલાહ માગતા નથી. પણ માત્ર તમને જે બોલ કહેવા છે, તે કહેતા સુધી લઢાઈ બંધ રાખવા કહીએ છીએ. તમે જે પાછા નહિ વળો તો મહાસિંગ, તેનું કુટુંબ અને ખીજા સર્વ રજપુત કેદીઓને ફાંસીએ લટકાવીશું. એટલું બોલે છે એટલામાં તો સર્વ કેદીઓને ગળામાં ફાંસીનાં દોરડાં ધાલી ગઢ ઉપર ઉભાં રાખ્યાં. તેજબા, મહાસિંગ, તેની બેન લાલબા સર્વે રડતાં કકળતાં ત્યાં બિભાં હતાં. માત્ર મહાસિંગ શાંતપણે તેમને ધીરજ દેતો હતો. દુર્ગાદાસે આ બનાવ જોઈ ખૂબ પાડી કહ્યું કે જે તેમનો વાળ વાંકો થશે તો ઇનાયતખાન આજે હાથે નાશ પામશે. એમ બોલ-

તામાં તો ઈનાયતખાનને લેઈ જશકરણુ ને કરણુસિંગ હાજર થયા.

દુર્ગાદાસે ઈનાયતખાનને કહ્યું કે, ખાનસાહેબ, રણક્ષેત્રમાં મેં મારી ઈચ્છા નહિ છતાં પણ તમારી જીંદગી બક્ષી હતી. પણ હું દિલ્લીર છું કે મારે તે ફરીને જેખમમાં નાખવી પડે છે. પણ તેની તમારાજ માણસો મને ફરજ પાડે છે. તમે ઉંચે જુઓ કે મહાસિંગને અને તેના કુટુંબને ત્યાં કેવી સ્થિતિમાં રાખ્યાં છે. નં હું મારા દેશને દગો દઇ પાછો જાઉં તો એ તેમને જીવવા દે. પણ મારામાં શક્તિ છતાં હું શા માટે દગો દઉં ? માટે હું કહું છું કે જે ક્ષણે મહાસિંગ ફાંસીએ લટકશે તેજ ક્ષણે તમારાં ધડ શીથ જૂદાં થશે આ વચન સાંભળી દિલાવર ડર્યો ઈનાયતખાનના કુટુંબને પાદશાહી દરબારમાં કેટલું વજન છે તે એ જાણતો હતો. વળી પાદશાહી લશ્કર લેઈ ગંધપુરની સહાયે આવનાર પાદશાહી સરદાર તૈયરખાન તેનોજ લાઇ હતો તેથી તે બોલ્યો કે ઈનાયતખાનને તમે લેઈ જાઓ અને તમારું લશ્કર બોલાવી લો તો મહાસિંગને તથા તેમના કુટુંબને પણ સલામત લેઈ જવામાં આવશે; અને સંધિ કરવા સંબંધમાં હું વિચાર કરી પાછળથી માણસ મોકલીશ. દુર્ગાદાસે કહ્યું કે હાલમાં તેમ કરવામાં આવશે. પણ સૂર્યાસ્ત થતા સુધીમાં કિલ્લો કબજે સોંપવામાં નહિ આવે તો અમને ફરીને ગઢ ઉપર હુમલો લાવવાની જરૂર પડશે, તથા ઈચ્છા નહિ છતાં નદામાં માણસોનો સંહાર કરવાની ફરજ પડશે.

દીલાવર સમજ્યો કે સાંજ સુધીમાં તૈયરખાન આવી પરોંચશે. હવે રજપુતો મારાથી ડગાયા. એમ સમજી તેણે હા પાડી. દુર્ગાદાસ જાણતો હતો કે દીલાવરની મતલબ વખત ગાળવાની છે. પરંતુ ઉપરનો ઠરાવ કરતા પહેલાં તૈયરખાન આવશે તેનું શું કરવું તે એણે નક્કી કરી રાખ્યું હતું. તેથી તેણે પોતાના લશ્કરને પાછું બોલાવી લીધું. આ પ્રમાણે હાથ આવેલો લાગુ ગુમાવ્યો એ વાત જયસિંગ રાણાને ગમી તો નહિ, પણ તેને દુર્ગાદાસની

વ્યુહરચના ઉપર ને દીર્ઘદૃષ્ટિ ઉપર ભરોસો હતો, તેથી તે પોતાના સરદારના હુકમને તાબે થયો. દુર્ગાદાસે શહેરના રક્ષણાર્થે પૂરતાં માણસો રાખી બંદોબસ્ત કર્યો. રામસિંગ, રૂપસિંગ ને સોનિંગ એમને શહેરના રક્ષણાર્થે રાખ્યા. આણી તરફ દીલાવરખાન છૂપી રીતે કિલ્લામાંથી નીકળી તૈયરખાનની શોધ માટે ગયો ને તૈયરખાનના લશ્કરના હરોલના ભાગને જમ મળ્યો.

પાછલો પહેર દિવસ બાકી હતો. એ વખતે દુર્ગાદાસને જયસિંગજી મળ્યા. દુર્ગાદાસે કહ્યું કે રાણા સાહેબ, હવે આપણે ગઢના રખવાળોની સંહાયે તૈયરખાન આવે છે તેને રોકવાને જવું જોઈએ. મને સૈન્ય એકત્ર થતા પહેલાંજ તેમને રોકવા એવું મારા ધ્યાનમાં આવે છે. એ સૈન્ય લગભગ આવી પહોંચ્યું હશે. તૈયરખાને ત્રણ ભાગ પાડી પોતાનું લશ્કર વહેંચી નાંખ્યું છે. એ ત્રણ ભાગ પણ એકઠા થાય તે પહેલાંજ આપણે દરેક ભાગને જીદા જીદા હરાવી શકીએ, એવો સંજોગ બને તો તે લાભકરતા છે. નહિ તો એનું સર્વ સૈન્ય એકત્ર થયા પછી તેમને હરાવવા, એ આપણને ભારી થઇ પડશે. ઔરંગઝેબ ને મુરાદના એકત્ર લશ્કરને હરાવવાના લોભમાં જે ભૂલ અમારા જશવંતસિંગજી મહારાજએ ઉજાણેના રણક્ષેત્રમાં કરી હતી, તેવી ભૂલ આ જગાએ આપણે કરવી જોઈએ નહિ. તૈયરખાનનું સૈન્ય સિતેર હજાર છે, અને શહેરના રક્ષણાર્થે રાખ્યું છે તે જતાં આપણી પાસે ભાગ્યે પચીસ હજાર રહેશે. પણ જો એટલા પડે આપણને વિજય પ્રાપ્ત થયો તો પછી પાદશાહનો ભાર નથી કે આખા રાજ્યસ્થાનમાં તેનો પગ ટકાવી શકે. માટે આપણે સત્વર જવું જોઈએ. કિલ્લો મજબૂત છે ને તે જીતવામાં વખત ગુમાવવાથી કદાચ તૈયરખાનના ત્રણે ભાગ એકઠા મળી આવી પહોંચે તો ગઢમાંનું લશ્કર જોસપર આવે અને આપણું આખો દિવસ લઢીને થાકેલું સૈન્ય નિરાશ થાય. આવા વિચારથી ગઢ જીતવાનું પડતું મૂકી તૈયર-

ખાનનાં ત્રણે લશ્કરને છૂટાં છૂટાં હરાવવાં એજ બેહેતર છે એમ ધારી મઢવાળા સાથે મેં સંધિ કરી છે. રાણા સાહેબની ખાત્રી થઈ કે દુર્ગાદાસે બૂલ કરી નથી, એનો વિચાર બરાબર છે. એટલે તેમણે કહ્યું કે લશ્કર તો સર્વ તૈયારજ છે, હવે ઢીલ શાની છે ? આપ હુકમ આપો એટલે આ ચાલ્યા. એમ બોલી રાણા સાહેબ ઉઠ્યા કે સર્વ સરદારોને આજ્ઞા કરી. નિશાનબંધ સર્વ સૈન્ય મઢવાળા ન જાણે તેમ બહાર નીકળ્યું. શહેર બહાર આવીને લઢાઈની ગોઠવણીમાં સર્વ સૈન્ય ગોઠવી આગળ ચાલ્યા થોડે દૂર જઈ લઢાઈની જગા પસંદ કરી. ગુલામસિંગ અને માનસિંગને ઉત્તર તરફ ડુંગરાની ખોમાં ને જયસિંગજીને બીજી બાજુએ થોડું થોડું સૈન્ય આપી ઝાડીમાં રાખ્યા. મધ્યમાં પોતે રહ્યો ને એક બાજુએ તેજકરણને ગંભીર ને બીજી બાજુએ જશકરણને રાખ્યા ને પોતાના હુકમ વગર કોઈએ શું કે ચાં કરવી નહિ, એવી આજ્ઞા કરી.

થોડા વખતમાં તો ધૂળના ગોટેગોટ જણાવા લાગ્યા. હરોલ ગએલો કરણસિંગ બપોર લાવ્યો કે મુસલમાની સૈન્ય પાણીના પૂરની પેઠે ધસારાબંધ ચાલ્યું આવે છે. રજપુતો ભેટવાને માટે તૈયારજ હતા, એટલે તેઓ તો આ સમાચારનીજ રાહ જોતા હતા. સામે આવનાર સૈન્ય તૈયારખાનના લશ્કરનો એક ભાગ હતો. તેનો સરદાર મહમદખાં હતો. મહમદખાંએ રજપુત સૈન્ય સામું આવેલું જોઈ પોતાના લશ્કરને ઉભું રાખ્યું. તેનો વિચાર બાકીના બંને ભાગ આવતા સુધી રાહ જોવાનો હતો. પણ આ વખતે ગઢમાંથી નાસી આવેલો દીલાવરખાન તેને સલાહ આપવા લાગ્યો કે, આ પ્રમાણે તમે અહિં ખોટી થશો અને બાકીનું સૈન્ય તો કાણ જાણે ક્યારેએ આવશે ને સંખ્યાકાળે તો રજપુતો કિલ્લો કબજે લેશે. પછી તમે કોની સહાયે જશો ? અને એકવાર કિલ્લો કબજે લીધા પછી પાછો જીતી લેવો, તમને તો શું પણ બાદ-

શાહ પડને એ ભારી પડશે. વળી રજપુત સૈન્ય આખો દિવસ
 લઢીને થાકેલું છે, તેમને તમારા તાજા સૈન્યને હસાવતાં વાર લા-
 ગશે નહિ આવો સોના જેવો લાગ તમે મુમાવશો તો તમને
 હલદો ઠપકો મળશે. રજપુત સૈન્ય કાંઈ ધણું નથી, માટે આજ
 વખતે એકદમ લડાઈ કરવી. એવી ભારી સલાહ છે; પછી મા-
 નવી ન માનવી આપની ઇચ્છા. મહમદખાં દીલાવરની સલાહને
 તામે થયો. ને લશ્કરને લઢાઈની વ્યવસ્થા પ્રમાણે ગોઠવી લઢવાની
 આજ્ઞા આપી. રજપુતો મુસલમાનોના હુમલાની રાહ જોતા ઉભા
 હતા. એ સ્થિતિ સ્તંભોની ઉપર મુસલમાનો દીન દીન કળા તૂટી
 પડ્યા. દીલાવરખાન એક બાજુએ અને મહમદખાં એક બાજુએ
 એમ આગળ ધસ્યા. મુસલમાનો નજીક આવેલા જોઈ રજપુતો
 લગાર પાછા હડયા કે પડખે ઝાડીમાં રહેલા સૈન્યને પાછળથી
 ઘેરી લેતા સુલજ પડે. તથા મુસલમાનોને નાસવાનો લાગ ન મળે,
 હવે દુર્ગાદાસે નાગી તરવારે સવારોને મુસલમાનો ઉપર ધસી
 જવાની આજ્ઞા આપી, પોતે સૌને મોખરે હતો. મારો મારોના
 પોકાર પડી રહ્યા. મડદાંના ઢગલા પડવા લાગ્યા. લોહીની સેરો
 છૂટવા લાગી. એક તરફ દીન દીન અને બીજી તરફ હર હર મહા-
 દેવના પોકાર પડતા હતા. મહમદખાં અને દીલાવરખાન બહાદુ-
 રીથી ધસી આવી પોતાના દાખલાથી લશ્કરને ઉશ્કેરવા લાગ્યા.
 રજપુતો મરણીઆ થઈ કૂદી પડ્યા. મરવું કે મારવું, જીતવું કે
 રણમાં મરી સ્વર્ગે જવું એજ તેમનો વિચાર હતો. એવામાં દુર્ગા-
 દાસે કહ્યું કે ભાઈઓ, મારો, ધસો પણ પીક બતાવશો માં. પીક
 બતાવી ભાગવાનીજ જગા નથી. શહેરમાં ઘેરાઈને જુએ મરશો
 તે કરતાં શત્રુને મારતાં મરવું કે સ્વર્ગ મળે, મરવું એકવાર છે
 મોડું કે વહેલું મરવું તો છેજ ત્યારે આપણી મૂમાત્તાને સ્વતંત્ર
 કરવાને રણક્ષેત્રમાં લઢતાં કાં ન મરવું? મારવાડને સ્વતંત્ર કરવા-
 નેજ આપણે લઢવાને ઉઠ્યા છીએ. જો આ વખતે હાર્યા તો

આપણા ઉપર મુસલમાની રાજ્યની જખરી બેડી ચોંટવાની. પછી તે તૂટવી મુશ્કેલ છે. જો એ બેડી તોડવી હોય, તમારી સ્ત્રીઓ, દીકરીઓ, ને જેનોની આખરૂં લૂંટાતી બચાવવી હોય, આપણા વડવાઓએ મેળવેલી કીર્તિ સાચવી રાખવી હોય તો મારો મારો ને દુશ્મનને હઠાવો. આ શબ્દ સાંભળતાં સધાળાનાં રોમ ઉભાં થયાં. ભાલા ને તરવારો ઝપાટાબંધ પોતાનું કામ કરવા લાગી. કરણસિંગ દીલાવરને ખાળતો તેના ઉપર ધસી ગયો ને એકજ ઝટકે તેનું માથું ઉરાડી મૂક્યું. એવામાં દુર્ગાદાસની સંજ્ઞાથી માનસિંગ, ગુલાબસિંગને જયસિંગ ઝાડીમાંથી નીકળી આવ્યા. મુસલમાનો ઉપર આગળથી ને પાછળથી એ મારા શરૂ થયા. એટલે આગળના પાછળ ને પાછળનાં આગળ એમ નાસવા લાગ્યાથી લશ્કરમાં ભંગાણું પડ્યું. મહમદખાં સમજ્યો કે હવે ઉગરવાનો આરો નથી. માનસિંગ તેના સામે આવી પહોંચ્યો. મહમદખાં ધાયલ થયો. તેનો ઘોડો મરાયો ને તેણે સલાહનો વાવટો ઉચ્ચો કર્યો. હજુ લઢાઈ બંધ પડી નહોતી. મારા મારીના તાનમાં ને મદમાં કોઈ કાંઈ ભાળતું નહોતું. મહમદખાં માનસિંગને શરણુ થયો. તેણે તેની તરવાર પાછી આપી; મહમદખાંએ તેમના સરદાર પાસે લઈ જવાની તેને અરજ કરી.

આ તરફ કરણસિંગ દીલાવરખાનનું માથું ભાલામાં ભરાવી પોતાના સરદાર તરફ જતો હતો, તેને મહમદખાંએ દીઠો, તેથી તે માનસિંગને કહેવા લાગ્યો કે જો તમારો સરદાર પણ આવોજ હોય તો તેવાને શરણુ થવા કરતાં મરવું બેહેતર છે. માનસિંગે કહ્યું કે નહિ સાહેબ, જો નિર્દયતા રૂપી ભૂત હોય, તો તે અમારા સૈન્યમાં કોઈના હૃદયમાં નથી. જ્યારે એ ભૂતને કોઈ જગાએ વાસો ન મળ્યો, ત્યારે તે કરણસિંગના હૃદયમાં જઈ ભરાયું છે. મારો સરદાર તો સાક્ષાત્ દયાની ભૂતિ છે. જુઓ તે પેલા રથા, એમ કહી દુર્ગાદાસ તરફ આંગળી કરી.

દુર્ગાદાસ પણ લોહીથી ખરડાએલો હતો. તેનું શરીર અને કપડાં, ભાલો ને તરવાર સર્વ લોહીમય થયાં હતાં, આ પ્રમાણે દુર્ગાદાસ ને કે રક્તમય હતો, તથાપિ તેની આંખમાં અમી હતી. તેણે કરુણસિંગને દીઠો કે તેને કહ્યું, બહાદુર ઠાકોર, રણક્ષેત્રમાં બહાદુરી બતાવી એ જેવી તમારા નામને જોય આપે છે, તેવી મહદા ઉપર દાખવવાથી આપનાર નથી. કરુણસિંગ બોલ્યો કે સાહેબ, આપનો દૈવીગુણ અમારામાં ક્યાંથી લાવીએ. હું તો માણસ છું. એણે આપણા દેશ ઉપર એટલો કેર વરતાવ્યો છે કે એના ચામડાના તો વંડા સીવીએ તો તે પણ થોડું છે. એમ બોલી તે લઢાઇમાં ધુસ્યો હતો લઢાઈ બંધ પડી નહોતી. મહમદખાંએ પોતાનાં માણસોને મરતાં જોઇ માનસિંગને કહ્યું કે ઠાકોર, મને તમારા સરદાર પાસે જલદી લેઈ જાઓ. એમ બોલતાં બોલતાં જાંને જણા દુર્ગાદાસ નજીક આવ્યા.

દુર્ગાદાસે મહમદખાંને નજીક આવતો જોઇ, અને તેનો પોશાક તથા દેખાવ જોઇ તેને મુસલમાની સૈન્યાધિપતિ સમજ્યો, એટલે તેણે સલામ કરી. મહમદખાંએ પોતાની તરવાર તેના તરફ લંબાવી. પણ તેનું હૈયું ભરાયાથી “ શરણાગત ” એવો ઉચ્ચાર ન થયો. પણ દુર્ગાદાસ તે સમજ્યો. તેથી તેણે ખૂબ મારી લઢાઈ બંધ રખાવીને કહ્યું કે ભાઈઓ, પ્રભુએ આપણને જય આપ્યો છે. હવે થોડીવાર તે પ્રમુનો પાડ માની મહદાને ઠેકાણે પાડો અને ધાયલોની બરદાસ્ત થવા શહેરમાં મોકલી દો. આ હુકમ સાંભળી સર્વ શાંત પડી ગયા. એક પણ પહેલાં જ્યાં તરવારો ને ભાલા ઉછળતા હતા, દીન દીન ને હર હરના પોકાર પડતા હતા, મારો મારો વગર એક પણ બીજો શબ્દે સાંભળાતો નહોતો ત્યાં હમણાં બધા શાંત થયા. લગભગ પણ અવાજ આવતો નહોતો. માત્ર ધાયલ થએલા મુહાં નીચે દબાયાથી અને સજીવ મનુષ્ય તેમના ઉપર ચાલી જતાં હોવાથી, તેમના કરુણામય અવાજ સિવાય

કાંઈ સંભળાતું નહોતું. મહમદખાંના હુકમથી સર્વ મુસલમાની સૈન્યે હથીઆર મૂક્યાં. દુર્ગાદાસે મહમદખાંની તરવાર પાછી આપી કહ્યું કે ખાનસાહેબ પાદશાહે વગર કારણે અમારો દેશ લેઈ લીધો છે, એટલુંજ નહિ, પણ તેના નામથી તેના અમલદારોએ અમારા વિપર બેસીતમ જીલમ ગુજાર્યો છે, તે સહન ન થયાથી, અમે અમારા દેશને છોડવવાને હથીઆર પકડ્યાં છે. એવા દેશાલિમાનીઓની સામા હવે આ તરવાર નહિ ઉઘડે એવી આશા છે. મહમદખાંએ શરમાઈને નીચું જોયું, દુર્ગાદાસે ગંભીરને મહમદખાંની બરદાસ્ત લેવાનું સોંપી તેમને શહેરમાં રવાના કર્યાં. કેમકે તૈયરખાનનું લશ્કર હવે નજીક આવી પહોંચવાનો સાંભવ હતો. તેમના સામા થવાની ગોઠવણી દુર્ગાદાસને કરવાની હતી. મહમદખાં ગયા પછી થોડીજ વારમાં તૈયરખાનનું લશ્કર નજરે પડ્યું.

આણી તરફ તૈયરખાનને જે સમાચાર મળ્યા હતા તે સમાચારે રજપુતોની તરવારો ન કરે તેવું કામ કર્યું. તેણે જે આતમીદારો હરોલમાં મોકલ્યા હતા તે ખબર લાવ્યા કે શહેર બહાર અહિંથી થોડે દૂર મુસલમાનોના મડદાંના ઢગલા પડેલા છે. કેટલાક ધાયલોને પણ જૂમો પાડતા મેં સાંભળ્યા છે, તેમાંના એક ધાયલે કહ્યું કે દુર્ગાદાસે આપણા સૈન્યની ખાખાવીખી કરી નાંખી છે. મહમદખાં ધાયલ થઈ શરણ થયો છે ને કિલ્લાનો સરદાર દીલાવર માર્યો ગયો છે. રજપુત સૈન્ય અસંખ્યાત છે. એવામાં મહમદખાંના લશ્કરમાંથી નાશી આવેલા કેટલાક સિપાઈઓએ આવીને એ વાતને ટેકા આપ્યો. તેણે કહ્યું કે દીલાવરખાંએ મહમદખાં સાથે વાત કરી તે વખતે હું ત્યાં હતો, તેથી જણાય છે કે ગઢ પણ રજપુતોએ જીત્યો છે અને ઈનાયતખાન કેદ પકડાયો છે. કેટલાક કાયરોએ તો વાત વધારીને કહ્યું કે સાહેબ, મહમદખાં ને અકબરખાન બંને સરદારોનાં સૈન્ય હારીને શરણ થયાં છે. રજપુત સૈન્ય પાર વિનાનું છે, પણ દુર્ગાદાસે સૈન્ય રચના એવી

રચી છે કે તેની સંખ્યા થોડી જણાય, અને આપણે ભૂજાવામાં પડી કસાઇએ. ઉદ્દેપુરવાળા પણ રાઠોડોની મદદે પોતાનું બળવાન સૈન્ય લેઇ આવેલા છે. મહારાણા જયસિંગજીને ભીમની માફક લઢતાં મેં મારી નજરે જોયા છે. આ સર્વ સમાચારથી તૈયર-ખાન કર્યો. તેના લશ્કરના પણ હાંખ નરમ પડ્યા. તેઓ મરણ પાસે આવેલું જોઇ ચરચરવા લાગ્યા. તૈયરખાને જોયું કે શરણ થવા કરતાં પાછા ફરી સલામત જગાએ જઈ નવી મદદ આવતાં સુધી રાહ જવામાં ડહાપણ છે. લઢીને તામે થવું તે કરતાં પાછા ફરી સલામત જગાએ જવું એ સારું છે તેથી તેણે પોતાના સૈન્યને પાછા ફરવાનો હુકમ કર્યો.

દુર્ગાદાસે મુસલમાની લશ્કરને પાછા ફરતું જોયું. એટલે ગુલામસિંગ અને જયસિંગજીને પડખાપર રહી મુસલમાની સૈન્ય રોકવાને સવારો આપી મોકલ્યા. એક આબુથી તીરને બંદુકોની ગોળીઓનો વરસાદ વરસવા લાગ્યો, ને સામેથી દુર્ગાદાસ પાંડે થોડા સવારો લેઇ ખુલ્લી તરવારે ધસી ગયો. હવે મુસલમાની સૈન્ય ગલ-રાટમાં પડ્યું. જે પ્રથમ ધીરે ધીરે ચાલતું હતું તે હવે ભાર ઓછો કરવાને હથીઆરો ફેંકી દેઈ જે જેને જેમ ફાવ્યું તે તેમ નાસવા લાગ્યા. તૈયરખાનના હુકમની કોઈ દરકાર રાખતું નહિ. સર્વે ભયભીત થઇ ભાગવા લાગ્યા. હવે સલાહ વગર છૂટકો નથી, એમ તૈયરખાનને જણાયું. ચારે આબુ લશ્કર ઘેરાઈને મરવા લાગ્યું ને મડદાંના ઢગલા પડવા લાગ્યા. એટલે તેણે સલાહનું કહેણ મોકલ્યું. તેણે કહાવ્યું કે પાદશાહી વાવટો અમારા સ્વામીનમાં રહેવા દેવો તથા અમને અને અમારાં માણસોને સલામત તાડીદે અજમેર જવા દેવાં, એ શરતે અમે અમારાં હથીઆર છોડવાને તૈયાર છીએ. દુર્ગાદાસે કહ્યું કે આ અને પહેલાંની લઢાઈઓમાં જેટલા મુસલમાન સરદારો કેદી પકડાયા છે, તેટલા રજપુત સરદારો જે પાદશાહ પાસે કેદમાં છે, ને જેનાં નામ અમે આપીએ, તેટલાનો તા-

બડતોબ બહલો કરવો તથા જે સિપાઈઓ હમણાં અમારે શરણ થાય, તેમણે કુરાનના સોગન ખાઈ અમારા સામા ફરીને નહિ લઢવાની પ્રતિજ્ઞા લેવી, એ સરતે તમારી ખોલી અમે કબુલ કરી-એ છીએ. તૈઅરખાને તે સરત કબુલ કરી પોતાના સૈન્યને વગર કારણે મરતું બચાવવાને સંધિ કરી, હથીઆર મૂક્યાં. એટલે તેનું લશ્કર પણ પોતાના હથીઆર છોડી શરણ થયું. દુર્ગાદાસે તૈઅરખાનની તરવાર પાછી આપી, અને તેમને તથા ખીજા સરદારોને રામસિંગના સ્વાધીનમાં સોંપી તેમને માન સાથે જોધપુર શહેરમાં મોકલ્યા. બાકીના મુસલમાની સૈન્યને કુરાનના સોગન આપી થોડાં માણસની રખવાળી નીચે માનસિંગની સાથે પાસેના ગઢમાં મોકલ્યા; અને પોતે તથા જયસિંગજી અકબરખાન જે મુસલમાની સૈન્યનો ત્રીજો ભાગ લેઈ આવતો હતો, તેની ખબર લેવાને સામા ચાલ્યા.

ગંબીરસિંગની સાથે મહમદખાં શહેરમાં ચાલ્યો. તેને રાજ્ય-મેહેલના એક ભાગમાં ઉતારો આપવાનો હતો. ત્યાં લાવી ઉતારો આપ્યા પછી ગંબીરસિંગે એક તરફી વાલંદને ખોલાવી મહમદખાંને થએલા જખમો ઉપર પાટા બંધાવ્યા. એવામાં દુર્ગાદાસ તરફથી સમચાર આવ્યા કે તૈઅરખાન શરણે આવ્યો છે. તે પછી થોડીવારે રામસિંગની સાથે તૈઅરખાન પણ મહેલમાં દાખલ થયો. માત્ર મહમદખાંએ ઉદાસ ચેહેરે પોતાનો હાથ લંબાવ્યો. તૈઅરખાને કહ્યું કે તમારે ઉદાસ થવાનું કારણ નથી. તમારા આ જખમોજ કહી આપે છે કે તમે તમારો ધર્મ બચાવ્યો છે. પણ નસીબે તમને ચારી આપી નહિ, તેમાં તમારોમવાંક નથી. પરંતુ એક પણ જખમ ખાધા વગર હું શરણ થયો છું. હું આપણા અજીત્ય પાદશાહને શું મેં બતાવીશ ! હું મારો જીવ બચાવવાને નહિ, પણ મારા બહાદુર ને મારા પરની ભક્તિભાવવાળા સિપાઈઓની ખાતર શરણ થયો છું. મેં જોયું કે આરજપુત સૈન્ય કાંઈ

માણસનું નહિ, પણ દૈવી માણસોનું છે, તેમના સામા લઢીને મારા શરા પહેલવાનો નકામા કપાઈ મરશે. ગમે તેવા બળવાન સૈન્યવડે પણ તેમને જીતાય એવું નથી ત્યારે ચારે તરફ ઘેરાએલા મારા સૈન્યને શા માટે કપાવી મરવા દેવા ? એવા વિચારથી શરણ થયો.

આ વાતો ચાલતી હતી, તે સમયે ગંભીર પોતાના સરદારની પડખે જવાને ઉતાવળો થયો. તેણે મહમદખાંની બરદાસ્ત લેવાનું કામ રામસિંગને સોંપ્યું ને મહમદખાંની રજા માગી. મહમદખાંએ કહ્યું કે ફરી મળતા સુધી સલામ. તમે મારા શત્રુ જેવી નહિ પણ ભાઈ જેવી વર્તણૂક ચલાવી છે. ગંભીર બોલ્યો કે સાહેબ, અમે અમારા સરદારનો દાખત્રો લઇએ છીએ; કે જે સરદાર સર્વ માણસ જાતનો મિત્ર છે. એ કેવા દૈવીગુણનો છે તેનો તમને અનુભવ થશે ત્યારે તમારી ખાત્રી થશે. આ સાંભળી તૈઅરખાન તેના તરફ સાનંદાશ્ચર્યથી જોવા લાગ્યો, ને બોલ્યો કે અરે ! ભાઈ તું કોણ છે ? આટલો બાળક છતાં આવાં અનુભવી વૃદ્ધ જેવાં વાક્ય બોલે છે ! તેણે કહ્યું કે સાહેબ, માંડે નામ ગંભીરસિંગ છે. એથી તે વધારે આશ્ચર્ય પામીને બોલ્યો કે ત્યારે સોજીતના કિલ્લા ઉપર પ્રથમ ચઢનાર તે તમેજ હતા કે શું ? ગંભીરે નીચું જોયું. પણ માનથી તેનું મન ઉભરાઇ ગયું. તેના કારણે પરાક્રમની બુજ કરીને તેના સરદારે તેને ઠાકોર બનાવ્યો હતો, પણ તેના પરાક્રમની કિંમત તેના દુશ્મનોમાં પણ થએલી નેત્ર તેનું હૈયું પ્રકૃષ્ટિત થયું. તેણે નરમાસથી સલામ કરી કહ્યું કે, હા-જી તે હુંજ છું. અને તેજ જગાએ મારા સરદારે મને ઠાકોર બનાવ્યો છે, અને પોતાના નાના ભાઈ તરીકે સ્વકાર્યો છે. આ સાંભળી તૈઅરખાન સાનંદાશ્ચર્યથી બોલ્યો કે જ્યાં મારવાડનાં બાળકો પણ આવાં છે, ત્યાં આખી પ્રજા લઢવાને ઉડી એટલે આપણા લશ્કરનો શો આશરો ?

મહમદખાં બોલ્યો કે આવું સાંભળતાં આપણને હાર્યાનું દુઃખ

આગતું નથી. કેમકે આપણે જાણીએ છીએ કે આપણે અજીવ્ય સૈન્યના નાયકને શરણે આવ્યા છીએ. જ્યાં નાનાં બાળકો આવાં શસ્ત્રો છે, અને મરદો બળવાન હોઈ પોતાના સરદારો ઉપર શીદા થએલા છે, ત્યાં આ દેશ આપણાથી કેમ સાચવી શકાય ? અરે ! આ દેશની સ્ત્રીઓજ કેવી છે ! જ્યારે દુર્ગાદાસના ઘર ઉપર સમશેરખાંએ સૈન્ય મોકલ્યું, ત્યારે દુર્ગાદાસની વૃદ્ધ માતાએ દુર્ગાદાસનો જે બચાવ જેવી દટતાથી કર્યો, તે મેં જાતે જોયો છે. પણ એ વૃદ્ધ માણનું એ દુષ્ટ સમશેરખાંએ ખુન કર્યું.

આ સાંઝળી ગંભીર ગુસ્સામાં બોલી ઉઠ્યો કે અરે ! તમારી અમીરાતને ધિક્કાર છે. જો તમે સમશેરખાંનું એ ઘાતકી કામ જોઈ રહ્યાં છો, એમ હોય તો સાહેબ, આ ઘરમાંથી આપ સિધાવો ને આપના સિપાઈઓને રાખ્યા છે ત્યાં કે બીજી કોઈ જગ્યાએ પધારો. અને પોતાની માતાનું ખુન થએલું જોનાર રૂપે તમે દુર્ગાદાસને હવે મોં બતાવશો નહિ. એ પ્રમાણે બાળક ને નરમ સ્વભાવના ગંભીરને, હુકમ કરનાર ગુસ્સાવાળો સરદાર બનેલો જોઈ, સર્વ ચકિત થયા. આ જોઈ તૈયરખાન પણ આભોજ બની ગયો.

મહમદખાંએ પોતાનો હાથ લંબાવી તેનો હાથ પકડ્યો ને કહ્યું કે ભાઈ ગંભીર. હું સોગન ખાઈને કહું છું કે મેં જો સમશેરખાંને માણતો ઘાત કરતાં જોયો હોત, તો તેજ ક્ષણે આ તરવાર તેના પેટમાં ખોસી હોત. મેં તો તે પહેલાં વૃદ્ધ માણને જોયાં હતાં. અને તે વખતે મેં રહેમ દીલ રખતાવ્યું, એવું સમશેરખાંને લાગ્યાથી તેણે મને સોજીત મોકલ્યો. ત્યાંના સરદાર સાથે મને કળઓ થવાથી કંટાળીને હું દિલ્લી ગયો. ગંભીરે કહ્યું કે અરે ! ત્યારે તો તમે તેજ મહમદખાં કે જોણે મારાં વૃદ્ધ માણ સાથે માન ભરી વર્તણૂક ચલાવી હતી. અને જો તેમ હોય તો મેં તમારા ઉપર વિના કારણ ગુસ્સો કર્યો તે માટે હું તમારી માફ માગું છું. મહમદખાંએ કહ્યું કે, માફ માગવાની કાંઈ જરૂર નથી. હું તેજ

મહમદખાં છું. સોજીતથી હું દિલ્લી ગયો ત્યારે ફટલાક બોલવા લાગ્યા કે હું દુર્ગાદાસની તરફેણમાં અને રાજ્યદ્રોહી છું. પાદશાહે તે ઉપસ્થી મને મારી રાજ્યભક્તિ સાબીત કરી આપવાને દુર્ગાદાસની સામા તૈયારખાનના હાથ નીચે મોકલ્યો. જો હું ના આવું તો રાજ્યદ્રોહી ઠરું. હું જો કે દુર્ગાદાસને માન આપું છું, તથાપિ એને બળવાખોર તરીકે લેખું છું. અને તેથીજ પાદશાહે કરેલી નેમણુક મેં કબુલ કરી. નહિ તો હું મારવાડમાં ફરીને લઢવા આવત નહિ. એ સાંભળી ગંભીરે કહ્યું કે ખાનસાહેબ, એથી હું બહુ ખુશી થયો. મારો સરદાર મને હમેશાં કહે છે કે કાંઈ બધા મુસલમાન સરખા નથી. તેમાં પણ પ્રમાણિક, દયાળુ, ને ખરા વીર વુરૂખો છે. અને તે તમે આજે મને પુરવાર કરી આપ્યું છે. જ્યારે દુર્ગાદાસ જાણશે કે મને શરણ થનારામાં એક એવો છે કે જેણે મારી માની સાથે માનભરી વર્તણુક ચલાવી હતી, ત્યારે તેને ભેટીને તે કેટલો ખુશી થશે ? એમનાં માતૃશ્રીના મોતથી થતી દિલગીરીમાં અને તેથી મુસલમાનો ઉપર ઉપજતા ગુસ્સામાં કેટલો ઘટાડો થશે ? પણ આ વાત હું એમને હમણાં કહેનાર નથી. એમની મેજે એ અહિં આવીને તમને મળશે ત્યારે જાણશે. એમ બોલી તેણે રામસિંગને મહમદખાંની સુપરત કરી. પછી તે ઘોડેસ્વાર થઈ દુર્ગાદાસ પાસે જવાને ઘોડો ફૂદાવતો આવ્યો. એવામાં માર્ગમાં માનસિંગ ને તેના સવારો મળ્યા. માનસિંગે ગંભીરને કહ્યું કે, ઠીક થયું તે આપણે મળ્યા. ચાલો હવે આપણે ગઢ તાબે લેવાની માગણી કરવાને જઈએ છીએ. અકબરશાહ ને તેનું સૈન્ય પણ શરણે આવ્યું છે.

અકબરશાહ એ ઔરંગઝેબ પાદશાહનો સૌથી નાનો શાહ-બદો હતો. પાદશાહની એનાપર પ્રીતિ હતી. પરંતુ પાદશાહ બહુ અવિશ્વાસુ હતો. એને કાંઈના ઉપર વિશ્વાસ નહોતો. સરદાર ઉપર કે પુત્ર ઉપર કે કાંઈ ઉપર વિશ્વાસ નહોતો. જેણે જેવું કર્યું હોય

તેવું તે બધાને દેખે. પોતાના આપને કેદ કરીને અને ભાઇ ભ-
ત્રીજને મારી નાંખીને પોતે રાજ્ય મેળવ્યું હતું, તેથી તે ધારતો
હતો કે મારા છોકરા ને સરદારો મારી પણ એજ વલે કરે, 'જેની
આંખમાં કમળો હોય તે સર્વ પીળું પીળું દેખે.' એ કહેવત
આલમગીરે ખરી કરી આપી. તે સર્વત્ર દેખાતો દેખતો હતો. તેથી
કાંઈ પણ સ્થળે સૈન્ય મોકલે તો તે સૈન્યના સરદાર ઉપર દેખ-
રેખ રાખવાને બાતમીદાર મૂક્યા વગર તે રહેતો નહિ. અકબરશા-
હને પણ તૈયરખાન ઉપર બાતમીદાર તરીકે પાદશાહે મોકલ્યો
હતો. પણ એ બંને વચ્ચે ઘાડો રનેલ બંધાયો હતો. અકબરશા-
હને અંદરખાનેથી બાતમીદાર તરીકે મોકલ્યો હતો, તોપણ દેખીતો
તૈયરખાનના હાથ નીચે સરદાર તરીકે નીચ્યો હતો. અનુભવી સરદાર-
ના હાથ નીચે લશ્કરી તાલીમ આપવાની દેખીતી મતલબ હતી.

એ અકબરશાહ પાસે વીશ હજાર માણસનું સૈન્ય હતું. દુ-
ર્ગાદાસે એ સૈન્યને આવડું દીકું કે પોતાના એ માણસોને ઇના-
યતખાન, તૈયરખાન ને મહમદખાનના જીતી લીધેલા વાવટા સાથે
તાબે થવાના કહેણ સાથે મોકલ્યા. તેમણે અકબરને એ વાવટા
બતાવી દુર્ગાદાસનું કહેણ કહ્યું. તેઓ બોલ્યા કે જોધપુર કબજે
થયું છે, અને આ ત્રણે સરદારો કેદ પકડાયા છે, દીલાવરખાન
માર્યો ગયો છે, અને સઘળું મુસલમાની સૈન્ય હથીઆર છોડી
શરણ થયું છે. તથા અમારા સરદાર દુર્ગાદાસે આપને પણ શરણ
થવાનું કહાવ્યું છે. શરણ થએલા પાદશાહી વાવટા જોઈ, એ સં-
દેશા વિશે અકબરને કાંઈપણ અંદેશો નહો નહિ. તેણે ધાર્યું કે
જ્યાં પચાસ હજાર સૈન્ય શરણ થયું અને મુખ્ય સરદાર તાબે
થયો, ત્યાં આ વીશ હજાર માણસનું શું ગળું છે કે નકામા લ
ઢીને તેમનો નાશ કરાવવો ? આમ વિચારી તે પણ શરણ થવાને
તૈયાર થયો. તે પોતાના હથીઆર ને વાવટો લેઈ દુર્ગાદાસની સ-
ન્મુખ આવ્યો. તેણે પોતાની તરવાર દુર્ગાદાસ આગળ ધરી, તે

દુર્ગાદાસે પાછી આપી. એટલે સર્વ લશ્કર પણ પોતાનાં હથીઆર મૂકી શરણ થયું.

દુર્ગાદાસ મહાસિંગને બંધનમુક્ત કરવા બહુ આતુર હોવાથી તેણે માનસિંગને થોડાં માણસો આપી ગઢ તામે લેવાની માગણી કરવાને આગળ મોકલ્યો. માનસિંગ શહેરમાં આવતો હતો ત્યાં માર્ગમાં ગંભીર મળ્યો એટલે બંને જણા ગઢની માગણી કરવા ચાલ્યા. આ વખત ચંદ્રોદય થયો હતો. માનસિંગે માણસ મોકલી કિલ્લેદારને ગઢ તામે કરવા કહાવ્યું. હવે કિલ્લેદાર ગભરાયો. તેણે જાણ્યું કે એક તો સંધિ છતાં દીલાવરને નાશી જવા દીધો ને ખીજું સૂર્યાસ્ત થઇ ગયો, તોપણ સંધિ પ્રમાણે ગઢ તામે કર્યો નહિ; તેથી દુર્ગાદાસ આ સર્વ લશ્કરનો ને મારો પણ નાશ કરશે. આ વિચારથી ગઢ ઉપર આવી શરણે થવાની તેની છાતી ચાલી નહિ, તેથી તે મહાસિંગ પાસે ગયો. મહાસિંગે જાણ્યું કે વળી આ મનુષ્યની જગાએ લેઈ જવાને આવ્યો હશે. પણ એટલામાં કિલ્લેદાર ખોલ્યો કે ઠાકોર સાહેબ, મેં તમારો પ્રાણ બચાવ્યો છે દીલાવરે દોરી ખેંચવાનો હુકમ કર્યો તે સમયે એનો હુકમ અમાન્ય કરી મેં આપને બચાવ્યા છે, તો આપ મારી ખાતર આ વખતે કિલ્લા ઉપર આવી રજપુત સરદારને આ સૈન્યનો પ્રાણ બચાવવા અરજ કરો. આ ઉપરથી મહાસિંગ કિલ્લેદારના આવવાનો ભેદ પામી ગયો.

મહાસિંગની બેડી તોડી નાંખીને તેને એક તરવાર આપી. પછી બંને જણ ગઢના કોટ પાસે આવ્યા. પણ માનસિંગ ચંદ્રના ઝાંખા અજવાળામાં પોતાના કાકાને ઓળખી શક્યો નહિ. તેણે શરણે આવેલા વાવટા બતાવી, કિલ્લેદારને કિલ્લો સ્વાધીન કરવાનો હુકમ કર્યો. આ સાંભળી મહાસિંગ ખોલ્યા કે આ કિલ્લેદારે દુર્ગાદાસની દયા ઉપર શરણે થઇ કિલ્લાની કુંચીઓ સોંપવા તૈયાર છે. માનસિંગે પોતાના કાકાનો સાદ ઓળખ્યાથી કહ્યું કે કાકા, તમે જે કહો છો તે વચન આપવામાં આવે છે. આ સાંભળી કિલ્લેદાર

ખોલ્યો કે હું માત્ર મારા સૈન્યના પ્રાણ બચાવવા માગું છું. જો તે કબુલ કરે તો કિલ્લાની કુંચીઓ આપનીજ છે. માનસિંગે એ શરત કબુલ કરી ગઢમાં રજપુત સૈન્ય દાખલ કરવાની તૈયારી કરવા માંડી. દરવાજા ખોલવા માંડેલા સાંભળી ગંભીર પોતાના પિતા કેશરીસિંગ જે ધનાયતખાનની સંભાળ રાખવામાં હતા, ત્યાં દોડી ગયો ને સર્વ હકીકત કહી સંભળાવી. તે ખોલ્યો કે પિતાજી મારાં માજીને પ્રથમ બંધનમુક્ત કરવાને હવે આપ કિલ્લામાં જાઓ. આ સાંભળી કેશરીસિંગે કહ્યું કે ખેટા, તું કહે છે તે બરાબર છે. પણ તું જાણે છે કે મને મારા સરદારે આ જગાએ ચોક્કા ઉપર રાખેલો છે. માટે માંડે ખાનગી ગમે તેવું અગત્યનું કામ હોય, તો પણ તે રજા ન આપે ત્યાં સુધી, મારાથી આ જગા છોડીને જવાય નહિ, માટે મારી જગાએ તું જા અને તારી માને બંધન મુક્ત કર. હું મારો ધર્મ બજાવવામાં રોકાયો છું, તેની ખબર આપજો. ભાઈ, તારે પણ આ ઉપરથી ધડો લેવાનો છે કે ધર્મ આગળ ખાનગી કાંઈપણ કામ આડે લાવવું નહિ, ગંભીર એ સાંભળી ગઢમાં જવાને નીકળ્યો.

માનસિંગ ગઢનો કબજો લેતો હતો, તે વખતે મહાસિંગ ઠાકોરે કહ્યું કે ખેટા માનસિંગ, જ્યારે તારી આજી અનુભવી કમરે મારી આ તરવાર બંધાવી તને દુર્ગાદાસની સહાયે જવા તૈયાર કર્યો, ત્યારે મેં થોડુંજ ધાર્યું હતું કે આટલી દુંડી મુદતમાં તું આ મજબૂત બંધપુર ગઢનો કબજો લેઈ શકીશ. પ્રભુની ગતિ ગઢન છે. ગઢની કુંચીઓ ડીધી ને લશ્કર હાથીઆર છોડી તાપે થયું. એટલે માનસિંગે કિલ્લેદારને કહ્યું કે, મારાં કાકી ને ફાઇ રાખ્યાં છે તે જગાએ ચાલો. એ જગા અંધારામાં એક જુના ઓરડામાં હતી. ત્યાં પ્રકાશ નામે નહિ મળે. પણ માનસિંગ દીવો લાવ્યો હતો તે વડે તેજાને તે ઓરડામાં પડેલી બેઠ મહાસિંગે તેને ઉઠાડી. તેજાએ કહ્યું, ત્યારે શું આપણે મરવાનાં ?

દુર્ગાદાસે શું આપણને તજ દીધાં ? મહાસિંગથી કાંઈ બોલાયું નહિ. ગંભીર પણ પોતાની માની આવીજ દશા થઈ હશે એવા વિચારથી બોલી શક્યો નહિ. તેથી માનસિંગે કહ્યું કે કાકી, હજી તમારા મરવા પહેલાં તો ઘણા મુસલમાનો મરશે. હમણાં તો દુર્ગાદાસે તમારો છૂટકારો કરવાને મને મોકલ્યો છે. એ સાંભળી તેજબાએ આંખો ઉંચી કરી માનસિંગને બોલ્યો એટલે પોતાની ખાત્રી થઈ કે આ સ્વપ્નું નથી પણ સત્યજ છે. એટલે તેજબાના મનમાંથી મરવાના અને દુઃખના વિચાર જતા રહ્યા ને પ્યાર, વૈભવ ને સુખના વિચાર આવવા લાગ્યા. હવે જાણું તે કેદખાનામાં નહિ પણ સ્વતંત્ર હોય તેમ જણાયું.

ગંભીર ને માનસિંગ આગળ ચાલ્યા; તો તેજબાના જેવાજ ઓરડામાં ગંભીરની માને રાખેલી હતી. ત્યાં તે ઉંઘતી હતી. પણ જ્યારે ગંભીર તેને બોલાવવા લાગ્યો ત્યારે તેનો અવાજ સાંભળીને અને દીકરો પોતાની માતાને ભેટી પડ્યો તેનો પ્યાર બેઘને તેને એટલું આશ્ચર્ય લાગ્યું કે એ સ્વર અને એ લાડ એને સ્વપ્નવત્ જણાયાં. ગંભીરે કહ્યું. માજી, હું તમને બંધનમુક્ત કરવા આવ્યો છું. પણ એ બોલ તેને ભ્રમણા જેવા લાગ્યા. તે અવાજ સાંભળતી હતી, તેને ભેટી હતી, તેના ગાલ ઉપરનાં હર્પાશ્રુનો સ્પર્શ કરતી હતી, તોપણ તે તેના તરફ બેઘને બોલી કે હું શુદ્ધિમાં છું ? હું ગાંડીતો નથી થઈ ? મને આ સ્વપ્નું તો જણાતું નથી ? તે ગંભીરસિંગ તરફ બેઘને બોલી કે, હું આ જે બેઘ છું, તે મારો દીકરો છે ? કે હું ગભરાટમાં બેભાન થઈ છું ? મારો ગંભીર નાશી ગયો હતો. તે કોઈ જગાએ માર્યો ગયો હશે, એમ હુંતો માનતી હતી, તેજ આ છે ?

ગંભીરે કહ્યું કે માજી, હુંજ તમારો દીકરો ગંભીર છું. તમને કહ્યા વિના નાશીને દુર્ગાદાસ પાસે આવ્યો હતો, તે દુર્ગાદાસે તમારો છૂટકારો કરવાને મને અહિં મોકલ્યો છે. માનસિંગે

કહ્યું કે ફાધ્યા એ તમારો ગંભીરજ છે. એ જે કહે છે તે સત્યજ છે. એણે દુર્ગાદાસ પાસે આવી સોજીતગઢમાં નામના કરી છે. અને જોધપુર જીતવામાં પણ ભાગ લીધો છે. આ વચન સાંભળી તેણીને હર્ષાશ્રુ આવ્યા; તે પોતાના પુત્રને બેટીને બોલી કે બેટા તારો બાપ ક્યાં છે ? શું દુર્ગાદાસે દેસુરીમાંથી એમને છોડાવ્યા નથી ? ગંભીરે કહ્યું કે મારા પિતાને ત્યાંથી છોડાવી લાવ્યા છે ને તેઓ અહિંજ છે. પછી પોતાના પિતા શા કામમાં રોકાયેલા નથી આવ્યા તે સર્વ વાત કહી સંભળાવી.

હવે માનસિંગ પોતાની બેન લાલ્યા પાસે જવાને નીકળ્યો. લાલ્યાનો ઓરડો તેજબાના ઓરડા કરતાં સારો ને મોટો હતો. તેમાં એક દીવો બળતો હતો. પણ તે ઓરડામાં માનસિંગે લાલ્યાને દીડી નહિ. તેથી એક પડદો ખસેડી અંદર ગયો તો ત્યાં લાલ્યા ઘુટણીએ એસી પ્રભુની પ્રાર્થના કરતી હોય એમ જણાયું. તે પ્રભુપ્રાર્થનામાં એટલી તો ગીરફતાર થઈ હતી કે માનસિંગના પગલાંની પડઘી સરખી પણ તેના જણવામાં આવી નહિ. તેનું ચિત્ત પ્રભુસન્નિધિ થયું હતું. થોડીવારે પોતાના જોડેના બંને હાથ ઉંચા કરી બોલી કે “ આ જે વિજયવૌષ મંભળાય છે તે જો રજપુતોનો હોય તો હે પ્રભુ હું તારો ઉપકાર માનું છું. પણ જો તે તૈયરખાનનો હોય, ઈનાયતખાન જેનાથી હાર્યો તેને તૈયરખાન જીત્યો હોય, અને જેણે એકવાર મારી આપરનું રક્ષણ કર્યું હતું તે દુર્ગાદાસનો નાશ થયો હોય તો હે દયાળુ પ્રભુ, તું મને તારી પાસે સત્વર બોલાવી લે.

એટલે માનસિંગે કહ્યું કે બેન એ દયાળુ પ્રભુએ આપણા પર દયા કરી છે. એમ બોલી તે તેની પાસે ગયો. માનસિંગને જોઈ પ્રથમ તે બેશુદ્ધ જેવી જણાઈ. પણ થોડીવારમાં મન સ્થિર કરીને તે બોલી કે બાઈ, મારા પિતા વગેરે સર્વ સલામત છે ? માનસિંગે કહ્યું કે બેન, સર્વ સલામત છે. મારા કાકા, કાકી,

ફેઈ, પુઆ સર્વ સન્નામત છે. લાલબાએ કહ્યું, અને દુર્ગાદાસ ? તમે એમનું તો કંઈ કહેતાજ નથી. હું આશા રાખું છું કે કાંઈ દુઃખદ સમાચાર તો નહિજ હોય. માનસિંગે કહ્યું કે એ અહિં વિજયશાળી થયા છે. એમણે સર્વ મારવાડ જીતી લીધી છે; અને તમને તથા બીજાં સગાંવહાલાંઓને બંધનમુક્ત કરવાને મને અહિં મોકલ્યો છે. આ સાંભળી લાલબાનું હૈયું ઠર્યું હોય એમ જણાયું.

લાલબાએ માનસિંગને કહ્યું કે ભાઈ, મને મારા પિતા પાસે લેઈ જાઓ. એટલું બોલતામાં તો મહાસિંગ ને તેજમા આવી પહોંચ્યાં. લાલબા પોતાના પિતાને પ્રેમથી બેટીને પ્રેમાશ્રુ પાડવા લાગી. મહાસિંગનું હૈયું પણ ભરાઈ આવ્યું. પણ લાલબાની ઓરમાન માતાના અંતઃકરણમાં તેમાંનો એક શતાંશ પણ નહોતો. તેજમાની ઇચ્છા પ્રમાણે તેના સગા ચંદ્રસિંગને વરવાની લાલબાએ ના પાડયાથી તે લાલબા તરફ પ્રેમને બદલે દ્વેષભાવથી બેસી હતી. લાલબા તે સર્વ જાણતી હતી. પણ તે સમજી હતી. પોતાના ઘર ઉપર અણચિતી આકૃત લાવનાર અને પોતાની વીટી ચંદ્રસિંહને આપી ફસાવનાર એ હતી, એવું તેના સમજવામાં આવ્યું હતું. પણ એ સર્વ જાહેરમાં મૂકી કુટુંબકલેશ વધારવા, અને પોતાના પ્રિય પિતાને અને બીજાં વહાલાંઓને દુઃખી કરી વેર વધારવું, એમાં ડહાપણ નથી, એમ તે સમજતી હતી તેથી એ સર્વ વાત તેણીએ પોતાના અંતઃકરણની સલામત પેટીમાં પૂરી રાખી હતી.

હવે માનસિંગ પોતાની ફેઈ, પુઆ ને ભાઈને બોલાવી લાવ્યો. સઘળું કુટુંબ એકઠું મળી એક બીજાની ખગર અંતર પૂછવા લાગ્યું. દીલાવરખાન બહુ ઘાતકી હતો. તેણે સંજેને જુદાં જુદાં કેદ રાખ્યાં હતાં. કેદખાનામાં પણ તેમને કોઈ જાતનું સુખ નહોતું. પણ ઈનાયતખાનની રહેમ નજરથી લાલબાને તે દુઃખ દેઈ શક્યો નહોતો. બધાં કેદીમાં માત્ર લાલબાનેજ કાંઈક સારી રીતે રાખી હતી. આ સુખ દુઃખની એક બીજાની વાતો સાંભળી તેઓ સમ દુઃખી થયાં

પણ એ દુઃખનો સમય હવે ગયો છે. દુર્ગાદાસના પ્રતાપથી હવે તેઓ બંધનમુક્ત થઈ સુખી થયાં છે, એવો વિચાર આવ્યાથી તેઓ પ્રભુનો પાડ માની દુર્ગાદાસને આશીર્વાદ આપવા લાગ્યાં.

આ વિજયથી દુર્ગાદાસે જયસિંગજી મહારાણાનો ઉપકાર માન્યો ને ઉદ્દેપુરના મહારાણાજીનો આભાર માનવાનો પત્ર લખ્યો તથા કુંવર જયસિંગજી પાછા ઉદ્દેપુર ગયા.

ખીજે દિવસે સવારમાં દરબાર ભરવાનું હતું. મહાસિંગ ઠાકાર વૃદ્ધ અને ધાયલ હોવાથી તે લઢાઈના મેદાનમાં જઈ શકે તેમ નહોતું. તેથી તેમને જોધપુરના સુમેદાર ખનાવી, આસપાસના જે ગઢ હજી મુસલમાનોના તાબામાં હતા, તે જીતવાને જવાનો વિચાર કરવાનો હતો. જે મુસલમાન અમલદારો કેદ પકડાયલા હતા તેની યાદી કરી સેટલા રજપુત ઠાકોરો જે દિલ્લીમાં કેદ હતા, તેમનો ખદલો કરવાને તેમનાં નામ નક્કી કરવાનાં હતાં. તથા છેવટે રાજ્યવ્યવસ્થા કેમ ચલાવવી તે ઠરાવવાનું હતું. મુસલમાન કેદીઓની યાદી રામસિંગે ખનાવી દુર્ગાદાસના હાથમાં મૂકી. ગંભીરસિંગ તે વખતે દુર્ગાદાસને પડખે ઉભેલો હતો. તેણે તે યાદી વાંચી મહમદખાંના નામ ઉપર આંગળી મૂકી કહ્યું કે સાહેબ, આ ગૃહસ્થને આપ માનપૂર્વક બોલાવો છો. તથાપિ તે કાણ છે, તે ત્યારે આપ જાણશે ત્યારે—દુર્ગાદાસે એ વાક્ય પૂરું થવા નહિ દેતાં કહ્યું કે “ કન્યાણુગઢમાં જે મહમદખાંએ મારાં માતૃશ્રી પ્રત્યે માનભરી વર્તણૂક ચલાવી હતી, તેજ મહમદખાં એ છે કે શું ? ગંભીરે કહ્યું કે હા સાહેબ. એમ બોલી આ વખતે તેમને શી રીતે આ લઢાઈમાં જોડાવું પડ્યું હતું, તેની સર્વ હકીકત કહી સંભળાવી. દુર્ગાદાસે કહ્યું કે ત્યારે તો મારે તેમનો તે સમયનો આભાર આ વખતે માનવો જોઈએ. જે આભાર હું તે સમયે વંતખમ ખેડીને માનવા જવાનો હતો, તે માનવાનો આ સમય આવ્યો છે, એમ બોલી તે તેજ વખતે કેદીઓના ઉતારા તરફ ચાલ્યો.

પરધર્મી કે દુશ્મન જે ક્રોધીઓ પોતાના તાબામાં આવ્યા હોય, તેની બરાબર સંભાળ રખાવવામાં ને રાખવામાં દુર્ગાદાસ એકો હતો. ક્રોધીઓને પોતાના સરદારોનાજ ભરોંસા ઉપર દુર્ગાદાસ રાખતો નહિ. પોતાના સરદારોને સખ્ત તાકીદ આપ્યા છતાં ક્રોધીઓની પોતાના હુકમ પ્રમાણે બરાબર બરદાસ્ત લેવાય છે કે નહિ, તેની દુર્ગાદાસ વખતો વખત જાતે તપાસ કરતો. જેવો જેમનો હોદ્દો તેવી તેમની સંભાળ રખાવતો. સરદારો ને સિપાઈઓ સર્વની લાયકત પ્રમાણે સંભાળ રહેતી. તેમને રહેવાની જગા, ખાવા પીવાનું, બીજાનાં, સર્વ યોગ્યતા પ્રમાણે મળતું. માંદા સાગ્ર અને ધાયલોની પછી તે દેશી કે પરદેશી, સ્વધર્મી કે પરધર્મી, મિત્ર કે શત્રુ સર્વની સંભાળ રખાવતો ને રાખતો. તેમની ખર્ચ-અંતર જાતે જઈ પૂછી આવતો; તથા ધાયલોને અને માંદાઓને દિલાસો આપતો. આ પ્રમાણે તે નિત્ય તજવીજ રાખતો હતો. પણ ગંભીરની વાત તેના જાણવામાં આવી ત્યાં સુધી તે મહમદખાંને પિછાની શક્યો નહોતો. રાત્રે ઝાડ ઉપર દૂરથી એકજ વાર દોઢલો, અને તે પણ છૂપાઈને. વળે તે વખતે એક નાની ટુકડીના જમાદાર તરીકે આવેલો તે ટુંકી મુદતમાં ૨૦ હજાર સૈન્યનો ઉપરી થઈને આવે એવો સંભવ પણ નહોતો. આવાં કારણોથી તે પોતાનાં માતૃશ્રી પ્રત્યે માનપૂર્વક વર્તનારને ઓળખી શક્યો નહોતો. પણ ગંભીરે અંધારામાં રહેલી એ વાત અજવાળામાં આણી કે તરતજ તે મહમદખાં તરફ જવાને નીકળ્યો.

તે મહમદખાંની ખબર લેવા આવ્યો છે, એમ જાણાવી મહમદખાંના ઢાલીઆ પાસે ગયો કે બીજા મુસલમાન સરદારો દૂર ખસ્યા. દુર્ગાદાસના એહેરા ઉપરથીજ મહમદખાં સમજ્યો કે દુર્ગાદાસે જાણ્યું છે કે હું કોણ છું. દુર્ગાદાસે કહ્યું કે હે, સર્વોત્કૃષ્ટ મુસલમાન, હું તમારા જે કર્તવ્યથી આભારી થયો છું તે કર્તવ્ય અને તે આભાર જન્મપર્યંત ભૂલાવાનાં નથી. મારા પરમ વહાલા

માતૃશ્રી પ્રત્યે આપે જે શુભ વર્તણૂક કલ્યાણગઢના મારા મહા-
નમાં ચલાવી હતી, તે મેં મારી જાતે ઝાડ ઉપરથી જોઈ હતી.
હું તે વખતે તમારા શિર ઉપરના ઝાડમાં સંતાયો હતો. હું તો
તેજ વખતે ઝાડ ઉપરથી કૂદકા મારી તમારો ઉપકાર માનવાને
તમારી સમક્ષ આવવાનો હતો, પણ એમ કરવું તે તમારા હોદ્દાને
હરકત કરતા થશે, એ વિચારથી હું તે વખતે અકટયો. તે વખ-
તનો સમય પ્રભુએ મને આ વખતે આપ્યો છે, અને તેથી હું
તમારો આભાર માનું છું. તમારો ઉપકાર કદી વિસરાવાનો નથી.
આપણી આજની થએલી દોસ્તી જન્મપર્યંત જવાની નથી. પ્રભુ
તે નિરંતર નિભાવો.



પ્રકરણ ૧૨ મું.

જેઘપુરમાં દરબાર.

છપય.

ધન દુર્ગા ધન માત, ધન મારૂં સરદારો;
મહારાણાજી ધન્ય, ધન્ય ખેલુ રાજ્ય કુમારો.
દેશ ધર્મ ને રાજ્ય, તણી ભક્તિને પણ ધન;
વીર્ય શૌર્ય ઔદાર્ય, ધરી ખર્ચ્યા તન મન ધન.

વળિ ધરિ અલોભ નિરપૃહ રહી, ગયો ન વહિ જે ગર્વમાં;
લહિ પ્રેમ શત્રુ ને મિત્રનો, સંપ જમાવ્યો સર્વમાં.

દુર્ગાદાસની આ જીતની ખ્યાતિ, જેઘપુરનું જીતાવું, અને
તૈયરખાન જેવા પાદશાહના મહાન સરદારનું ૭૦ હજાર લશ્કર
સાથે હારીને કેદ પકડાવું, એ વાત આખા દેશમાં પવનની પેઠે પ્રસરી.

આ જીત મેળવ્યા પછી દુર્ગાદાસ શાંત બેસી રહ્યો નહિ. જે
સરદારોએ પોતપોતાનાં લશ્કર દુર્ગાદાસની મદદે મોકલી તેનો

પક્ષ ગ્રહણ કર્યો હતો તેમને દુર્ગાદાસે પોતાના વિજયના સમાચાર મોકલી જોધપુર બોલાવ્યા. એટલુંજ નહિ, પણ જેઓ રાઠોડાના જયની આશા થોડી હોવાથી તટસ્થ રહ્યા હતા તેમને પણ સંદેશ મોકલી જોધપુર બોલાવ્યા. પરંતુ જેઓ પાદશાહની પક્ષમાં ખુશી રીતે રહ્યા હતા, તેમને કાંઈ પણ કહાવ્યું નહિ. ગંભીરસિંગના પિતા કેશરીસિંગે દુર્ગાદાસને કહ્યું કે તેમને પણ આપણી સહાયમાં આવવાને કહાવીએ તો શી હરકત છે ? દુર્ગાદાસે કહ્યું કે નહિ સાહેબ, આપણે તેમની કરીને આપણા પંગ નીચે જળ પાથરવી નહિ જોઈએ. પોતાના દેશના છૂટકારા માટે જો તેમનામાં લેશ પણ દેશદાઝ હોત તો તેઓ દેશના દુશ્મનને મળી જાત નહિ. આપણા જોધસિંગ, માલદેવ, ગજસિંગ, જશવંતસિંગ એમના રાજ્યનું સુખ એમણે ચાખ્યું છે. તે તેમને યાદ હોવું જોઈએ. તેમજ આ દેશ પચાવી પડનારના રાજ્યનાં દુઃખનો પણ તેમને થોડો અનુભવ થયો નથી. એ સઘળું જાણતાં છતાં તેમને દેશસ્વાતંત્ર્ય માટે સમજ આવવી પડે તો એમજ જાણવું કે તેઓ કદાપિ જોધપુર આવશે તોપણ તે, તેનો ખચાવ કરવાને નહિ, પણ દગાથી તે દુશ્મનને સોંપવા માટે આવશે. ઠાકોર સાહેબ, આપણું કર્તવ્ય તો દૈવી છે. સત્ય આપણા તરફ છે. અને તેને માટે સ્વદેશભિમાની દેશદાઝ પુરૂષોને કાંઈ સમજાવવા પડે નહિ. એવા વીર પુરૂષો તો પોતાની મેળેજ આવીને ખંભા ઠોકશે. અને જેઓ એવા નથી, તેમને તો અલગજ રાખવા જોઈએ; કે જેથી તેઓ દુશ્મની દાવે ન કરી શકે. તે મિત્ર થઈને કરતા અટકે. દુર્ગાદાસની આ સ્વાભાવિક અનુભવથી મેળવેલી દલીલથી સર્વ માફ સરદારોની ખાત્રી થઈ કે એવા દેશદ્રોહીઓને આપણા ભેગા ભેજવવાજ નહિ.

દુર્ગાદાસે રાઠોડ સરદારો ન ઠાકોરોને લખેલા પત્રો અમલમાં મૂકાયા હતા. તેણે લખેલી સાધારણ હપ્તીકતથી અને તેના વિજયની કીર્તિ ફેલાવાથી આખા દેશમાં જુસ્સો વ્યાપ્યો હતો.

તેથી થોડાજ દિવસમાં જોધપુર મારવાડના ચોદ્ધાઓથી ઉભરાઈ જવા લાગ્યું. મારવાડને ગચાવનારના કુંડા નીચે આખો માફ-દેશ પોતાના પુત્રોને મોકલવા લાગ્યો. મહાસિંગના હુકમથી માન-સિંગ પોતાની ઠકરાતમાંથી જેટલા જમાવી શકાયા તેટલા ચોદ્ધા લેઈ આવી પહોંચ્યો. જે ધાયલો ને સોજીતગઢમાં દુર્ગાદાસે રાખ્યા હતા, તે ઠાકોર રૂપસિંગની સરદારી નીચે સાજી તાજી થઈ આવી મળ્યા. આ સિવાય જોધપુરના નાના મોટા સર્વ પટાવતો પોત-પોતાથી જમા થયાં તેટલાં માણસો લેઈ તેઓ જોધપુર આવ્યા.



રાજસિંગ.

રાણાજીની જ્ય પોકારવા લાગ્યા.

પોષ સુદ ૧૫ નો દિવસ જોધપુરમાં જોવા લાયક હતો. જોધપુરમાં ઉભરાયલા ભિન્ન ભિન્ન વાવટાવાળા ને ડંકા નિશાનવાળા તે દિવસે જોધપુરના મેદાનમાં ભેગા થવાના હતા. સઘળા સરદારો મેદાનમાં એક પછી એક આવવા લાગ્યા. ચાંપાવત, કુંપાવત, પાતાવત, ખીદાવત, ઉદાવત, જેતાવત, જધાવત, કરણોત, મંડા, ભાટી, ઉહડ, વિકા, કર્મસોત, મેડતીઆ, ખીચી એમ સ-

જ્યારે જોધપુરના વિજયના સમાચાર ઉદેપુર પહોંચ્યા ત્યારે મહારાજ રાજસિંગજીએ પોતાનો દરબાર ભરી ખુશાલી જણાવી. તથા દુર્ગાદાસને માટે પોતાના કુંવર ભીમસિંગજી સાથે સીર-પાવ મોકલ્યો. જ્યારે આ સીર-પાવ લેઈ કુંવર ભીમસિંગજી મહારાણાજીનાં ડંકા નિશાન સાથે જોધપુરના મેદાનમાં આવ્યા ત્યારે આખું જોધપુર જ્યજ્યકારના પોકારથી ગાજી રહ્યું. સર્વ મહા-

ધળા ઠાકોરો ને સરદારો *વિકાનેર, કીશનગઢ, રતલામ, સીતા-
માઠ ને ઝાલવાના રાજ્યોએ પણ પોતાના કુંવરોને લશ્કર આપી
જોધપુર મોકલ્યા હતા, તેઓ પણ પોતાના ડંકા નિશાન સાથે
આવીને હારદોર ઘોડેસવાર થઈને ઊભા રહ્યા. મહારાણાના બંને
કુંવરોની સ્વારી પણ સર્વથી પાછળ દબદબાથી આવી પહોંચી.
તેઓ સ્થિર પદમાં નથી એટલામાં દુર્ગાદાસ પોતાની એક પડખે
પોતાના પુત્રને તથા ભાઈને અને બીજો પડખે ગંબીરને તથા ગુ-
લાબને સાથે રાખી આવવા લાગ્યો. રસ્તાની બાજુએ ઊભા રહેલા
સ્વારોએ જગા કરવા માંડી કે કેટલાક છાપરા ઉપર ચઢીને અને
કેટલાક ટેકરા ઉપર ઊભા રહીને એક બીજાની તરફ દષ્ટિ નાંખીને
“ મારવાડને તારનાર ઓ આવે ” એમ બોલવા લાગ્યા. જ્યારે
તે નજીક આવ્યો ત્યારે મેઘગર્જનાની માફક આકાશ ગાજી રહ્યું.
સર્વે એક અવાજે દુર્ગાદાસની જય બોલ્યા. આ અવાજની સાથે
દુર્ગાદાસ બંને બાજુના લોકોને નમન કરતો અને રસ્તામાં ઉભેલા
લોકોના આશીર્વાદ લેતો આગળ આવ્યો. રસ્તામાં તેના ઉપર
પુષ્પની વૃષ્ટિ એટલી થઈ હતી કે જો તે ગાડીમાં બેઠેલો હોત તો
દબાઈ જાત. નગરની સ્ત્રીઓ જેઓ મલાજેદાર હતી તેઓ ઝડ-
ખામાં રહી તેનાં એવારણાં લેતી હતી. નાની નાની કુંવારિકાઓ
ને બ્રાહ્મણો કંકુના ને ચંદનના ચાંદા કરી અક્ષતથી વધાવતાં
હતાં. આ પ્રમાણે સર્વે પ્રગ્નનું એક સરખું સન્માન લેતો સર-
દાર દુર્ગાદાસ કોટની બહાર આવ્યો. મેદાનમાં ઉભેલા સર્વે એક
દષ્ટિએ પ્રેમભાવથી જોતા ને નમન કરતા જય જયકાર ઉચ્ચા-
રતા હતા. જ્યારે તે મધ્ય ભાગે આવ્યો કે એક મંડપમાં તેને
લેઈ જવામાં આવ્યો. ત્યાં મધ્યમાં બીજાવેલી એક ગાદીની પડખે
આવી દુર્ગાદાસ બેઠો.

*વિકાનેર, કીશનગઢ, રતલામ, સીતામાઠ ને ઝાલવાનાં રાજ્ય
જોધપુરના રાજ્યમાંથી નીકળેલાં છે ને તે રાઠોડ છે.

એ મંડપમાં સર્વે સરદારો એકઠા થએલા હતા. તેમાંના ધણાખસ જશવંતસિંગજી મહારાજના બાળકુંવર અજીતસિંગજીની હયાતિથી અનુસયા હતા. તેથી તેઓ માંહોમાંહે વિચાર કરવા લાગ્યા કે ભાઈઓ દુર્ગાદાસે પોતાના બળથી પાદશાહ આલમગીર જેવા બળવાન પણ જીલમીના ત્રાસથી મરવાડને છોડાવ્યું છે. આપણે શાંત થઈ ખેતી રહ્યા, મુસલમાનોના જીવન સહન કર્યા; અને મારવાડની, આપણા ભાઈ ભાંડુ ને સ્ત્રી પુત્રીની આખર લૂંટાતી જોઈ મુંગા બેઠા, અને એ ધણીએ મેદાનમાં પડી આપણી ને આપણા દેશની આખર સાચવી મુસલમાનોના જીલમથી મોકળા કર્યા ને આપણે જે ગુમાવ્યું તે એણે મેળવ્યું, તો તે ઉપર અલખત એનોજ હક છે. વળી એ પણ રાજ્યકુળનો તો છેજ. મહારાજ જોઈસિંગજીના ભાઈ કરણજીનો વંશજ દુર્ગાદાસ છે. જ્યારે મહારાજ જશવંતસિંગજીના વંશમાં કોઈ રહ્યું નથી, ને દુર્ગાદાસે આ રાજ્ય જીત્યું છે, તો જેણે જીત્યું તેનુંજ રાજ્ય એમાં શો શક છે? હજી પાદશાહ આલમગીર આ હારથી ડરીને બહી જાય એવો નથી. હજી તે વધારે બળવાન લશ્કર જમાવી આ રાજ્ય પાછું લેવાને આવ્યા વગર રહેવાનો નથી. તેવે વખતે રાજ્યને માથે દુર્ગાદાસ જેવો રાજા નહિ હોય તો આ જીત લાંબી મુદત ટકવાની નથી. તેથી જો મારવાડને ફરીને મુસલમાનોના પંજામાં ફસાતી બચાવવી હોય તો મારવાડની ગાદીએ દુર્ગાદાસનેજ બેસાડવો જોઈએ. દુર્ગાદાસનોજ આ ગાદી ઉપર હક છે, અને એજ યોગ્ય છે. માટે એનેજ નમન કરી રાજા સ્વીકારવો. એ આપણો સત્ય ધર્મ છે એ મેળાવડામાં દુર્ગાદાસની અદેખાઈ કરનારા પણ હતા. તથાપિ ધણા જણાનું વલણ દુર્ગાદાસની તરફેણમાં હોવાથી તેઓ બળતી છાતીએ ચૂપ બેઠા.

દુર્ગાદાસને ગાદી આપવાની સરદારોની માંહોમાંહેની વાત તેના કાનપર આવતાંજ તે ઉઠીને ઉભો થયો ને મોટે અવાજે

બોલ્યો. એ શું બોલે છે તે સાંભળવાને સર્વે એક ચિત્ત થયા. ક્ષણવાર ઉપર જ્યાં એટલો ગડબડાટ મચી રહ્યો હતો કે કાન પડયું કાંઈ સંભળાતું નહિ ત્યાં હમણાં ગણગણાટ સરખો અવાજ પણ થતો નહિ હતો. દુર્ગાદાસ શું કહે છે તે સાંભળવાને સર્વે શાંત થઈ ગયા.

રાજ્યગુરુ, સરદારો અને મંદુઓ—આજે આપણે શા માટે મળ્યા છીએ તે આપને મારે જણાવવું જોઈએ. મારે પડ્યો એ-
 ઠેલા આપણા વૃદ્ધ સરદાર મહાસિંગજીના ઉપર મુસલમાનોએ અ-
 સમાન હુમલો કરેલો ત્યારે તેમણે સહાયની જૂમ મારી. તેમનો
 એક માણસ તેમની સાથે હતો તે ત્યાંજ ધાયત્ર થઈ પડ્યો હતો,
 એવામાં એમની જૂમ મારા કાનપર આવતાંજ મેં ત્યાં જઈ તેમને
 છોડાવ્યા ને એમની ધાયત્ર સ્થિતિમાં મારે ઘેર લેઈ જઈ રાખ્યા.
 પણ એમનો જવાબ કરતાં મુસલમાનોનો સરદાર મરાયાથી તેનું
 વેર લેવાને તેમનો આગેવાન મારા ઉપર ચઢી આ-યો ત્યારે એ-
 મને છુપાવી હું પણ અંતાર્ધ ગયો. મારા ઘરમાં મારાં વૃદ્ધ માજીનું
 ખુન કર્યું ને તેઓ ચાલ્યા ગયા એટલે અમે મહાસિંગજીને મારા
 માણસ સાથે એમને ઘેર પહોંચાડ્યા ને મારા ઘરના અમે ત્રણે
 પાસેનાં કોતરોમાં ભરાયા. શત્રુઓ મારાં માજીનું ખુન કરીનેજ
 ધરાયા નહિ પણ તેમણે પાછળથી માંડે ઘરખાર ને ગદી પણ આળી
 રાખનો ઢગલો કરી મૂક્યો. આ સમાચાર મને મળતાંજ મારાં
 માજીનું વેર લેવા મારી આસપાસના મારા બહાદુર સોજતીઓ
 જે અહિં હાજર છે તેમની સહાય મેળવી કંટાળીઆના સુખા-
 (મારાં વહાલાં માતૃશ્રીના ખુની)નું ખુન કર્યું ને હું ને મારા સો-
 જતીઓ મહાસિંગજી તરફથી મદદ મળતાંજ મુસલમાનોના ઘેરા-
 માંથી નીકળી ઓચિંતા સોજતગઢ જઈ તેને જીતી લેઈ મહાસિ-
 ગજીને છોડાવ્યા. તે પછી શું થયું તે મારા બહાદુર વીરાઓ તમે
 જાણો છો. હવે જે મુસલમાનોએ આપણો દેશ કબજે કરી લૂંટ,
 ચોરી, ધાડ, જુલમ, ને કેર વર્તાવ્યો હતો, જેમણે આપણા મોટા

મોટા રાજ્યસ્તંભ સરદારોનાં ધરોની ઝડતી લેષ લૂંટ ચલાવી હતી. આપણી વહુ દીકરીઓની લાજ લૂંટી હતી, એ મુસલમાનોનું એક ચક્ષીયું સરખું પણ હાથ મારવાડમાં ફરકતું નથી. આપણા તરફ સત્ય ને ધર્મ હોવાથી પરમેશ્વરે આપણને જય આપ્યો છે ને જી-લમીઓને નસાડ્યા છે. હવે મુસલમાન કેદીઓનો બદલો થતાં આપણા દેશમાં કોઈ મુસલમાન રહેવાનો નથી. આપણે જીત્યા છીએ ખરા પણ એટલાથી સંતોષ માની ખેસી રહેવાનું નથી. દિ-લ્લીનો પાદશાહ આલમગીર આટલી હારથી હિંમત હારી જાય એવો નથી. એનું અસંખ્ય લશ્કર જે ભરતખંડના જુદા જુદા ભા-ગમાં વેરાયલું પડેલું છે તે સર્વે એકઠું કરી મારવાડને મૂળમાંથી ઉખેડી નાંખવા જેટલું સામર્થ્ય મેળવી તે આપણા ઉપર ચઢી આવશે, તે વખતે તેના સામા થવાને આપણે તૈયાર થવું જોઈએ અને તેનોજ વિચાર કરવાને આજે તમને બોલાવ્યા છે.

ભાઈઓ, મારવાડને મુસલમાન વગરની કરવામાં મારો હાથ સાધનભૂત થવાથી જો કોઈના મનમાં એમ આવતું હોય કે એ રાજ્ય ઉપર મારો હક છે. અને તેથી મને રાજ્યાભિષેક થવો યોગ્ય છે તો તે તેમની ભૂલ છે. આ હાથથી જે કંઈ થયું છે તે સર્વ પરમેશ્વરની સહાયથીજ થયું છે. મેં મારા જાતિ બંધુઓની મદદથી જે કંઈ કર્યું છે તે દરેક સ્વદેશાભિમાની રડોડ કર્યા વગર રહેજ નહિ. પ્રસંગ મારે માથે આવી પડ્યાથી મેં કર્યું, એ કોઈ પણ પ્રકારના લેશ પણ સ્વાર્થની ખાતર નથી. ભાઈઓ આપણું પિતાતુલ્ય રક્ષણ કરનાર આપણા બહાદુર મહારાજ જશવંતસિં-ગજીનો વારસ ખાળકુંવર અજીતસિંગજી હજી હયાત છે. આ રાજ્ય ગાદી મારી નથી-મારો એના ઉપર લેશ પણ હક નથી. એ ગા-દીનો માલીક પ્રભુએ આપણે માટે હયાત રાખેલો છે અને જ્યાં છે ત્યાં સલામત છે. એમના પૂજ્ય પિતાની બહાદુરી વારસામાં મેળવી રાજ્યગાદી ચલાવવા લાયક નીવડે એવાં સર્વ ચિન્હ તે-

મનામાં છે. સિંહનાં બચ્ચાં તે સિંહજ નીવડશે એમાં સંશય નથી. પણ તેઓ હજી બાળવયમાં હોવાથી મુસલમાનોના દુગ્ગા કટકામાં ફસાઈ ન જાય એવી છુપી જગાએ રાખી તેમને ઉછેરવામાં આવે છે. જ્યાં સુધી પાદશાહ સાથે આપણું સમાધાન થાય નહિ, પાદશાહના હુમલાથી આપણે મોકળા થઈએ નહિ, ત્યાં સુધી તેમને છુપા રાખવામાંજ મને ડહાપણુ લાગે છે. અને તેથી જ તેમની હયાતી આજ સુધી મારે છુપી રાખવી પડી હતી. જ્યારે સમય આવશે ત્યારે તેમને બહાર પાડી તેમની ગાદીનો રાજ્યાભિષેક તેમને કરવામાં આવશે. એવો સમય જલદી આવે. માટે આપણે સર્વે મંધુઓએ એક દીલથી આપણા દેશના ધર્મના શત્રુ સામા થવાને તૈયારી કરવી જોઈએ.

એટલામાં પાસે બેઠેલા સરદારો માંહોમાંહે વાત કરવા લાગ્યા કે આપણે તો એ બાળકુંવર દિલ્હીમાં મરાઈ ગયાનું જાણતા હતા. ત્યાંથી શી રીતે બચી આવ્યા ? દુર્ગાદાસના કાનપર એ શબ્દ આવતાંજ તે બોલ્યો કે ભાઈઓ, તમારા મનનો અંદેશો દૂર કરવા માટે અગર તમારું અજાણપણું મટાડવા માટે મારે કહેવું જોઈએ કે આપણા પૂર્ણ પ્રતાપી મહારાજ જશવંતસિંગજીના ગુજર્યા પછી તેમના એકના એક બાળકને દિલ્હી બોલાવ્યો. આપણા સત્તર માંડ સરદારો અને એકહજાર રાઠોડો મહારાણી ભટીઆણી સાથે દિલ્હી ગયા. પાદશાહે ધાત કરવા માટે બાળકને માગ્યો, ત્યારે અમે તે છ માસના બાળકને એક વિશ્વાસુ મહારીના કંડીઆમાં મોકલી દીધો. એ મુસલમાન મહારીએ પોતાની ઇમાનદારી બરાબર સાચવીને અમે કહેલી જગાએ તેને લેઈ જઈ સોંપ્યો. ત્યાં તે બાળ રાજ તેના પાળકના હાથ નીચે હજી ઉછરે છે. આજે તે પાંચ વરસના થવા આગળ છે. પણ એવા બાળકને આવા જોખમ ભરેલા વખતે બહાર પાડવા ઠીક નથી. માટે ભાઈઓ, લગાર શાંતિ પકડો, ધીર થાઓ, સમય આવે તમારો રાજ આવીને તમારા

ઉપર રાજ્ય કરશે, તમને સુખ આપશે અને એમના વડીલોની કીર્તિ સાચવશે. પણ ધારો કે એ બાળક રાજ્ય નહોત-મહારાજ્ય જશવંતસિંગજીના વારસને પાદશાહ કેળવે લેખ શક્યો હોત-તો-પણ આ રાજ્યગાદી ઉપર મારો હક નથી. રાજ્યકુળનું લોહી મારા સિવાય અહિં મળેલા ધણા ઠાકિરાની નસોમાં વહે છે. એ ગાદી ઉપર પ્રથમ તેમનો હક છે, મારો નથી. તેમાંથી વડીલ શાખાના હકદારને ગાદી આપવામાં આવત. તેમનો હક ડૂંખાવીને હું ગાદી પચાવી પડું એ દુર્ગાદાસથી “ નભૂતો ન ભવિષ્યતિ ” બનત. રાજ્યલોભનો અંકુર સ્વપ્નમાં પણ પુટે તો મને ધિક્કાર છે. હવે તમે સર્વ બાધઓને મારી એટલીજ વિનતિ છે કે એ બાળરાજની ખાતર, -મહારાજ્ય જશવંતસિંગજીના વારસની ખાતર, આપણા દેશરક્ષણની ખાતર, આપણા દેશની, કુળની, ધરની ને સ્ત્રીઓની આખર સાચવવાની ખાતર અને છેવટે આપણા ધર્મની ખાતર આપણે એક દીલથી આપણા દેશશત્રુની સામા થવું ને તેમને આપણા દેશમાંથી હાંકી કહાડી આપણી માશૂમિ શત્રુ વગરની કરી આપણા બાળ રાજ્ય અજીતસિંગજીને રાજ્યાભિષેક કરવો. પરમેશ્વર એ સમય જલદી આપો કે ન્યાં મારામારી, કાપાકાપી ને કૂરતાએ ધર કર્યું છે, પાયમાલી થઇ છે, ખેત્રી ને ખેડુત વગર દેશ ઉજડ થઇ જંગલ થઇ રહ્યું છે ત્યાં શાંતિ ને આપાદી ફેલાવી દેખએ.

આ પ્રમાણે બોલી દુર્ગાદાસ સર્વેને નમન કરી પાછો ફર્યો ને વૃદ્ધ સરદાર મહાસિંગજીની પાસે આવી બેઠો કે થોડીવાર સર્વ સ્તબ્ધ થઇ બેસી રહ્યા. એટલે મહારાણા ભીમસિંગજી ઉઠ્યા ને રાણા સાહેબ તરફથી આણેલો સીરપાવ એક નાનું બાવણુ કરી દુર્ગાદાસના સ્વદેશાભિમાન ને પરાક્રમનાં વખાણુ કરી તેને આપ્યો. તે સ્વીકારી દુર્ગાદાસ બોમ્બો કે આ સીરપાવ હું મારા માલિક અજીતસિંગજીને મોટા થએ રાજ્યાભિષેક સમયે પહેરાવવા માટે તે

શુભ સમય આવતા સુધી સાચવી રાખીશ. કેમકે મેં એકનિઘ્રાથી ને શુદ્ધ મનથી માત્ર મારા દેશની સેવા કરી છે, તે સેવાનો કોઈ પણ પ્રકારનો બદલો જો કે તે રાજ્યસ્થાનના છત્રપતિ મહારાણા સાહેબ તરફનો છે તોપણ મારે તે અંગીકાર કરવો યોગ્ય નથી. અને તેથી એ મારા બાળરાજા માટે રાખું છું, ને તેમના તરફથી હું મહારાણા સાહેબનો ઉપકાર માનું છું, એમ કહી બેસી ગયો. એટલે સર્વ મહારાણા રાજસિંગજીની જય, મહારાજા અજીતસિંગજીની જય, મારવાડના વીર રઠોડપુત્ર દુર્ગાદાસની જય. એમ ત્રણવાર જય પોકારી છાના પડ્યા; એટલે મહાસિંગજી ઠાકાર ઉઠ્યા ને બોલ્યા કે ભાઈઓ, એક ચાંપાવત રઠોડના બોલવા ઉપર બરોસો હોય તો હું વદ્ધ હોવાથી મારાથી લાંબું બોલાશે નહિ પણ એટલુંજ નહિ કે મારા બહાદુર વીરા દુર્ગાદાસે જે કાંઈ અથ ધતિ એહેવાલ કહ્યો તે અક્ષરશઃ ખરો છે. એમણેજ મારો પ્રાણ બચાવ્યો છે, એમણેજ મારા ઘરની આબરૂ લૂંટાતી સાચવી છે ને એમણેજ માફદેશને મુસલમાનોના જળરા પંઝામાંથી ઝૂંટાવી લેઈ છૂટો કર્યો છે, જે થયું છે તે એમનાજ પરાક્રમથી થયું છે તથાપિ એ એવા નિઃસ્વાર્થી છે કે એ સર્વ જશ આપણે સર્વને આપે છે. ધન્ય છે એમની મરહુમ માતૃશ્રીને કે આવા બીનસ્વાર્થી પરાપકારીને બહાદુર બેટાને જન્મ આપ્યો. એટલું બોલી તે બેસી ગયા.

એટલે એક બહાદુર ને પુષ્પ સરદાર અજેસિંગ આગળ આવી બોલ્યો કે ભાઈઓ, આપણે આજ સુધી અંધારામાં હતા. આપણે એમ માનતા હતા કે મહારાજા જશવંતસિંગજીનો વારસ દિલ્લીની લઢાઈમાં મરાયો છે, ને માફદેશ રાજ્ય વારસ વગરનો થયો છે. રાજા વગર આપણે કોને માટે પાદશાહ સામા થઈ વેર વાળવું ? ગાદીપતિ વિના બીજાઓને માટે આપણે લઢી મરવું, ધરનારથી પાયમાલ થવું ને તેટલું છતાં યોગ્ય આગેવાન વગર માંડોમાંડે ઝેર કે દ્રેષનાં બીજ વાવવાં એ ઠીક નહિ, એમ ધારી આજ

સુધી આપણે અલગ રહ્યા હતા. આજે આપણને યોગ્ય આગેવાન
 મળેલો જોઈ, માણેશ પાદશાહના કમળમાંથી છોડવી, સર્વ સર-
 દારો ઉપર ઉપરીપણું ચલાવી માણમાં શાંતિ ને આખાદી ફેલાવે
 એવો આગેવાન સરદાર દુર્ગાદાસ બહાર પડેલો જોઈ, આપણે આ
 જગાએ આપણી માતૃભૂમિની સહાયે આવ્યા છીએ. દુર્ગાદાસ કે
 જેને આપણે રાજ્યગાદી આપવાને તૈયાર થયા હતા તે, રાજ્ય-
 લોભ ગમે તેટલો બળવાન છતાં-જે લોભે રાજ્ય ને સરદારો, રાજ્ય
 ને પ્રજા, બાપ ને દીકરાને લદાઈ ધણી રાજ્યો પાયમાલ કર્યા છે
 તે રાજ્યલોભનો તિરસ્કાર કરી, નિમકહલાલી બતાવી મહારાજ્ય
 જશવંતસિંગજીના બાળરાજ્યને માટે આ ગાદી સાચવવાનું ને નિ-
 ર્વિદ્ધ કરવાનું આપણને કહે છે તો તે યોગ્ય છે. આપણે સઘળાએ
 એક દીલથી-સલાહ સંપથી, વીર સરદાર દુર્ગાદાસને રાજ્ય રક્ષક
 કરાવી મહારાજ્ય અજીતસિંગજી મોટા થાય-માણેશ શત્રુ વગરનો
 થઈ આપણે બીન દેહેશતે તેમને રાજ્યાભિષેક કરી શકીએ ત્યાં
 સુધી પાદશાહ સામા લઠી આજ સુધી મેળવેલી કીર્તિ સાચવવી.
 મહારાજ્ય અજીતસિંગજીને આજ સુધી દુર્ગાદાસજીએ છુપા રાખ્યા
 અને હજી તેમને છુપા રાખવાની સલાહ આપે છે તે પણ વાજબી
 છે. આલમગીર પાદશાહ એવો કપટી છે કે કોઈપણ ઉપાયે દગા
 ફટકાથી કે લાલચથી આપણા રાજ્યગાદીના વારસને ફસાવી લે,
 તે વખતે કેવાં માઠાં પરિણામ આવે એ ધારવું આપણને મુશ્કેલ
 નથી. દુર્ગાદાસજીએ કહ્યું તેમ હજાર રોડોડ ને ૧૭ સરદારોમાંથી
 કેટલા જીવતા આવ્યા. જશવંતસિંગજી મહારાજ્ય કેવા કાબેલ હતા
 તોપણ તેમને અને તેમના પાટવી પુત્રને કેવા ફસાવ્યા ? શિવાજી
 મહારાજ્ય જેવા પ્રતાપીને પણ દિલ્લી બોલાવી ફસાવ્યા હતા. પણ
 એતો “જેસા ને તેસા” મળ્યા ત્યારે છુટયા. આલમગીરેજ રાજ્ય
 લોભથી પોતાના ભાઈ ભત્રીજાના પ્રાણ લીધા ને વૃદ્ધ પિતાને કેદ
 કર્યા. હજી પણ તેમને કોઈનો વિશ્વાસ નથી. એવા કપટી, પાપી

ને રાજ્યલોભથી સાવધ રહેવાને દુર્ગાદાસે જે પગલું ભર્યું છે તે ખીલકુલ યોગ્ય છે. હું ધારું છું કે મહારાજ અજીતસિંગજી હયાત છતાં તથા દુર્ગાદાસજીએ પ્રાપ્ત કરેલા રાજ્ય ઉપરથી સ્વામીભક્તિ કે રાજ્યભક્તિથી પોતાના હક છોડ્યા, પછી રાજ્યગાદી માટે હવે કાંઈ વાંધો રહ્યો હોય એમ નથીજ. તેથી હાલમાં રાજ્યગાદી અજીતસિંગજી મહારાજ પોતાને સ્વાધીન લે ત્યાં સુધી દુર્ગાદાસજીને રાજ્ય રક્ષક નીમી તેમની સરદારી નીચે આપણે સર્વેએ એક મનથી રાજ્યનું રક્ષણ કરવું એવો મારો મત છે. તે સૌને કબુલ હોય તો બોલો, માફદેશની જય, મહારાજ અજીતસિંગની જય, અને રાજ્યરક્ષક દુર્ગાદાસની જય આ મત ત્યાં મળેલા સર્વને પસંદ પડ્યાથી તેઓ એક અવાજે જય પોકારી શાંત થઈ બેઠા.

હવે દુર્ગાદાસજી આગળ આવી બોલ્યા કે ભાઈઓ, આપણે જોધપુર જીત્યું એટલે શાંત થઈ બેસવાનું નથી. આલમગીર પાદશાહ એવો નથી કે આટલા પરાજયથી આ દેશ ઉપર રાજ્ય કરવાનો લોભ છોડે. આખી મોગલાઈનું લશ્કર જમાવી એકવાર માફદેશ પાછો જીતી લેવાનો યત્ન કરવાને દિલ્હીથી આવ્યા વગર રહેશે નહિ. માટે આપણે આવતાં સંકટોને અગાઉથીજ અટકાવવાને તૈયાર થવું જોઈએ. આજ સુધી એણે આપણા દેશમાં આવીને લઢાઈઓ ચલાવી છે, અને આપણા દેશ ઉજડ કર્યો છે. જ્યાં લઢાઈઓ થાય ત્યાં ફટલો ત્રાસ વરતે છે, તેના આપણને કાંઈ ઓછો અનુભવ નથી. માટે હવે આપણે તૈયાર થઈ તેના સામા ચાલો. રાજ્યની હદ ઉપર જઈ તેની રાહ જોઈએ. આપણા કેદીઓનો પણ બદલો કરવાનો છે, તે પણ ત્યાંજ થશે. આપણા દેશના જે સરદારો પાદશાહ પાસે કેદમાં છે તેમને, પાદશાહના જે સરદારો આપણી કેદમાં છે, તેના બદલામાં છોડાવવાના છે. લશ્કર માટે લશ્કર અને સરદાર સાટે સરદારોની બદલાબદલી કરવાની છે, તે પણ સરહદ ઉપરજ થશે. આવતા માંધ સુદ પાંચ મંગળવા.

રને રાજ આપણે જોધપુરથી નીકળીએ તો તે દિવસ સારો છે. માટે આપ સર્વ બાંધઓનો શો અભિપ્રાય છે ? સધળાઓએ તે દિવસે જોધપુરથી નીકળવાનું પસંદ કર્યું. એટલે દુર્ગાદાસે સર્વ રાઠોડ સરદારોને પોતપોતાનાં લશ્કર સાથે તે દિવસે જોધપુરમાં આવવાને વિનંતિ કરી દરબાર ખરખારત કર્યો. તથા જે સહાયકારીઓ જોધપુરનો જય કર્યા પછી પોતાના રાજ્યમાં પાછા ગયા હતા, તેમને દેસુરી મુકામે આવી મળવાને પત્રો લખી સાંઢણી સવારો મોકલ્યા.

રજપુતો શરણે આવેલાની સંભાળ લેવી, તેમને દુઃખ ન દેવું, તેમને અપમાન ન આપવું, પડ્યા ઉપર પાડું ન મારવી, ધાયલોતી પાટાપટી ને દવાદાર કરવી, એ કર્તવ્ય સમજે છે. પરંતુ દુર્ગાદાસમાં દૈવીગુણ હતો. તે પોતાની જાતને જેમ આપનાર શરણાગતનું રક્ષણ કરવાના ગુણ ઉપરાંત દૈવીગુણ ધરાવતો હતો. શરણે આવેલા શત્રુને પણ પોતાના બાંકુ તુલ્ય ગણી તેમના ઉપર પ્રેમ રાખતો હોવાથી સધળા મુસલમાન કેદીઓ, પછી તે સિપાઈ હોય, સરદાર હોય, સેનાપતિ હોય કે શાહજાદો હોય, તે સર્વનો પ્રેમ સંપાદન કરી શક્યો. સધળા તેને પોતાનો શત્રુ નહિ, પણ પ્રાણ અર્પનાર બંધુ તરીકે માની પૂજ્યભાવથી માન આપતા હતા. દુર્ગાદાસ વયમાં વયમાં અકબરશાહ, ઇનાયતખાન, *તૈયરખાન, ને મહમદખાંની ખબર અંતર લેતો. પોતે જાતે દવાદાર કરતો, ને ધણીવાર તો તે પોતાના સરદારો સાથે તેમને જમવાનું આમંત્રણ કરતો. મહમદખાં પણ પોતાને થયેલા જખમોમાંથી સાજો થવા આવ્યો હતો. દુર્ગાદાસે એ ચારે સરદારોની પ્રીતિ સંપાદન કરી મૈત્રી કરી હતી.



* તૈયરખાન, ઇનાયતખાનનો જમાઈ થતો હતો.

પ્રકરણ ૧૩ મું.

હિંદુ મુસલમાન સરદારોમાં એકે

હુહો.

માયી એહા પુત જણુ, જેહા દુર્ગાદાસ;

માર મુંડાસો રાખીઓ, વણુ થાંભા આકાશ.

મતલબકે—મા, દુર્ગાદાસ જેવા છોકરા જણુ કે જેણે માથું
મારી વગર થાંભલે આકાશની પેઠે મારવાડ રાખ્યું—

એમ કરતાં ઠરાવેલો દિવસ આવી પહોંચ્યો. જે રાઠોડ સરદારો પોતાને વતન ગયા હતા તે, અને જે સરદારો અધકચરા રહ્યા હતા તે, સર્વ પોતપોતાનાં લશ્કર જમાવી ઠરાવેલા દિવસ અગાઉ જોધપુરમાં આવી હોજર થયા. વિકાનેર, જેસલમેર, કીશનગઢ વગેરે ઠેકાણાના રાજાઓએ પોતાના સરદારો સાથે પોતાનાં સૈન્ય મોકલ્યાં. તથા અગાઉથી કરેલા ઠરાવ પ્રમાણે રતલામ, ઝાલવા ને સીતામાઉવાળા પોતાનાં લશ્કર સાથે હિંદુપુરના મહારાણા રાજસિંગજીને ચિતોડ મુકામે જઈ મળ્યા. મહારાણાના પાટવી કુંવર જયસિંગજી પોતાનું લશ્કર લેઈ દેસુરી મુકામે આવી મળશે એવી ખબર આવી, એટલે માધ સુદ ૫ ને રોજ સર્વ સૈન્ય સજ્જ થયું. મુસલમાન કેદીઓને પણ સાથે લીધા. કેમકે અજમેર જઈ પાદશાહ પાસે રહેલા રજપુત કેદીઓની સાથે તેમની અદલાબદલી કરવાની હતી. લશ્કરનો ખરાખર મંદોઅસ્ત કરી કુચ કરવાની ગોઠવણી રચી જોધપુરથી શુભ મુહુર્તે દેસુરીને રસ્તે પડ્યા.

સર્વ લશ્કર જ્યારે દેસુરી પહોંચ્યું ત્યારે દુર્ગાદાસે ત્યાં પડાવ નાંખ્યો. એવામાં સીસોદી સૈન્ય લેઈ મહારાણા જયસિંગજી પણ આવી મળ્યા. સૈન્યનો એક સાગર જમાવ થયો હોય એવું જણાતું હતું. મુસલમાનોને પણ પોતે કેદી છે એવો ભાસ થતો નહોતો. રજપુતો ને મુસલમાનો ભાઈચારાથી વર્તતા હતા. રાત્રિ

પડી ને સર્વે વાળુ કરી સુવાની તૈયારી કરતા હતા. ત્યારપછી સર્વત્ર જળ જંધું જોઇ દુર્ગાદાસ શાહજાદા અકબરના તંબુમાં ગયો. અકબર તે વખતે પોતાના ઢાલીઆ ઉપર બેસી હુકા પીતો હતો. દુર્ગાદાસ તંબુમાં આવ્યો એટલે ચોકીદાર સીપાઇઓ દૂર ખસી ગયા.

દુર્ગાદાસે પ્રથમ વાત ઉપાડી. તે બોલ્યો કે શાહજાદા, પાદશાહે અમારા દેશ ઉપર કેવો જીલમ ગુમર્યો છે, તે આપના જોવામાં આવ્યું હશે. મહારાજા જશવંતસિંગજીને અને તેમના પાટવીકુંવરને પરદેશમાં દગાથી મરાવી નાખ્યા તે તેમના આજ-કુંવરને દિલ્લીમાં ઘેર્યા; અને આ રાજ્ય ખાલસા કરવાનું ધાર્યું. ખાલસા કર્યા પછી પણ આ દેશ ઉપર કેવો કેર વરતાવ્યો છે, તે તમે જોયું હશે. અમારા જનનાનાની આબરૂ લે, લોકો ઉપર વિના કારણ જીલમ કરે, અને દેશમાંથી આખાદી જતી રહે એવા ઉપાયો લે, તેવા નોકરો મોકલી આ દેશની ખેતી, વસ્તી ને વેપાર સર્વ પાયમાલ કીધું. પણ તેની નહિ દાદ કે ફરીઆદ. ફરીઆદ પણ ક્યાં જઈ કરે ? જ્યાંથી બહાર આવવાની ત્યાંથીજ ધાડ પડે ત્યાં લોકો બિચારા ક્યાં જાય ? મારી પોતાની હકીકત તો તમને માલમ પડીજ છે, કે જેથી મારે હથીઆર પકડવાની ફરજ પડી છે. તે ઉપરાંત તમે જુઓ કે જાણે હિંદુ ધર્મનો તેમજો નારા કરવાનુંજ ધાર્યું હોય, તેવાં કામ આદરી બેઠા છે. તમારા નામરાશી તમારા વડોવા અકબરશાહે હિંદુઓનો પ્રેમ સંપાદન કરી, તેમની સાથે સગપણની ગાંઠથી સંઘાયા તથા તેમને મોટા હોદ્દાઓ આપ્યા. તેમના મોટા સેનાપતિઓ ને પ્રધાનોમાં, સલાહકારો ને સુબાઓમાં, હિંદુ મુસલમાન બંને હતા. હિંદુ ને મુસલમાન ધર્મ સરખા ગણી ધર્મ સંબંધી પક્ષપાત ત્યજીને નિષ્પક્ષપાતે રાજ્ય ચલાવ્યું, તો તેમનું રાજ્ય કેવું સલાહશાંતિ ભરેલું ને આખાદ થયું. હિંદુઓએ મુસલમાની રાજ્યો જીતવામાં મદદ કરી, એટલુંજ નહિ, પણ હિંદુરાજ્યો તાબે કરવામાં પણ

તેમણે સહાય કરી. તેથી તેમના વખતમાં રાજ્યનો પણ બહોળો ફેલાવો થયો. તેમના પછીના તેમના પુત્ર અને પૌત્રે પણ એજ રાજ્યનીતિ કાયમ રાખી, તો તેઓ પણ રાજ્ય વધારી પ્રગતને સુખી ને આબાદ કરી ચક્ર્યા. પણ આલમગીરે તો કાંઈ ઓરજ નીતિ ચલાવી છે. તેમણે હિંદુઓને રાજ્ય કાજમાંથી બાતલ કર્યા, મોટા મોટા હોદ્દાઓ આપવા બંધ કર્યા ને એટલાથી પણ સંતોષ નહિ પામતાં તેમના ધર્મમાંએ હાથ ધાલવાને ચૂક્યા નહિ. જન-ત્રાણ ઉપર વેરો, ને જજીઆ વેરો એ શું ઓછો જીલમ ચલાવ્યો છે. અસલના અફઘાન પાદશાહોને પણ વિસરાવી દે એવાં કામે આરંભ્યાં છે.

વારૂ તે પણ ઠીક. તેમને હિંદુઓનો વિશ્વાસ નજ હોય, પણ તેમને પોતાના સરદારો ને દીકરા વટીકનો પણ વિશ્વાસ ક્યાં છે ? એક ઠેકાણે સરદાર મોકલ્યો કે તેની સાથે પોતાનો કુ-ટુંબી બાતમીદાર છેજ. એક જગાએ શાહજાદાને મોકલ્યો કે તેની પાછળ વિશ્વાસુ સરદાર બાતમીદાર છેજ. આ પ્રમાણે સર્વત્ર અ-ણવિશ્વાસ પ્રસરી ગયો છે. તમે ને તૈયરખાન અહિં આવ્યા છો. પણ તૈયરખાનને તમારા ઉપર ને તમને તૈયરખાન ઉપર દેખરેખ રાખવાની ખાનગી સલાહ આપી હશે. તમને કહેતી વખતે તમારા ઉપર ને તૈયરખાનને કહેતી વખતે તેના ઉપર પોતાનો પૂર્ણ ભ-રોસો છે, એમ જણાવ્યું હશે. આવા અણવિશ્વાસનું પરિણામ શું આવ્યું છે તે જુઓ. આપના વડોવાઓએ જે રાજ્યનો મ-જબૂત પાયો ચણી આ વિસ્તીર્ણ પાદશાહત સ્થાપી છે, તે પાદ-શાહત દોદણી કરી નાંખી છે. એનો પાયોજ ખણી નાખ્યો તો એ ઇમારત કેમ ટકવાની ? જુઓ હામ હામ હિંદુઓ લઢવા ઉઠ્યા છે, ઠેકઠેકાણે બળવા જગ્યા છે, ને પાદશાહતમાંથી અ-લગ પડી નવાં રાજ્યો સ્થપાયાં છે. કાબુલ ને કંદહાર તો જશ-વંતસિંગજ મહારાજ મુજર્યા પછી ગુમાવ્યાજ છે. પરંતુ આ

દેશમાં પણ દક્ષિણમાં તો તેમનો કાણુ રહ્યો નથી. રાજ્યસ્થાનને દુશ્મન કીધું છે. ગુજરાત ને માળવા ઉદ્દેપુરને શરણે લગભગ થયા છે. શીખ ને સતરામીઓ પણ જંપ્યા નથી ને ધર્મપક્ષપાત છોડ્યા વગર જંપવાના પણ નથી. આ બળવાનો પવન ક્યાં જઈ ચોલશે તે અટકળી શકાતું નથી. સૈયદવંશીની માફક બીલકુલ પાદશાહત સત્તાહીન થશે ત્યારે ચોલશે, એવું ભવિષ્ય મને તો જણાય છે. અને ત્યારે મોગલો ક્યાં ને પાદશાહત ક્યાં, એવું થઈ જશે.

તમે તમારોજ વિચાર કરો. રાજ્ય ગયા પછી તમારું શું રહેશે ? તમે શી ગણતીમાં થશો ? અને રાજ્ય રહે એવાં ચિન્હ તમને શું જણાય છે ? આ માફૂમીમાં તો તમે જોયું કે હવે તમારી અણુ માત્ર જગા છે ? અને પાદશાહ પડે આવે તો પણ અમારા રાઠોડો એને નમ્યું આપે એમ તમે માનો છો ? શિવાજી મહારાજનું મરેહી રાજ્ય તો ક્યારનુંએ સ્વતંત્ર થયુંજ છે. વિજ્ઞપુર, ગોવળકોડાવાળા તો અસલથીજ મોગલોને ધિક્કારતા આવ્યા છે—પઠાણો તો તમારાથી જુદા પડેલાજ છે. ન્યાં જુઓ ત્યાં એમણે વૈર વસાવ્યું છે. ન્યાંથી આધાર મળવાનો તે આધારભૂત ડાળીઓનેજ છેદી નાંખી છે. ત્યારે હવે તમે તમારોજ વિચાર કરો, તમારું શું થશે ?

તમારા ઉપર પાદશાહ જાદે પ્રેમ બતાવે છે. તમને સર્વથી વહાલા ગણે છે. પણ તમારોજ તેમને વિશ્વાસ નહિ, ત્યાં બીજાની શી વાત ? તમે આજ ટાણે તૈયરખાનને બોલાવી કુરાનના સોગન આપી પૂછો કે તમારા ઉપર દેખરેખ રાખવાની તેને ભલામણ કરી છે કે નહિ ? તમે પોતેજ શું કહો છો ? તૈયરખાન જેવા મોટા ને પોતાના વિશ્વાસુ સરદાર ઉપર તમને દેખરેખ રાખવાનું નથી કહ્યું ? આટલું બોલી તે છાનો રહ્યો. હવે અકબરને બોલવાનો વારો આવ્યો.

તેણે કહ્યું કે, એ વાત ખરી છે. પાદશાહે મને કહ્યું કે તું

મારો લાઠકવાયો દીકરો છે; અને તારા ઉપર મારો સૌથી વિ-
શેષ પ્રેમ ને વિશ્વાસ છે. તૈયરખાન ગમે તેવો મોટો ને સારો
છે. તે ફૂટે એવો તો નથી, તથાપિ રજપુતો કદાપિ એને ધનની
લાલચથી ફેડીને ફેરવી નાંખે, તો આટલું બધું સૈન્ય રજપુતો
તરફ થઈ ગયે તેમને આંખી નાંખતાં આપણને ભારી પડે. માટે
તારે તેના દરેક કામ ઉપર નજર રાખી મને ખબર આપ્યા ક-
રવી. ઉપર ઉપરથી તને તેના હાથ નીચે લશ્કરી તાલીમ આ-
પવાનું બહાનું બતાવી તને તેના તાબામાં મોકલું છું. પણ મારી
ખરી મતલબ તો તેના ઉપર ખાતમી રાખવા મોકલવાની છે;
કેમકે લઢાખમાં તું કેવો શરો છે તે હું જાણું છું. તારે કાંઈ વિશેષ
તાલીમની જરૂર નથી. વળી એવા મોટા વગવાળા સરદાર સાથે
તું રહે ને તેની પ્રીતિ સંપાદન કરે, તો આગળ ઉપર હું તને
પાદશાહી આપું ત્યારે તે તને મદદગાર થઈ પડે એ પણ મારી
મતલબ છે ! !

દુર્ગાદાસે કહ્યું કે ઓહો ! એ કેવી ગત રમનારો છે. ઉપ-
રથી ખુદાનો ડર બતાવે છે. ધાર્મિકપણાનો ઢાંગ લેઈ ખેડો છે,
પણ એમના જેવો અધર્મી કોને કહેવો ? એમનામાં સત્યનો અંશ
તો છેજ નહિ. દગા ફટકા ને પ્રપંચમાં સત્ય હોય પણ ક્યાંથી ?
આજીમને રાજ્ય લાલચ આપે છે તે જુદી, મોઆજીમને આપે
છે તે જુદી, અને તમને આપે છે તે પણ જુદીજ. દરેકને રાજ્ય
આપવાની લાલચમાં લપટાવ્યા છે. દરેકને પોતાનો વહાલો કહી
વખાણે છે; અને તે છતાં દરેક ઉપર અણુવિશ્વાસ લાવી તેમના
ઉપર ખાતમીદાર રાખે છે. આહાહા ? કેવો પ્રપંચ, કેવું અસત્ય,
કેવું ધાર્મિકપણાનું ધુતારું. હવે મને લાગે છે કે તમે તમારા સંબંધમાં
ખાત્રી કરી જુઓ કે તૈયરખાનને તમારા ઉપર ખાતમીદાર રાખ્યો
છે કે નહિ ? અકબરને એ વાત ગળે ઉતર્યાથી તેને બોલાવવા મોકલ્યો.

તૈયરખાન આવ્યો. તેને અકબરે કહ્યું કે ખાનસાહેબ, ત-

મને મારા ઉપર પ્રેમ છે કે નહિ. જો તમે મને ચાહતા હો તો હું પૂછું, તેનો સત્ય ઉત્તર આપજો. જો અસત્ય બોલો તો તમને કુરાનના સોગન છે. આપણને મારવાડ ઉપર મોકલ્યા ત્યારે પાદશાહે તમને ખાનગીમાં બોલાવી શી બલામણુ કરી છે ? તૈયર-ખાને પ્રતિજ્ઞા ઉપર કહ્યું કે મને કોઇનો ડર રાખવાનું કારણ નથી. દુર્ગાદાસ તો પાદશાહનો દુશ્મનજ છે, અને તમારા સંબંધી તો તે વાતજ છે, પછી અહિં ચોથું કાણુ છે કે જીકું બોલું ? વળી તમે કુરાનના સોગન આપ્યા છે એટલે બસ. હું જે કહું છું તે સત્યજ. પણ તેથી તમે મારા ઉપર ગુસ્સો કરશો નહિ. અથવા તેથી તમારા ઉપરથી મારો વિશ્વાસ અને પ્રેમ લગાર પણ કમી થયાં છે એમ સમજશો નહિ. આપણો પ્રેમ અને વિશ્વાસ તો મુવે છૂટશે. તેમણે મને એકાંતમાં બોલાવી કહ્યું કે મારા શાહઝાદા અકબરને તારા હાથ નીચે મોકલું છું. પણ રજપુતો ને તેમાં દુર્ગાદાસ ઘણો કપટી છે, તે મારા છોકરાને ભોળવીને રાજ્ય અપાવવાની લાલચમાં નાંખશે. જેવી રીતે મેં મારા આપને કેદ કરીને અને લાઈ બત્રીજઓને મારીને રાજ્ય લીધું છે, તેવી રીતે દુર્ગાદાસ તેને રાજ્ય અપાવવાની લાલચમાં ફસાવશે. માટે તે પ્રમાણે થાય નહિ તેની સંભાળ તમારે રાખવી. તમારા ઉપર મારો પૂર્ણ વિશ્વાસ હોવાથી માત્ર તમનેજ એ કામ સોપું છું મહમદખાં તો ફૂટેલો જણાય છે. એકવાર એણે દગો કર્યો છે. માટે એને મળી જતાં વાર નહિ લાગે. તમે તેથી પણ બહુ સંભાળ રાખજો. માત્ર તમેજ સંભાળથી દગો ન થાય, એમ ચેતતા રહેજો, ને વિજયશાળી થઈ વહેંચા આવજો. આ કામ થયું એટલે મારા મુખ્ય સેનાપતિ ને પ્રધાન તમેજ થશો. તથા તમારા હોદ્દાને છાજતી મારવાડમાંની અજમેરની જગીર તમને આપીશ. આ પ્રમાણે જે ખરી વાત બનેલી છે તે તમને કહી. પણ શાહઝાદા એ વાતની તમને આજે ને અત્યારે શી જરૂર પડી તે જણાવો.

અકબરે કહ્યું કે કાંઈ પ્રસંગ ઉપર વાત નીકળતાં તેની જરૂર પડી. પણ જ્યાં સુધી તમે કાંઈ પણ વાત તમારે મોઢેથી બહાર ન જાય તેની પ્રતિજ્ઞા લો, ત્યાં સુધી સર્વ વાત કાંઈ બોલવા જેવી નથી. મને તમારા ઉપર વિશ્વાસ હોય માટે આ રજપુત સરદારને પણ હોવાનું મંજૂર નથી. વળી તમે મારા પ્રેમપાત્ર છો તેમ તમારો પ્રેમ મારા પ્રતિ પણ છે. તમે માંડ શુભ ઇચ્છનારા છો, મારો ઉદ્દય થએલો જોવાને આહવાનારા છો. ને મારા સુખ દુઃખમાં ભાગ લો તેવા છો, તેથી એ સર્વ વાત તમને કહેવી તો છેજ. માટે મારી આ કુરાન ઉપાડો ને કહો કે હું તમને સહાયે રહીશ, અને બનેલી વાત અહિંથી બહાર નહિ જાય. તૈબરખાને તેમ કર્યું.

હવે દુર્ગાદાસે બોલવા માંડ્યું. તેણે કહ્યું કે હું રજપુત છું. તમારો શત્રુ છું. પરંતુ તમે જુઓ કે મેં તમને જીત્યા છતાં દુશ્મનાવટ બતાવી છે ? તમારા ઉપર અણુવિશ્વાસ આણ્યો છે ? તમારું અપમાન કર્યું છે ? કિંવા તમે કેદી છો એવું સ્વપ્નું પણ આવે એવું આચરણ મેં કે મારા સરદારોએ તમારા પ્રત્યે કર્યું છે ? હવે તમે સામી બાજુ જુઓ. અમે પરધર્મી છીએ એ વાત ખરી. પણ તેમ તમે પરધર્મી અમારા કબજામાં નહોતા ? પરધર્મી તોપણ ખુદાના તો સર્વ પુત્ર છીએ. અને એ રીતે તો આપણે સર્વે ભાઈઓ છીએ. માટે આપણે સર્વેએ ભાઈચારાથી એક બીજા સાથે રહેવું જોઈએ. તેને બદલે તમને દુઃખ દેવું, તેમના ઉપર જીલમ કરવો, તેમની વહુ બેટીની કાજ લૂંટવી કે લૂંટાવા દેવી, વગર કારણે મુઠક પચાવી પડવો અને પાયમાલ કરવો, પરધર્મી ગણી તેમના હક્ક કુબાવવા, સ્વધર્મીને મોં માઝ્યા હક્ક આપવા, પરધર્મીને સરકારી મોટી નોકરીમાં ન રાખવા ને ધર્મવેરા લેવા એ શું ઓછો અન્યાય ? તમે અનુભવી છો એટલે તમારા જાણ્યામાં હશેજ. જશવંતસિંગજી ને પ્રથીસિંગજીને કેવા

દગાથી મરાવી નાખ્યા ? ને તેમનો નિર્વંશ કહાડવાને બાળકુંવરને મરાવવાનો યત્ન કર્યો ? અમારૂં રાજ્ય લેઈ કેવો ધાતકી સરદાર મોકલ્યો ! અમારો દેશ જુઓ કેવો પાયમાલ કરી નાખ્યો છે ? જજા વેરો ને જત્રા વેરો નાખવાનું શાહજહાં પાદશાહના પુત્રને જાણે ? સેનાપતિમાં, રાજ્યસભામાં, મોટા સુબાઓમાં, વજીરોમાં જુઓ હવે કાઈ ઠેકાણે તમે હિંદુ દેખો છો ? જે હિંદુઓમાં માનસિંગ, મોહોબતખાં, ટોડરમલ, જયસિંગ, ખીરખલ, જશવંતસિંગ એવા સરદારો હતપત્ર થયા હતા, તે હિંદુઓમાં શું હવે તેવા સરદાર, સલાહકાર કે મંત્રી થતા નથી કે છેજ નહિ ? જે મણે તાતાર ને કાબુલ, આશામ ને આરાકાનમાં જઈ લઢાકાઓ કરી પાદશાહને વિજયશાળી કર્યા, તે શું આજે પાદશાહને સહાય ન કરે ? પણ પાદશાહે પંડેજ પગ ઉપર કાવાડી મારવા માંડી. પાદશાહી ઇમારતનો પાયો કે પાદશાહી વૃક્ષનાં મૂળ ખોદવા માંડ્યા, તે ઇમારત કે વૃક્ષ ટકશે ? અને નહિ ટકે તો તેનું પરિણામ શું થશે ? તમે શાણા છો તો વિચાર કરો. પાદશાહને કાંઈ સારી સલાહ આપનાર પણ નથી ?

તૈયરખાંએ કહ્યું, સલાહ આપનાર શું કરે ? કાંઈ પાદશાહ માને એવો છે ? એને કાંઈનો વિશ્વાસ ન મળે. એટલે વખતે સલાહ આપનારનોજ ધાત કરાવે. એવા ડરથી બધા હાજી હા કરે છે. બાકી જે વૃદ્ધો અકબર, જહાંગીર ને શાહજહાંનને સલાહ આપનારા હતા, તેમના જેવા તેમના વંશજો પણ આજે તેવીજ સારી સલાહ આપનારા છે. પણ તે માનનારા નથી. આલમગીર સર્વેશ હોઈ સર્વત્ર પહોંચી વળે એવું ગુમાન ધરાવે છે. દીર્ઘદષ્ટિવાળો ને સર્વશક્ત પોતાને માને છે. એટલે માથું ખોવાને અને સર્વસ્વ ગુમાવવાને જોખમે એને સલાહ આપવા કોણ જાય ? પાદશાહે ધર્મભેદ કરી દેશમાં કુસંપનાં બીજ ખોયાં છે, તેનાં ઝેરી ફળ થશે તે શું કાંઈ નથી જાણતું ? તેનાં વિષફળ થયાંજ છે. ૨-

જપુતો, મરેઠા, શીખ, વેરાગીઓ, એ લઢાઇ માંડી બેઠા છે તે શું અમને માલમ નથી ? જ્યાંથી સહાય મેળવવાની તેજ આધારભૂત ડાળી કાપવાની હોય ? પણ શું કરીએ ? અમારી સલાહ સાંભળનાર કોણ છે ? એક દેશમાં જન્મી ઉછર્યા, એટલે આપણુ સર્વે એક દેશીભાઇજ છીએ. પછી ધર્મ તો જેને ફાવે તે પાળે. ધર્મ કાંઇ બળાત્કારથી પળાવવાનો નથી. બળાત્કારથી કામ કરાવ્યું કેમ થાય ? રાજ ખુશીથી સર્વે સાં રાં થાય. ખુદાની દૃષ્ટિમાં આપણુ સર્વે ભાઇ છતાં, ભાઇ ભાઇ ઉપર જીવન કરે એ કેટલું અંધેર ! પણ કરવું શું ? અમને એનું પરિણામ ખુલ્લું જણાય છે કે મોગલાઇ કુબ્જે ને સર્વે માંહોમાંહે લઢીને પાયમાલ થઇ દેશની ખરાબી કરશે. અને કદાચ બેની લઢાઇમાં ત્રીજો ફાવી જશે. પણ અમને એ ખરાબી થતી અટકાવવાનો ઉપાય જડતો નથી.

દુર્ગાદાસે કહ્યું કે તેના ઉપાય તો છે, પણ અમારા એકલાથી બને તેમ નથી. તમો સર્વે એક દીવથી અમને સહાય કરો તો તે પાર પડે તેમ છે. એટલે અકબર ને તૈમર અધીરા થઇ તે ઉપાય પૂછવા લાગ્યા. ત્યારે દુર્ગાદાસ બોલ્યો. અમને પાદશાહનો ડર લગારે નથી. અમે એટલા મજબૂત છીએ કે કદાચ પાદશાહ આખા હિંદનું સૈન્ય લેઇ આવશે તોપણ અમે મારવાડમાં તો એનો પગ ટકવા દેનારા નથી. માટે અમને અમારી શીકર લગારે નથી. તમારી સાથે અમને સ્નેહ થવાથી તમારા બન્ના ખાતર અને મોગલાઇ સાથે અમારી કુંવરીઓ દીવેલી હોવાથી માત્ર મોગલાઇપરના પ્રેમની ખાતર અમારે તો જે કરીએ તે કરવાનું છે. કાલે સવારે તમને પાદશાહ પાસે મોકલ્યા 'ને અમારા સરદારો પાછા લીધા એટલે અમે અમારા દેશમાં જઇશું. અમે જાણીએ છીએ કે પાદશાહમાં તાકાદ હશે, ત્યાં સુધી તે અમારા દેશ ઉપર ચઢી આવશે. પણ તે સાથે અમે એ પણ જાણીએ છીએ કે આખા દેશમાં બળવો જામ્યો છે. દક્ષિણમાં તો પાદશાહી

સત્તા સરખી પણ નથી. ગુજરાત ને માળવા ગુમાવવાની અણી ઉપર છે. શીખ ને વેરાગી કાંઈ જાંપવાના નથી. જત્રા ને જ-
જા વેરાથી કાંઈ હિંદુ સ્થિર પડવાનો નથી. તો પછી અમને
પાદશાહ તરફનું બંધ રાખવાનું કારણ શું છે ? અતિશે થાય તે
થોડા માટે. માટે અમારી તો ખાત્રી છે કે મોગલાધનો સૂર્ય શા-
હજહાંના વખતમાં મધ્યાનનો થયો હતો તે આલમગીરના વખ-
તમાં અસ્ત પામશે. પછી અમારે ડર શાનો છે ? તે છતાં ઉપર
કહેલાં કારણોથીજ માત્ર અમારે તો જે કરીએ તે કરવાનું છે.
અમારે તો માત્ર સહાયભૂત થવાનું છે. પણ તેમાં આગેવાની ત-
મારી નેહએ. જે તમારી ઇચ્છા હોય, મોગલાધ અસ્ત પામતી
બચાવવી હોય, દેશની પાયમાલી થતી અટકાવવી હોય, હિંદુ મુ-
સલમાનમાં સંપ કરી હિંદમાં એક છત્રે રાજ્ય કરવું હોય, તો
પાદશાહે જે રસ્તો આપણને બતાવ્યો છે, તે રસ્તો આપણે ગ્ર-
હણ કરો. તેમને ઉઠાડીને અકબરને ગાદી આપો. શાહજહાં એના
ગુણ લક્ષણથી મહાન અકબરશાહ જેવો થાય એમ જણાય છે.
વળી તેમની સહાયમાં તમે તો છોજ ને આખું રાજ્યસ્થાન થશે.
આ સિત્તેર હજાર લશ્કર તમારું અહિં તૈયાર છે. કાલે તે પાદ-
શાહને સ્વાધીન થશે અલબત્ત એ લશ્કરે કુરાનના સોગન ખાધા
છે, એટલે તે અમારા સામી તરવાર નહિજ ધરશે. અને તેમ
થશે એટલે પાદશાહ તેમને બીજી જગાએ મોકલી દેશની પાય-
માલી કરાવશે ને તેમને કપાવી નાંખશે. કેમકે પાદશાહ એમનો
પણ હવે વિશ્વાસ કરવાનો નથી. એ લશ્કર પાદશાહ પાસે ગયા
પછી આવો સંજોગ મળવાનો નથી. માટે વિચાર કરો. હજી વ-
ખત છે. અમે અમારાં સર્વ સહાયકારી સૈન્ય સાથે તમારે પડ-
ખે છીએ. ત્રણે શાહજહાંઓ ધણે દૂર પડેલા છે. પાદશાહ એક-
લો થોડા લશ્કરથી અજમેર આવેલો છે. તેને ઘેરી લેઈ કેદ કર-
વો એ કાંઈ મુશ્કેલ કામ નથી. હાલ આપણી પાસે લગભગ દોઢ

લાખ માણસનું સૈન્ય થશે. એટલા વડે તો આપણે આખી મોગલાઈ વશ કરીશું. રાજ્યસ્થાન તો આપણા પક્ષમાં છે. શિવાજી મહારાજને આપણા પક્ષમાં લેવા કાંઈ મુશ્કેલ નથી. કેમકે તેઓ પાદશાહના ધર્મના જીલમ સામા લહે છે. કાંઈ મોગલાઈ સામા લઢતા નથી. જત્રાવેરો ને જજીઆવેરો બંધ કરી હિંદુઓને અકબરશાહની માફક રાજ્યકાજમાં સામેલ રાખી ધર્મભેદ કહાડી નાંખી, ધર્મમાં સ્વતંત્રતા આપી એટલે શિવાજી મહારાજને લઢવાનું કારણ રહેશે નહિ. નાગોરવાળા ને નાનકપંથી તો એ વેરા માટેજ લહે છે. એટલે એ વેરા બંધ થતાંજ એ લઢાઈઓ તો બંધ પડશે, પછી માત્ર તમારા બાઈઓ રહ્યા. એ બાઈઓ સંપીને રહેવી માગે તો સરદારી આપી સુખા બનાવવા. પણ જો લઢવાજ આવે તો તેમને હરાવવા કાંઈ મોટી વાત નથી. માટે મારી તો ઈચ્છા છે કે દિલ્હીની ગાદીએથી એ ગાદીનો ને મોગલાઈનો ક્ષય લાવનાર પાદશાહને ઉઠાડી તેની ગાદી શાહજહાં અકબરને આપવી. હવે તમારી સલાહ શી છે તે કહો.

દુર્ગાદાસની વાણી સાંભળી બંનેના મુખ ઉપર પ્રથમ લગાર તેજ આવી ને પછી લગાર ઝાંખા પડ્યા, બંને વિચારસાગરમાં ડોલવા લાગ્યા. બંને કપાળે આંગળી મૂકી સુમ થઈ ગયા. થોડીવાર પછી તૈયરખાં બોલ્યો. બહાદુર દુર્ગાદાસ તમે જે કહ્યું તે યોગ્યજ છે. તેમજ થવું જોઈએ. જો તેમ નહિ થાય તો મોગલાઈ રહેવાની નથી. અને મોગલાઈ ગયા પછી અમે કાણુ ગણુતીમાં રહેવાના છીએ. માટે મોગલાઈને કુબતી બચાવવી જોઈએ. મને અકબર ઉપર પ્રેમ છે. તેમ અકબર પણ મહાન અકબરશાહ જેવા સદ્ગુણી છે. એટલે એમના હાથથી મોગલાઈનું પુનર્જીવન થશે. તમાગ જેવા સરદારો તે માનસિંગ ને ટાડરમલની ખોટ પૂરશે. ખચીત મોગલાઈ તરશે. વળી પાદશાહે જે રસ્તો ખતાવ્યો છે તેજ રસ્તે આપણે જવું છે. જે પાદશાહે ક્યું છે તે આપણે

કરવું છે. તેમાં પાપ પણ શાનું ? પાદશાહે તો પોતાના બાઈ બ-
ત્રીજાએને મારી પાપકર્મ કર્યું છે. આપણે તેમ કરવું નથી. આ-
પણે બનતા સુધી તેમને મેળવી લેઈ રાજ્યસહાયક બનાવીશું. પા-
પકર્મની ઇચ્છા આપણે કરવીજ નથી. પાદશાહે અકબરને ગાદી
આપવાનું કહેલું છે તે, ગાદી ગુમાવ્યા પછી ક્યાંથી આપવાના
હતા ? માટે હાલ ગાદી છે તેજ તેમને ઉઠાડીને તેમની ઇચ્છા પ્ર-
માણે તેમના વહાલા પુત્રને આપવી છે. એમાં દોષ શાનો ? કેમ
શાહજહાં તમારો શો વિચાર છે ?

અકબરે કહ્યું, રાજ્ય એ સર્વેને વહાલું હોય. રાજ્યગાદી
ઉપર બેસવાનું કોને ન ગમે ? પણ મારા પિતાએ જે પાપ કર્યું
તે પાપ કરીને મારે ગાદી લેવી કે નહિ, તેનો વિચાર હું કરું છું.
તૈબરખાંએ કહ્યું કે એમાં અમને શો સ્વાર્થ છે ? અમને તો ક-
દાચ હોય, પણ આ બહાદુર દુર્ગાદાસને શું ? જો એમાં પાપ
હોય તો તે કરવાને અમે ઉશ્કેરાઈએજ કેમ ? તમને રાજ્યનીતિ
માલમ નથી. જો કોઈ પાપ કરે છે તો તેને આપણે શિક્ષા ક-
રીએ છીએ કે નહિ ? તો પાદશાહે પાપ કરી ગાદી મેળવી છે,
તે પાપની તેને શિક્ષા ઘટતી નથી ? આપણે ક્યાં બીજી સજા
કરીએ છીએ ? પાપથી મેળવેલું આપણે માત્ર પાછું લેવાનું છે.
અને તે એટલાજ માટે કે તે ઉપર આપણો હક્ક છે. પાપથી મે-
ળવેલું પણ હક્કવાળું, તે પાપકર્મ કરીને કે અનાયાર કરીને ગુ-
માવે તો પછી આપણે શું લેઈએ ? જે ઉપર આપણો હક્ક છે તે
એમને અનાયાર કરીને ગુમાવવાનો હક્ક નથી. માટે એ આપણું
ગુમાવે તે પહેલાં એ ગુમાવવા બેઠા છે એવી આપણી ખાત્રી થ-
વાથી આપણે કબજે લેઈએ એમાં શું પાપ છે ? એ આપણું
ગુમાવવા બેઠા છે એ તો નક્કીજ છે. વળી તમે વિચાર કરો તો
તમને જણાશે કે તમે એમ કરો એમાં પાપ નથીજ; પણ ઉલટું
પ્રુણ છે. તમે જુઓ કે એમના જીલમથી ઠામ ઠામ કેવી લલ-

ધઓ ચાલી છે ? મારામારી ને કાપાકાપી કેવી થાય છે ? દેશ-
 માંથી આખાદી જઈ પાયમાલી પ્રસરી રહી છે. સર્વત્ર કુસંપનાં
 બીજ વાળ્યાં છે. એ એમના જવાથી બંધ થશે. ધર્મભેદથી થતી
 લઢાઈઓ બંધ થઈ ખુના મરકી થતી અટકશે. ન્યાય ને ધર્મમાં
 સ્વતંત્રતા પ્રસરી આખાદી પુનઃ સ્થપાશે. પાપ થતું અટકાવી પુ-
 ણ્યનાં કામ કરવામાં શું થોડું પુણ્ય છે ? માટે એ કામ કરવામાં
 તમે પાપનો વિચાર કહાડી નાખો. તમે ગાદીએ બેસી તમારા પિતા-
 એ જેમ એમના પિતાને દુઃખ દીધું, તેમ તમે ન દેતા. એટલે
 પછી પાપ શાનું ? તમે ગાદીએ બેસીમસુખનાં, આખાદીનાં, સલા-
 હસંપનાં ને પુણ્યનાં કામ કરશો તો દેશનો તમે કેટલો આ-
 શીર્વાદ પામશો ? હાલમાં તો તમે ને તમારા પિતા ગાળો ખાઓ
 છો. માટે મને તો દુર્ગાદાસજીની સલાહ વાળખી લાગે છે. મહ-
 મદખાં પણ પાદશાહનાં જીવમી કામોને ધિક્કારે છે. તે આપણા
 પક્ષમાં આવશે એટલે પછી આપણું સર્વ સૈન્ય એક દિલજ છે
 એમ સમજવું. મારા સસરા ઝનાયતખાનની તો શીકર રાખવાની
 નથીજ. એ તો જ્યાં હું ત્યાં એ. અને રજપુતો તો આપણે પક્ષે
 છેજ. તમે ગાદીએ બેસી ધર્મવેરા બંધ કરી ધર્મ છૂટનો ઢંઢેરા
 ફેરવશો ને નોકરી આપવામાં તમારા પિતાએ કરેલો ધર્મપ્રતિબંધ
 રદ કરશો, એટલે આખા હિંદની પ્રજા તમારા પક્ષમાં આવશે,
 લઢાઈઓ બંધ પડશે, સલાહ શાંતિ પ્રસરી આખાદી થશે, ને તમે ને
 તમારી પાદશાહત મજબૂત થઈ સુખી થશે, માટે બોલો શું વિચાર છે ?

શાહજહાં શરમાઈને નીચું જોઈ બોલ્યો. સ્વાર્થ અંધ છે.
 તે ખરું બોલું સજ્જવા દેતો નથી. આ કામમાં મારો સ્વાર્થ છે.
 એટલે હું અંધ થાઉં એ કુદરતી છે. પરંતુ જ્યારે તમે બંને બી-
 નસ્વાર્થી છતાં એવી સલાહ આપો છો તો મારે તે કર્તવ્ય છે.
 ઓ પ્રભુ, મને સદ્બુદ્ધિ આપજો અને મારાં હવે પછીનાં કામોમાં
 મને સન્માર્ગે દોરજો.

હવે એક તરફથી મહમદખાં ને બીજી તરફથી જયસિંગજીને બોલાવવા મોકલ્યા. બંને આવ્યા પછી તેમને પોતાની વાતથી તૈયારખાંએ વાકેફ કર્યા; અને તેમનો અભિપ્રાય પૂછ્યો. એટલે મહમદખાં બોલ્યો. પાદશાહે આદરેલાં જીલમી કામોથી મને એમની રાજ્યનીતિ લગારે પસંદ નથી. એમનાં એ કામો રાજ્યની ખરાબી કરવા લાગ્યાં છે. અને પરિણામે એમના વખતમાં કે એમના પુત્રના વખતમાં રાજ્યનો નાશ થશે, એમાં લગારે શક નથી હિંદુ મુસલમાનમાં ભેદ બતાવવા માંડ્યો સ્વાસ્થીજી મને તો એમના ઉપર અણગમો થયો છે. તેમાં આ બહાદુર દુર્ગાદાસના ઘર ઉપર થએલો જીલમ નજરે જોવાથી વધારો થયો. જજીઆ ને જત્રાવેરો એ દેશમાં કુસંપ વાવવાનાં બીજ છે, તે એમણે વાવ્યાં છે. અને તેમાં ધર્મભેદ બતાવી હિંદુઓને હોદ્દા આપતા બંધ કરી એ કુસંપના વૃક્ષને પાણી સીંચ્યું છે. તેનાં કડવાં ફળ ચાખવા માંડ્યાં છે તે આપણે જોઈએ છીએ. પાદશાહ એ રૈયતનો પિતા છે. એક હાથની કચી આંગળીમાંથી લોહી નહિ નીકળે ! બાપે તો પોતાની સર્વ પ્રજાને સરખી ગણવી જોઈએ. માંડે તાંડે ને વહાલા અળખામણીનો વિચાર એના અંતઃકરણમાંથી ઉઠવો ન જોઈએ. જે ઘરમાં માબાપ પોતાનાં સર્વ છોડેને એક સરખા પ્રેમથી ચાહે છે તે પાળે પોષે છે, તે ઘરમાંજ સલાહસંપ, સુખ ને આબાદી વાસો કરે છે ને એથી ઉલટું ચાલનારનો પોતાનો ને ઘરનો જલદીથી વિનાશ થાય છે. માટે મોગલાઈ અસ્ત પામતી બચાવવાને તથા આપણી આબરૂ ને કુલીનતા સાચવવાને તમારી સલાહ પ્રમાણે કરવું એજ મને દુરસ્ત લાગે છે.

એટલે મહારાણા જયસિંગજી બોલ્યા. તમે જાણો છો કે અમારા મહારાણા રાજસિંગજી-મારા પૂજ્ય પિતાએ જજીઆ વેરો નહિ નાંખવા, ધર્મભેદ કહાડી નાખવા અને મહાન્ અકબરશાહની રાજ્યનીતિએ રાજ્ય ચલાવવા પાદશાહને શીખામણપત્ર લખ્યો.

હતો. એ પત્રની પાદશાહને કાંઈજ અસર થઈ નહિ. એણે હિં-
 દુઓ ઉપર ઉલટો વધારે જીલમ કરવા માંડ્યો ને દગો કરી જેમ
 આ રાજ્ય ખાલસા કર્યું, તેમ બીજાં રાજ્યો પણ ખાલસા કરશે
 તો અમારી પણ છેવટે એજ ગતિ થશે. એવો વિચાર કરી અમે
 પાદશાહ સામા ઉઠ્યા છીએ. હવે મારવાડ દેશ તો સ્વતંત્ર થયો
 તે તમે જોયું છે. માળવા ને ગુજરાત અમે જીતી લીધાં છે. અને
 અમારી ધારેલી ઇચ્છા પાર પડશે નહિ ત્યાં સુધી અમે અમારાં
 હથીઆર મ્યાન કરવાના નથી. પાદશાહને કાંઈતો વિશ્વાસ નથી
 ને અમને પાદશાહનો વિશ્વાસ નથી. અમે મુસલમાનોથી ધણી-
 વાર દગાથી છેતરાયા છીએ, એટલે તેમના બોલ ઉપર વિશ્વાસ
 રાખતાં પણ અમને અચકાવું પડે, એવા આજ સુધીનાં એમનાં
 કાર્યો છે. આલમગીર જેવા જીલમીને ઉઠાડી, ધર્મભેદ અને ધર્મ-
 પ્રતિબંધ કઢાડી નાંખી દેશમાં શાંતિ ને આખાદી ફેલાવે એવો પા-
 દશાહ થાય એવું અમે ઇચ્છીએ તે સ્વાભાવિક છે. તેમાં તે કાર્યમાં
 મદદ કરવી એ ખુશાલી ભરેલું કાર્ય હું સમજું છું. શાહજહાના
 સંબંધથી એમના સદ્ગુણો મારા જાણવામાં આવ્યા છે. તેથી એ
 શાહજહાને પાદશાહ થાય એવું હું ઇચ્છું છું, મારા અંતઃકરણપૂ-
 વર્તક હું એમને સહાય કરીશ. તથા આ બાબત હું મહારાણાશ્રીને
 સૂચના આપીશ. પરંતુ આપણા પાંચ જણામાં કાંઈ દગો કરે નહિ
 એવી પ્રતિજ્ઞા લેવાવી જોઈએ. તમે ત્રણે કુચન ઉઠાવો ને અમે
 બંને ગીતાજી ઉઠાવીએ છીએ. પછી આપણે સરત એટલી કે શા-
 હજહા અકબરને ગાદીએ બેસાડવામાં અને એમને ગાદી ઉપર ટકા-
 વવામાં અમારે સહાય કરવી, અને શાહજહાને ગાદીએ બેઠા પછી
 મહાન અકબરશાહની રાજ્યનીતિ ચલાવવી-જીજ્ઞાસા ને જત્રાવેરા
 બંધ કરીને, સર્વ પ્રજાને ધર્મ પાળવામાં સ્વતંત્રતા છે, એવું
 જાહેર કરીને નોકરી આપવામાં માફ તાફ કે ધર્મ પરધર્મ નહિ
 જોતાં લાયકાત પ્રમાણે નોકરી આપીને ધર્મભેદ ને ધર્મપ્રતિબંધ

કહાડી નાંખી જીલમ અટકાવવો, ને જેનું જે હોય તે તેને નિર્બા-
ધપણે ભોગવવા દેવું. અકબરે એ સર્વ માન્ય કર્યું અને સર્વેએ
મહારાણા જ્યોત્સિંગજીના કહેવા પ્રમાણે પ્રતિષ્ઠા લીધી.

હવે શાહજહાં અકબરનો વારો આવ્યો. તે ખોલ્યો, મિત્રો
હવે કાંઈ મને પૂછવાનું નથી. રાજ્યહિત માટે જે સાઈ હોય તે
કરવું, તેમાં આપણું ને દેશનું કત્યાણુ છે. મારા પિતાનો મારા
ઉપર પ્રેમ છે અને મને રાજ્ય આપવાનું વચન આપ્યું છે. પરંતુ
તેમનું ખેલવું સત્ય હોય એમ જણાતું નથી. મોટીથી ખોલવા જેવી
એમની કરણી નથી. ખોલી ને કરણી નીરાણી છે. એમને મારા
ઉપર વિશ્વાસ નથી ને બીજા કોઈ ઉપર પણ વિશ્વાસ નથી. જેમ
મને લાલચ આપે છે ને અણુવિશ્વાસથી મારા ઉપર બાતમીદાર
રાખે છે, તેમ મારા લાઇઓ માટે પણ હશેજ. અણુવિશ્વાસથી
બાતમીદાર રાખે તો તે યોગ્ય છે. પણ પ્રેમ બતાવે ને અણુવિ-
શ્વાસ રાખે તે ખોટું છે. રાજ્યએ કહેવું કાંઈ ને કરવું કાંઈ એ
રાજ્યનીતિની અસત્યતા હું ધિક્કારું છું. પિતા એક પુત્રને કાંઈ
લાલચ આપે, બીજાને કાંઈ આપે ને ત્રીજાને કાંઈજ કહે, એ
પિતા મરજખીપણાને યોગ્ય નથી. પિતાએ ને રાજ્યએ પોતાની
પ્રજાને એક સરખી ગણી વિશ્વાસ રાખવો જોઈએ. વહાલા કહી
અવિશ્વાસ લાવવો એ અતિશય ખૂર્ચ છે. મારા નામરાશી મારા વ-
ડોવાની રાજ્યનીતિ વખાણવા જોગ હતી. તેઓ સર્વને સરખા
ગણી વિશ્વાસ લાવતા એટલુંજ નહિ, પણ અણુવિશ્વાસ લાવવા
જેવાં પુત્રનાં કાર્ય જોઈને પણ પિતાને શોભતા મહાન મનથી પુ-
ત્રના અવગુણ મનમાં ન લાવતાં, તે માફ કરી શિખામણુ દેતા.
ખરો રાજા કે ખરો પિતા તેજ છે કે જે પોતાની પ્રજામાં સંપ
ફેલાવે, કુસંપ દૂર કરી તે સુખી થાય એવા યત્ન કરે, દુર્ગુણ દૂર
કરવા શિખામણુ દેઇ ગુના માફ કરી ભયની સાથે પ્રેમ ઉત્પન્ન
કરે. પાદશાહમાં તેવો એક ગુણ ન જોતાં ઉલટા દુર્ગુણો છે. પુત્રો,

પરિવાર, રાજ્ય સરદારો, સઘળા સંપી સુખી થઈ રાજ્યમાં સ્થિતિ ફેલાવે એવા ઉપાયો નહિ કરવાથી સર્વત્ર અશાંતિ, ફાટપુટ, કુ-સંપ ને મારામારી ચાલી. રાજ્ય કુખવાની અણી ઉપર આવ્યું છે. પાદશાહ ત નાહક દરીઆમાં કુખી ગલકાં ખાય છે. તેવે ટાંકણે આપણે તેને આધારભૂત થઈ, બહાર કહાડી બચાવવી, એ હું ધારું છું કે આપણી પ્રથમ ક્રમ છે.

આ સાંભળી સઘળા આગેવાનોએ પોતપોતાના તાબાના સરદારોને સમજાવી દીધા ને ત્યાંથી મુકામ ઉઠાવી ખોડ ગામમાં આવી અકબરને ગાદીએ બેસાડ્યો તથા સઘળાઓએ અકબરને મળતા રહી છેવટ સુધી અકબરનેજ સહાય કરવાની પ્રતિજ્ઞા લીધી. એમ કરતાં તેઓ અજમેરથી દોઢ કોશ પર બુઘવાડા ગામ છે ત્યાં આવી મુકામ કર્યો. પાદશાહ અજમેરમાં ભરાઈ બેઠો. બુઘવાડેથી લશ્કરની તથા સરદારોની અદલાબદલી કરવાનો ઠરાવ કરવાને સરદાર ઈનાયતખાનને દુર્ગાદાસે પાદશાહ તરફ મોકલ્યો. ઈનાયતખાન રજપુત કેદીઓને લેઈ બુઘવાડે આવે ને મુસલમાન કેદીઓને લેઈ તૈબરખાં અજમેર જાય એવો ઠરાવ હતો. રજપુત કેદીઓ આવે કે મુસલમાન કેદીઓએ અજમેર જઈ પાદશાહના લશ્કર ઉપર હુમલો કરવો ને રજપુતોએ ખીજી તરફથી હથો કરી પાદશાહને કેદ પકડવો અને ત્યાંથી સર્વેએ દિલ્લી જઈ અકબરને વિધિપુરઃસર રાજ્યાભિષેક કરવો એવું ઠરાવ્યું હતું.



પ્રકરણ ૧૪ મું.

એકો તૂટ્યો.

દુહો.

બળ બુદ્ધિ ધન ખરચીને, કરતાં કાટિ ઉપાય;
જનનું ધાર્યું થાય નહિ, ધાર્યું ધણિનું થાય.

મનુષ્યની ધારણા ગમે તેવી છતાં તે કળીમૂત થવી ઇશ્વર-
ધીન વાત છે. મનુષ્ય ધારે છે કાંઈ ને પરિણામ આવે છે કાંઈ.
ઇશ્વરની ગતિ ગહન છે તે કાંઈથી કળાતી નથી. તે ધારે તો જો-
ષીઓના જોષ, વિધાત્રીના લેખ, ને ભવિષ્યવાદીઓનું ભવિષ્ય ખોટું
પાડે. તેની આગળ ક્ષણભંગુર દેહધારી મનુષ્યનું શું ગળું છે ? તે
ક્ષણમાં જળને ઠામે સ્થળ ને સ્થળને ઠામે જળ કરી મૂકે છે. મોટા
પહાડો ને પહાડો ઉરાડી મૂકી દરીઆમાં નાંખી દેઈ દરીઆ પૂરે
છે, ને જ્યાં પહાડો હોય ત્યાં દરીઆ કરી મૂકે છે. માટે મનુષ્ય
તું એમ ન ધારતો કે જે થાય છે કે કરે છે, તે તુંજ કરે છે.
ઇશ્વરની સહાયતાથી કે તેની ઇચ્છાથી થાય છે, એમ સમજ. કાલે
રાત્રે દિલ્હીના પાદશાહને અને તેના મુઠીબર લશ્કરને કેદ કરવાને
આખા રજપુત લશ્કરે અને સિત્તેર હજાર પાદશાહી લશ્કરે તથા
તેના આગેવાનોએ ઠરાવ કર્યો છે. તેઓ એમજ જાણે છે કે કાલે
આપણે પાદશાહને કેદ કરી દિલ્હી જઈ અકબરને ગાદીનશીન કર-
રીશું. પણ ગરીબ બિચારા મનુષ્ય, તને માલમ છે કે ઇશ્વરે તેમાં
શું ધાર્યું છે ? કાર્ય તો બહુ ઉમદા હતું, દેશને બહુ લાભકારી
હતું, પણ દેશને અને અકબરને વિધાત્રી-પ્રારબ્ધ પ્રતિકૂળ હતું.

અણુવિશ્વાસુ ઔરંગઝેબનાં રાખેલાં ખાતમીદાર મનુષ્ય પૈકી
એકના સમજવામાં આ ઠરાવ આવ્યો. તે જાતે મુસલમાન મો-
લવી હતો. મોલવી સાહેબ, યા અલ્લા, કરતા મનમાં વિચાર કરવા
લાગ્યા કે આ કાફરોએ શું માંડ્યું છે ? હિંદુ કાફરોએ શાહજહા-
દાને રાજ્યલોભથી કેવો ભોળવી નાંખ્યો છે ? શાહજહાદો તો હજી
બાળક, અજ્ઞાન, રાજ્યખટપટથી અજાણ્યો ને કાફરો તરફ દયા
દષ્ટિથી જોનારો છે. તે કદાચ ઠગાય, પણ તૈયરખાં જેવો ઠરેલ,
ખરો મુસલમાન છતાં પાદશાહ જેવા ધર્મચૂસ્ત મુસલમાનને પદ-
ભ્રષ્ટ કરવામાં સામેલ થાય, એ કેવો દગો કહેવાય ? એ કેવી ની-
મકહરામી ? આલમગીર જેવો ખરો મુસલમાન પાદશાહ આજ

સુધી કાઢી જાયો નથી. કાફરોને મારી તેમનાં દેવળોની જગ્યાએ મસીદા બંધાવનાર, પુરાણોની જગ્યાએ કુરાનો વંચાવનાર, વેદનાં પુસ્તકો પાણીમાં ઝોળી મૂર્તિઓ મસીદમાં ચણાવનાર, ખરો મુસલમાન પાદશાહ આલમગીરજ છે. એ પેલા કાફર પાદશાહ અકબરને વખાણું છે. પણ મુસલમાન ધર્મની આજ્ઞા તોડનાર ને કાફરોને આશ્રય આપનાર એ પાદશાહને હું તો અંતઃકરણથી ધિક્કારું છું. અક્ષાઉદ્દીન ને સિકંદર કે જેણે કાફરોનાં ખુન કરી લોહીની નદીઓ વહેવડાવી, દેવળો તોડી મસીદા બંધાવી, મૂર્તિઓ તોડી મસીદમાં ચણાવી, એજ ખરા મુસલમાન પાદશાહ કહેવાય. આલમગીર તો એમના કરતાં પણ ઉત્તમ છે. બ્રાહ્મણોની જનો-ધઓ ઉતરાવી તેનાં દોરડાં કરાવ્યાં, ને હિંદુને વટાણી મુસલમાન કર્યાં. નાનકપંથી ને સતરામીઓનાં માથાં ઉડાવી નાખી નમાવ્યાં, સરકારી નોકરીમાંથી કાફરનું મૂળ કઢાડ્યું ને હમધર્મીઓનાં માન વધાર્યાં. કાફર ધર્મ માનનારા ઉપર માથાવેરા નાખ્યો ને જત્રાઓ લરાતી બંધ પાડવા જત્રા વેરા નાખ્યો. આ પ્રમાણે કાફરોનું માન મોડનાર, તેમનું બળ તોડનાર, ને દીનનો ઝુડો હિંદમાં સર્વત્ર રોપનાર આલમગીર જેવો બીજો પાદશાહ આપણને કયો મળનાર છે ? માટે આવતા ભયમાંથી તેને બચાવવોજ જો-ધએ. નહિ તો તે કેદ પકડાયા પછી ને કાફર અકબર જેવોજ આ તેનો એક નામી પાદશાહ થશે તો દીનનું પડી ભાગશે ને કાફરોનું બળ જામશે. માટે તે અટકાવવુંજ જોધએ. પાણી વહી ગયા પછી પાણ બાંધવી શા કામની ? પાણી વહી જતા પહેલીજ પાણ બાંધવી જોધએ. અને તે મારા વગર બીજું કાણ બાંધનાર છે ? આપણે અકબરને કે તૈયરખાને શિખામણ દેવા જોધએ તો તે રાજ્યલોભ છોડી પોતાનો દંઢ ઠરાવ કાઢી ફેરવનાર છે ? તેમને શિખામણ દેવા જતાં કદાચ આપણે પણ માથું ખોધએ. માથું ખોર્તા પણ કાર્ય તો સુધરે નહિ. માટે માથું રહે, કાર્ય થાય,

અને ઇનામ મળે એવી યુક્તિ કરવી જોઈએ. યુક્તિની પણ ક્યા જરૂર છે? ચાલો આપણેજ જઈ પાદશાહને જાહેર કરીએ. આજે રાત્રે જળ જંખા પછી આપણું કામ આપણે સાધીશું. પાદશાહ ક્યા દૂર છે ? અજમેર દોઢ કાશ છે, તે આપણાથી પગપાળા એક કલાકમાં જવાશે. પણ મારે હમણાંતો મોંમાંથી વરાળ પણ બહાર કહાડવી ન જોઈએ. યા ખુદા !

ખુધવાડેથી અમુક દિવસે, અમુક વખતે તે કેદીઓ અદલખદલ કરવાનું પાદશાહ સાથે નક્કી કરી ઇનાયતખાન પાછો આવ્યો. જે દિવસે કેદીઓ અદલખદલ કરવાના હતા, તેની પહેલાંના દિવસની સવારમાં દુર્ગાદાસના તંબુમાં તેના નોકરનાં હાથમાં એક કાગળનો ખીડો આવ્યો. એ ખીડો શાહજાદા અકબરના નામનો હતો. ચાકરે તે દુર્ગાદાસને આપ્યો. દુર્ગાદાસે અકબરના નામનો ખીડો લેઈ વિચાર કર્યો કે આ ખીડો અકબરને કાણે લખ્યો હશે ? પાદશાહે તો નહિ લખ્યો હોય ? ખીજે તો લખે પણ કાણ ? મને લાગે છે કે પાદશાહે મોકલેલો છૂપો ખીડો લાવનાર માણસે અજાણતા રાત્રે અકબરનો તંબુ સમજી અહિં નાખ્યો હશે. વાર જોઈતો ખરો કે અંદર શું છે ? આપણે દગો કરવો નથી. પરંતુ એ દગાખોર મુસલમાનોનો ભરોસો પણ શો ? ખીડો ખોલી અંદર જોતાં તેમાં નીચે પ્રમાણે લખેલું હતું.

“ તમારો પત્ર પહોંચ્યો છે. તમારી યુક્તિ હું મંજૂર કરું છું; અને એ બદલ તમને શાખાશી આપું છું. મેં તમારા ઉપર ખતાવેલા પ્રેમનું તમને ખરેખરું સાર્થક કરનારા જોઈ હું ખુશ થાઉં છું. અને ખુદા પાસે માગું છું કે તમને દીર્ઘાયુષ્ય આપે. કાફર લોકોને બળથી નહિ તો કળથી કે છળથી પણ મારવા, વટાળવા ને તેમનો નાશ કરવો. એમાંજ પુણ્ય ને જય છે. ખુદા પણ એથીજ રાજ થાય છે. તમે કાફરોના પક્ષમાં રહી અમે આવીએ તે વખતે તમે પાછળથી હુમલો લાવશો તેમાંજ ડહાપણ છે. બે

લશ્કરની વચ્ચે ઘેર્યાથી કાફરોનો નાશ પણ થશે. તમારો સોળતી તૈયારખાં પણ તમારા મતને મળેલો જોધ હું બહુ રાજ થયો. ખાંસાહેબ પણ ખરા ધર્મચૂસ્ત છે. એટલે એ કાફરોનો નાશ કરવામાં સામેલ થાય એમાં નવાઈ નથી. પણ તમે બંને બહુ સાવચેતી રાખજો. દુર્ગાદાસ પાકો ઠગ ને લુચ્ચો છે. માટે તમારી યુક્તિ તેના કબ્જામાં ન આવે એવી સંભાળ રાખજો નહિ તો આરે આવેલું વહાણ કુચશે ને હાથમાં આવેલા કાફરો સટકી જશે. આવેલો ફકીર તમારા લશ્કરમાં આવી તમારા તંત્રમાં કાગળ નાંખી ચાલ્યો જશે. સંભાળજો, કાઠનો ભરોસો કરતાં નહિ.”

આ પત્ર વાંચી દુર્ગાદાસનો ભરોસો અકબર ઉપરથી ઉઠી ગયો. શેરખાં એ જોધપુરનાજ રાજા માલદેવના વખતમાં પોતે ન ફાળ્યો ત્યારે જેવી યુક્તિ કરી ફાવી ગયો હતો, તેજ યુક્તિ આલમગીરે આ સમયે સંઘટમાં આવ્યો ત્યારે કામે લગાડી. પરંતુ દુર્ગાદાસના તે કબ્જામાં ન આવી. તેણે ખીડા ઉપર પાદશાહી મોહોર જોધ. એટલે મુસલમાનોએ પાછલા કાળમાં હિંદુઓ ઉપર દગાથી મેળવેલી જીતો તેને યાદ આવી. તે સમજ્યો કે પાદશાહે લખ્યું છે તે અક્ષરે અક્ષર ખરું છે. કાઠનો ભરોસો કરવો નહિ ને સંભાળ રાખવી. પાદશાહે જે અકબરને લખ્યું છે તે મારે સમજવાનું છે. પણ હવે વિચાર કરવામાં વખત ખોવો કામનો નથી. સવારનો પોહોર હતો. કાગળ ગજવામાં મૂકી તરવાર હાથમાં લીધી ને જયસિંગજી રાણાના તંત્ર ઉપર ગયો. રાણાને તાડખતોખ કાગળ બતાવી ઠરાવ કર્યો કે કદાચ પાદશાહી લશ્કર અજમેરથી નીકળી ચુક્યું હશે, અને વખત ખોતાં આ દગાખોર મુસલ્મા આપણા ઉપર ફાવી જશે. માટે મહિમાંહે મૂખ્ય પટાવતોને બોલાવી એતાવી દીધા તથા મુસલમાન કેદીઓ ઉપર બરાબર દેખરેખ રાખવાનું ફરમાવ્યું. એમ કરતાં રાત્રિ પડી. સર્વત્ર શાંતિ પ્રસરી ને જળ જંપ્યું પણ રજપુત લશ્કર જંપ્યું નહોતું. તેઓ સર્વે સા-

વધ થઇ સજ્જ થએલા હતા. રાત્રિના બાર વાગ્યે જ્યારે અકબર, તૈબર ને મહમદ ઉઘતા હતા ત્યારે દુર્ગાદાસ, જયસિંગજી, શામળદાસ ને બીજા પટાવતો તથા રજપુત લશ્કર ઘોડેસ્વાર થઇ એક મુકામ દૂર જવાની તૈયારી કરતા હતા. સુમારે એક વાગે સર્વે ચુપાચુપ નીકળી સવાર થતામાં તો તેઓ એક મજલ પાછા ગયા ને વળી આગળ ચાલ્યા. એમ કરતાં તેઓ અરવલ્લીની ખીણમાં દેખારીની નાળ પાસે આવી પહોંચ્યા. ત્યાં તેઓ થંબ્યા. ત્યાં તેમણે વિચાર્યું કે હવે ગભરાવવાનું દગો થવાનું કારણ નથી. હવે સર્વે મુસલમાની ફેજ સામી આવશે તોપણ હરકત નથી. આ જગા પહાડી ને વિકટ એવી છે કે આપણે મુસલમાનોને ફાવવા દેઇશું નહિ. આ દેખારીના નાકા આગળ આપણે બેસો. મુસલમાનો આવે તો આપણે પાછા હડી નાળમાં જવું. શામળદાસને બાતમી રાખવા હરોલમાં મોકલ્યો. એક બાળુ જયસિંગજી અને બીજા બાળુ દુર્ગાદાસનો ભાઇ જશકરજી એ બંનેને બંને ડુંગરા ઉપર રાખ્યા; તે બાળુથી મુસલમાનો ઉપર મારો ચલાવે. શામળદાસ મુસલમાનોને આવતા દેખી આડફેટા થઇ જાય. ને મુસલમાનો નાળમાં પેસે કે પાછળથી મારો ચલાવે દુર્ગાદાસે નાળમાં પાછા હડી મુસલમાનોને અંદર પેસવા દેઇ સામા થવું એટલે ચારે તરફથી ડુંગરાની ખીણમાં મુસલમાનો ઘેરાઇને કાં તો માર્યા જશે કે તાબે થશે. આ વગર બીજો ઉપાય નથી. આ યુક્તિ સર્વેએ મંજૂર કરી. સર્વે જણા પોતપોતાની જગા સંભાળવા લાગ્યા. શામળદાસ જે અકબર સામા લઢનાર જેમલ મેડેતીઆનો વંશજ હતો, તે ખરોજ પ્રતાપી ને બહાદુર હતો. તે હરોલમાં રહી બાતમી કહાડવા ગયો.

આણી તરફ સવાર પડી. રજપુતોની છાવણી ઉજડ પડેલી જોઇને અકબર ગભરાયો. તે તૈબરખાને બોલાવી પૂછવા લાગ્યો કે રજપુતો રાત્રિમાં ક્યાં ગયા ને કેમ ગયા ? આપણને પૂછ્યા વગર

કે કહ્યા વગર ઠરાવ કરેલો પાળ્યો નહિ ને ગયા એનો ભેદ શો ? ખાંસાહેબ બોલ્યા કે શાહજાદા તેમને તમારા ઉપર ભરેસો આવેલો નહિ હોય, તેથી તે તમને તજીને જતા રહ્યા. પણ તમને છેડયા કે દુઃખ દીધા વગર ગયા, તે ઉપરથી સમજાય છે કે તેઓ તમને તજી ગયા, પણ તે માત્ર અણુવિશ્વાસથીજ નહિ તો તમને દગો કરવો હોત તો આપણુ સર્વે તેમના કબજામાંજ હતા. તેઓ જેમ વગર હરકત કરે જતા રહ્યા તેમ રાત્રે આપણા ઉપર છાપો મારી આપણને કાપી નાંખ્યા હોત તો તેમને કાંઈ વાર હતી ? વળી બેઘપુરમાં તો આપણું કાઢજ નહોતું. હથીઆર વગરના સર્વે હતા. તોપણ આપણી સાથે ભાઈચારાથી ચાલ્યા છે. તેઓ ખરાજ ખુદા દીલના ને ભોળા પણ દુશ્મનની પરાણાગત કરનારા ને દયાળુ છે. પડ્યા ઉપર પાડું મારનારા તેઓ નથી. પરંતુ તેઓ ગયા તે માત્ર અણુવિશ્વાસથીજ. આપણો તેમને વિશ્વાસ ન આવ્યો. નહિ આવવાનું કાંઈ કારણ બનવું બેઘએ. અને તે કારણ બનાવનાર પાદશાહ કે પાદશાહના પક્ષનો કાઢ સરદાર બેઘએ. કાંતો આપણી વાત પાદશાહના કળવામાં કાઢ રીતે કાઢ પાપી મનુષ્ય મારફત આવી હોય, તેથી એણે આપણી ને રજપુતાની વચ્ચે ઝૂટ પડાવવા માટે કાંઈ યુક્તિ રચી હોય; કે પછી કાઢ દગાખોર સરદારના કાઢ બોલ ઉપરથી તેમને દગો ભાસ્યો હોય. ખુદા કરે તે ખરું. પણ હવે કરવું શું ? એટલામાં મહમદખાં પણ આવી પહોંચ્યો તેમણે નક્કી કર્યું કે આ ફાટપુટ પાડવાની યુક્તિ કરનાર પાદશાહજ હશે એમાં શક નથી. આપણને રજપુતાથી છૂટા પાડી આપણો નાશ કરવાનું પાદશાહે નક્કી કર્યું હશે. પણ એ એની મુરાદ બર લાવે તે પહેલાં આપણે સાવધ થાઓ. કદાચ પાદશાહ લશ્કર લેઈ આપણાજ ઉપર હુમલો લાવશે. કદાચ આપણા લશ્કરમાં પણ ફાટપુટ કરી હશે. તેમાં પણ દગાનાં બીજ વાવ્યાં હશે. માટે સાવધ થાઓ. તેમણે વિચાર કર્યો કે પાદશાહે

બોલાવેલા આજીમ ને મોઆજીમ કદાચ લશ્કર લેઈ આવી પહોંચશે, તો આપણો નાશ નહીં જ થશે. માટે અકબરને તો ખ્યાલવવો જોઈએ. પણ તે શી રીતે કરવું ? આપણાં થોડાં પણ વિશ્વાસુ માણસ આપી રજપુતો ગયા તે રસ્તે તેમને પાછળ મોકલો. દુર્ગાદાસ એવો ધમાની છે કે એ દગો નહિ જ કરે. અને એ જોશે કે અકબર નાશીને આપણે આશ્રયે આવ્યો છે, તેનો વિચાર દગો કરવાનો નહોતો. માત્ર પાદશાહે કપટથી તેમને છેતર્યા છે, તો તે શરણે આવેલાનું રક્ષણ કરશે જ. આપણે જાને અકબરના ગયા પછી આપણું લશ્કર લેઈ પાદશાહ ઉપર ચાલો. જો મોઆજીમ ને આજીમ આવી મળ્યા નહિ હોય તો પાદશાહને હરાવી કેદ કરીને દુર્ગાદાસ પાસે લઈ જઈ સોંપીશું ને એને બાપુવીશું કે અમે કેવા તેના વિશ્વાસપાત્ર છીએ. પ્રથમથી જ આપણી દાનત દગો કરવાની નહોતી એમ સાબીત કરી આપીશું. પરંતુ જો જાને ભાઈ પાદશાહની સહાયમાં આવી મળ્યા હશે તો બેહેતર છે કે આપણે લઢીને મરવું. કેમકે આપણો દગો પાદશાહે જાણ્યા પછી આપણને જીવતા રાખશે ? નહિ જ. તો હરામખોરને હાથે મરવા કરતાં બહાદુરીથી લઢાઈમાં લઢતાં કાં નહિ મરવું ? વળી એ રીતે મરવાથી દુર્ગાદાસની પણ ખાત્રી થશે કે આપણે એના દગાખોર મિત્ર નહોતા, પણ વિશ્વાસપાત્ર મિત્ર હતા. આ પ્રમાણે વિચાર કરી પચીસ સવારો આપી અકબરને રજપુત સૈન્ય ગયું હતું તે માર્ગે મોકલ્યો. ત્યાં માર્ગમાં શામળદાસ મેડતીઓ મળ્યો. પચીસ સવારો સાથે અકબરને આવતો જોઈ શામળદાસ તેની સામો થયો. શામળદાસ પાસે પાંચશો મેડતીઓ હતા. શામળદાસ લઢવાને સામો આવેલો જોઈ અકબરે કહાવ્યું કે ભાઈ, અમે લઢવા આવ્યા નથી. મેમાનને નહિ મારવા એ રજપુતના ધર્મથી ઉલટા કેમ ચાલો છો ? પચીસ સવાર શું કરવાના છે એમ ધારી શામળદાસ સામો થતો અટક્યો. એટલે અકબર આવીને બેટ્યો ને તેને સર્વ

વાતથી વાકેફ કર્યો. શામળદાસે ભોમીઓ આપી :તેને દુર્ગાદાસ પાસે મોકલ્યો ને પોતે પોતાની જગા સંભાળતો રહ્યો.

આ તરફ તૈયર ને મહમદ લશ્કર તૈયાર કરી સજ્જ થઈ અજમેર તરફ ચાલ્યા. માર્ગમાં પાદશાહી લશ્કર સામું મળ્યું. મો-આજમ ને આજમ પણ પોતપોતાના લશ્કર સાથે આવી પહોંચ્યા હતા. તેમનું એકત્ર લશ્કર અર્ધ રસ્તે મળ્યું. એટલે મો-લવી સાહેબ પાદશાહને કહેવા લાગ્યા કે કાફરોનું લશ્કર આવે છે. ખરેખર તો એ લશ્કર કાફરોનું નહિ પણ હમઝનતિઓનું હતું. તૈયરખાં ને મહમદખાંએ બહાદુરીથી લઢાઈ કરી. તેમણે બોલ્યું કે પાદશાહની સહાયે એના ખંતે શાહજહાનાં લશ્કર પણ આવી મળ્યાં હતાં. તેથી તેમણે જીવવાની આશા છોડી હતી. તેઓ જીવ ઉપર આવી જુસ્સાથી પાદશાહી લશ્કર ઉપર તૂટી પડ્યા. પણ જેવા એ બહાદુરીથી ઉલટમંદ જુસ્સાથી લડતા હતા, તેવા ખીજ નહોતા. તેમના અંગી માણસો સિવાય કેટલાક સરદારોને લાલચ આપી પાદશાહે ફેડ્યા હતા ને કેટલાક ધર્મચૂરત ધર્માધ સરદારો અકબર કરતાં આલમગીરને વિશેષ ચહાનારા હતા. તેમનામાં ઉમંગ શાનો હોય ? તેમાંના કેટલાક અલગ રહ્યા, કેટલાક પાદશાહ તરફ જતા રહ્યા ને થોડાક તૈયર ને મહમદ ઉપરના પ્રેમની ખાતર તેમની પડખે લડતા હતા. તૈયરખાં ને મહમદખાંએ જુસ્સાથી હુમલા કર્યા, લશ્કરને પોતાનો દાખલો આપી ઉશ્કેર્યા, પણ સૌ વ્યર્થ ગયું. છેવટે પાદશાહનો જીવ લેવાના ધરાદાથી તૈયરખાં તેના હાથી ઉપર ધસ્યો ને એકજ ઝટકે માવતને માર્યો. પણ તેજ ક્ષણે તેના બે કડકા થઈ તે હેઠો પડ્યો. ખીજ તરફ મહમદખાં આજમને મારવા ગયો, તેમાં તે પણ મરાયો. એ રીતે બે આગેવાન મરાયાથી તેમનું લશ્કર હિંમત હારી ગયું. કેટલાક નાશી છૂટ્યા ને કેટલાક નાસતાં મરાયા. કેટલાક રણમાંજ પોતાના સરદારની પડખે રહી લઢાઈમાં મરાયા. આ પ્રમાણે આમલગીરનો

નાશ કરવાની ઇચ્છા રાખનારાની આશા નિષ્ફળ ગઇ, કુદરતની ગતિ ચારીજ છે. મનુષ્ય ધારે છે કાંઇ ને પરિણામ આવે છે કાંઈ.



પ્રકરણ ૧૫ મું.

દેખારીનું યુદ્ધ.

દુહો.

દુર્ગા આશકરણુરા, ચારી દોય ખાતાં અથાહ;

શાહજાદો શરણે રહે, પેશ બરે પદશાહ.

અર્થ સ્પષ્ટ છે.

આ તરફ અકબર દુર્ગાદાસની છાવણીમાં જઈ મળ્યો. સર્વ વાતચીત થતાં ભરમ ખુલ્લો પડી ગયો ને પાદશાહનો દગો સમજ્યો પણ અવસર ગયો. અત્યાર સુધીમાં તો તૈયરખાં ને મહમદખાં લઢીને હતા નહોતા થઈ ગયા હતા. હવે પાછા ફરી રજપુતોથી તેમને મળી શકાય તેમ નહોતું. બંને પક્ષે ઉતાવળ કરી હતી. થવાનું હતું તે થયું. ભાવી મિથ્યા થતું નથી. એમ વિચારી દુર્ગાદાસે અકબરને પોતાને આશ્રયે રાખ્યો. તે ધારતો હતોજ કે જો બંને શાહજાદાનાં લશ્કર પાદશાહને આવી મળ્યાં હશે તો પાદશાહ લઢવા આવશે. નહિ તો તૈયરખાં એને કેદ કરીને લેઈ આવશે. તેથી પાદશાહ ને તૈયરખાંની લઢાઈના સમાચાર સાંભળતાં સુધી તેજ જગાએ થોભવાનો ઠરાવ કર્યો. એટલામાં તૈયરખાંના નાસી આવેલા માણસોએ ખબર આપી કે તૈયરખાં ને મહમદખાં મરાયા ને પાદશાહની કુમકે મોઆજમ ને આજમ આવી પહોંચેલા છે. તે પછી થોડીવારમાં શામળદાસનાં માણસ ખબર લાવ્યા કે પાદશાહી લશ્કર આપણા તરફ ધસારાબંધ આવ્યું આવે છે. એટલે પ્રથમ કરેલા બંદોબસ્ત પ્રમાણે સર્વે પોતપોતાની જગા સંભાળતા સાવધ થઈ ઉભા.

પાદશાહી લશ્કર ધસારાબંધ આવતું જોઈ બીખારામ સોળાંકી ને શામળદાસ મેડતીઓ પોતપોતાનાં માણસો સાથે અગાઉથીજ નાળની બહારની બાજુએ ઝાડીમાં ને ડુંગરાની બખોલોમાં છુપાઈ બેઠા. પાછલો ચાર ઘડી દિવસ બાકી હતો તે વખતે પાદશાહી લશ્કર નાળના મોંઢા આગળ આવ્યું. એટલે દુર્ગાદાસ જાણે હિંમત હારી ગયો હોય તેમ નાળમાં પાછો હઠ્યો. રજપુતો પાછો હઠતા જોઈ મુસલમાનો વધારે જોરજોર નાળમાં પેઠા. એ નાળ કે ખીણ સાંકડી હોવાથી એક મૈલ કરતાં વધારે લંબાઈ સુધી પાદશાહી લશ્કર અંદર લંબાયું. સર્વે પેઠેલું જોયું કે બીખારામ ને શામળદાસ નાળના નાકા આગળ આવી પોહોંચ્યા ને મુસલમાનોની પાછળ પડ્યા. રજપુતો ઉપર અણચિંતા ધસી જવાની લે'માં એકદમ નાળમાં ધુસ્યા હતા તેથી નાળના નાકાનો પૂરતો બંદોબસ્ત કરવો મુસલમાનો ચૂકી ગયા હતા. થોડાં માણસો પાછળ રહ્યાં હતાં તેમને રજપુતોએ કાપી નાખ્યાથી મુસલમાનો નાળમાં ઘેરાયા. બંને ડુંગરાની ઓળો ઉપરથી મુસલમાનો ઉપર મોટી મોટી ગદાઓ ને ગદાઓ તૂટી પડવા લાગી. રજપુતોએ ઉપરથી ગોળીઓનો મારો ચલાવ્યો ને બીલોએ તીર ચલાવ્યાં. આગળથી દુર્ગાદાસે ને પાછળથી શામળદાસે મારો ચલાવ્યો. એટલે મુસલમાનોને પોતાની સ્થિતિનું જાન આવ્યું. પ્રથમ જીતના મદમાં ને રજપુતોને નાસતા જોઈ તેમને પકડી પાડી મારવાના શરમાં ઔરંગજેબ પોતાનું હમેશનું યુદ્ધકૌશલ્ય ચૂક્યો. દેઆરીની ખીણમાં મુસલમાનોના મડદાંના ઢગલા થયા. મડદાં ઉપર થઈ માણસો આગળ પાછળ ને પહાડ ઉપર નાસવા લાગ્યા. પણ તેઓ જ્યાં જાય ત્યાં માર પડતો હતો. શું કરવું તે પાદશાહને સૂઝે નહિ. એમ કરતાં રાત્રિ પડી. પહાડની ખીણમાં અંધારી રાત્રી, નાળમાં મડદાંના ઢગલા પડેલા, ને હથીઆરબંધ માણસો એક બીજાનાં ગળાં કાપવાને ટાંપી રહેલા, આસપાસ પહાડ ને ઝાડી, એવી જગામાં રાત્રિ કેવી ભયંકર થાય

તેનું ચિત્ર કાણ ચિતરી શકે ? જ્યાં ઉભા રહેવાની જગા નહિ, ત્યાં ખાવા પીવાનું ને સુવાનું ક્યાંથી ? આલમગીરે જાણ્યું કે હવે છાકરાનું, સરદારોનું ને લશ્કરનું ગમે તે થાય પણ આપણે તો નાશી છૂટી જીવ બચાવવો-પણ તે શી રીતે ? તેના નસીબે તેને ચારી દીધી. તે વેપાલટી કાઢપણ માણસ સાથે લીધા સિવાય પગપાળો અંધારી રાત્રિમાં અહિં તહિં કુટાતો ટીચાતો, હમણાં પકડાઈશ, હમણાં ઓળખાઈશ, એવા ભયમાં કુંગરા ઉપર ચઢી ઝાડીમાં થઈ આડોતેડો મનુષ્ય ન મળે તેવી રીતે શત્રુની નજર ચૂકાવી જાણે ઇશ્વરેજ તેનો જીવ ઉગારવાનો ધાર્યો ન હોય, તેમ નીચે ઉતરી ખીજી બાજુએ થઈ ચાલ્યો. જ્યાં ભય જણાય ત્યાં ધીમેથી લગાર પણ ખડખડાટ ન થાય તેમ, ને જ્યાં ભય કમી જણાય ત્યાં ઉતાવળથી ચાલતો, એક ઠેકાણેથી ખીજે, એમ રખડતો ટીચાતો ભૂખ ને તરસ જોયા સિવાય ત્રીજે દીવસે અજમેર જઈ પહોંચ્યો, ત્યારે એના જીવને શાંતિ વળી. દિલ્લીના પાદશાહને આવી અધરી વેળા આ વખતેજ આવી હતી. આલમગીરના જીવનમાં આવો ભયંકર ને ત્રાસકર સમય આ પહેલું વહેલોજ આવ્યો હતો. જેમ આલમગીર નાશી છૂટ્યો તેમ એના સરદારો પૈકી મોઆજીમ, આજીમ ને દીલીરખાન પણ એજ રીતે એક એક નીકળી નાઠા ને જેને જ્યાં ફાળ્યું ત્યાં જઈ અજમેર પહોંચ્યા. ત્યાં જઈ પાદશાહને મળ્યા ત્યારેજ તેમણે પણ તેને સલામત રહેલો જાણ્યો. આઝીના સરદારો ને લશ્કર સવાર થતા મુઘીમાં તો ત્યાંજ કપાઈને મરણ પામ્યું. રજપુતોએ તેમનાં મડદાં ઠેકાણે પડાવી નાળ ઓખી કરી. મડદાંની તજવીજ કરતાં પાદશાહ, તેના બે શાહજાદા ને દીલીરખાન એટલા નહિ જણાયાથી તેઓ છટકીને બચી ગયા એમ તેમની ખાત્રી થઈ.

હવે સર્વે રજપુત લશ્કર મેદાનમાં આવ્યું. મુસલમાની લશ્કરનો ઘણો ખરો ભાગ કપાઈ ગયાથી તથા પાદશાહ ને શાહજાદા

એકલા જીવ લેઈ નાસી ગયાથી તેમના તરફથી હુમલો થવાનો જ તેમને થોડોજ હતો. તેથી તેઓ પાદશાહ સાથે હાથ મેળવવા મેદાનમાં આવ્યા. અને આ જયના સમાચાર મહારાણા રાજસિંગજીને મોકલ્યા.



પ્રકરણ ૧૬ મું.

પાદશાહી જાળ.

સોરઠો.

ગૌ બ્રાહ્મણ સ્ત્રી બાળ, સ્વધર્મ શરણાગત વળી;
શિર સાટે સંભાળ, કરે ક્ષત્રીવટ સાચવી.

આણી તરફ પાદશાહી લશ્કરનો નારા થયાથી આલમગીરે પંજાબ, કાશુલ, આગ્રા, મંગાળા ને દક્ષિણ એ સર્વ જગાએથી લશ્કર રાજસ્થાનમાં બોલાવ્યાં. દક્ષિણમાં મરેઠા સાથેની લઢાઇ બંધ પાડી ત્યાંનું લશ્કર પણ અજમેર બોલાવ્યું. એટલે થોડા રોજમાં અજમેરમાં પાદશાહી લશ્કરની ભરતી થવા માંડી. પણ એ ભરતી પૂરી થતા પહેલાંજ રજપુતો હુમલો લાવશે તો માડી વલે થશે, એમ વિચારી પાદશાહે રાણા રાજસિંગ સાથે તથા દુર્ગાદાસ સાથે મંધિ કરવાના મિષે માણસો મોકલ્યાં.

દુર્ગાદાસ પાસે પાદશાહી સરદાર જીલ્દરીકારખાં ચાળીસહજાર સોનાના દીનાર અને એક પત્ર લેઈ આવ્યો. જીલ્દરીકારે દુર્ગાદાસના તંજુમાં મુલાકાત લેવાની અરજ કર્યાથી તેઓ ત્યાં એકઠા થયા. ત્યારે પાદશાહી સરદાર બોલ્યો, પાદશાહે તમને સલામ કહાવી છે ને ખુશાલી પૂછી છે. વળી એમણે કહાવ્યું છે કે તમારા જેવા પ્રમાણિક માણસે મારા દગાખોર પુત્રને આશ્રય આપવો એ યોગ્ય નથી. તમારા બાપદાદાઓ દિલ્લીના પાદશાહેને આજ સુધી

સહાય આપતા હતા. ને પાદશાહતરૂપી ઇમારતના સ્થંભરૂપ હતા. તમે તમારા મનમાં કોઇ તરેહનો વહેમ ભરાયાથી એ પાદશાહત સામા ઉઠ્યા છો. પણ તમે વિચાર કરો કે પાદશાહતના સ્થંભનો નાશ કરવામાં અમને લાભ છે કે નહિ ? તમે શું અમને એવા મૂર્ખ ધારો છો કે જે વડે પાદશાહત ઉભી છે તે સ્તંભ અમે તોડી પાડીએ અને અમે અમારા રાજ્યનો નાશ કરનાર થઈએ ? અમે સમજીએ છીએ કે તમારી સન્નામતી ને શુભ ઇચ્છામાં અમારી આખાદી અને શાંતિ રહેલી છે. છતાં કોઇ અવિચારી સરદારના અપકૃત્યથી અથવા અમારી ગેરહાજરીમાં અમારી પાદશાહત તોડાતી ઇચ્છા રાખનાર કોઇ સરદારના ભમાવ્યાથી તમે ઉધો માર્ગ પકડી પાદશાહત સામા ઉઠ્યા છો પણ પાદશાહત પાડ્યાથી તમને શો લાભ થવાનો છે ? આમાં તો તમારી ને અમારી બંનેની ખરાબી થાય છે. હજારો માણસો કપાઈ જાય છે, કરોડો રૂપિયા ખર્ચાઈ જાય છે ને દેશની ખેતી ને વેપારને નુકશાન થઈ પાયમાલી થાય છે. એટલું છતાં પણ મોગલાઈ જઈ ને હિંદુ રાજ્ય થવાની તમને આશા છે ? હું તો ધારું કે તમે તમારા રાજ્ય માટે લઢો છો. તમારી ઇચ્છા માત્ર તમારા રાજ્યને રાજ્ય અપાવવાની છે. તમારી ઇચ્છા પ્રમાણે તમારું રાજ્ય તમને મળે તો પછી લડવાની શી જરૂર છે ? હું નથી ધારતો કે તમને તમારું રાજ્ય મળ્યા પછી તમે પાદશાહીના સ્થંભ મટી જવા માગો છો. તમે પાદશાહીના સ્થંભ રહેવા માગતા હો એટલે પહેલાં જેમ મારવાડના મહારાજાએ પાદશાહીની ચાકરી કરતા તેમ કરવા અને નોકરી ચાલવા કબુલ કરતા હો તો તમારા પ્રમાણિકપણા ઉપર મને ભરોંસો હોવાથી તમારું રાજ્ય તમારે સ્વાધીન સોંપવા હું તૈયાર છું. તમારે માત્ર દિલ્લીના તાબેદાર રહી ઇમાનદારીથી નોકરી કરવી એટલીજ બાંધણી કબુલ કરવી પડશે. આ પ્રમાણે પાદશાહે કહ્યું છે. તે જો કબુલ હોય તો તમારું રાજ્ય પાછું મળવાનું આ રહ્યું. પાદશાહી ફ-

રમાન તે લો. આ પાદશાહી નોકરીનું આ ખીજું ફરમાન છે તે પ્રમાણે કરો. એમાં રાજ્યદ્રોહી શાહજાદા અકબરને મારી સાથે પાદશાહની હજુરમાં તેના ઇનસાફ માટે મોકલવાનો હુકમ છે. એ હુકમનો અમલ કરવાના ઇનામ તરીકે આ રોકડ ચાળીશ હજાર સોનાના દીનાર તમારે માટે મોકલ્યા છે. વળી પાદશાહે કહાવ્યું છે કે જો તમે અમારી આજ્ઞા પ્રમાણે કરશો તો આ રોકડ ઉપરાંત તથા તમારી જમ્ત કરેલી જગીર પાછી આપવા ઉપરાંત તેમાં ૮૦ ગામેની જગીર પાદશાહ તરફથી વધારી આપવામાં આવશે તથા તમારા પુત્રને પાદશાહી લશ્કરમાં પાંચ હજાર સ્વારોની સરદારી આપવામાં આવશે. કેમ બહાદુર દુર્ગાદાસ, હવે તમે શો જવાબ આપો છો ?

આ સાંભળી દુર્ગાદાસ બોલ્યો કે પાદશાહી સરદાર, મારા બોલમાં તમને કે પાદશાહને અપમાન થાય એવું બોલાય તો હું આશા રાખું છું કે તમે તે મનમાં લાવશો નહિ. પાદશાહે પ્રથમ મહારાજા જસવંતસિંગજી ઉપર વેર લેવામાં આકી રાખી નથી. તેટલાથી સંતોષ ન થયો ત્યારે તેમના એકના એક બાળક પુત્રોનો પણ નાશ કરવાનું ધાર્યું. ત્યારે તેનો બચાવ કરતાં કેટલા રાઠોડોનો દિલ્હીમાં નાશ થયો તે મેં મારી નજરે જોયું છે. પછી અમારો બાળરાજા નાનો ને અમારા સરદારો દિલ્હીમાં મરાયલા જોઈ પાદશાહ પોતે પોતાને સલામત સમજી, અમારો માફદેશ ખાલસા કરી, એણે પાદશાહી સુબો મોકલ્યો. એ સુબો પણ પાદશાહના મતનો હોવાથી તેણે માફદેશ ઉજડ કર્યો. અમારી મા બેનોની લાજ લૂંટી, બાયલાનાં ઘરઆર લૂંટ્યાં, મરાયલા સરદારોની જગીરો જમ્ત કરી ને હયાત પટાવતોની ઉપર ચોકી પોહોરા મૂક્યા બેડુતોની ખેતી ખરાબ કરી ને વેપારીઓનો માલ મફત લીધો, તેથી વેપાર ને ખેતી બંધ કરી તેઓ ડુંગરા ને જંગલમાં કે પાસેના મુલકમાં જઈ ભરાયા. ન્યાય વેચવા માંડ્યો, અન્યાય

ને જુલમ સર્વત્ર પાથરી દીધો. પાદશાહ રજપુતોને શહેનશાહતના સ્થંભરૂપ ગણે છે, એમનું એ કહેવું સત્ય છે. એજ સ્થંભવડે અ-કબર, જહાંગીર ને શાહજહાન સર્વત્ર વિજય પ્રાપ્ત કરતા-દેશમાં ને પરદેશમાં, સપાટ મેદાનમાં ને ડુંગરામાં, મુસલમાન કે હિંદુ સાથે પાદશાહની પડખે રહીને કે સરદારી લેઇને એ સ્થંભોએજ વિજય મેળવી મુલકો કબજે કર્યા છે. કાબુલ, કંદહાર, પુરાસાન, બદખ્શ, કાશ્મીર એ મુલકો કાણે ને કોની સહાયથી મેળવ્યા ને સા-ચવ્યા ? રજપુતોએ ઇમાનદારીથી પાદશાહીને માટે પોતાનાજ ભા-ઇઓનાં ગળાં કાપી પાયમાલી કરી છે. મહારાણા પ્રતાપસિંગ ને અમરસિંગની ખરાબી કરવામાં રજપુતો નહિ તો બીજા કાણે આ-ગેવાની કરી હતી ? પણ એ ઇમાનદારીનો પાદશાહે કેવો બદલો વાળ્યો છે ? આખી પાદશાહતમાં આજે એક પણ રજપુત સર-દાર છે ? કાઇજ નહિ, જે હતા તેમનો પણ ધીરે ધીરે ખોડો કહાડ્યો. વાંચ સરદારી રહી. પણ અમારા ધર્મનુંજ રક્ષણ ક્યાં છે ? જત્રાવેરો, જજીઆવેરો એ શું છે ? મંદિરોની મસીદો બ-નાવી પુરાણો પાણીમાં બોળ્યાં એ કેવો ન્યાય ? શીખ ને સતરામી ઉપર કેવો જુલમ વર્ત્યો છે ? વાંચ એ બધુંએ રહ્યું. પણ આ-જપર્યંત અમારી સામે પાદશાહે કેવી વર્તણૂક ચલાવી છે તે તો જુઓ. અમને રાજ્ય પાછું આપવાની, જગીરો આપવાની, સર-દારી આપવાની ને છેવટે ૪૦ હજાર સોનાના દીનારની લાંચ આ-પવાની લાલચ બતાવે છે, પણ તે ક્યારે ? અમે અમારી તરવાર વડે, અમારાં સર્ગા વહાલાંનાં લોહી રેડી, અમારૂં જે હતું તે અમે પાછું મેળવ્યું છે ત્યારે, હવે અમારે શું મેળવવાનું બાકી છે ? પાદશાહ પાસે અમારૂં શું છે કે તે અમને પાછું આપવાનું કહે છે ! અમારૂં જે હતું તે અમે મેળવ્યું છે. હવે અમારે મેળવવાનું કાંઇ બાકી રહ્યું નથી. અમારે પાદશાહત જોઇતી નથી ને તે માટે અમે લડતા નથી. અમે માત્ર અમારૂં મેળવવાને લઢયા ને મેળવ્યું.

હવે અમે માત્ર પાદશાહ પાસે એટલુંજ માગીએ છીએ કે અમારું પાછું મેળવેલું અમને શાંતિમાં ભોગવવા દે. અમારા ઉપર નાં-એલા નવીન વેરા કહાડી નાંખે ને જીલમ બંધ પાડે. અમારા રા-ન્યની રૈયત જે ખેતીવાડીથી ને વેપારથી પાયમાલ થઈ ગઈ છે તે પાછી અમારા મહારાજના શાંત છત્રમાં આપાદ થઈ સુખી થાય ને લઢાઈઓથી થતો મનુષ્યવધ અટકે. એટલુંજ અમે હવે માગીએ છીએ. અમારે સરદારી જોઈતી નથી ને અમારે પાદશાહ સાથે લઢવું નથી. માત્ર અમારું જે છે તેને પાદશાહ છોડશે નહિ તો અમારે પાદશાહને છોડવાની કે સામા થવાની જરૂર નથી. શા-હજીને તમારે સ્વાધીન કરવા માટે મને જે લાલચ આપી છે, તેથી હું બહુ દિલગીર થાઉં છું. હું આશ્ચર્ય પામું છું કે પાદશાહ મને પ્રમાણિક કહેતાં છતાં હજી મારા પ્રમાણિકપણની તેને પૂરી જુજ નથી. જો તે જુજ હોત તો ૪૦ હજાર તો શું પણ આખી પાદશાહત આપવાની પણ એ હિંમત કરત નહિ. તમારું એ નાણું તમે પાછું લેઈ જાઓ. તમારા પાદશાહનો હું ચાકર નથી ને તેનું ફરમાન હું માન્ય કરતોએ નથી. દુર્ગાદાસ શરણે આવેલાનું મર-ણપર્યંત રક્ષણ કરશે. તે રજપુતવટ અંતની ધડી સુધી છોડશે નહિ. અમે પાદશાહી ઉંધી વાળવાને કે ઉંધી વાળવાની ઈચ્છા રાખ-નારના ભમાવ્યાથી ઉઠ્યા નથી. અમારે પાદશાહી જોઈતી નથી ને ઉંધી વાળવી પણ નથી. મોગલાઈને બદલે ક્ષત્રી રાજ્ય થવાનુંએ નથી ને કરવું પણ નથી. અકબર, જહાંગીર ને શાહજહાંન જેવા પાદશાહ હોય, ધર્મપક્ષપાત કરતા ન હોય, યોગ્યતા જોઈ નોકરી આપતા હોય, ન્યાયપરાયણ રીતે વર્તતા હોય, મારું તારું ને વ-હાલું અળખામણું ગણી ભેદ રાખતા ન હોય, તો પાદશાહ આ-લમગીર હોય કે રાજસિંગ, જશવંતસિંગ હોય કે શાહજહાંન, પ્ર-તાપસિંગ હોય કે અકબર હોય, તેની પ્રજાને શી જરૂર છે ? માત્ર પાદશાહ કે મહારાજ પોતાની પ્રજાને પુત્રતુલ્ય ગણી પિતાની ફ-

રજો બળવે એટલે બસ છે. પિતાને તો પાંચે આંગળી સરખી જોઈએ. તેને વહાણું ને અળખામણું, પોતાનું ને પારકું, ઉંચ ને નીચ, રાજા ને રાંક, હિંદુ ને મુસલમાન સર્વે સરખા જોઈએ. તમારા પાદશાહને તમે સારી સલાહ આપી સન્માર્ગે ને ન્યાયને રસ્તે દોરો એટલુંજ અમારે જોઈએ છીએ. અમારે બીજું કંઈ જોઈતું નથી. અમે અમારા અંતઃકરણથી પાદશાહીને ચાહીએ છીએ. પણ પ્રેમ પરસ્પર છે. પાદશાહનો અમારા ઉપર પ્રેમ ન હોય તો અમારો પ્રેમ કેમ ટકે ? પાદશાહ અમને અંતઃકરણથી રાજ્યના સ્થંભરૂપ માની એમના વડોવાની માફક પાળશે, તો અમે તેને સર્પની માફક નહિ ડસતાં શ્વાનની માફક સેવા કરીશું. પણ પાદશાહ જોલે છે કંઈ, અંતઃકરણમાં ઘડે છે કંઈ, ને કરે છે કંઈ. અમે ઘણીએ વાર આવી રીતે છેતરાયા છીએ. કેમકે અમે જોના ને વિશ્વાસુ છીએ. પણ એ વિશ્વાસમાં ખાધેલા ધરપાથી હવે અનુભવ મેળવી ધરાયા છતાં ભૂલ ખાઈએ તો અમારા જેવા મૂર્ખ કોણ ? અજમેર આગળ હમણાંજ અમને દગાથી પાદશાહે જીદા પાડ્યા. અને હજી એ અમને ફસાવવા ઇચ્છે છે. અથવા અમારી જાતિમાં અમને હલકા પાડવા ઇચ્છે છે. મને લાગે છે કે પાદશાહના હાથમાં કંઈ પણ આપવાનું ન છતાં આપવાની લાલચ આપી, પાદશાહ વખત માગે છે. છેલ્લી લઢાઈમાં અમે પાદશાહી લશ્કરનો નાશ કરીએ છીએ, માટે નવું લશ્કર આવતાં સુધી લઢાઈ અટકાવવાની પાદશાહે આ યુક્તિ રચી છે. બાકી આલમગીર જેવો છળ, કપટ ને પ્રપંચમાં પ્રવીણ અમારા ગુણથી વાકેફગાર છતાં લાલચ આપી શાહજહાને કબજે લેવાની માગણી કરેજ નહિ. તે જાણતોજ હોવો જોઈએ કે ગમે તેટલી લાલચથી પણ દુર્ગાદાસ લોભાવાનો નથી. ને શાહજહા કબજે મળવાનો નથી. પણ એ રીતે સલાહ કરવામાં વખત મળશે. સલાહ તો થશે નહિ, પણ એટલામાં મદદ આવી પહોંચશે એટલે રજપુતોને છુંદી મારીશું.

માટે તમે તમારા પાદશાહને જાહેર આ નાણું પાછું આપી કહો કે અમારે નાણું જોઈતું નથી. શાહજાદા આ ખોળીઆમાં પ્રાણ છે ત્યાં સુધી તમારા તાબામાં સોંપાશે નહિ, ને અમારું જે છે તે મેળવ્યું છે તેનું મરતા સુધી રક્ષણ કરીશું. સલાહ કરવી અંતઃકરણથીજ ચલાતા હો તો જજા આ ને જાત્રાવેરા માફ કરો, ધર્મભેદ કહાડી નાંખી ન્યાયથી વર્તો ને તમારા વડોવાની રાજ્યનીતિ ગ્રહણ કરો. તથા શાહજાદા અકબરને કબજે લેવાની માગણી બંધ કરો. એટલી સરતે અમે અમારા દેશમાં શાંતિમાં રહેવા માગીએ છીએ. નહિ તો એ નક્કી સમજાવે કે પાદશાહે ગ્રહણ કરેલી અન્યાયપૂર્ણ રાજ્યનીતિ જ્યાં સુધી ચલાવશે, ધર્મભેદ ને જાતિભેદ રાખી જીલમ કરશે ત્યાં સુધી અમે પાદશાહને મરણપર્યંત જંપવા દેનાર નથી. સરદાર જીલ્લિકાર જાઓ, ને પાદશાહને અમારો આ જવાબ કહેજો. સલામ.

હવે જીલ્લિકારનો ખોલવાનો વારો આવ્યો. તે ખોલ્યો કે દુર્ગાદાસ, તમે બહુ ભૂલ કરો છો. આવોમસોના જેવો આવેલો લાગ ગુમાવો છો તે ફરીને આવનાર નથી. પાદશાહીનું બળ કેટલું છે તેની ખરી તુલના તમે કરી શકતા નથી. આલમગીર જો ચાહેતો તમારા દેશની વસ્તી જેટલું સૈન્ય એકઠું કરી આખો મારવાડ દેશ ઉપાડીને દરીઆમાં નાંખી શકે, એટલી તાકાદ ધરાવે છે. એમના બંડખોર શાહજાદાને કબજે લેવાનું ન હોત તો આટલી કચુલાત આપવાને પાદશાહ કદી તૈયાર થાત નહિ. ધર્મીધ, હડીલો ને બળવાન પાદશાહ આટલો નીચો નમે ને તમને સલાહ માટે કહેણ મોકલે ? માત્ર બંડખોર શાહજાદાનેજ માટે. તમારું રાજ્ય તમને પાછું આપે, આળીશ હજાર સોનાના દીનાર આપે, જાગીરમાં વધારો કરી આપે, ને તમારા દીકરાને પાંચ હજારની સરદારી આપે, એ શું થોડું છે ? તમે કહો છો કે તમારું રાજ્ય તમે લીધું છે, પણ તે ક્યાં સુધી ! પાદશાહની કૃપાદષ્ટિ હોય ત્યાં સુધી. આખી મોગલાઈના સેહેનશા-

હને મારવાડ શી ગણતરીમાં છે ? જે વીસ લાખ બળવાન સૈન્ય જમાવી શકે તેને તમારા મુઠીભર રજપુતો શી ખીસાતમાં છે ? તમે પાદશાહની માગણીનો અનાદર કરશો, તેનું કેવું માહું પરિણામ આવશે તેનો ખૂબ વિચાર કરો. મને નવાઇ લાગે છે કે એક બંડખોર શાહજાદાને માટે તમે આટલું બધું સોનું પાછું કેમ ઠેલો છો ? હાથમાં આવેલો કાળીઓ ફેંકી દેનારના જેવી મૂર્ખાઈ કયી ? તમે પાદશાહનો અનાદર કર્યાથી શું સુખી થશો ? એક પિતૃદ્રોહીને માટે તમે તમારા દેશની, તમારી પ્રજાની, તમારા સૈન્યની ને છેવટે તમારી પોતાની કેટલી ખરાબી કરવા તૈયાર થયા છો તેનું હજી તમને ખરાબર લાન હોય એમ સમજાતું નથી. તમારો જવાબ પાદશાહને મળ્યો કે તે આખી શેહેનશાહતનું સૈન્ય જમાવી માફ તો શું પણ આખું રાજસ્થાન ઉજડ કરશે. તમારું રાજ્ય, તમારી જગીર ને માલમિલકત જપ્ત કરશે, ને તમારા ધર્માલયોનું શું થશે તે હું કહી શકતો નથી. તમે શરણે આવેલાનું રક્ષણ કરવાના ખાલી દંભમાં જંગલે જંગલ રખડતા થશો, તમારા બાળકો ધરખાર વિનાનાં રવડશે, ધરખાર ને દેશ ઉજડ થશે, ને મહા દુઃખી થઈ ભુંડા હાલ ભોગવશો, તે વખતે આ બધી ભૂલનો પસ્તાવો થશે. પણ તે વખતે એ પસ્તાવો શે કામ લાગશે ! માટે એ ખાલી અભિમાન તજો. જે તમને ખરું અભિમાન હોય, ખરું ધર્માભિમાન, દેશાભિમાન કે સ્વરાજ્યાભિમાન હોય તો તેના રક્ષણની ખાતર, તમારી ને ફૂળની, ને સ્ત્રી પુત્રીની આબરૂની ખાતર પાદશાહની માગણી સ્વિકારી પિતૃદ્રોહીના રક્ષણનો દંભ છોડી દો, તેને મારે હવાલે કરો, ને પાદશાહી ફરમાન કબુલ રાખો. બહાદુર દુર્ગાદાસ, આ હું છેલ્લીજ વખત પાદશાહની સરતો કહું છું. આનો જવાબ હા કે નાનો આપો, એટલે હું રવાને થઈશ. તમારો જેવો જવાબ હોય તે મને કહો કે તે હું પાદશાહને જાહેર કહું. હવે હું ખીજવાર કહેનાર નથી. તમારી મરજીમાં આવે તે કહો. પણ જે કહો

તે પક્ષો વિચાર કરીને કહો કે પાછળથી પરતાવું ન પડે. તમારા સરદારોની ને સહાયકારીઓની સલાહ લેવી હોય તો લો ને જવાબ આપો. હજુ વખત છે. થોડો વખત વિચાર કરીને કહેજો. કેમ શું કહો છો ?

અંકુર પાસે બેઠેલોજ હતો—તે આ છેલ્લો સવાલ સાંભળી ગભરાયો. તેને રજપુતોનો ને ડુર્ગાદાસનો વિશ્વાસ હતો તે તેમને ભરોસેજ હતો. તેને પણ હવે ડર લાગ્યો. તે વિચારવા લાગ્યો કે રાજ્યની, દેશની, સર્ગાવહાલાંની, ધરખારની, જાગીરની, માલમિલકતની, સ્ત્રી પુત્રની ને પોતાની જાતની પણ ખરાબી કરીને માફ રક્ષણ કરવાનું રજપુતો પસંદ કરશે ? પાદશાહ એવો ધર્મીય છે કે તે મારે માટે આખી પાદશાહતનું એકત્ર બળ રજપુતો સામે વાપરી તેમના ધર્મની, રાજ્યની ને દેશની પાયમાલી કરી નાખશે. એવી ખાત્રી થયા પછી પણ રજપુતો માફ રક્ષણ કરશે ? વળી આ લાલચ આપી છે તે તો જુદી ? એ લાલચમાં પણ કદાચ નહિ લપટાય શું ! મારે માટે ધર્મ ને રાજ્યની ખરાબી કરવાને તૈયાર થશે ? મને તે સંભવતું નથી. ખરે, તેઓ છે તો દૈવીમનુષ્યો. પણ કોણ જાણે બધા રજપુતો કાંઈ સરખા હોય છે ? એક આડો થયો ને સૈન્યમાં કુસંપ પેઠો, કે દુર્ગાદાસ પણ શું કરશે ? એવે વખતે મને પાદશાહને સોંપે નહિ તો, શું કરે ? મારે માટે ધર્મની, રાજ્યની, જાતની, સર્વની ખરાબી કરે ? તેમનામાં કુસંપ થાય એટલે છેવટે તો મારે પાદશાહ પાસે મરવાને જવાનો વારો આવેજ. પાદશાહ મને મેળવવા માટે કેટકેટલી લાલચો આપે છે ? એ શું મારી હયાતી રાખવા માટે ! નહિજ. એ રાજ્યલોભીએ પિતાને કદ કર્યો, ભાઈને હાથીને પગે બાંધીને છુંદી માર્યો, ને ભત્રીજાઓને વિષ અપાવ્યું, તે શું મને જીવતો રાખશે ? અને રાખે તોપણ એ જીવ્યાથી મરવું ભલું, એવી સ્થિતિમાં તોય પણ રજપુતોની ખરાબી થતી અટકાવી, ઘણાને દુઃખી કરવા કરતાં મારે

એકલાએજ જવું, ધણાને મારે માટે મરવા દીધા પછી મરવા જવું, તે કરતાં તેમના જીવ ઉગારીને મરવું એ વધારે સારું. માટે હું દુર્ગાદાસની પરવાનગી લેઈ જીવ્હીકાર સાથે જાઉં. એમ વિચારી તે દુર્ગાદાસ તરફ ફરીને બોલ્યો.

મારા મંધુ, મુરખ્ખી કે શુભેચ્છક દુર્ગાદાસ, તમે જવાબ આપો તે પહેલાં મારી એક વિનંતિ છે તે સાંભળો. તમે મારા મંધુ કરતાં વિશેષ છો. તમે મારા પ્રાણદાતા છો. એ પ્રાણદાતાનો, તેના દેશનો, રાજ્યનો, કુટુંબનો. એ સર્વેનો જીવ જનખમમાં નાંખી આ પ્રાણ ઉગારવાની મારી ઇચ્છા નથી એકનો જીવ જવાથી ધણાનો જીવ ઉગરતો હોય તો તે એકનું કલ્યાણ થશે. પણ જો પોતાના જીવની ખાતર તે ધણાને નુકશાન કરવા દેશે તો તે નરકમાં પડશે. એવો સ્વાર્થી અંધ જીવ ક્યાંય પણ સુખી થનાર નથી. મારા એકલાથી તમારું, તમારા રાજ્યનું ને ધર્મનું રક્ષણ થશે. માટે મનેજ એકલાને ત્યાં જવા દો. હું મારી રાજપુત્રીથી ત્યાં જાઉં છું, એટલે તમારી આખરને ખટો લાગનાર નથી. આ દુનિઆમાં હવે જીવીને પણ હું શું કરી શકનાર છું ? તેમ છતાં કદાચ તમે મારે, માટે સર્વે ખરાખી થવા દેશો, તોપણ પદ્મિણીને હું પકડાઈ ગયો તો મારી તો એજ દશા થવાની છે. તે કરતાં તમારી ખરાખી થતી અટકે, વિના કારણ લઢાઈઓમાં મનુષ્યવધ થતો મંધ પડે, ને તમારી પરોણાગતનો ગદલો મારાથી તો વળાય તેમ નથીજ. પણ મારી વતી જે થોડો ઘણો ગદલો મારા પિતા વાળવાને તૈયાર થયા છે, તે તમારી પાસે રહ્યાથી મને સંતોષ થશે. માટે હું માગી લેઉં છું કે મારી રાજપુત્રીથી મને જીવ્હીકારખાં સાથે જવા દો ને મને મારા નસીબને સ્વાધીન થવા દો. એ સરદાર હું કેવી રીતે ને કેવા કારણથી એની સાથે જાઉં છું તે કહ્યે, તેથી જો મારા ઉપર પિતૃપ્રેમ આવ્યાથી મને જીવતો-છૂટો રાખશે તો ભલે નહિ તો મરવું તો છેજ. મોડું કે વહેલું, ધરમાં કે જંગલમાં, સુ-

ખશ્યામાં કે રણક્ષેત્રમાં મરવું તો છેજ. આ માટીનો દેહ કાઢનો અમર થયો નથી ને થવાનોએ નથી. અમર આત્માને તો કાઢ મારી શકનાર નથીજ. તો એવા ક્ષણભંગુર દેહના મરવા માટે હરવું શાને ? મહામદખાં ને તૈયરખાં મુવા કે નહિ ! મુવા પણ તે જીવતાજ છે. તેમનાં સદાયરણુ ને કીર્તિ આ જગતમાં અમર રહેશે. એમનો માટીનો દેહ માટીમાં મળી ગયો, પણ તેમનો અમર આત્મા કાઢ મુવો નથી. એ આત્માની પેઠે તેમનું નામ પણ અમર રહેશે ને છેજ. મને પણ તેમની સાથે રહેવાનું મળશે. મારો પિતા મને તેમની સાથે મોકલશે તો હું મંતોષથી જઈશ. માટે પ્રિય બંધુ, જે તમે તમારું, તમારા દેશનું, ને તમારા ધર્મનું ક્ષેમ ચહાતા હો, તો મને રાજપુશીથી મારા પિતા સમીપ જવા દો. મને પરવાનગી આપો કે હું જાઉં. એમ બોલી ઉઠવા જાય છે, એટલે દુર્ગાદાસ ઉઠ્યો ને તેનો હસ્ત પકડી ઉભો.

તે પોતાના સરદારમંડળ તરફ ફરીને બોલ્યો કે ભાઈઓ, આ સંબંધમાં તમારો શો વિચાર છે તે હું જાણવા માગું છું. મેં મારો વિચાર તો અગાઉથીજ જણાવી દીધો છે. તથાપિ તમારો વિચાર જાણી આપણામાંના ધણાને મતને અનુસરવું એ ડહાપણનું કામ છે. કેમકે આપણે અકબરને શરણાગત રાખીશું તો પાદશાહ આપણા ઉપર વધારે ગુસ્સે થશે, ને આપણા દેશની, ધર્મની, રાજ્યની ને આપણી ખરાબી કરશે, એ તો નક્કીજ છે. એ ખરાબીમાં પડવાનું જોખમ ખેડીને પણ શરણાગતનું રક્ષણ કરવું એવો તમારો દદ ઠરાવજ હોય, તો તેમ, કિંવા તમારા વિચારમાં એમ આવે કે એક પરધર્મીના રક્ષણ માટે આપણે આપણી ખરાબી શા માટે વહોરી લેવી ? એનું લાગ્યું એ ધણાએ ભોગવશે. એવું નક્કી થાય તો અકબર પોતેજ પાદશાહ પાસે જવાને તૈયાર થયો છે, તેને રાજપુશીથી જવા દો. કેમ ભાઈઓ, તમારો શો અભિપ્રાય છે ? જે જવાગ આપવો તે એક મતથી

આપવાનો છે, કે પાછળથી કોઇને પસ્તાવું પડે નહિ. તથા એને લીધે આપણી છાવણીમાં માંહોમાંહે વિરોધ થઇ કુસંપનાં બીજ રોપાય નહિ. કોઇની પણ નામરજી હોયતો સુખેથી બોલજો. અકબરને નાખી આપણામાં વિરોધ વાવવો નથી. મારે એ બાબતનો આગ્રહ છે એમ કોઇએ સમજવું નહિ. માટે જોને જે કાંઈ કહેવું હોય તે ખુલા દીલથી કહેજો. એમ બોલી દુર્ગાદાસ સર્વ રજપુત સરદારો તરફ નેઈ-રહ્યો. એટલે મહારાણા જયસિંગજી બોલ્યા—

દુર્ગાદાસ, તમે રજપુત છો ને બીજા પણ રજપુતજ છે. રજપુત માત્રને પોતાના જીવ કરતાં રજપુતવટ વહાલી હોય છે. રજપુતવટ રાખવામાં તો આજ સુધીમાં આપણી કેટલી બધી ખરાબી થઇ ગઇ છે, તે યાદ કરો. માથા ઉપર ટપલા પડતા ખમી ને પેટ ભરવું, એ કોઇ રજપુત પસંદ કરશે ? પેટ તો કુતરાં બિલાડાં પણ ભરે છે. રાજ્યસુખ તો આપરું છે. આપરું ગુમાવીને રાજ્ય સુખ ભોગવનાર તો કુતરાં બિલાડાં જોવાજ છે. દુનિયામાં આપરું ગુમાવારૂંપી ટપલા ખાવા, તેના કરતાં જંગલમાં ભટકીને સ્વતંત્રતામાં આપરું સાચવી કંદમૂળ ખાઇ રહેવું એ હજાર દરજ્જે ઉત્તમ છે. મનુષ્યની આપરું ગયા પછી તેનું જંગલમાં શું રહે છે ? કાંઈજ નહિ—મનુષ્યને આપરું એજ સર્વસ્વ છે. આપરું ગુમાવ્યા પછી તે જીવતો નર નહિ, પણ ખર મુવા જોવોજ છે. હવે પ્રસ્તુત વિષયમાં આપરું શામાં છે તે વિચારો. શાહજાદાને પાદશાહને સ્વાધીન કરવામાં કે તેનું રક્ષણ કરવામાં ? પાદશાહને સ્વાધીન કરવો તે તેના કાળને સ્વાધીન કરવા ખરાબર છે. શરણાગતનું રક્ષણ કરવાથી કસાઇના હાથમાંથી ગાય છોડાવ્યા જેટલું પુણ્ય થાય છે. ધર્મ, ગાય, સ્ત્રી, બાળક, બ્રાહ્મણ ને શરણાગત એટલાનું રક્ષણ કરવું એ મહા પુણ્યનું કામ છે. એજ રજપુતનો ધર્મ છે. હવે ગાયને કસાઇને સ્વાધીન કરવી કે તેનું રક્ષણ કરવું. એ બેમાંથી કયું કામ કરવું એટલુંજ વિચારવાનું છે.

આપણો ધર્મ શું કહે છે ? આપણી રજપુતવટ શામાં છે ? કયું કામ કરવાથી આપણી આખર સચવાશે ? આ સવાલનો જવાબ કાંઈ મુશ્કેલ નથી ને ઘણા પણ નથી. માત્ર એકજ જવાબ છે. અને તે એજ કે “ શરણાગતનું રક્ષણ કરવામાં. ” શરણાગતનું રક્ષણ નહિ કરતાં એને કાંઈ રજપુત તો કાળને સ્વાધીન કરવાનો નથી. એજ અમારો અભિપ્રાય છે. ભાઈઓ, કાંઈને વિરૂદ્ધ કહેવું હોયતો સુખેથી કહો.

શાખાશ, સિસોદી રાણા શાખાશ. ઠાકોર રામસિંગજી બોલ્યા. તમારા મુખમાંથી એવોજ બોલ નીકળવો જોઈએ. વટ કે પત એ બે અક્ષરને માટે ઉદ્દેપુરની નીબકલંડી ગાદીના ધણીઓએ કુટુંબ સોસ્યું છે, તે અમારું ક્યાં અળણ્યું છે. મહારાજા અમરસિંગજીની કુંવરી રૂપાળીબાનું લગ્ન કરી આલમગીરનું માન તોડનારા તમેજ છો. તે વખતે અમારી આખર સચવાવી મુશ્કેલ હતી. જે મહારાણા રાજસિંગજીએ અબજાની વહારે નહિ ચઢ્યા હોત તો અને આ વખતે અમારા મહારાજાની બાળ વચ્ચમાં તેમના રાજ્યના રક્ષણાર્થે પણ તમેજ આવ્યા છો. એજ રજપુતવટ રાજ્યની, કુટુંબ પરિવારની, જીવની કે કશાની દરકાર નહિ કરતાં રજપુતવટ સાચવવાની ખાતર પાદશાહ જેવો બળવાન દુશ્મન માથે વહોરનારા તમેજ છો. એટલે તમારા મુખમાંથી એવાજ બોલની સર્વે આશા રાખતા હતા. “ શુદ્ધ રજપુત બીજ સાચવનારા નીબકલંડી ગાદીના માલેક રાજસ્થાનમાં માત્ર તમેજ છો; ” એવું જે પ્રતાપસિંગ મહારાણાને અમારાજ ભાઈ વિકાનેરવાળા પ્રથુરાજે વિશેષણ આપ્યું છે તે સત્ય છે, રાઠોડો પણ તમારેજ પગલે ચાલનારા છે. તેઓ સર્વે તમારા મતને અનુકુળજ થવાના. તેઓ તમારેજ મત સત્ય માનશે. રાઠોડ પણ રાજ્યસુખની ખાતર આખર કે રજપુતવટ ગુમાવનારા નથી. તેઓ અકબરના એક બિંદુ રક્તને માટે પોતાનો પ્રાણ અર્પણ કરીને પણ રજપુતવટ સાચ-

વશે—શરણાગતનું રક્ષણ કરશે. રાઠોડો પોતાના મરણપર્યંત શરણાગતને કાળને સ્વાધીન કરનારા નથી. માટે જીવશીકારખાં જેવો આવ્યો છે તેવોજ પાછો જવા દો. કેમ બંધુઓ, કાંઈને એ વિરૂદ્ધ બોલવું હોય તો બોલી દો. ઢીલ કરવામાં માલ નથી. એમાં કાંઈએ શરમાવું નહિ. આ સાંભળી સૌ એકે અવાજે બોલ્યા કે “ અકબરનું રક્ષણ કરવું. ”

સર્વેનું એકમત જોઈ દુર્ગાદાસ બોલ્યો. તમે સર્વે એકમત થયાથી મને ફટલો આનંદ થાય છે તે માર્જન મન જાણે છે. સર્વેએ મંપીને એક મતથી કામ કરવું એમાંજ આપણું ભૂપણ છે. એજ આપણું લક્ષણ છે ને એજ આપણું કર્તવ્ય છે. મને વધારે આનંદ તો એથી થાય છે કે આપણા સૈન્યમાં એકપણ વિરૂદ્ધ મતનો અક્ષાત્રધર્મી નથી. બાઈજીવશીકાર, તમે સર્વેનું મત સાંભળ્યું છે. તમારા પાદશાહને એ મુજબ સંદેશો કહેજો, કે “ આ નાણું તમે લાવ્યા છો તે સુખેથી પાછું લેઈ જાઓ. જોકે એ નાણું અધર્મથી મેળવેલું છે, અમારા આર્ય બંધુઓ ઉપર પાછલા મહાન પાદશાહોના બંધ કરેલા જત્રા ને જજીઆવેરા પાછા ચાલુ કરી પાદશાહે એ ધન મેળવેલું છે. એ ધન અમારું હોવાથી, અમારી પાસેથી પાદશાહે બળાતકારે અમારી મરજી વિરૂદ્ધ લીધેલું હોવાથી તે ઉપર અમારો હક્ક છે. વળી પાદશાહેજ અમને પાછું આપવા માટે મોકલેલું છે, અમારા કબજામાં આવેલું છે તોપણ અમે તે લેવાને રાજી નથી. પાપનું ધન પાપીનેજ ભોગવવા દેવું. પાપથી મેળવેલું ધન અમે લેઈએ તો તેનો હિસ્સો અમારે પણ ભોગવવો પડે. વળી એ ધન અમને લાંચ આપવા માટે અમુક કાર્ય કરવાના બદલામાં આપેલું છે. પરંતુ એ કાર્ય નહિ કરવા છતાં અમે જો તે સ્વાધીન આવ્યાનાજ સખખથી માત્ર લેઈએ તો અમારા ઉપર આલમગીરે મૂકેલો વિશ્વાસ અમે તોડ્યો કહેવાય. ગેરવાજખી રીતે સ્વાધીન આવેલું ધન પણ અમારે નથી.

જોઈતું. અમારે તે અગ્રાહ છે. માટે લેઈ જાઓ. પાપથી ધન મેળવી તે વડે પુણ્ય કરવાથી તે પાપ ધોવાય છે, એવું માનનારા અમે નથી. નહિ તો અમે એ ધન લેઈને અકબરને આપી દેત. આપની પુંજ ઉપર દીકરાનો હક્ક છે. એ ધોરણે તો એ ધન અકબરને આપવામાં વાજબી પણ છે. પણ હું માનું છું કે અકબર એ પાપનું ધન ગ્રહણ કરશે નહિ. ”

અકબર ખોલ્યો:—નહિ, મારે એ નથી જોઈતું. જજા આ ને જાત્રાવેરો હું ધિક્કારું છું. એ જીલમી વેરાથી ઉપજેલા પૈસા મારે ન જોઈએ. મારી પાસે ધન નહિ હોય તો હું જે સુકોપાકો રોટલો મળશે તેથી ચલાવી લેઈશ. ધર્મની બાબતમાં પક્ષપાત કરવો, જીલમ કરવો, એ અન્યાય ને મહા પાપ છે. રાજાએ તો સર્વ પ્રજાને પુત્રતુલ્ય ગણવી જોઈએ. આ સ્વધર્મી છે, આ મારો ને આ પારકો છે એમ ગણવું, એ નીચનું લક્ષણ છે. મનુષ્ય પોતાની મરજીમાં આવે તે ધર્મ પાળે, તેમાં રાજાને પોતાનો જ ધર્મ જીલમ કરી પણ મનાવવાની શી જરૂર છે ? તમે તમારો ધર્મ સાબીત કરી સામાની ખાત્રી કરો, એટલે જેને જે સાર લાગશે તે માનશે. પણ હાથમાં તરવાર લેઈ “ કહે બે લુંડી સલામ ” એમ કરવું એથી શું ધર્મની સર્વોત્કૃષ્ટતા જણાય છે. ઉલટો તે ધર્મ ઉપર સામાને ધિક્કાર છૂટે છે. ટુંકમાં મારા જ્યેષ્ઠ બંધુ દુર્ગાદાસ, તમે એ ધન પાછું મોકલો, મારે તે જોઈતુંજ નથી.

દુર્ગાદાસે કહ્યું કે હું એમજ ધારતો હતો. તમારા સમાગમથી તમારા ગુણોની પરીક્ષા થઈ છે. તમારા સર્વ ગુણો તમારા નામશાહી મહાન અકબરને મળતા છે પણ તેને નસીબે ચારી દીધી ને તમને નહિ દીધી. પરંતુ તેમાં તમારો દોષ નથી. સોનું તે સોનુંજ છે. પછી તેતાજમાં હોય કે કીચડમાં હોય. માત્ર આર્થભૂમિનાં કમલાગ્ય કે આપણે છેતરાયા. સરદાર જીવ્શીકાર, હવે તમને રજા છે.

જીવ્શીકાર એ સાંભળી કાંઈ બોલવા જતો હતો, પણ તેને

અટકાવીને દુર્ગાદાસ બોલ્યો. બાઈઓ, હવે જ્યારે આપણો નિશ્ચય જ થયો છે, તો તે વિષે વધુ વાદવિવાદ ને દલીલો સંભળાવખત શા માટે ગુમાવવો ? મને લાગે છે કે પાદશાહ વધારે વખત મેળવવાને આ યુક્તિ રચી છે. મેં પ્રથમ કહ્યું જ છે કે પાદશાહ જેવો વિચક્ષણ આપણા ગુણોથી અજાણ્યો થઈને આપણને લાંચ મોકલે, શરણાગતને માગે ને આપણે આપણી તરવારથી આપણું મેળવ્યું છતાં આપણને પાછું આપવાનું ડોળ કરે, એ કાંઈ જ નહિ, પણ પ્રપંચજન છે. આપણે એનું બધું લશ્કર કાપી નાંખ્યું છે, ને માત્ર એ જ જીવ લેઈ નાશી ગયો છે. તે પોતાની ગૂંચેલી આખર પાછી મેળવવાને આખી શેહેનશાહતનું સૈન્ય જમાવતો હશે. એ સૈન્ય આવતા સુધીનો વખત મેળવવાને એ આગત રચ્યો છે. માટે આ સરદારને રજા આપો કે આપણે આપણા બંદોબસ્ત જલદી કરી શકીએ. એવામાં મહારાણા ભીમસિંગજી ત્યાં આવી પહોંચ્યા. તેઓ ગુજરાત તરફથી પાદશાહી લશ્કર અજમેર તરફ જતું હતું, તેને હરાવીને આવ્યા હતા. તેમને મહારાણા જયસિંગજીએ આ દરબારની વાત ટુંકામાં કહી સંભળાવી. એટલે સરદાર બુલ્શીકારને સર્વેએ રજા આપી.

—*~*~*—

પ્રકરણ ૧૭ મું, શાહબંદો ને શંભાજી.

સોરઠો.

ધરા રસાતળ જાય, કે મેર તૂટી પડે,

બલે થવાનું થાય, પણ શરણાગત સાચવો.

બુલ્શીકારખાંના ગયા પછી મહારાણા ભીમસિંગજી બોલ્યા કે, બાઈઓ, તમે આ ખટપટમાં રોકાયા છો, પણ પાદશાહ શા ખાટ ધડે છે તે હજી તમારા જાણવામાં આવ્યા નથી. દેખારીનો

જય અમારા જાણવામાં આવ્યો કે મારા પિતાએ મને ગુજરાતનું પાદશાહી લશ્કર આવતું અટકાવવાને મોકલ્યો ને દિવાન દયાળ-દાસને માળવા ને દક્ષિણનું સૈન્ય રોકવાને મોકલ્યા ને પોતે જુદે-લખંડનો રસ્તો રોકવાને ગયા છે. હું ગુજરાતની હદ ઉપર ગયો તો તે વખતે આપણા ઉપર આવવાને ગુજરાતનું લશ્કર નીકળી ચૂક્યું હતું, એવા સમાચાર મને મળ્યા. હું તેઓ અસાવધ હોય એવી સ્થિતિમાં તેમના ઉપર છાપો મારવાના ઈરાદાથી વ્યવસ્થા ને જગા નક્કી કરી સાવધાનીથી ચાલ્યો. વડનગરની નજીક મેદા-નમાં તેમનો મુકામ હતો. ત્યાંજ રાત્રે ચારે બાજુથી છાપો મારી તેમાંના દરેકને કાપી નાંખ્યા. પાછા જઈ ખંખર આવવાને ક્યારે પણ હયાત રાખ્યું નહિ. ત્યાંથી પછી સુરત સુધી જઈ હજ કરવા જનારાની, ગુજરાતથી પાદશાહનો જે ખજાનો આવતો હતો તેની, ને છેવટે પાદશાહી રાજ્યના વેપારીઓની ખંખર લેઈ ગુજરાતમાં હું પાદશાહને ખરચે મોજ કરતો હતો, એવામાં મારા પિતાનો હુકમ આવ્યો કે ગુજરાત લૂટવાનું કામ પડતું મૂકી એક-દમ સોજીતગઢ જઈ દુર્ગાદાસને મળવું. હું એ હુકમથી અહિં આવ્યો તો અહિંમાં આ નવા સમાચાર સાંભળ્યા. પાદશાહ એક તરફથી લશ્કર જમા કરે છે ને બીજી તરફથી સલાહના સંદેશા ચલાવે છે. માટે હવે એ મ્લેચ્છોથી છેતરાશો નહિ. આપણે ભોળા હોવાથી ઘણીવાર તેમની કપટજાળમાં ફસાયા છીએ. માટે હવે બહુ સાવધાન રહેવું જોઈએ. લઢાઈની વ્યવસ્થા કેમ કરવી તેનો વિચાર કરવાનો હોવાથી સર્વેએ રાત્ર મહારાણા જયસિંગજીના ઉતારા ઉપર મળવાનું ઠેરવ્યું.

રાત્રે નક્કી ઠરાવ કરવામાં આવ્યો કે આપણું ગમે તે થાય પણ અકબરનું તો રક્ષણ કરવું. પણ આખી પાદશાહતનું લશ્કર જમાવી પાદશાહ આપણા ઉપર ચડશે ત્યારે આપણે તેનું રક્ષણ કરી શકીશું કે નહિ. એ લઢાઈઓમાં કદાચ આપણી ખરાબી

થાય તો તે વખત અકબરની શી વલે થાય ? આપણી નાશમા-
 ગમાં એ શત્રુને હાથ પકડાઈ જાય તો એનું શું થાય ? એ વિચાર-
 રવું કાંઈ મુશ્કેલ નથી. હમેશાં લવિખ્યનો વિચાર ભુંડું ચિંતવીને
 કરવો ને એ ભુંડું થતું અટકાવવાનો ઉપાય યોજી રાખવો. આ
 ધોરણે આપણું ગમે તે થાય, આપણી ખરાબી થાય, પણ તે
 સાથે આપણે જેને માટે ખરાબી ખેંચી લીધી તેની ખરાબી થતી
 અટકાવવાનો ઉપાય કરવો જોઈએ. આ વિચારથી એમ નક્કી
 કરવામાં આવ્યું કે દુર્ગાદાસે અકબરને સાથે લેઈ જઈ દક્ષિણમાં
 મરેઠા મહારાજને આશ્રયે મૂકી આવવો. આપણા જેવાજ વિચાર-
 ના ને ધર્મલાગણીના મરેઠા મહારાજ એનું રક્ષણ મરતા સુધી
 કરે એવા છે. વળી તેઓ પાદશાહના કટ્ટા શત્રુ છે. હવે દક્ષિણનું
 પણ પાદશાહી લશ્કર આપણા ઉપર આવશે, એટલે આલમગી-
 રનું બીજું દક્ષિણમાં ધાણું રહેશે નહિ. એવા સમયમાં મરેઠાજીને
 અકબરનું રક્ષણ કરવું ભારે નહિ પડે. પેલા આલમગીરના અવ-
 ગુણનો ઇતિહાસ ગાનાર ભુખણુ ખારોટ પાદશાહના ડરથી દિલ્લીથી
 નાશી ગયા ત્યારે તેમનું શિવાજી મહારાજે આશ્રય આપી કેવું
 રક્ષણ કર્યું ? માટે શાહજાદાને પણ દક્ષિણમાં મરેઠા મહારાજ-
 ને આશ્રયે મૂકી આવવામાં ડહાપણ છે. ગુજરાતનું પાદશાહી
 લશ્કર હમણાંજ કપાઈ ગયું છે, માટે ગુજરાતને માર્ગે દુર્ગાદાસે
 તેમને લેઈ જવા, એટલે હરકત નથી. એ માર્ગે લેઈ જતાં ઝાઝા
 લશ્કરની પણ જરૂર પડશે નહિ. શાહજાદાને સોંપી આપી દુર્ગા-
 દાસે તરતજ પાછા વળવું. અને એ પાછા આવતા સુધી મહારાજા
 જયસિંગજી એમની જગાનું કામ કરશે. શાહજાદાને ખરચી
 માટે હાલમાં પાંચ લાખ રૂપીઆ આપવા ને તે ઉપરાંત આગળ
 જતાં જરૂર પડશે તો આપણે મોકલી દેઈશું. આ પ્રમાણે ઠરાવ
 કરી ઉઠ્યા ને બીજે દિવસે દુર્ગાદાસ અકબરને લેઈ દક્ષિણમાં
 મૂકવાને ગુજરાતને માર્ગે ચાલ્યો.

શાહજાદા અકબરને પણ રજપુતો સાથે પાદશાહના નજીકમાં રહેવામાં જોખમ જણાયું. રજપુતો દઢ ને બળવાન હતા, તથાપિ આખા હિંદના પાદશાહ સામા ઝાઝો વખત ટકી શકશે કે પરિણામે રજપુતો જયશાળીજ રહેશે તેની એને ખાત્રી નહોતી. તેમ પાદશાહની છાવણી નજીક રહેવામાં રાત્રિ દિવસ ભયમાંજ ગાળવા પડે. પાદશાહ જીજી પ્રપંચમાં પૂરો હોવાથી કાંઈ પણ ઉપાયથી શાહજાદાને કબજે લેવાને ચુક એવો નહોતો. એટલે આખી જીંદગી ભયમાં ગુજરવા કરતાં પાદશાહથી દૂર જઈ કાંઈક શાંતિમાં કે નિર્ભયતામાં રહેવું એ સાઈ છે એમ એને જણાયું. બીજા હાથ ઉપર શિવાજી મહારાજ ને તેમના પાટવીકુંવર સાથે જ્યારે દિલ્લીમાં કેદ કર્યા ત્યારે તેમની અકબરને ઓળખાણ થઈ હતી. તેમના સદ્ગુણોથી એ માહીતગાર થએલો હતો, એટલુંજ નહિ પણ એ બંને બાપ દીકરા નાસી ગયા તેમાં અકબરના પણ આંખ આડા કાન હતા. તેથી આવા સંકટને સમયે એ પોતાને આશ્રય આપશેજ ને ત્યાં તે વધારે સલામતીથી રહી શકશે એવી અકબરને ખાત્રી હોવાથી તે પણ દક્ષિણમાં શિવાજી મહારાજને આશ્રયે જવાને લગારે નાખુશ નહિ હતો.

દુર્ગાદાસે પોતાના ખાસ વીણી કહાડેલા સો સવારો સાથે લીધા. ગંભીરસિંગને સાથે લીધો ને પોતાના ભાઈને અને દીકરાને મુખ્ય લશ્કરમાં રાખ્યા. એણે ગુજરાતની ઉત્તરના ડુંગરા વટાવી ઋષભદેવ ને શામળાજી ઉપરનો પહાડી રસ્તો લીધો ત્યાંથી ગુજરાતની પૂર્વના ડુંગરા ઓળંગતો લુણાવાડા, દેવગઢ, ઉદેપુર ને નાંદોદની હદમાં થઈ નર્મદા ને તાપી ઓળંગી માંડવી, વાંસદા, ને ધરમપુરનાં રાજ્ય વટાવી થાણા જીલ્લાના ડુંગરામાં પેઠા. ત્યાં સુધીમાં પાદશાહનું કોઈ ચલીયું સરખું પણ મળ્યું નહિ. પાદશાહના ચોરને લેઈ જવાનો હોવાથી દુર્ગાદાસે આવો વિકટ રસ્તો લીધો હતો. જ્યારે કોકણની હદ ઉપર આવ્યો ત્યારે એ નિર્ભય

થયો. એને પોતાના દેહનો ભય નહિ હતો; પણ અકબરની સલામતીનો ભય હતો. રસ્તામાં જતાં શાહજહાં નો ઓળખાઈ જાય તો તે પાદશાહનો ગુન્હેગાર છે એમ સર્વના મનુષ્યમાં હોવાથી પકડાઈ જવાનો ભય વધારે હતો. મહારાષ્ટ્રમાં તો શિવાજી મહારાજનુંજ રાજ્ય હતું. પણ ઘાટની પૂર્વના સપાટ પ્રદેશમાં પાદશાહી લશ્કર સામું મળવાનો સંભવ હોવાથી અને ઘાટની પશ્ચિમ તળેટીએ એ સંભવ બિલકુલ ન હોવાથી તે કોકણમાં પેઠા. તે વખતે મુંબાઈ એ મચ્છીમારનું એક નાનું ગામડું હતું. અંગ્રેજોએ પોતાની સુરતની વખાર તરતનીજ મુંબાઈમાં આણેલી હતી. તેથી તે વખતે મુંબાઈમાં વેપાર રોજગાર કાંઈ વધારે નહોતો. દુર્ગાદાસ મુંબાઈ થઈ કોકણમાં પેઠા. કોકણ પ્રદેશ નીચાણનો હોવાથી ત્યાં ઠેકઠેકાણે ખાડીઓ હતી. એ ખાડીઓ ભરતીના વખતમાં ભરાઈ જતી ને ઓટ થાય ત્યારે કીચડ થઈ રહેતો. એ ખાડીઓ ને કીચડ ઘોડાઓ સાથે પસાર થવા સુકેલ હોવાથી ઘાટના ડુંગરાની તળેટીએ તળેટીએ ભોમીઓ લેઈ ચાલ્યા. એ ભોમીઓ પણ પેટ-પૂર ખાવાનું મળતાં તેમને કે તેમના ઘોડાને કોઈપણ પ્રકારની આપદા પડે નહિ એવે રસ્તે થઈ પરલીને કિલ્લે લાગ્યો. ત્યાં શિવાજી મહારાજના ગુરુ રામદાસસ્વામી રહેતા હતા. તેમનાં દર્શન કરવાને દુર્ગાદાસ કિલ્લા ઉપર ચઢ્યો. સ્વામી સર્વજ્ઞ હતા. દુર્ગાદાસ, ગંભીરસિંગ, ને અકબર જઈ સ્વામીને સાષ્ટાંગ કરી બેઠા કે સ્વામીએ અન્નપ્રાયા થઈ નામ, ઠામ ને આવવાનું કારણ પૂછ્યું. દુર્ગાદાસે વિવેકથી જવાબ આપી અકબરને ઓળખાવ્યો, ને દુકામાં સર્વ હકીકત કહી સંભળાવી. આ વખતે શિવાજી મહારાજની દેહ પડી હતી. *ભુખણુ ખારોટ વૃદ્ધ હોવાથી પોતાને મળેલી જગીરમાં

* ભુખણુ ખારોટ ઔરંગઝેબના સમયમાં દિલ્લીમાં રાજ્ય-કવિ હતા. તેમને ઔરંગઝેબે પોતાના ગુણોનું ખરું વર્ણન કરવાનું

પોતાના કુટુંબને રાખી પોતે સમર્થ (સ્વામીશ્રીને સમર્થ કહેતા હતા.) ની સેવામાં રહી ઇશ્વરભજન કરતા હતા. તેમનું સમર્થ ઓળખાણ કરાવ્યું. અકબરે તો બારોટને તરતજ ઓળખ્યા ને બંને જણા સમ દુઃખી થયા. સમર્થના આગ્રહથી તે દિવસ તો દુર્ગાદાસે ત્યાંજ ગાળ્યો.

શિવાજી મહારાજ પછી તેમના પાંડવી કુંવર શંભાજી ગાદીએ બેઠા હતા. તે વખતે તેમનો મુકામ સતારામાંજ હતો. સંગતિ ભેદથી બાપ દીકરાના ગુણમાં કેટલોક ભેદ પડ્યો હતો. તે વખતે

ફરમાવ્યાથી તેમણે એમના ગુણોનો આબેહુલ ચિતાર એક કાવ્યમાં ચિત્રી તે કાગળ એક પાડોશીને આપી પોતાના કુટુંબ સાથે પોતે છાનામાના દેશવટો લેઈ દક્ષિણમાં નાશી જઈ શિવાજી મહારાજને આશ્રયે ગયા હતા, એમ કહેવાય છે. ઔરંગઝેબના ગુણોનો ચિતાર નીચેના કાવ્યમાં ચિત્ર્યો છે.

કવિત.

કિંબલેકી ઠૌર બાપ બાદશાહ શાહજહાન
તાકો કેદ કીયો માનો મકકે આગ લાઇહે
બડો ભાઇ દારા વાકો પકડકે કેદ કીયો
મેહેરહુર નાહિમાકો જાઓ સગો ભાઇહે
બંધુ તો મુરાદબક્ષ, બાદ ચુક કરવેકો
બીચ લે કુરાન ખુદાકી કસમ આઇહે
કહત ભુખન ભાટ સુનકું નૌરંગઝેબ
એતે કામ કીયે ફિર પાદશાહી પાઇહે
હાથી તસખીન લીએ ઘાત ઉઠ બંદગીકો
આપહી કપટ રૂપ કપટ જાપ જપકે.
આગરેમેં જાચ દારા ચૌકમાં ચુનાય લીન્હો
છત્રહી છીનાયો માનો ખુદે મરે બપકે
કીનહો હે ગોત્ર ઘાત સોતો મેં નાહિ કહો

શંભાજીને ગાદીએ બેઠાને ધણો વખત થયો નહોતો. પોતાના પિ-
તાના ગુરૂ સમાધિસ્થ થયા નહોતા. તેથી એના પિતાની પેઠે એ
પણ સ્વામીશ્રીનાં ધણી વાર દર્શન કરવા આવતો ને વખતે વખત
સમર્થની રાજ્યકાર્યમાં સલાહ પણ લેતો. પરંતુ એ સલાહ પ્ર-
માણે હમેશાં એની વર્તણૂક રહેતી નહોતી, તેથી સમર્થ પણ એ-
નાથી કોઈવાર કંટાળી જતા. તથાપિ જ્યારે જ્યારે સલાહ લેવાને
આવતો ત્યારે આદરપૂર્વક એને યોગ્ય સલાહ આપવામાં સ્વામી

પીલપે તુરાએ ચાર ચુગલનકે ચપકે
ભુખન ભનત શઠ છંદી મતિ મંદ ભયો
સો સો ચુવા ખાયકે બિલાઇ બેડી તપકે

શિવાજી મહારાજના દરબારમાં ભુખણુ આરોટ ગયા ત્યારે
તેમણે ખાવન કવિત તેમની પ્રશંસાનાં ક્યાં હતાં. તેને ભુખણુ ખા-
વની કહેછે. એ ખાવન કવિતામાંનું નમુના દાખલ એક કવિત આ
નીચે આપ્યું છે.

કવિત.

કુંભકરણુ અસુર અવતારી ઔરંગજેખ
કીન્હી મથુરા કતલ દુહાઇ ફેરી રખકી
ખોદ ડારે દેવી દેવ સહર મહલ્લા ખાંકે
લાખો કીએ મુસલ્લા માલા છૂટ ગઇ તખકી
ભુખન ભનત ભાગ્યો કાશીપતિ વિશ્વનાથ
ઔર કૌન ગીનતીમૈ ભૂડી ગત ભવકી
ચારો વર્ણ ધર્મ છોડ, કલમા નિમાજ પઢે
શિવા જો ન હોત તો સુનત હોત સખકી.

એમ કહેવાય છે કે શિવાજી મહારાજે ભુખણુ આરોટનાં આ
ખાવન કવિત સાંભળી તેમના ગુજરાન માટે ખાવન ગામ જાગીર-
નાં આપી તેમને પોતાના દરબારમાં રાખ્યા હતા.

કાઠવાર કંટાળતા નહિ. શંભાજી પણ સ્વામીની સમક્ષ તો તેમના આગ્રાંકિત જેવો થઇ સાંભળતો, પણ સતારે ગયા પછી એના સોજતીની સોજતમાં સ્વામીનો ઉપદેશ સતારાના ગઢની બહાર રહી જતો. સ્વામી ઘણીવાર એને કહેતા કે બાઇ, એ કનોજીઆની સોજત છોડી દે એની સોજત તારી ને રાજ્યની ખરાબી કરાવશે ને તારા બાપે મેળવેલી કાંતિ ઉપર પાણી ફેરવાવશે. સ્વામીની બધી સલાહ શંભાજી માન્ય કરતો, પણ માત્ર એજ સલાહ એને રચતી નહિ, ને એ કનોજીઆની સોજત ત્યજી નહિ. સ્વામી પણ માત્ર એથીજ કંટાળ્યા હતા. બાકી શિવાજી મહારાજના બીજા સર્વ સદ્ગુણો શંભાજીમાં ઓધે ઉતરેલા હતા. શંભાજી પોતાના પ્રિય શિષ્યનો પુત્ર હોવાથી તથા તેના સર્વ સદ્ગુણો એનામાં હોવાથી સમર્થનો એના ઉપર પ્રેમ પણ હતો. એ શંભાજી બીજે દિવસે સ્વામીશ્રીનાં દર્શન કરવાને આવવાનો હતો, તેથીજ સમર્થે સર્વ પરોણાને તે દિવસે ત્યાંજ રોક્યા હતા કે તેમની મુલાકાત કરાવાય. સ્વામીશ્રી સમજતા હતા કે દુર્ગાદાસ ને અકબર શંભાજી પાસે જશે તો પેલા કલુષાની સલાહ પ્રમાણે ચાલનાર શંભાજી એમની પરોણાગત કરશે નહિ ને અકબરને આશ્રય આપશે પણ નહિ, તેથીજ તેમણે પોતાને ત્યાંજ તેમની મુલાકાત કરાવવાનું રાખ્યું હતું.

બીજે દિવસે શંભાજી સમર્થનાં દર્શનાર્થે આવ્યો ને સ્વામીશ્રીને સાષ્ટાંગ કરી હાથ વંડી સન્મુખ બેઠો. તે વખતે દુર્ગાદાસ, અકબર ને ગંભીર પણ સ્વામીશ્રીને સાષ્ટાંગ કરીને બેઠા. ભુખણ બારોટ તો ત્યાં બેઠેલાજ હતા. એટલે સ્વામીએ શંભાજીને ઉદ્દેશીને કહ્યું કે બાઇ, આ બાઇઓ તમારા પરોણા આવ્યા છે. મારવાડમાં પાદશાહ સામા ઉઠી પાદશાહને ત્રાણ ત્રાણ પોકરાવનાર તે આ બહાદુર દુર્ગાદાસ છે. એણે પાદશાહી લશ્કરનો ધાણુ કહાડી નાખ્યાથીજ આપણી સામે આવેલું લશ્કર પાદશાહે પોતાની પાસે પાછું બોલાવી લીધું છે. આ મુસલમાન બાઇને તો

તું ઓળખતો પણ હશે. શાહજાદા અકબરનું નામ તો તને યાદ હશે. એટલે શાહજાદા તરફ નજર કરીને જોતાં તેને ઓળખ્યો ને મોં મલકાવ્યું. સ્વામી તરફ ફરીને સંભાળીએ કહ્યું કે હા, સ્વામી એમણે તો અમારા ઉપર બહુ ઉપકાર કર્યો છે. હું ને મારા પૂજ્ય પિતા જ્યારે દિલ્લીમાં કેદ હતા ત્યારે મહારાજા જયસિંગ ને એજ ત્યાં અમારી સંભાળ લેનારા હતા; અને જો એમની સહાય ન હોત તો અમે દક્ષિણનું મોં જોવા ક્યાંથી પામત ? એમણે અમારે નાસી જવા માટે આપેલી ઘોડી તો હજી હયાત છે. એમનો ઉપકાર તો મારાથી ભૂલાય તેમ નથી અને વળાય તેમ પણ નથી. ખરૂં કહીએ તો અમારા પ્રાણુદાતા એજ હતા. એટલે સ્વામી બોલ્યા કે, તો ભાઈ એમણે કરેલા ઉપકારનો બદલો વાળવાનો સમય હમણાં આવ્યો છે. એમના આવા ધર્મસંબંધી સ્વતંત્ર વિચારથી, પાદશાહનો કોપ એમના ઉપર થયો છે. તેથી એ એકલા આ બહાદુર દુર્ગાદાસની સોબતમાં તમારો આશ્રય મેળવવાને આવ્યા છે. અજાણ્યો ને શત્રુ પણ શરણે આવે તો તેનું રક્ષણ કરવું એ તમારું કામ છે. કેમકે તમારો જન્મ દક્ષિણમાં છતાં તમે ક્ષત્રીય કૂળદીપક રામચંદ્રના વંશના છે. ઉદેપુરની ગાદી સૂર્યવંશી ક્ષત્રીયની છે ને તેમના વંશના તમે છો. એટલે ક્ષત્રીયનુંજ લોહી તમારી નસોમાં પણ છે. અને અકબરને શરણું આપવું એ તમારી બેવડી ફરજ છે. એમણે તો તમારા ઉપર ઉપકાર કરી તમારો પ્રાણ બચાવ્યો છે અને ત્યારેજ તમે આ રાજ્ય મેળવવાને શક્તિમાન થયા છો. અકબર તમારા શત્રુનો પુત્ર છે માટે એના ઉપર લેશ પણ મંશય લાવવાનું કારણ નથી. એ દગો કરવાને આવ્યો નથી પણ શરણું માગવાને આવ્યો છે ને તે આ બહાદુર દુર્ગાદાસના કહેવાથી જણાય છે. માટે એને શરણે રાખી, એનું શાહજાદા તરીકે માન સચવાય તેવી જગીર આપી, તમારા સલાહકાર તરીકે રાખો. તમને એમની સલાહ બહુ ઉપયોગી થઈ પડશે.

આ દેહ હવે વૃદ્ધ થયો છે. એ ક્યાં સુધી ટકવાનો હતો ? એટલે તમારે કોઈ સારા અનુભવી સલાહકારની જરૂર પણ પડશે; તે એ ભાઈ પૂરી પાડશે.

એટલે દુર્ગાદાસ સ્વામીશ્રી તરફ હાથ જોડી બોલ્યો, ‘આપણ, એ મુસલમાન છતાં એનામાં એક પણ મુસલમાનનું લક્ષણ નથી. આલમગીર જેવા દુષ્ટને પેટે આવું સદ્ગુણી રત્ન નીવડ્યું છે એજ મને તો નવાઈ લાગે છે. એનામાં દુર્ગુણનો સ્પર્શ પણ નથી. વળી એના વિચારો પણ ઉત્કૃષ્ટ છે. રાજ્યકાળમાં અનુભવ મેળવ્યાથી ધડાયલા છે. એટલે એમની સલાહ પણ મહારાજને ઉપયોગી થઈ પડશે. અકબર એ એમના એકનામી પાદશાહના સર્વ સદ્ગુણોથી ભૂષિત છે. માત્ર પ્રારબ્ધ ફેર છે. અને એથીજ એમને શરણું શોધવાને અહિં આવવું પડ્યું છે.’

શંભાળએ કહ્યું કે સમર્થશ્રીની આજ્ઞા પ્રમાણે સર્વ વ્યવસ્થા થશેજ. આતો આપશ્રીની આજ્ઞા ન હોય તોપણ પરમેશ્વરે એમના કરેલા ઉપકારનો બદલો વાળવાનો મને લાગ આપ્યાથી મારે એમને અવશ્ય આશ્રય આપવોજ જોઈએ. તેમાં વળી આપની આજ્ઞા થઈ. અનુપકાર કરનાર પણ શરણે આવે તો તેનું રક્ષણ કરવું એ મારો ધર્મ છે તો પછી આતો ઉપકારનો બદલો વાળવાનો છે, તે વાળવામાં નવાઈજ શી છે ? અકબરે મને દિલ્લીમાં શત્રુ છતાં ભાઈના જેવો ગણી મારી મંભાળ લીધી હતી. ને છેવટે અમને સહાય કરી નસાડી મૂક્યા હતા. મારા પૂજ્યશ્રીની હયાતીમાં આ વખત આવ્યો હોત તો તેમને કેટલો સંતોષ થાત. એમનો દેહ પડ્યો છે તોપણ સમર્થની સત્તાથી હું અકબરને મારા પૂજ્યની ખોટ પડવા દેઈશ નહિ. માટે આપ સમર્થની આજ્ઞા થાય એટલે આ સર્વ મેમાનોને લેઈ સતારે જઈએ.

એટલે દુર્ગાદાસે કહ્યું કે મારવાડમાં મારી હાજરીની તાકીદે જરૂર છે. હું તો માત્ર આ શાહજહાને આપને ત્યાં સોંપવા મા-

ટેજ આવ્યો હતો. એ કામ માફ થયું છે માટે મને તો અહિંથીજ રજા મળે તો સાફ. કેમકે પાદશાહ અજમેરમાં આખા ભરતખંડના મોગલાઈ લશ્કરનો જમાવ કરે છે તે થતા પહેલાંજ એના સામા જવામાં અમને લાલ છે. એનું સર્વ સૈન્ય જમાવ થયા પછી અસંખ્ય મુસલમાનો સામા અમારા મુડીભર રજપુતોનું શું ચાલે ? માટે એ સખળ થાય તે પૂર્વેજ એને ઘેરી લેવો જોઈએ. માટે મને તો સ્વામીશ્રી અહિંથીજ રજા આપો તો સાફ.

સ્વામી બોલ્યા, ભાઈ, તમારે ગભરાવાનું કારણ નથી. સતારા નજીકજ છે. ત્યાં એક દિવસ રહી સુખેથી પાછા જાઓ. પાછા જાઓ ત્યારે પણ આવ્યા તેજ રસ્તે જાઓ ને અહિં મળીને જાઓ. આ રસ્તો નિર્ભય છે. આવી સમર્થની આજ્ઞા થતાંજ સર્વ મંડળ સતારે ગયું ને એક દિવસ ત્યાં શંભાજી મહારાજની પરોણા ચાકરી ભોગવી સ્વામીની આજ્ઞા પ્રમાણે દુર્ગાદાસે બીજે દિવસે શંભાજીની રજા માગી. શંભાજીએ અકબરને ઢાકણમાં જાગીર બાંધી આપી ને પોતાના સલાહકાર તરીકે દરબારમાં રાખ્યો. દુર્ગાદાસને અને બીજાઓને યોગ્યતા મુજબ દરબારમાં સીરપાવ આપી સર્વેને વિદાય કર્યા એટલે તેઓ સર્વે પરદીમાં સ્વામીશ્રીનાં દર્શન કરી તેમની આજ્ઞાથી જ રસ્તે આવ્યા હતા તેજ રસ્તે પાછા જવાને નીકળ્યા.



પ્રકરણ ૧૮ મું.

ભણ્યો ભૂણ્યો.

અજમેર બહાર પાદશાહની હાર.

આણી તરફ મહારાણા રાજસિંગજી સાથે જે સલાહનું કહેણ ચલાવ્યું હતું, તેમાં પણ પાદશાહ કાવ્યો નહિ. રાજસિંગ રાણા પાદશાહથી છેતરાય એવો નહોતો. પાદશાહની કપટબોલમાં તે

ફસાયો નહિ. પાદશાહી સરદાર દીલીરખાન એ સલાહનું કહેણુ લેઈ ગયો હતો. તેને રાજસિંગ રાણાએ ચોખ્ખો જવાબ દેઈ દીધો કે હવે પાદશાહના ખાલી મોંઢાનાં વચનો ઉપર અમને ભરેસો નથી. છેલ્લી લઢાઈમાં પાદશાહના લશ્કરનો સમૂળ નાશ થયો પછી એ સલાહનું કહેણુ મોકલે છે ને ખીજી તરફથી દક્ષિણ, ગુજરાત, બંગાળા ને આગ્રાનાં સર્વ લશ્કરોને અજમેર ખોલાવે છે, એનો અર્થ શો ? પાદશાહને જે અંતઃકરણથી સલાહ કરવાની ઈચ્છાજ હોય તો એમને જઈને તમે કહો કે, આજ સુધી અમે એ જીતીને મેળવ્યું છે તે ઉપરનો તમારો દાવો છોડી દો, જત્રા ને જજીઆવેરો બંધ કરી ધર્મપ્રતિબંધ દૂર કરો, હિંદુ મુસલમાનનો તફાવત કહાડી નાંખી મહાન્ અકબરશાહની રાજ્ય-નીતિ પુનઃ શરૂ કરવાનું કબુલ કરો અને એ સર્વ કબુલતોનો સંધિપત્ર લખી તે ઉપર મોહોર શિક્કો કરાવી અમારા તરફ મોકલો. તથા હિંદના દરેક ભાગમાંથી જે જે લશ્કરો અજમેર ખોલાવ્યાં છે તેમને પોતપોતાને સ્થાનકે જવાના હુકમો લખી મોકલી તેમને આગળ વધતાં અટકાવો. આ પ્રમાણે કરશો તો અમે સર્વ રજપુતો અમારી તરવાર મ્યાન કરીશું. નહિ તો અમે અમારાં હથીઆર છેવટની ઘડી સુધી મૂકવાના નથી. માટે હવેથી જ્યાં સુધી સહી શિક્કા સાથનો કબુલાતપત્ર લાવો નહિ ત્યાં સુધી મોંઢાની વાતો કરવા હવે ફરીને આવશો નહિ. એમ કહી દીલીરખાનને વિદાયગીરી દીધી ને એ હકીકત પોતાના પાટવીકુંવર જયસિંગજીને જણાવી દીધી.

હવે રાજસિંગ રાણાએ દયાળદાસ દીવાનને માળવા ને દક્ષિણમાંથી આવતું લશ્કર રોકવાને ફાટાની ખીણનો રસ્તો રોકી રહેવાને મોકલ્યા. શામળદાસને જયપુરના જયસિંગ મહારાજની સહાયે જઈ પંજાબ, દિલ્હી ને આગ્રાના લશ્કર રોકવાને મોકલ્યા, ને પોતે ધુલ્લખંડ, બંગાળા ને ઓઢીઆનાં લશ્કરને રોકવાને

ગયા. એમણે એવી જગા પસંદ કરી હતી કે ત્રણેમાંથી જેને પાદશાહી લશ્કરનો મેળાપ પહેલો થવાનો આવે કે તેની મદદે બીજા બંને તરતજ જઈ શકે. આ પ્રમાણે મંદોબસ્ત કરી પોતાના કુંવર બીમસિંગજી ને શિરોહીને માર્ગે ગુજરાત ને સિંધના લશ્કરને રોકવાને મોકલ્યા તથા જેસલમેર ને વિકાનેરવાળાને પણ સિંધ ને પંજાબનાં લશ્કરની દેખરેખ રાખવાનું સોંપ્યું.

એ વખતે પાદશાહની કેવી સ્થિતિ હતી તે તપાસીએ. દે-આરીથી હારીને અજમેર આવ્યો કે તેણે દુર્ગાદાસ પાસે ને રાણા રાજસિંગ પાસે સલાહ કરવાને મિથે એ સરદારોને મોકલી સિંધ, પંજાબ, ગુજરાત, દક્ષિણ, ઓઢીઆ, બંગાળા, દિલ્લી, આગ્રા, બુંદેલખંડ ને કાશીના સરદારોને જેનાથી જેટલાં બચાવી શકાય તે-ટલાં માણસો પોતાની સહાયે અજમેર મોકલવાને તાકીદના હુકમો લખ્યા. સલાહ કરવાને આવેલા સરદારો નિષ્ફળ જઈ પાછા આવ્યા ત્યાં સુધીમાં તો દરેક ભાગમાંથી સૈન્ય આવવા માંડ્યું હતું. કેટલેક નજીકને ઠેકાણેથી તો રજપુતો રોકવા બચ તે અવગત આવી પહોંચ્યું હતું. કેટલેક દૂરને ઠેકાણેથી નીકળેલું સૈન્ય હજી માર્ગમાંજ હતું ને કેટલાક સૈન્યને રજપુત સરદારોએ અને તેમના મળતી-આઓએ રસ્તામાંજ રોક્યું હતું. કેટલુંક સૈન્ય તેમને રોકવા ગ-એલા રજપુત સરદારોની નજર ચૂકાવી પાદશાહને આવી મળ્યું હતું. કેટલાક સુઆઓ અને સૈન્યનાયકો પોતેજ સૈન્ય લઈ આવ્યા હતા, ને કેટલાકે પોતાના હાથ નીચેના સરદારોને મોકલ્યા હતા. એ પ્રમાણે બુંદેલખંડ, માળવા, ગુજરાત, સિંધ એ ભાગનાં આવતાં લશ્કરોને રસ્તામાંજ રોકીને કિંવા હરાવીને પાછાં કહાડી પાદશાહની સહાયે આવતાં રજપુતોએ અટકાવ્યાં હતાં. પંજાબ, દિલ્લી, આગ્રા ને કાશીનાં લશ્કર આવી પહોંચ્યાં હતાં. અયોધ્યા, બંગાળા, બહાર, ઓઢીઆ ને દક્ષિણનાં લશ્કર હજી રસ્તામાંજ હતા.

પાદશાહના સારા નસીબે તે વખતે શિવાજી મહારાજનો દેહ

પડેલો હતો ને તેની ગાદીએ તેનો પુત્ર શંભાજી થયો હતો. શંભાજી જો કે એના બાપ જેવોજ બહાદુરને મુસલમાનોને ધિક્કારનારો હતો. તથાપિ તેનામાં શિવાજી મહારાજ જેવી ચપલતા ને યુદ્ધકૌશલ્ય નહોતાં. એવામાં શાહજહાં અકબર તેને આશ્રયે આવ્યો હતો, તેણે તેને પાદશાહી સૈન્ય સામા યુદ્ધે ચઢવાને અને દક્ષિણનું સૈન્ય ઉત્તરમાં જતું રોકવાને ધણુંએ સમજાવ્યો. પણ સ્ત્રીલંપટ શંભાજીની સુસ્તી ઉડી નહિ. દક્ષિણનું સૈન્ય ઉત્તરમાં આવવાનીકળ્યું, દક્ષિણમાં પાદશાહી સૈન્ય નબળું પડી ગયું. ગોવળકાંડા ને વિજયપુરનાં બ્રાહ્મણી રાજ્યો તો પડવાની અણીપર આવેલાં હતાંજ, તોપણ એ સોના જેવો આવેલો ભાગ શંભાજીએ ગુમાવ્યો ને તેના મિત્ર કલુષાની સોબતમાં ને સલાહમાં સુસ્ત થઈ પડી રહ્યો પણ એ સુસ્તી પાદશાહને બહુ ઉપયોગી થઈ પડી. શંભાજીને આવો સુસ્ત, બેદરકાર ને અવગુણી જોઈ અકબર તેનાથી કંટાળ્યો. તેથી એ મક્કે હજ કરવા ગયો ને ત્યાંથી ધરિાન ગયો. ત્યાં તે થોડીજ મુદતમાં મરણ પામ્યો.

આણી તરફ દુર્ગાદાસ આવતા સુધી તેમની જાતીનું કામ કરનાર મહારાણા જયસિંગ કાંઈ સુસ્ત થઈ બેસી રહ્યા નહોતા. દેખારીની લઢાઈની નુકશાનીમાંથી સાવધ થયા કે તરતજ તેમના પિતાના હુકમ પ્રમાણે પોતાના ભાઈ બીમસિંગજીને ગુજરાત ને સિંધના આવતા પાદશાહી લશ્કર ઉપર નજર રાખવાને શિરોહીને માર્ગે મોકલ્યા ને પોતપોતાના સર્વ સરદારોને એકઠા કરી કહ્યું કે ભાઈઓ, આપણે આપણું આપણી તરવારથી મેળવ્યું છે. પાદશાહની મેહેરબાનીથી મેળવ્યું નથી, પણ એ નક્કી સમજવું કે દેખારીની હાર પાદશાહને બહુ સાલતી હશે અને તેથી તેનું વેર વાળવાને અને જે જીલમ અને ત્રાસમાંથી આપણે હમણાં છૂટ્યા છીએ તેમાં ફરીને જકડવાને તે આખી પાદશાહતનું સૈન્ય જમા કરીને આપણા ઉપર આવશેજ. એટલે આપણે હવે લઢી પરવાર્યા

એમ સમજવાનું નથી. આપણને હજી લઢવાનું બાકી છે એટલુંજ નહિ, પણ વધારે જુસ્સો, ઉત્સાહ ને દઢતાથી લડવું પડશે. હમણાંજ ચીતોડથી ખખર આવી છે કે મહારાણા સાહેબે પણ તેમની પાસે સલાહ કરવાને ગએલા દીલીરખાનને આપણી પેઠેજ ખડખડીયું આપ્યું છે. તથા ફરીને દીવાન દયાળદાસને માળવામાં, શામળદાસને જયપુર તરફ ને પોતે એ બંનેની મધ્યમાં લશ્કર સાથે મુકામ નાંખી પડેલા છે કે જેથી પાદશાહની મદદે આવતાં લશ્કરોને રોકી શકે; માટે આપણે હવે તૈયાર થઈ જલદીથી અજમેર ઉપર જઈ પાદશાહને પકડી લેવો એ સૌથી સારો ઉપાય છે. એ વગર પાદશાહ માન્યું કહે તેવો નથી. માટે પાદશાહ તૈયાર થાય તે પહેલાંજ આપણે આપણા સૈન્યને જીતના મદમાં યુદ્ધમાં દોરવું કે જેથી આપણો જય નક્કીજ જાણવો. આજ સુધીમાં જે કાંઈ થોડું ઘણું લશ્કર એણે જમાવ્યું હશે તેનો નાશ કીધો કે મુસલ્મા હિંમત હારી જવાના. એવે વખતે પૂર્વ તરફથી મહારાણાસાહેબ ને પશ્ચિમથી આપણે અજમેરને ઘેર્યું કે પાદશાહ કાંતો તાબે થાય કે કાંતો આપણી શરતો મુજબ સલાહ કરે. એ બે વગર બીજો ઉપાય એને રહેવાનો નથી. મારા પૂજ્યશ્રીની મત્તજબ પણ એવીજ સમજાય છે. માટે મારો વિચાર એવો છે કે હજી પાદશાહ લશ્કર જમા કરે છે, હજી તે પૂરો તૈયાર થયો નથી. તે તૈયાર થઈ આપણા ઉપર ચઢી આવે ને આપણા મુલકની ખરાબી કરે તે કરતાં આપણેજ તેના મુલક ઉપર ચઢી જવું એ વધારે સારું છે. આજ સુધી દુર્ગાદાસે જય મેળવ્યો છે, એ આવે તો એમના વિજયી હાથનો અને યુદ્ધકળાનો આપણને લાભ મળી શકે પણ ત્યાં સુધી આપણને થોભવામાં લાભ કરતાં હાની મને વધારે સમજાય છે. કેમકે પાદશાહી લશ્કર ચોતરફથી આલમગીરને આવી મળશે તો એ એકત્ર સૈન્યને હરાવવું આપણને બહુ બારી થઈ પડશે. માટે જો આપણો સતારો પાંશરો હશે તો ત્યાં મુ-

ધીમાં દુર્ગાદાસ પણ આવી પહોંચશે. એ આવે કે સીધા અંજમેર આપણને આવી મળે એવો બંદોબસ્ત કરીશું. પણ તેમના આવતા સુધી આપણે અહિંજ થોભીને આવેલો લાગ ગુમાવવો મને યોગ્ય લાગતું નથી. માટે બોલો ભાઈઓ, આપ સર્વેનો શો અભિપ્રાય છે ?

એ સાંભળી રામસિંગજી, રૂપસિંગજી, સુરતનસિંગજી, કેશરીસિંગજી વગેરે સિંહોએ પણ એજ મતને અનુમતિ આપી. તેથી બીજે દિવસે પ્રાતઃકાળે સોજીતગઢથી અંજમેર ઉપર જવાને સર્વે નીકળ્યા. હરોલમાં મહારાણા જયસિંગજી રહ્યા. ડાબી બાજુ રામસિંગજી ને જમણી બાજુ માનસિંગ રહ્યા. સોનિંગજી ને કેશરીસિંગજીને પાછળ રાખ્યા. રૂપસિંગજી ને કરણસિંગજીને બે મુકામ દૂરથી ખબર પડેજોવવા આગળ મોકલ્યા. સુરતનસિંગ ને જશકરણને થોડા થોડા માણસો સાથે આસપાસ તજવીજ કરવાને મોકલ્યા. આ પ્રમાણે વ્યવસ્થાસર સર્વે અંજમેર તરફ ચાલ્યા.

પૂર્વનાં ને દક્ષિણનાં સૈન્ય અંજમેર આવતા પહેલાંજ રાઠોડ લશ્કર અંજમેર નજીક આવી પહોંચ્યું. રાઠોડ સૈન્ય એક મજલ દૂર હતું, તે વખતે આલમગીરને સમાચાર મળ્યા કે રાઠોડો પર જોસમાં અંજમેર ઉપર આવે છે. આલમગીર યુદ્ધમાં કુશળ, સંકટ સમયે ધીર ને જાતે બહાદુર હતો. તેની પાસે પાદશાહી લશ્કરનો ત્રીજો ભાગ તો આવી પહોંચ્યો હતો. હજુ બે ભાગ આવવાના બાકી હતા. તે આવવાની એ રાહ જોતો હતો. એવામાં એને સમાચાર મળ્યા કે ઉદેપુરનો રાણો, તેનો દિવાન, શામળદાસ મેડતીઓ ને જયપુરવાળો એ સર્વે દક્ષિણ ને બંગાળાના સૈન્યને આવતા અટકાવવાને રસ્તો રોકી બેઠા છે. એટલે હવે વધુ લશ્કર તાબડતોબ આવી મળવાનો સંભવ એને જણાયોજ નહિ. તેથી તેણે તેમની રાહ નહિ જોતાં અંજમેરની બહાર રજપુતોની સન્મુખ યુદ્ધ ચઢવાની તૈયારી કરી. સર્વે સરદારોને ભેળા કરી તેણે કહ્યું કે મારા શૂરવીર સરદારો, રજપુતોએ હાથે કરીને આ

લઢાઇ પોતાને માથે વહોરી લીધી છે. આપણા જશવંતસિંગજી કાબુલમાં મરણ પામ્યા ત્યારે તેમને કોઈ વારસ નહોતો. તેમના પુત્રો તેમની પહેલાંજ મરણ પામ્યા હતા. તેમની રાણીને ગર્ભ હતો, એવી વાત રજપુતોએ ખોટી ઉડાવી હતી. આપણા કાબુલના ખાતમીદારોએ મને ખાત્રીપૂર્વક એવી ખાતમી આપી હતી. અને તેજ ઉપરથી મેં તેમના સર્વ કુટુંબને અને સરદારોને દિલ્લીમાં બોલાવ્યાં હતાં. ત્યાં તેમની સાથે તેઓ એક પાંચ સાત માસના બાળકને લાવ્યા હતા. એ એ બાળક જશવંતસિંગનો છે કે નહિ તેની ખાત્રી કરવાને મેં તેને દરબારમાં બોલાવી મંગાવ્યો. પણ તેમ કરવાથી પોતાનું કપટ ઉઘાડું પડી જશે એમ ધારી રજપુતો તેને નહિ આપતાં સામા થયા, તેમાં સર્વે રજપુતો, સ્ત્રીઓ ને બાળકો મરાયાં. હવે એમ ધારો કે રજપુતોએ ઉભો કરેલો બાળક ખરો હોય, તોપણ તે તો મરણ પામ્યો. એટલે બેઘપુરનું રાજ્ય બીનવારસી થવાથી સરકારે તે જન્મ કરી ત્યાં પાદશાહી સુખે નીમ્યો. તેણે પાદશાહીના બીજા સુબાની માફક રાજ્યની વ્યવસ્થા કરવા માંડી, કાફરો ઉપર જત્રા ને જજીઆવેરો મારવા-ડમાં પણ લેવા માંડ્યો. પાદશાહીના સર્વ નિયમો બેઘપુરને પણ લાગુ પાડ્યા. પરંતુ તે મારવાડીઓને ગમ્યા નહિ. તમે જાણો છો કે આપણે આખા હિંદમાં દીનનો ઝુડો રેપવાનો છે. આપણું દીન સર્વત્ર ચલાવી, સર્વત્ર સર્વને કુરાન પઢતા કરવાની મેં પ્રતિજ્ઞા લીધી છે. આખા હિંદમાં મુસલમાન લોક ને મુસલમાન ધર્મ કરી, મૂર્તિપૂજકોનું નામ નાશ કરવું છે. તેમની મૂર્તિની જગાએ મસીદો બનાવવી છે, પુરાણો પઢતા પુરાણીઓની જગાએ કુરાન પઢતા કાજીઓ બેસાડવા છે. આપણે આપણા રાજ્યમાં સર્વત્ર તે પ્રમાણે કરવા માંડ્યું છે, તે પાર પણ પડ્યું છે. માત્ર આ રજપુતોમાં તેમ કરવું બાકી છે. પણ એમનો મુલક કેટલો છે ? સાગરમાં બિંદુ તુલ્ય. તેમનું સંખ્યાબળ કેટલું છે ? આંગળાનાં

વેદામાં મળાય એટલું !! માટે મારા શરા સરદારો, ચાલો, તેમનો નાશ કરી તેમના મુલકમાં પુનઃ દીનનો ઝુંડો રોપી તેમનો સમૂળ નાશ કરીએ કે ફરીને ઉઠવા પામે નહિ. ચાલો, મારવાડનું આપણા હક્કનું રાજ્ય મેળવીએ. પેલો આજ કાલનો રાજમિંગ મને શીખામણ આપવા નીકળ્યો છે. તે પેલા કાફરશાહ અકબરની માફક મને પણ કાફર બનાવવા માગે છે. હું એ કાફરશાહના નિયમો કદી પાળનાર નથી. તેણે ચલાવેલો પેલો કાફર ધર્મ આજે છે કે ? તેનું નામ પણ નાશ પામ્યું. તેના નામશાહી મારા શાહજાદાને લમાવી, લાલચ આપી તેમણે તેમના પક્ષમાં લીધો છે. પણ તેથી શું થઈ ગયું ! મારો એ શાહજાદો છે, તોપણ તે કાફરોને મળી ગયાથી હું તેને પકડીને રાજ્યદ્રોહને માટે એક કાફરને સજા કરું તેમ તેને પણ સજા કરીશ. પણ બહાદુરો, મારા આ બોલ ને આ પ્રતિજ્ઞા સાચી કરી આપવી. તમારા પરાક્રમ, દૃઢતા ને ઐક્ય ઉપર આધાર રાખે છે. તમે એમ નક્કી સમજાવો કે હું જે લઢવા ઉઠ્યો છું તે મારા સ્વાર્થ માટે નથીજ. માત્ર આપણો કુબેલો દીન તારવા માટે, આપણા દીનનો ઝુંડો સર્વત્ર ઉડાવવા માટે ને કાફરોનો નાશ કરવા માટેજ. તમે સર્વે આજ સુધી મારી સાથે એજ મતલબથી ને એજ જુસ્સાથી વળગીને લઢતા રહ્યાછો ને આજે પણ તેવાજ જુસ્સાથી લઢશો એવો મને પૂર્ણ ભરોસો છે. કાફરોને નારાજ કરવામાં મને શો લાભ છે ? તેમના સામી લઢાઈ ઉઠાવવામાં મને શું સુખ છે ? ઉલટો રાત્રિ દિવસ ઉગ્ગરો કરવો પડે છે. અશાંતિને અસુખ ભોગવવું પડે છે. અહર્નિશ ચિંતામાં રહેવું પડે છે. પણ એ સર્વ શા માટે ? માત્ર દીન ધર્મ માટે. અને તેનેજ માટે તમે પણ ચાલો. આજે રણયુદ્ધમાં રજપુતોને જીત કરી ત્યાં દીન ધર્મ વરતાવ્યો, તો પછી મરેઠા કાંઈ ગણતીમાં નથી. આજકાલના મરેઠાને લઢતાં તો આવડતુંજ નથી, તેઓ વારંવાર હારીને તેમના કુંગરોમાં છુપાઈ જાય છે. પણ રા-

જયસ્થાનનો બરાબર મંદોબસ્ત થયો કે એ ઘાટીઓનો ઘાટ મૂળ-
માંથી ઉખેડી, તેમનો ઘાટ ઘડતાં આપણને વાર લાગવાની છે ?
તેમાં વળી પેલો ચોર તો મરણ પામ્યો છે. તે બડો લુચ્ચો ને
ખજ કાફર હતો. તેના દીકરામાં તો કાંઈજ દમ નથી. આપણે
એને દિલ્લીમાંજ બેસ્યો હતો. એ તો પુત્રનાં લક્ષણ પારણામાંથીજ
જણાય. એ બાયલાને હરાવીને મારતાં વાર નથી. પણ આ રજ-
પુતોને સીધા કરવા એ આપણું પ્રથમ કામ છે. તેમને હરાવીને
નમાવો, તેમને દીનમાં લાવો ને તેમનું રાજ્ય ખાલસા કરો, ત્યા-
રેજ આપણું કામ અંપૂર્ણ થયું ગણાશે, ત્યારેજ મને સંતોષ થશે.
ત્યારેજ હિંદવી કાફર ધર્મનું મૂળ નાશ પામશે. એ મૂળને ખાદ-
નારા તમેજ છો. તમે પાદશાહના બાહુરૂપ છો. પાદશાહ તો ફક્ત
કહેવા માત્ર છે. મારા હાથ પગ તો તમેજ છો. તમારા વગર હું
એકલો શું કરી શકવાનો હતો ! કાફર ધર્મનાં ઉડાં મૂળ ખાદનાર
કાદાળી પાવડા તમેજ છો. માટે તમે ધીરતાથી ને ઐક્યથી એ
કામ કરવાને મારી સાથે ચાલો. આપણી ફતેહ નક્કીજ છે. આ-
પણે જય મેળવી આપણો જન્મ સાર્થક કરીશું. દુનીયામાં આ-
પણું નામ અમર રહેશે ને આપણા વંશજને આપણને માનભેર
યાદ કરશે. માટે મારા શરા સરદારો ને સેનાધિપતિઓ ચાલો, ર-
જપુતોનો નાશ કરીએ.

આના જવાબમાં સઘળાએ દીન દીનનો પોકાર કરી મૂક્યો.
દરબારમાં પાદશાહ હિંમો થયો કે તરવારોના ખડખડાટ થઈ રહ્યા.
સઘળા બેસમાં આવી ગયા. સર્વ હિંદુધર્મનો ને રજપુતોનો નાશ
કરવાની ઇચ્છાના આવેશમાં આવી ગયા. સર્વત્ર કાફરોને મારો
મારોનો પોકાર પડી રહ્યો. એવા શરભર્યા આવેશમાં તેઓ સર્વે
ખ્વાજ પીરની દરગાહમાં દર્શન કરવા ગયા. પીરનાં દર્શન કર-
તાંજ તેમનો ઉભરો સમાયો નહિ. તેઓ પાદશાહ, સરદાર, ના-
યક, એ સર્વેનું ભાન ભૂટી ગયા. તેમના હુકમનું માન ભૂલ્યા.


માત્ર તેઓ દીન દીન ને મારો મારો કરતા કિલ્લા બહાર નીકળ્યા. પાદશાહ ને સરદારો, સેનાધિપતિઓ ને નાયકો, નાના ને મોટા, હલકા ને ઉચા, એ સર્વ એકત્ર થઈ ગયા. તેમનો બંદોબસ્ત તૂટી ગયો. મારો મારોના તાનમાં કાઈ કાઈને ઓળખે નહિ ને કાઈ કાઈનું માન રાખે નહિ એવું થયું. કાફરો ક્યાં છે ? તેમને મારો ને કાપો કરતા ને દીન દીનનો પોકાર કરતા માર્ગમાં અવ્યવસ્થિત ચાલવા લાગ્યા. પ્રથમ તો પાદશાહ પણ પોતાનું ભાન ભૂલી ગયો. તે સ્વભાવે દાંલિક ને ખળ છતાં, સ્વાર્થમાં સ્વાર્થ છૂપાવી પરમાર્થ બતાવતો છતાં, આ વળતે બાણે પીરે તેને પણ ભાન ભૂલાવ્યો ન હોય, તેમ તે પણ ધર્મોધ થઈ દીન દીન કરતો ચાલ્યો. શહેર બહાર થોડે સુધી એમ અવ્યવસ્થિત ચાલ્યા, તેવામાં રજપુતોના ડંકાના અવાજ કાને પડ્યા. મુસલમાનો સ્થંભિત થાય એટલામાં તો રજપુતો સામા આવી ખડા થયા.

હવે પાદશાહની આંખ ઉઘડી. અજ્ઞાન ને ધર્મોધ ઝતુની લોકોને ધર્મનો જુસ્સો એકદમ ચઢાવવાથી કેવું માહું પરિણામ થાય છે તે તેણે જોયું. તેણે જોયું કે રજપુતો વ્યવસ્થાસર લશ્કરી બંદોબસ્તથી આવેલા છે. તેણે જોયું કે પાદશાહી સૈન્ય ધર્મોધ બની જઈ અવ્યવસ્થિત ચાલ્યું જાય છે, એવા લશ્કરને કાપી નાંખતાં રજપુતોને વાર લાગશે નહિ. અવ્યવસ્થિત ધર્મોધ ટોળાને મારી કઠાડતાં કે કાપી નાંખતાં રજપુતોને લગારે મહેનત પડવાની નથી. પણ હવે શું કરવું ? એકલો ઉશ્કેરાયલો ધર્મનો જુસ્સો માણસને ઝતુની પણ અંધ બનાવે છે. તે જેમ દીવામાં પતંગ અંપલાય તેમ રણમાં અંપલાઈને મરણ પામે છે પણ તેઓ શત્રુને થોડુંજ નુકશાન કરી શકે છે ! અવ્યવસ્થિત ધર્મોધ ટોળાને વ્યવસ્થિત શત્રુઓ મારી હઠાવશે. એકલો ધર્મનો જુસ્સો ઉશ્કેરી, તેમનો બંદોબસ્ત રાખી, તે જુસ્સો કબજે રહે તેમ નહિ કરવાની પોતાની ગફલતી તેણે જોઈ. પણ હવે તે ભૂલ સુધરશે કે નહિ ?

તે કેમ સુધારવી ? પ્રથમ તો તેઓ તેનું જ્ઞાન સાંભળે, એવા શા-
સ્ત્રપુણ્યામાં તેમને શી રીતે લાવવા ? એનો આલમગીર વિચાર કરે
છે, એટલામાં તો રજપુતોએ વ્યવસ્થા કરી તોષો આગળ રાખી,
ચારે બાજુથી હાથમાં નાગી તરવારો લેઈ મુસલમાનોને ઘેરી લેઈ
ધસારો કર્યો. ચારે બાજુથી દબાવેલું થતું જોઈ આલમગીર ગભ-
રાયો. સૈન્યને શુદ્ધિમાં લાવવાનું કે તેની વ્યવસ્થા કરવાનું તો
રહ્યું, પણ પોતાની સક્ષામતી માટેજ તેને ચિંતા થઈ. હવે તે આ
સંકટમાંથી કેમ બચવું તેનોજ વિચાર કરવા લાગ્યો.

પાદશાહ નાશી છૂટ્યો. પણ તેનું સૈન્ય બચ્યું નહિ. જેઓ
રાજ્યસ્થાનમાં દીનનો ઝુંડો રોપવાના આવેશમાં આવ્યા હતા,
તેઓ અજમેરથી થોડેજ દૂર ધૂળમાં રગદોળાયા. જેમને દુશ્મનોના
મારના બળથી ધર્મનો અંધ જીસ્સો જતો રહી, પોતાની સક્ષા-
મતી બાળવાની આંખો ઉઘડી હતી, તેઓજ માત્ર પાદશાહની
પેઠે અજમેરગઢમાં નાશી ભરાયા. બાકીના સર્વ રજપુતોની તર-
વારદેવીના ભોગ થઈ પડ્યા.

જે થોડું લશ્કર નાશી આવ્યું હતું તે, અને શેહેરમાંથી
થોડુંક નવીન લશ્કર તાબડતોબ જમાવી, પાદશાહે ગઢના દરવાજા
અંધ કરાવી, એ ગઢમાંજ રહી, દક્ષિણનાં ને પૂર્વનાં સૈન્ય આવતાં
સુધી પોતાનો અચાવ કરવાનો ધાર્યો.



પ્રકરણ ૧૯ મું.

રજપુતો સાથે સંધિ.

સોરઠો.

દિલ્લી કહે દુરગેશ, કેડે ક્યમ લાગ્યો કમંધ;

વીલસી બાળી વેશ, અજે ન છોડે આસોત.

આ તરફ રજપુતો રણમાં જય મેળવી અજમેર ઉપર ચા-

દ્યા. અજમેરગઢ મજબૂત છે. તે એકદમ હુમલો કરવાથી લેવાય તેવો નથી. માટે તેમણે કિલ્લાની આસપાસ ઘેરો નાંખી પડાવ કર્યો, કે કિલ્લામાં અન્ન પાણીનો તોટો પડે ને પાદશાહ તાબે થાય. વળી તેમણે આ જયના સમાચાર રાણાજીને મોકલ્યા. કરણસિંગ, તેજ-કરણ, જશકરણ ને સોનિંગને થોડાં થોડાં લશ્કર આપી આસ-પાસ ચારે બાજુની બાતમી મેળવવા તથા પાદશાહના સૈન્યને બ-હારથી ખોરાકી મળતી અટકાવવા મોકલ્યા. આ પ્રમાણે પાકો બંદોબસ્ત કરી તેઓ અજમેરગઢ ઘેરીને પડ્યા. એ પ્રમાણે થોડા દિવસ વીત્યા નહિ એટલામાં દુર્ગાદાસ તેમને આવી મળ્યો તથા સિંધના લશ્કરને પાછું મારી કહાડી મહારાણા બીમસિંગજી પણ આવી પહોંચ્યા. પંજાબના લશ્કરને વિકાનેર ને જેસલમેરવાળાએ મળીને પાછું કહાડયાના સમાચાર મળ્યા. દક્ષિણનું લશ્કર તો હજી દક્ષિણમાંથી નીકળવાજ પામ્યું નહોતું. દયાળદાસે માળવા પ્રાંત લૂંટીને ઉજડ કર્યો. ત્યાં પાદશાહી સત્તાનું નામ નિશાન પણ ર-હેવા દીધું નહિ. દયાળશાહે દયા તજીને હમ્પરો માણસોને કાપી નાંખ્યા. મરદો એના ડરથી સ્ત્રી અને છોકરાં તજીને જતા રહ્યા. મુસલમાનોએ હિંદુઓ ઉપર જે જુલમ કર્યો હતો તેનો બદલો વાળવાને દયાળશાહે કાજીઓને પકડીને તેમની દાઢી મૂછ મુઠાવી કુરોનો કુવામાં નંખાવી દીધાં ને માળવાની લૂંટવડે મેવાડનો ખાલી ખજાનો તર કર્યો. પછી દક્ષિણના લશ્કરનું કાંઈ પણ નામ નિ-શાન નહિ જણાયાથી તે પોતાના મહારાણાને જઈ મળ્યો. ત્યાં તેઓ એકત્ર થઈ પૂર્વના લશ્કરનો રસ્તો રોકી પડ્યા.

આ પ્રમાણે રજપુતો પાકા બંદોબસ્તથી અજમેરની આસ-પાસ પડેલા હતા. છતાં પાદશાહના છુપા બાતમીદારોથી પાદશાહને સર્વ સમાચાર મળતા હતા. સિંધ ને પંજાબનાં લશ્કરો હારીને પાછાં ગયાના, દુર્ગાદાસ ને બીમસિંગ અજમેર આવી પહોંચ્યાના ને દયાળશાહે માળવા ઉજડ કર્યાના સર્વ સમાચારો પાદશાહને

મળી ચૂક્યા હતા. એવામાં મંગાળેથી ખબર આવી કે મંગાળા ને ઓઢીઆમાં બળવો થયાથી ત્યાંથી લશ્કર મોકલી શકાય તેમ નથી. દક્ષિણમાંથી સમાચાર મળ્યા કે મંડપોર શાહજીદો રજપુતોના લશ્કરમાં નથી. તેને તો વધારે સલામતી માટે દુર્ગાદાસ દક્ષિણમાં મરેઠાઓને આશ્રયે મૂકીને પાછો આવી પહોંચ્યો છે ને એ શાહજીદો શંભાળને આપણી સામા થવાને ઉશ્કેરે છે, તેથી દક્ષિણનું લશ્કર આપણી સહાયે આવવાની આશા નથી. એ રીતે રજપુતોથી ચારે તરફ ઘેરાવાથી તથા તેમનો પાકો મંદોબસ્ત જોઈને પાદશાહને અજમેરમાંથી છૂટવાનું બાંહે સૂઝયું નહિ. એનાં દક્ષિણ ને પૂર્વનાં જોરાવર લશ્કરોની અજમેર આવવાની આશા ભંગ થઈ, તેથી આલમગીર જેવા દૃઢ ને વીર પુરુષને પણ ડર લાગ્યો. તેને પોતાની સલામતીની આશંકા ઉપજી. તેથી હવે આ અંકટથી છૂટવાને શું કરવું, તેનો શોચ કરવા લાગ્યો.

ઔરંગજેબ વિચારવા લાગ્યો કે રજપુતો જીતના મદમાં નજીકમાં પાકા મંદોબસ્તથી પડેલા છે, તેમાંથી નાસી જવાય એમ પણ નથી. આપણું લશ્કર કપાઈ ગયું છે ને આટલા થોડા લશ્કરવડે રજપુતો ઉપર હુમલો કરી તેમનું લશ્કર બેદીને જવાય એમ નથી ને કદાચ જવાય તોપણ આગળ રાજસિંગ રાણો રસ્તામાં જ છે તેમનો ને આ લશ્કર વચ્ચે ઘેરાઈને આપણો સમૂળ નાશ થવાનો વારો આવે. દક્ષિણમાં શાહજીદો મરેઠાને ઉશ્કેરે છે, તેથી દક્ષિણનું લશ્કર કદાચ રોકાશે, ને નહિ રોકાય તોપણ શું ? એ લશ્કર અજમેર આવતાં રસ્તામાં જ રોકાશે ને આપણું દક્ષિણનું રાજ્ય લશ્કર વગરનું રક્ષકહીન થવાથી તે મરેઠાઓનો ભક્ષ થઈ પડશે. દક્ષિણનાં બંને હુમળતી રાજ્યો પણ મરેઠાની મદદમાં છે. એ બધા સાથે હાલની સ્થિતિમાં કાંઈ આપણાથી પહોંચી વળાવાનું નથી. માટે એ કાફરોમાંથી એક વર્ગને ફોડવો જોઈશે. મરેઠા કે રજપુત. મરેઠા કરતાં રજપુત વધારે બળવાન છે. તેમનું

લશ્કર જીતના મદમાં હોય છે. આપણને ઘેરીને પડેલા છે. માટે રજપુતાને પ્રથમ ફોડવા એ ઉત્તમ માર્ગ છે. રજપુતાને શાંત પાડ્યા કે હિંદુસ્તાનમાં સર્વત્ર શાંતિ પથરાશે. પછી હિંદુસ્તાનનું સંઘર્ષ સૈન્ય જમાવી દક્ષિણ ઉપર જવું એ સારું છે. ત્યાં મરેઠાના પક્ષકાર વિઝ્ઞપુરવાળાને પ્રથમ તોડવા. ગોવળકોંડાને મેળવી લેઈ તેની સહાયે જતું અટકાવવું, એટલે તે ટકી શકવાનું નથી. મરેઠા તો ચોર ને લૂટારા છે. તે વિઝ્ઞપુરને ઝાઝી મદદ કરી શકવાના નથી. અને વિઝ્ઞપુર પડ્યું એટલે ગોવળકોંડાના ભાર નથી. એ બે બળવાન સહાયક જીત્યા પછી મરેઠા જેવા ચોર ને લૂટારાને કચરી નાંખતાં શી વાર છે । એ રીતે આખું દક્ષિણ એક છત્રમાં આણ્યા પછી રજપુતા એકલા પડશે એટલે તેમને વશ કરવા મુશ્કેલ નહિ પડે એકદમ કાંઈ સર્વ કામ સિદ્ધ થશે નહિ. એક પછી એક સર્વ યુક્તિથી સફળ થશે. પગથીએ પગથીએ ચઢાશે. ભાગી ભાગીને ખાધએ તો આખું ખવાય, પણ આખું એકદમ ખાતાં ગળું બંધ થઈ જાય. માટે પ્રથમ તો રજપુતાને મેળવી લેવા.

પણ એ કાફરાને મેળવવા કાંઈ સહેલું કામ નથી. તેમના તરફ સલાહનું કહેણ મોકલ્યું કે તેઓ હિન્મત્ત થઈ વધારે માગણી કરશે. પણ કરવું શું ? બહારની મદદ આવતી અટકી છે ને ખોરાકી આવતી પણ બંધ થઈ છે. એકે તરફથી લશ્કરની મદદ આવવાની આશા જણાતી નથી ને આપણી પાસે પૂરતું લશ્કર નથી. ગઢમાંથી ખોરાકી ખૂટી કે આપણે વગર શરતે તાબે થવું પડશે કે કિલ્લા બહાર નીકળી કપાઈ મરવું પડશે. તે વખતે મોગલાઈ લયમાં આવી પડશે. તેવે વખતે રજપુતા સીધા દિલ્લી ને આગ્રા ઉપર ચાલ્યા તો તેમને અટકાવનાર કોણ છે ? અને એકવાર કાફરાએ દિલ્લી લીધી તો પછી તેમની પાસેથી છોડાવવી મુશ્કેલ છે. ઘેરીશાહને દિલ્લી લેતાં ફટલી મેહેનત પડી હતી, અને તે પણ તે વખતે રજપુતામાં સંપ નહોતો, તેઓ માંહોમાંહે લંઘીને નળા

થઈ ગયા હતા ત્યારે. પણ હાલમાં તો તેઓ સર્વ એકત્ર છે ને તેમાં વળી મરેઠા ઉમેરાશે. એટલે મોગલાઈ ટકવી મુશ્કેલ છે. થડ કપાયું—થડ પડયું કે ડાળ પાંખડાં આપોઆપ સૂકાઈ જશે. માટે પાણી પહેલીજ પાળ બાંધવી. મંકટ આવતાંજ અટકાવવું. રજપુતોને ફેડવા—જે માગે તે આપીને પણ ફેડવા. એ વગર આપણી મનકામના સિદ્ધ કરવાનો બીજો એક માર્ગ મને જણાતો નથી.

બીજો દિવસે સવારમાં કિલ્લા ઉપર સલાહનો વાવટો ચડાવ્યો ને શાહજહાં મોઆજીમ તથા જુઝીકારને સલાહની શરતો માગવાને રજપુતોની યાવણીમાં મોકલ્યા. તેમણે દુર્ગાદાસને મળીને રજપુતોનું દરબાર ભરવાનું નક્કી કર્યું.

દરબારમાં દુર્ગાદાસ ને બીજા રાઠોડ સરદારો તથા મહારાણા બીમસિંગજી, જયસિંગજી ને બીજા સહાયકારી સરદારો ભેળા થયા. એટલે શાહજહાં મોઆજીમે પાદશાહનો સલાહ કરવાનો મંદેશો કહી સંભળાવ્યો. એ દરબારમાં સર્વેએ દુર્ગાદાસને આગેવાન ઠરાવેલો હોવાથી તેમણે પાદશાહના મંદેશાનો જવાબ આપવાને દુર્ગાદાસ તરફ નજર કરી, એટલે દુર્ગાદાસ બોલ્યો.

શાહજહાં, અમે લઢાઇની શરૂઆત કરી નથી. લઢાઇનું મૂળ તમારો પાદશાહ છે. અમારૂં રાજ્ય જન્મ કરવાને અમને દિલ્લીમાં ઘેર્યા અમારા બાળ રાજાને મારવાને યુક્તિ રચી તે અફળ ગઈ ત્યારે રાજ્ય જન્મ કર્યું. અમારી જગીરો લેઇ લીધી. અમારો મુલક લૂટીને ઉજડ કર્યો. અમારી વહુ દીકરીઓની લાજ લૂટી. રાજ્યમાં સર્વત્ર મુસલમાન કામદારો પાથરી દીધા. અમારા ધર્મનું ઉચ્છેદન કરવા માંડયું. હિંદુ માત્રને મારી કૂટીને મુસલમાન કરવા માંડ્યા. મંદિરોની જગાએ મસીદો બનાવી ને પુરાણીની જગાએ કુરાની બેસાડ્યા. અમારા ઉપર જત્રા ને જજીઆવેરા નાંખ્યા. અમને પાદશાહી નોકરીમાંથી, લશ્કરની સરદારીમાંથી, ને પ્રાંતની સુબાગીરીમાંથી બાતલ કર્યા. પાદશાહી નોકરીમાં હિંદુ નામનું મીડું વાળ્યું. આટલું થયું ત્યારે અમને અમારા રાજ્યના, ધર્મના, આ-

બરૂના ને હક્કના બચાવ ખાતર હથીયાર લેવાં પડ્યાં. હવે અમે અમારું સર્વ સંપાદન કર્યું છે. તમે તમારે માર્ગે ચાલ્યા જાઓ. અમે જે મેળવ્યું છે તે અમને નિરાતિ ભોગવા દો. અમારા ક્રમમાં માથું મારશો નહિ. અમારા રાજ્યસ્થાનનું નામ દેશો નહિ ને અમારા ઉપરનું ઉપરીપણું છોડી દો. અમારા હિંદુઓ ઉપરના જત્રા ને જજીઆ વગેરે ધર્મવેરા બંધ કરો. જત્રાળુને હેરાન કરવા છોડી દો. અજમેર અમારું છે તે અમને પાછું સોંપો. મહારાજા અજતસિંગજીને મારવાડના સ્વતંત્ર રાજા તરીકે સ્વીકારો. એટલે અમારે કાંઈ જ જોઈતું નથી, અમારે પાદશાહત લેવી નથી ને અમે તમારું નામ લેનાર નથી. કેમ પાદશાહને એ શરતો કબુલ છે ? જો કબુલ હોય તો પાદશાહના સહીસિક્કા કરાવો અને એ સંધિપત્ર અમને આપો. તથા એ સંધિપત્ર તમે ઇમાનદારીથી પાળવાના છો એની ખાત્રી થવાને મહારાજા અજતસિંગજીને અજમેરમાં તમારે હાથે ગાદી ઉપર બેસાડો. જો એમ હોય તો અમે મહારાજા રાજસિંગજી, મહારાજા જયસિંગજી, અને અમારા બીજા સહાયકારીઓને બેલાવીએ અને અમારા બાળ મહારાજાને તેડવા મોકલીએ. સર્વ ક્રિયા પતી રહ્યા પછી તમે તમારે અજમેર ખાલી કરીને હથીઆરબંધ આજ રહેર તમારા રાજ્યમાં જજો. રજપુતો કાંઈ બેઈમાની નથી. કેમ મહારાજા સાહેબ આપ સર્વેનો પણ એજ અભિપ્રાય છે કે બીજો ?

મહારાજા જયસિંગજી, અને રામસિંગજી વગેરે સરદારો સર્વે એક મત થયાથી તે સર્વે શરતો શાહજાદાએ એક પત્રમાં લખી લીધી ને કિલ્લામાં જઈ પાદશાહનો સહી સિક્કો કરાવી લાવ્યો. આ વખતે આલમગીર એટલો સંકડામણમાં આવી ગયો હતો ને ગમે તેવી શરતે પણ રજપુતો સાથે સલાહ કરવાની તેને એટલી જરૂર લાગી હતી કે તેણે રજપુતોની એ સખત માગણી પણ સ્વીકારી, તે સંધિપત્ર ઉપર સહી કરી કિલ્લાના દરવાજા ખુલ્લા મૂક્યા.

રજપુતોએ એ સંધિપત્ર લેઈ અજમેરમાં પ્રવેશ કર્યો ને દર-

વાળ ઉપર પોતાના માણસો મૂકી દીધા ને રાઠોડ વાવટો ચઢાવ્યો. પાદશાહની તરફથી દગો ન થાય તેના સર્વ ઉપાયો લીધા પછી દુર્ગાદાસે જ્યપુર તથા ચીતોડના મહારાજ જ્યસિંગજી તથા મહારાણા રાજસિંગજીને બોલાવવા માટે સંભાવિત માણસો મોકલ્યા. તેજ પ્રમાણે પોતાના બીજા સહાયકારીઓને પણ મહારાજ અજીતસિંગજીને રાજ્યાભિષેક સમયે પધારવા નિમંત્રણો મોકલ્યાં. તથા વિકાનેર ને નાગોરવાળાને પણ તેડાં મોકલ્યાં. ઠાકોર મહારાજ સિંગજી જેમને જોધપુરમાં રાખ્યા હતા તેમને પણ એ શુભ અવસરે અજમેર બોલાવ્યા. પછી મહારાણા ભીમસિંગજી, જ્યસિંગજી, રામસિંગજી, સોનિંગ, તેજસિંગ, સુરતનસિંગ, કરણસિંગ, કેશરીસિંગ વગેરેને અજમેરમાં રાખી થોડા માણસો સાથે ગંબીરને લેઈ પોતે મહારાજ અજીતસિંગજીને તેડવા ચાલ્યો તથા પેલી જોખમકારી પેટી લેવાને મહેંદ્રનાથ બાવાના મઠમાં માનસિંગને મોકલી બાવાને પણ ત્યાં લેઈ આવવાની સૂચના કરી.

પ્રકરણ ૨૦ મું.

રાજકુંવર અજીતને જાહેરમાં મૂક્યો.

અંબાજીની નજીક આણના કુંગરાની બીણમાં ઘાડી ઝાડીનું એક મોટું જંગલ હતું. તે જંગલમાં ડોડવા ગામ છે ત્યાં બીલનાં છાપરાંની વચમાં જયદેવભટ્ટનું ઘર હતું. ત્યાં મહારાજ અજીતસિંગજીને ઉછેરવામાં આવતા હતા. ત્યાં તેઓ પોતાની વયનાં બીલનાં છોકરાં સાથે રમતા ને કૂદતા ફરતા તથા તીચકામઠાં લેઈ જંગલમાં જતા. મૂળ તો જાતે રજપુતજ ને તેમાં બીલનાં ચંચળ ને ચપળ છોકરાંની સોબત એટલે મહારાજ અજીતસિંગજી ઝાડ ઉપર ચડવામાં, દોડવામાં, તીર મારવામાં ને બીજી કસરતમાં પોતાના સોબતીઓમાં સર્વોપરિ થયા હતા. કોઈ બીલ જાણતો નહોતો કે એ પોતાનો સોબતી તે મારવાડનો મહારાજ છે. છતાં બધા છોકરાંએ તેની હોંશીઆરી, ગુણ ને સ્વભાવ ઉપરથી એને

પોતાનો સરદાર ઠરાવ્યો હતો. પેલો મુસલમાન મદારી જે એને દ્વિતીય છૂપાવી લાવ્યો હતો તે, તેજ કુંગરામાં થોડે દૂર કાઢીને શક ન પડે તેવી રીતે એક ગામડામાં રહેતો ને વખત મળે પોતે ઉગારેલા બાળક અજીતસિંગની ખબરઅંતર લેખ જતો. બાળક અજીતને પણ માલમ નહોતું કે તે મારવાડના મહારાજાનો રાજ્ય-વારસ કુંવર છે. મુકુંદદાસ ખીચી નામે એક રજપુત સરદારને એક નોકર સાથે અજીતને ઉછેરવાને ત્યાં રાખેલો હતો, તેણે પણ અજીતની પોતાની વાત તેનાથી છૂપાવી હતી. એટલે અજીત આઠ વરસનો થયો ત્યાં સુધી આ દુનીયામાં મુકુંદદાસ (જેને અજીત કાકા કહી બોલાવતો તે) ને જયદેવ તથા તે ગામના બીજા સિ-વાય ખીજા કાઢીને ઓળખતો નહોતો. પેલો મુસલમાન આવતો તેને પણ તે કાણુ છે, એવું જાણતો નહિ હતો. માત્ર કાઠ કાકાનો પિછાનવાળો હશે એમ તે સમજવા હતો. અજીતની આવી અજ્ઞાન સ્થિતિમાં દુર્ગાદાસ આજુની ખીણમાં તેના રહેઠાણમાં આવ્યો.

અજીત સમજણો થયો ત્યારથી તેણે દુર્ગાદાસને દીઠો નહોતો, તેથી તે તેને ઓળખતો નહોતો. દુર્ગાદાસ પણ તેને બાગ્યેજ ઓળખી શકત. પણ મુકુંદદાસનું મકાન પૂછતો જેવો દુર્ગાદાસને પોતાની છાપરી લણી જતો જોયો કે તે દોડતો તેની પાસે આવ્યો ને પૂછવા લાગ્યો કે તમારે મારા કાકાનું શું કામ છે ? ચાલો તે ઘરમાં છે, હું ગતાવું. આવા બોલ સાંભળતાંજ તેના ચહેરા તરફ નીહાણીને જોતાં તે સમજ્યો કે મારો માત્રિક તે આજ છે. નાનપણનું થોડું પિછાન, તેના બોલવાની છટા, ને તેનો રાજશાહી ચેહેરો એ જોતાંજ દુર્ગાદાસ અજીતને ઓળખી શક્યો. તેને ઓળખતાંજ તેની આંખમાં હર્ષાશ્રુ ભરાઇ આવ્યાં. તેણે તેને પોતાની છાતી સરસો ચાંપો ને ઘરમાં પેઠા.

દુર્ગાદાસ ને ગંભીર બેજ જણા એક નોકરને સાથે લેખ આ જગાએ આવેલા હતા. તેની સાથેનાં ખીજાં માણસોને અંધા મા-

તાનાં દર્શને મોકલી પોતે ફરવા જવાના મિષે ને પાછા મંદિર-
માંજ મળવાની કબુલાતે આ તરફ નીકળી આવેલો હતો. ગંભી-
રસિંગને પણ પોતાના મહારાજને ઓળખતાં વાર લાગી નહિ.
તેમને ઘરમાં પેસતા જોઈને મુકુંદદાસ તેમની સામે આવ્યો.

દુર્ગાદાસ અજીતસિંગને પોતાની ગોદમાં લેઈ મુકુંદદાસની
સાથે વાતે વળગ્યો. મુકુંદદાસ આજે હું તમને તેડવા માટે આવ્યો
છું. મહારાજની ગાદી પાછી મેળવી છે. પાદશાહના લશ્કરને દે-
ખારીની ખીણમાં ને અજમેર પાસે નાશ થવાથી તે અજમેરગ-
ઢમાં ભરાઈ પેઠા. એટલે આપણા લશ્કરે અજમેરગઢ ઘેરી લઈ
તેને અન્નપાણીનો તોટો પડે અને બહારના ભાગમાંથી નવું લશ્કર
પાદશાહની મદદે આવી ન શકે એવો બંદોબસ્ત કર્યો. ત્યારે લા-
ઈલાજ થઈ પાદશાહે આપણી સર્વ માગણી કબુલ કરી આપણી
સાથે સંધિ કરી છે ને તેમાં આપણા મહારાજને પાદશાહને હાથે
અજમેરમાં રાજ્યાભિષેક કરવાનું ઠરાવ્યું છે. તેથી એ શુભ પ્રસંગે
આપણા રાજ્યના સર્વ સરદારો ને ભાયાતો તથા આપણા મુખ્ય
મદદગાર ઉદેપુરના મહારાણા રાજસિંગજીને તથા જયપુરના મહા-
રાજ જયસિંગજીને તથા વીકાનેર ને જેસલમેરબાણાને અજમેર પધા-
રવાને નિમંત્રણ કરેલાં છે અને હું આપણા મહારાજને તેડવા માટે આ-
વ્યો છું, માટે ચાલો તૈયારી કરો મારી સાથેનાં માણસોને અંખાલવાનીના
દેહેરામાં રાખેલાં છે. રસોઈ પાણી પણ ત્યાંજ તૈયાર થશે; માટે આપણે
સર્વે સત્વર ત્યાં ચાલો. પેલા મુસલમાન મદારીને પણ ત્યાંજ બેલાવીલો.

અજીતસિંગ આ વાતમાં પ્રથમ કાંઈ સમજ્યો નહિ, તે હવે
એ વાત કાને માટે થાય છે તે જાણવાને પૂછવા લાગ્યો. તેને
માલમજ નહોતું કે તે મહારાજ કે મહારાજ્યની ગાદીનો વારસ
છે. તે બીજામાં ઉછરીને મોટો થયો હતો. મુકુંદદાસના સહવાસથી
પોતે રજપુત છે એટલુંજ તે જાણતો હતો. તેણે પૂછ્યું કે કાકા,
તમને આ બાઈ ક્યાં લેઈ જાય છે ? મને તમે સાથે લેશો કે

નહિ ? આ ભાઇ કયા રાજ્યની ને પાદશાહની વાત કરે છે ? તમે જે મહારાજને માટે વાત કરો છો તે ક્યાં છે ? જે તે અહિંજ હોય તો તમે મને આજસુધી કેમ બતાવ્યા નથી ? મને સાથે લેવાના હોતો મારા ભીલ સોબતીઓને પણ સાથે લેવા દેશો કે નહિ ? આટલું બધું, લાંબાણ બોલતાં ને સવાલો કરતાં કાંઈ તે લખવા કે વાંચવા જેટલો વખત ગયો નહિ. પોતાના સવાલના જવાબની રાહ નહિ જોતાં તે બાળકના સ્વભાવ પ્રમાણે બોલ્યોજ જતો હતો. મુકુંદદાસ તેને ઉત્તર આપે તે પહેલાં દુર્ગાદાસ હર્ષાશ્રુથી ભરેલી આંખે બોલ્યો—

મહારાજ સાહેબ હું ધણો દિલગીર છું કે મેં તમને આજ સુધી અંધારામાં રાખ્યા—ખરૂં તો એ છે કે તમને આજ સુધી અંધારામાં રાખવાની જરૂર હતી તેથીજ રાખ્યા હતા. અમારા મહારાજ તે તમેજ છો. અમે જેને માટે દિલ્હીના પાદશાહ આલમગીર સામા આજ લાંબાં મુદત સુધી લઠીને રાજ્ય પાછું મેળવ્યું છે તે તમેજ છો. મારવાડના એક લાખ રાઠોડ સૈન્યના ને સોળ મહાન પટાવતોના ધણી તમેજ છો. મહારાજ સાહેબ, હું તમારો એક સેવક છું—તમારો સરદાર છું. તમારા પિતા જશવંતસિંગજી મહારાજ દિલ્હીના પાદશાહના તરફથી કાબુલમાં સુખા હતા. તમારા મોટા ભાઈ પ્રથીસિંગ તે વખતે મારવાડમાં રાજ્ય ચલાવતા હતા. પણ તેમને પાદશાહે દગાથી મરાવી નાંખ્યા. તમારા બીજા બે ભાઈ કાબુલમાં મરણ પામ્યા. એના શોકમાં તમારા પિતાએ પણ દેહ મૂકી તેમની પાછળ બંધી રાણીઓ સતી થઈ. માત્ર તમારી માતુશ્રીને ગર્ભ હોવાથી અને તેમનાજ ઉપર મારવાડની ગાદીનો આધાર હોવાથી તેમને સતી નહિ થવા દેવાને અમને મહારાજ સાહેબે આજ્ઞા કરી હતી. અને ઇશ્વરેચ્છાથી પુત્ર પ્રસવે તો તેનું ને રાજ્યનું રક્ષણ કરવાની પણ એમણે આજ્ઞા કરી હતી. ઇશ્વરેચ્છાથી ને જશવંતસિંગજી મહારાજના પુણ્ય પ્રતાપથી રાણીને પુત્ર પ્રસવ્યો. આ વાતની પાદશાહને ખબર થઈ એટલે તેણે અમે

સર્વેને દિલ્હી ખોલાવ્યાં. અમો સર્વે દિલ્હી આવ્યાં ત્યારે માલમ પડ્યું કે જશવંતસિંગજી મહારાજનું નામ નિશાન કહાડી નાંખી મારવાડનું રાજ્ય ખાલસા કરવાનો પાદશાહનો વિચાર છે. આ વાત માલમ પડતાંજ અમે પેલા બાળકને એક મુસલમાન મદારીના કંડીઆમાં આણુના ડુંગરામાં મોકલી દીધો ને અમે એ બાળકની જગાએ એક બીજા બાળકને ઓઠવ્યો. પાદશાહે કહ્યું કે એ બાળક ખોટો છે. જો ખરો હોય તો દરબારમાં લાવો. પણ તેમ કરવું અમને ઠીક ન જણાયાથી અમે તે બાળકને પણ ન આપ્યો ને સામા થયા. તમારી માતાએ કમરમાં કટાર ખોસી અમારી લઢાઇ જોતાં જોતાં દેહ છોડી. અમે સર્વ ઉઘાડી તરવારે પાદશાહનું લશ્કર ભેદી જોટલાથી બચાવ તેણે આણુ જઈ પેલા બાળકનું રક્ષણ કરવાનું નક્કી કર્યું. ને કેસરીઆં કરી સધળા રણમાં પડ્યા. તેમાં માત્ર હું બચીને આણુ ગયો. ત્યાં જતાં મારા મિત્ર મુકુંદદાસને સાથે લીધા ને પેલા મુસલમાનને જોળી કહાડી તેની પાસેથી એ બાળકને લેઈ આ ડુંગરામાં મુકુંદદાસને તેને સંભાળવા માટે રાખ્યા. એ બાળક તે મહારાજ તમેજ છે. ને પેલા મુસલમાન મદારી પ્રમાણિકપણાથી તમને સંભાળીને અહિં લાવનાર તમારે ત્યાં પેલા અદ્વાહીમક્ષ મુસલમાન આવે છે તે છે. દિલ્હીનો પાદશાહ તમારું રહેઠાણ જાણે તો તપાસ કરાવી પકડી મગાવે એ દેહેશતથી જને તમારું રક્ષણ થવા માટે તમને આવી કઢણોમાં એકલા આ બીલડામાં આજ સુધી રાખવાની અમને જરૂર પડી હતી.

તમારો બંદોબસ્ત કરી હું મારે ઘેર ગયો. કેમકે ઘણા જણાએ આ જગાએ રહેવામાં પણ દેહેશત હતી. અમે દિલ્હીથી આત્રા પંથી પાદશાહે આપણું રાજ્ય ખાલસા કર્યું. એક મુસલમાન સુખો નીમી મોગલાઇ લશ્કરથી કિલ્લાઓ કબજે કર્યાં. પટાવતોની જગીરોની ઝડતી લેવા માંડી લોકો ઉપર જત્રા ને જજીઆવેરો લેવા માંડ્યો. જમીનવેરો વધારી મૂક્યો. દિલ્હીના રાજ્યમાં તો નહિ

પણ આપણા મારવાડના રાજ્યમાં પણ કોઇ જગાએ હિંદુ અમલદાર રાખ્યો નહિ. જ્યાં જાય ત્યાં દાઢી દાઢી ને દાઢી. દાઢી વગર વાત નહિ. હિંદુઓનાં દેવળો તોડી મસીદો બનાવવા માંડી ને મૂર્તિઓને મસીદનાં પગથીઆમાં ચણાવી. પ્રથમ નાના નાના પટાવતોની જગીરો જપ્ત કરવા માંડી અને રજપુતોની વહુ દીકરીઓની આગર લૂંટાવા માંડી. એવામાં આપણા માંડાના ઠાકોર મહાસિંગજીને મુસલમાન સુખા સાથે તકરાર થતાં મારામારી ચાલી. તેમનો એક માણસ મરાયો ને એ પોતે પણ એક ભીતને અઢેલી ધણા મુસલમાનો સામા એ એકલા પોતાનો બચાવ કરતા હતા. તેમણે મદદની જૂમ મારી. રાતનો વખત હતો. હું તે રસ્તે એ વખતે જતો હતો. મેં તે જૂમ સાંભળી હું તેમની મદદ ગયો ને કેટલાક મુસલમાન સિપાઇઓને માર્યા. તેમાં તેમનો સરદાર મરાયાની જૂમ પડી. સીપાઇઓ નાશી ગયા. મેં મહાસિંગજીને મારા માણસ સાથે મારે ઘેર મોકલ્યા. ત્યાં તેમને પાટાપટી કર્યા. એટલામાં મુસલમાનો વધારે માણસો સાથે મારા ઘર ઉપર આવ્યા. અમે મહાસિંગજીને એક અવડ દૂવામાં ઊતાર્યા ને અમે એક આમલીના ઝાડની ઘટામાં સંતાયા. મુસલમાનોએ મારી શોધ કરી પણ પત્તો ન લાગ્યાથી પાછા ગયા. એટલે અમે મહાસિંગજીને એમને ઘેર વિદાય કર્યા ને હું પાસેની ભેખડોમાં ને જંગલમાં છૂપાયો. મારો ભાઇ ને દીકરો પણ સાથેજ હતા. મુસલમાનો બીજીવાર મારા ઘર ઉપર આવ્યા ને મારાં માણસો ખુન કરી મારું ઘર ને ગઢી બાળી મૂક્યાં ને મારી શોધ કરવાને ચારે તરફ માણસો મોકલ્યાં. મારી સંતાવાની જગા બહુ વિકટ હતી. તેની આસપાસ પણ મુસલમાનો આવી પહોંચ્યા. એ ઘેરામાંથી છોડાવવાને મહાસિંગજીએ પોતાનાં માણસો ભેળાં કરી મને સહાય મોકલી. એ સહાય સલામત લેઇ આવનાર આ મારો બીજો ભાઈ ગંભીર હતો. એ વડે અમે સોજીતગઢ લીધો. એ જીત થઈ એટલે રાજ-

સિંગ પાનાવત કરીને આપણો પટાવત છે તે અમારી સહાયે આવ્યો. ઠાકોર રૂપસિંગ ને કરણસિંગ, માનસિંગ ને સુરતનસિંગ, ગુલામસિંગ ને પદ્મસિંગ એમ એક પછી એક અમારી મદદે આવ્યા. લશ્કરનો જમાવ થયો ને ઉદેપુરના મહારાણા તરફ અને ખીજ રજપુત રાજાઓ તરફ અમને મદદ કરવાને વિનંતિપત્રો લખ્યા. અમારી એ અરજ સ્વીકારી મહારાણા રાજસિંગ પણ પાદશાહ સામા ઉઠ્યા ને અમારી મદદે તેમના પાટવી કુંવર જયસિંગજીને લશ્કર આપી મોકલ્યા. એ સર્વ સૈન્ય જમાવ થયું કે અમે જોધપુર જતું ને પાદશાહના મોટા સરદારને હરાવ્યો. એટલે ખીજા જે રજપુત સરદારો આપણી જીતની શંકા ધારતા અલગ રહ્યા હતા તે પણ પોતપોતાનાં લશ્કર લેઈ આવ્યા. આ તરફ પાદશાહ પંડે એક જોરાવર સૈન્ય લેઈ આવ્યો તેને દેખારીની નાળમાં હરાવ્યો. ને ખીજવાર અજમેર આગળ હરાવ્યો એટલે પાદશાહ અજમેરમાં ઘેરાયો. ત્યારે એણે એની ઇચ્છા નહિ છતાં લાચારીથી આપણી સર્વ માંગણી સ્વીકારી સલાહ કરી છે ને અજમેરમાંજ આપને પાદશાહને હાથે રાજ્યાભિષેક કરાવવાનું ઠરાવ્યું છે. આપણું સર્વ લશ્કર અજમેરમાં પડેલું છે. ઉદેપુરના મહારાણા ને જોધપુરના મહારાજા પણ આવ્યા હશે. ખીજા પણ નાના મોટા ઠાકોરોને ને સરદારો આ માંગલિક પ્રસંગે આવશે. ત્યાં લેઈ જવાને આપને તેડવા માટે હું અહિં આવ્યો છું. આપને રાજ્યાભિષેક થાય એટલે હું મારો જન્મ સાર્થક થયો ગણીશ. મહારાજા જશવંતસિંગજી-આપના પિતાએ મરતી વખતે મને જે લલામણ કરી હતી તે પાર પાડ્યાના મહા મંતોષમાં હું મરણ પામીશ.

દુર્ગાદાસ બોલતો બંધ થયો કે મુકુંદદાસ ને જયદેવે જવાની તૈયારી કરી ને પેલા મુસલમાનને પણ બોલાવી લીધો. એ પાત આસપાસના બીલોના જાણવામાં આવી કે નાના મોટા બીજ ત્યાં આવીને એકઠા થયા. તેમણે જાણ્યું કે પોતાની વચ્ચે હિજરેલો

બાળક અજીત તે મારવાડનો ધણી છે ને તેને રાજ્યાભિષેક કરવાને તેડવા આવ્યા છે. તેથી તેઓ ત્યાં આવી મહારાજ અજીતને પગે લાગ્યા, આજ સુધી એની સાથે જે બાળકો રમતા, કૂદતા ને તેને મારતા કૂદતા, તે બાળકો હવે એના સામા અદબ વાળી ઉભા ને ગ્રેમલરી આંખે તેના તરફ જોઈ રહ્યા. તેઓ વિચાર કરવા લાગ્યા કે હવે એ આપણને સાથે લેઈ જશે કે આ જંગલમાં આપણને રખડતા મૂકી ચાલ્યો જશે ? હવે એ તો મારવાડનો મહારાજ થશે. હવે એ મારવાડનો મહારાજ ક્યાં ને આ જંગલનાં આપણે બીલડાં ક્યાં. કેટલાક બહુબોલા અજીતના ખાસ સોખતીઓ તો આંખમાં આંસુ લાવી બોલી ઉઠ્યા કે મહારાજ હવે અમને અહિં મૂકીને તમે ચાલ્યા જશો ? હવે તો તમે અમને શાના સંભારો. રાજ્યસુખમાં ને રાજ્યખટપટમાં પડશો એટલે અમે શાના યાદ આવીએ ? ત્યાં તો મોટા મોટા રાજા રાણા તમને મળવા આવશે, મોટા મોટા સરદારો તમને નમશે, હાથી ઉપર બેસવાનું મળશે, ગાડી ઘોડા ફેરવવાના મળશે, નેકી પોકારનાર નેકી પોકારશે, સુખશય્યામાં પોઢવાનું ને સાઈ સાઈ ખાવા પીવાનું મળશે, હાં કહેતાં હજાર હાજર થશે, ને પાણી કહેતાં દૂધ લાવીને હાજર કરશે, સારા સારા રૂપાળા તમારા જેવા, સુંદર લુગડાં, ઘરેણાં પહેરેલા ને તેમના કુમળા હાથને શોભતી ઢાલ તરવાર આંધેલા છોકરા બેલવાને મળશે, ત્યાં અમારા આ જંગલનાં કંદમૂળ ખાવાનું, સાથરે સુવાનું, ઝાડ ઉપર ચઢવાનું, અમારા જેવા કાળા મેલા ને ગંદા છોકરા સાથે તીરકામઠે રમવાનું, કામળો ઓઢવાનું ને પગપાદ કૂદવાનું શાનું સાંભરે ? મહારાજ, તમે હાથી ઉપર બેસશો ને અમે સામા આવી સલામ કરીશું ત્યારે તો તમે અમારા સામુંએ નહિ જુઓ તો બોલશો કે વાત તો શાનીજ કરશો ।

આવું બોલતાંજ અજીત દુર્ગાદાસની સામું જેવા લાગ્યો ને જાણે પૂછતો હોય કે આ મારા મિત્રોને હું મારી સાથે લેઉં

એવો દેખાયો. દુર્ગાદાસ એમના મનની વાત સમજી ગયો ને તે બોલ્યો, મહારાજ સાહેબ, આપની ઇચ્છામાં આવે તે સોમતીઓ- ને તેમનાં માઆપ સાથે કે આખા ગામના બધા બીજા કુટુંબોને લેવાં હોય તો સુખેથી લો. તમે આખી મારવાડના ધણી છો. તમારા બાળસ્નેહીઓને જોધપુરમાં રાખવાને કાંઈ હરકત નથી. ત્યાં તેમના ખાવા પીવાનો સર્વ ખંદોબસ્ત થશે. માટે જેમને આપની સાથે આવવું હોય તે બધાને આજ્ઞા કરો કે આપણી સાથે તૈયાર થઈ આવે. આ સાંભળી અજીત બહુ ખુશી થયો ને તેના સોમતીઓ તરફ જોયું કે સર્વે દોડતા ઘેર ગયા ને આખા ગામના બધા બીજા ટોપડામાં પોતાનો વાસ લેઈ અજીત સાથે જવાને તૈયાર થઈ આવ્યા. ત્યાંથી સર્વે અંજામાતામાં જઈ દર્શન કરી જમી પરવારી નીકળ્યા ને થોડે દિવસે અજમેર આવી પહોંચ્યા. ગંભીરે અગાઉથી જઈ સર્વેને મહારાજ આવ્યાની ખબર આપી કે તેમને સામોરે આવી સર્વે શહેરમાં લાવ્યા ને દરબાર ગઢમાં ઉતારે આપ્યો. આ વખતે મહારાજા રાજસિંગજી, મહારાજ જયસિંગજી જેસલમેરવાળા ઉદેભાણુ, નાગોરવાળા ચંદ્રસિંગજી, વિકાનેરવાળા પ્રથીસિંગજી તથા કીશનગઢ, રતલામ, ઝાભવા, સીતામાહિના રાજાઓ ને જોધપુરથી મહાસિંગજી વગેરે સર્વે આવી પહોંચ્યા હતા. તેથી જોષીને બોલાવી શુભ મુહૂર્ત જોવડાવી રાજ્યાભિષેકનો દિવસ નક્કી કરવામાં આવ્યો.

પ્રકરણ ૨૧ મું.

અજીતસિંગને અજમેરમાં રાજ્યાભિષેક.

આજે રાજ્યાભિષેક કરવાનો દિવસ છે. મહારાજા અજીતસિંગજીને આલમગીર પાદશાહને હાથે રાજ્યાભિષેક થવાનો છે. મહારાજા જશવંતસિંગનું નામ આખી રાઠોડ પ્રજાને વહાલું હતું. તેમનો નિર્વંશ ગયાનું સર્વ પ્રજા બચ્ચતી હતી. તેમના બાળકની

હયાતીની થોડાનેજ માહિતી હતી. એ જશવંતસિંગજી મહારાજનો બાળક આજે ગાદીએ બેસવાનો છે એમ જાણી સૌ પ્રજા ઉલટમાં આવી ગઇ. ઘેરેઘેર તોરણો બંધાયા, કોળાના સ્થંભ સેપાયા ને ચંદન અક્ષતના સાથીઆ પૂરાયા. ઘેરેઘેર સ્ત્રીઓ મંગળગીત ગાવા લાગી. રસ્તામાં ગુલાબજળ છંટાયાં ને શ્રીફળનાં તોરણો લટકાવ્યાં. સર્વ પ્રજાજનોના આંગણમાં સુવાસિત ધુપ થઈ રહ્યા ને ઘીના દીવા સળગવા લાગ્યા. ઘેરેઘેર સુંદર પકવાનની રસોઇઓ થઇ તે જમીને દરબારમાં જવાની વખતે નાનાં બાળકોને સુંદર વસ્ત્ર ધરેણું પહેરાવી તથા પોતે પહેરી તૈયાર થઇ દરબાર ભણી જવા લાગ્યા ને દરબારમાં પોતપોતાની યોગ્યતા પ્રમાણે સર્વ સંભાવિત પ્રજાજનો આવી બેઠા. દરબારગઢમાં ઘોડેસ્વારની બે હાર સામસામી હથીઆરબંધ ઉભી હતી તેની વચમાં થઇને જવાનું હતું. પ્રજાજનો પછી સરદારો, પટાવતો ને ઠાકોરો આવ્યા. રાજાઓ ને ભાયાતો આવ્યા. પછી જેપુરવાળા ને ઉદેપુરવાળા આવ્યા. રાજસિંગજી રાણાની બેઠક સૌથી પહેલી બેઠકે. કેમકે આખા રાજ્યસ્થાનવાળા ઉદેપુરની નિબકઢંડી ગાદીના મહારાણાને પોતાના મુરબ્બી તરીકે ગણે છે. એટલુંજ નહિ પણ એમની સહાય નહોત, હિંદુધર્મની અને મારવાડના રાજ્યવારસની વહારે એ ન ચઢ્યા હોત તો આલમગીર પાદશાહને હાથે અજીતસિંગને રાજ્યાભિષેક થવાનો સમય ભાગ્યેજ આવત. આ સમયનું સંધળું માન એમનેજ ઘટે છે એમ સર્વ સમજતા હતા, પરંતુ આ સમય અજીતસિંગને રાજ્યાભિષેક થવાનો હોવાથી તેમની બેઠક મધ્યમાં રાખી, જમણી બાજુ પાદશાહ ને તેના શાહબદા ને સરદારો ને ડાબી બાજુ પોતે, જેપુરવાળા, પછી વિકાનેર, કીશનગઢ, રતલામ, સીતામાહિ, ઝામવા ને નાગોરવાળા, પછી અનુક્રમે તેમના કુવરો ને સરદારોની બેઠક રાખી હતી, બેધપુરના સરદારોને તો વ્યવસ્થા કરવાની હોવાથી તેમણે પોતાની બેઠક રાખીજ નહોતી. આ સર્વ વ્યવસ્થા રાજ-

સિંગ રાણે, પાદશાહની ને પોતાના બીજા રાજ્યભાષ્યોની અનુમતિ લેઈ કરી હતી કે આ ખુશ્હાલીને વખતે ઠાકનું દીલ દુખાય નહિ.

સર્વ વ્યવસ્થાસર આવીને બેઠા કે ઠરાવ પ્રમાણે દુર્ગાદાસ, મહાસિંગજી ને રામસિંગજી મહારાજ અજીતસિંગજીને લેઈને આવ્યા. મહારાજ મધ્યની બેઠકે બેઠા કે દુર્ગાદાસ પાછળ ઉભો. બાકીના સર્વ પોતપોતાને સોંપેલું કામ કરવામાં રોકાયા. એટલે દુર્ગાદાસે આગળ આવી મહારાજને નમીને સલામ કરી. પછી એણે મહારાજની સાથે, પાદશાહની ને તેમના સરદારોની તથા શાહજાદાની, મહારાણા રાજસિંગજીની, મહારાજ જયસિંગજીની તથા એમના મોસાળ પક્ષના ઉદેભાણુ ભાટીની તથા વિકાનેર, કીશનગઢ, રતલામ, સીતામાઉ, ઝાલવા ને નાગોરવાળાની તથા મહારાણા ભીમસિંગજી ને જયસિંગજી તથા મારૂ સરદારો ને પટાવતો તથા ઠાકોરોની ઓળખાણુ કરાવી અરસપરસ મળ્યા ને ભેટ્યા. એવામાં મહેંદ્રનાથ બાવા પેલી પેટી લઈ આગળ આવ્યા ને તેમની પાસે મૂકી. એ પેટી વિશે દુર્ગાદાસે કહ્યું કે મહારાજ સાહેબ, મહારાજ જયશંતસિંગજી જ્યારે નિરાશ થયા ને જીવવાની આશા ના રહી ત્યારે તેમણે એ પેટી સોનિંગજી ચાંપાવતને આપી કહેલું કે એમાં શું છે તે જ્ઞેશો નહિ, પણ મારી પાછળ મારવાડનું રાજ્ય પાદશાહના હાથમાંથી છોડાવી જે ગાદીએ બેસે તેજ ઉઘાડે, એમ કહી પેટીનું જીવની પેઠે જતન કરવાનું કહ્યું. ચાંપાવત ઠાકોર કાબુલથી આગળ આવ્યા હતા. જ્યારે સમશેરખાંએ ઝઢતી લેવા તેમના આહવાગઢને ઘેર્યો ત્યારે તેમણે મારો વિશ્વાસ લાવી એ પેટી મને સોંપી. પણ મારાં માજી મરાયાં, હું નાશી ગયો ને ગઢી બાળી મૂકી ત્યારે એ પેટી માંડાના મહાસિંગજીને ત્યાં ગઈ. તેમના ઘર ઉપર ઘાડ આવી ત્યારે એ પેટી આ મહેંદ્રનાથ બાવાના મઠમાં ગઈ. ત્યાં આજ સુધી સલામત રહી છે. એ પે-

૧ આ વખતે સોનિંગજીનો દેહ પડ્યો હતો.

ડીમાં શું છે તે અમે જાણતા નથી. હવે આપ ગાદીપતિ થાઓ છો માટે મોટા મહારાજની આજ્ઞા પ્રમાણે એ પેટી આપની સન્મક્ષ ઉઘાડવાને હરકત નથી એટલે અજીતસિંહ દુર્ગાદાસને એ પેટી ઉઘાડવાની આજ્ઞા કરી. એ પેટી ઉપર જશવંતસિંહજી મહારાજનો સિંકો સલામત હતો, તે તપાસી બર દરબારમાં સૌની સમક્ષ એ પેટી ઉઘાડી તો તેમાં જશવંતસિંહજી મહારાજનો રાજ્ય-મુકુટ તથા મુદ્રિકા હતાં. વળી તેમાં બીજા કેટલાક અમૂલ્ય રાજ્ય-ચિન્હદર્શક શસ્ત્રગારો હતા. તે સર્વ બહાર કઢાડી મૂક્યા. પાદશાહે પંડે એ મુકુટ અજીતસિંહજીને ધારણ કરાવ્યો તથા મુદ્રિકા પહેરાવી. પછી રાજ્યગોરે આવી મહારાજને તિલક કરી અક્ષત લગાવ્યા. એટલે એક મહાન મેઘગર્જનાની પેઠે “ મહારાજ અજીતસિંહજીનો જય ” નો ઘોષ થયો. કે તરતજ તોપોના ધડાકા ને બંદુકોના ભડાકા થવા લાગ્યા. વાજાં વાગવા લાગ્યાં. દરબારમાં નાયરંગ ને ગાનતાન થવા માંડ્યું. મંદીજન, ભાટ, ચારણો, કાવ્યના છંદ ને કવિત બોલવા લાગ્યા. એટલે પોતપોતાની પાયરી પ્રમાણે અનુક્રમે પટાવતો, અમીર ઉમરાવો, સરદારો, શેઠશાહુકારો, કામદારો સૌ સૌની યોગ્યતા મુજબ મહારાજને નજરાણો મૂકી, કંકુ અક્ષત લગાવી, પાંચે પડી પોતાને સ્થાનકે જઈ બેસવા લાગ્યા. એ સર્વ ક્રિયા થઈ રહીકે સીરપાવ આપવાનું કામ ચાલ્યું પોતપોતાના દરજ્જા પ્રમાણે ને લાયકી પ્રમાણે સર્વેને મહારાજએ પોતાને હાથે સીરપાવ આપ્યો. જડાવ કડાં, કંદોરા, હીરા રત્નજડિત મુદ્રિકાઓ, સુવર્ણ માળાઓ, શાલગ્ગેટા, પાઘ, શીરપેચ, શેઠાં ઇત્યાદિ આપ્યાં.

હવે મહારાણા રાજસિંહજી બોલ્યા. પાદશાહ સલામત, ગમે તેટલી ને ગમે તેવી દુશ્મની બતાવીને પણ છેવટે તમને સત્ય વાત માલમ પડી ને તરતજ તમે સમાધાની કરી હજારો મનુષ્યોનાં રેડાતાં લોહી ઉગાર્યાં ને દેશની પાયમાલી થતી બચાવી એ આપની દીર્ઘદષ્ટિને માટે શાબાશી ઘટે છે. આપે સલાહ કરીને અમને આ-

ભારી કર્યા એટલુંજ નહિ પણ મહારાજા જશવંતસિંગજીના કુંવરને આપની જાતે રાજ્યાભિષેક કરવાનું કષુત્ર કરી અમને વિશેષ આભારી કર્યા છે. એથીજ જણાય છે કે આપ દેશમાં શાંતિ ફેલાવનારી આ સલાહ કરવાને કેટલા ઉત્સુક હતા; તથા એ સલાહ પાળવાને કેટલા દૃઢ હતા. આપે અમારી સર્વ માગણીઓ સ્વીકારી સલાહ કરી તેથી અમે આપનો ઉપકાર માનીએ છીએ. તથા એ સલાહ થવાથી આખા દેશમાં શાંતિ પથરાઇ વેપાર રોજગાર આબાદ થઇ, ખેતીવાડી સારી થશે ને રૈયત સુખી થશે. તથા સર્વ પ્રજાજનો આપ નામદારને અંતઃકરણ પૂર્વક આશીર્વાદ આપશે. આ સર્વ પાદશાહે મુંગે મોઢે સાંભળ્યા કર્યું. પછી રાણા સાહેબે અજીતસિંગજી મહારાજા તરફ ફરીને કહ્યું કે, મહારાજા આજનો આ દિવસ આવો ઉજળો આવ્યો, તે સર્વ (દુર્ગાદાસને બતાવીને) આ વીર પુરૂષના પરાક્રમ, દૃઢતા, દીર્ઘદષ્ટિ, સમયસચકતા, સ્વદેશ ને સ્વરાજ્યભક્તિ, સ્વધર્માભિમાન ને તેમની અચળ શ્રદ્ધાને આભારી છે. એ વીર પુરૂષનાં જેટલાં વખાણ કરીએ તેટલા થોડાં છે. એમની ગદી બળી ગઈ છે ને ધરઆર વગરના થયા છે. તેમને રાજ્યને ખરચે ગદી બંધાવી આપવા ને મક્કાન કરાવી આપવાની તજવીજ આપ રખાવજો. આપની પુખ્ત વય થતા સુધી આપનું રાજ્ય આપ સ્વતંત્રપણે સાચા શકે એવા થાઓ ત્યાં સુધી રાજ્યરક્ષક નીમવાની જરૂર છે અને તે કામ મહારાજાની યોગ્ય વય થતા સુધી દુર્ગાદાસનેજ સોંપવું એવી મારી સલાહ છે. દુર્ગાદાસ સિવાય પણ આ બીજા સરદારો જેમણે આ રાજ્યે મેળવવામાં પોતાનાં લોહી રેડ્યાં છે ને જાગીરો ને પટાવતોની ખરાબી કરી નાખી લાખો રૂપીઆની નુકશાનીમાં ઉતર્યાં છે. જેમની મદદ વગર દુર્ગાદાસ એકલા શું કરી શકવાના હતા ? એ સર્વની પણ યોગ્યતા પ્રમાણે કદર પિછાણવી જોઈએ. પરંતુ આપ બાળક છો એટલે હાલમાં કાંઈ પણ નહિ કરતાં આપ લાચક ઉ-

મરે રાજ્યની લગામ હાથમાં લેા ત્યારે તેમની કદર યુજાને એવી મારી ખાસ લલામણુ છે. હવે મને લાગે છે કે આ દરબારનું કામ ખલાસ થયું છે. તો હવે આ નામવર પાદશાહને હથીઆર સાથે આખરે દિલ્લી જવામાં કાંઈ અડચણ નથી, અને આપણે પણ સર્વે પોતપોતાનું રાજ્ય સૂનું મૂકી બહાર આવ્યાને લાંબી મુદત થઈ છે માટે આપણુ સર્વેએ પણ કાલેજ મુકામ ઉઠાવવો. એમ બોલી બેઠા કે સર્વેએ મહારાણીની જય બોલાવી ને પાન સોપારી અત્તર ગુલાબ લેઈ પોતપોતાના ઉતારા ઉપર ગયા.

બીજે દિવસે પાદશાહ હથીઆર સહિત પોતાનું લશ્કર લેઈ અજમેરથી દિલ્લી જવા નીકળ્યો ને ઉદેપુર, જેપુરવાળા તથા બીજા જે જે સહાયકારીઓ આ મંગળ સમયે આવ્યા હતા તે સર્વે પોતપોતાના રાજ્યમાં ગયા. સર્વેને વિદાયગીરી આપ્યા પછી દુર્ગાદાસે રામસિંગ ઠાકોરને અજમેરના સુબા નીમી ત્યાં રાખ્યા ને બાકીના સર્વે જોધપુર તરફ ગયા.

પ્રકરણ ૨૨ મું.

જોધપુરમાં મહોત્સવ.

જોધપુરમાં ઘેર ઘેર જશવંતસિંગજી મહારાજના કુંવર અજમેરમાં ગાદીએ બેઠાની જાણ થઈ હતી. તેમને જોવાને સર્વે ઈતેન્નર હતા. જશવંતસિંગજીના પરાક્રમથી, તેમની નિપુણ રાજ્યનીતિથી રૈયતનું પ્રજા પ્રમાણે પાલન કરવાથી, તેમનું કાબુલ જેવા દૂરના મુલકમાં વિયોગમાં મૃત્યુ થવાથી, તેમ બીજે કોઈ વારસ રહેલો નહિ હોવાથી, વળી પાદશાહે તેમનું રાજ્ય જપ્ત કરી તેમના ઉપર અકરાકર વરતાવ્યાથી સર્વ પ્રજાજનો પોતાના બાળરાજાને નિરખવાને આતુર હતા. મુસલમાની જુલમી રાજ્ય જઈને પોતાનું સ્વદેશી ક્ષત્રીય રાજ્ય થયાની ખુશાલીમાં તેઓ આવી ગયા. મહારાજને રાજ્યધાનીમાં લાવવાને સર્વ પ્રજાજનો ને રાજકીય મંડળ સામેયું લેઈ શહેર બહાર ગયા. તે વખતે ધાવણું બાળકો,

સ્ત્રીઓ ને અપંગ પુરૂષો સિવાય કોઇપણ મનુષ્ય શેહેરમાં રહ્યો નહિ. સર્વ આનંદભેર વાજતે ગાજતે વધામણાં લેઇ ચાલ્યા. શેહેરમાં દીપોત્સવીના તેહેવારથી પણ વધારે આનંદ જણાતો હતો. ઘેર ઘેર તોરણો અને પતાકા ફરકતાં હતાં. આંગણમાં સાથીઆ પૂરી શોભા કીધી હતી. ઠામ ઠામ રસ્તામાં ઝુલનાં તોરણો બાંધી મંડપો રચ્યા હતા. ગામમાં જ્યાંએ જગ્યાએ સ્ત્રીઓ ઘરમાં એકઠી થઇને કે એકલી હસતેમુખે મંગળગીતો ગાતી હતી. શણગારેલા હાથી ઉપરની રત્નજડિત અંબાડીમાં મહારાજને બેસાડ્યા હતા. સૌથી હરોલમાં મહારાજનો હાથી હતો. તેમની પાછળ પટાવતો, તેમની પાછળ શાહુકારો ને અમલદારો, કોઈ હાથી ઉપર તો કોઈ ઘોડા ઉપર આવતા હતા. ગાડીઓની હલગાર સૌથી પાછળ હતી. બંને બાજુ રસ્તા ઉપર સ્વારો બંદોબસ્ત માટે રાખેલા હતા. દરવાજા નજીક હરોલના ડંકાવાળા આવ્યા કે કિલ્લા ઉપરથી તોપોના ધડાકા થવા લાગ્યા. તોપના અવાજ સાંભળતાંજ સર્વ સ્ત્રીઓ ઘરનું કામકાજ છોડી, ધાવતાં બાળકો વહોડી, ગાભરી ને ઉતાવળી બારીએ ને જાળીએ, અટારીએ કે ઝરૂખે, કોઈ ખુરખો નાંખીને તો કોઈ જાળીદાર કપડું નાંખીને, કોઈ પોતાના મુખપર સાલડાનો છેડો આગળ લાવીને તો કોઈ ખુલ્લે મુખે આવીને બેઠી. બાળકો પણ દોડતાં દોડતાં પોતાની માતા પાસે આવીને બેઠાં ને બા, આજે તોપો શાની પુટે છે, ડંકા નગારાં શાનાં વાગે છે, એમ પૂછવા લાગ્યાં. એટલે કોઈ પોતાના બાળકને બોકી લેતી ને કોઈ “ જાનો રહેને ” બોલતી અધીરી થઇ રસ્તા ઉપર એકી દૃષ્ટિએ જતવા લાગી. મહારાજનો હાથી દરવાજામાં પેઠા કે “ મહારાજ અજીતસિંગજીનો જય ” નો ઘોષ મેઘગર્જનાની પેઠે ગાજી રહ્યો. રસ્તામાં ઉભેલા પુરૂષો ને બારીએ બેઠેલી બાઈઓ “ મહારાજનો જય ” “ મહારાજ અજીતસિંગજીની જય ” કે એકત્રો “ જય જય ” શબ્દ બોલી પુષ્પથી વધાવી હાથ જોડી દર્શન કરતાં હતાં. કેટલાક તો સોના રૂપાનાં પુષ્પથી વધાવી ગરીબોમાં દાન કરતા હતા. મહારા-

જા પોતે બંને બાળુથી પોતાની પ્રજાનો પ્રેમ જોતા ને નમન કરતા આનંદમય દેખાતા હતા. એમ કરતાં સર્વ રાજમહેલમાં જઈ ઉતર્યા.

મહારાજને રાજ્યાભિષેક તો થયો હતો. તથાપિ જ્ઞેષ્ઠપુરના પ્રજાજનોની ખાચસથી ત્યાં દરબાર ભરવામાં આવ્યો. સર્વ અમીર હિમરાવો ને પટાવત-સરદારો તથા પ્રજાજનોએ આનંદથી એ દરબારમાં આવી મહારાજને નજરાણો મૂક્યો. એટલેનાચરંગ ને ગાનતાન ચાલ્યું ને ભાટચારણો કાબ્ય બોલવા લાગ્યા. દરબારવિસર્જનનો સમય થતાં પાનસોપારી ને અત્તરગુલાબ અપાયાં ને દરબાર ખલાસ થયો.

મહાસિંગજી ઠાકોરે દુર્ગાદાસને મળી પોતાની દીકરી લાલબાનો વિવાહ કર્યાં કરવો તેનો વિચાર કર્યો. એ બંને તો સગોત્રી હોવાથી તેમને માંહોમાંહે લગ્ન થાય તેમ નહોતું. તેથી શરૂઆતથીજ દુર્ગાદાસને સહાય કરનાર મહારાણા રાજસિંગજીના પાટવીકુંવર જયસિંગજી સાથે લાલબાનું લગ્ન કરવાનું નક્કી કરી શ્રીકૃષ્ણ આપી ગોરને ઉદેપુર મોકલ્યો. તેમની સાથે દુર્ગાદાસે મહારાણાશ્રીને આ લગ્ન કબુલ રાખવાને એક પત્ર પણ લખી મોકલ્યો. ગોરે ઉદેપુર જઈ એ વિવાહ નક્કી કર્યો. જયસિંગજીના ગુણકર્મથી લાલબા વાકેફ થઈ હતી. તેમ તે ઉદેપુરની નિષ્કલંકી ગાદીના વારસ હતા તેથી તે ખુશી થઈ. મહારાણા રાજસિંગજી જાન લેઈ જ્ઞેષ્ઠપુર આવ્યા ને ઠરાવેલે દિવસે શુભ મુહૂર્તે બંનેનાં લગ્ન થયાં એ લગ્નનું સર્વ ખર્ચ મહારાજ અજીતસિંગજીએ દરબારમાંથી અપાવ્યું. તથા એ લગ્ન સમયે મહારાજએ વરરાજાને એક અમુલ્ય વીંટી, શીરપેચ, કટાર ને તરવાર ભેટ આપ્યાં. તેમજ લાલબાને એક નવસેરો મોતીનો હાર અને ભરગચ્છીની એક કિંમતી સાડી આપી. એ પ્રમાણે સર્વત્ર આનંદ વરતાઈ રહ્યો. જાનવી સાથેજ લાલબાને સાસરે વળાવી. મહાસિંગજી ઠાકોર તેજાને લેઈ માંડે ગયા. તેજાને પણ પોતાના વૈભવની સલામતી થયાથી શાંતિ વળી હતી. તેના જોડકાં દોઢરાં રતન ને મદન સરખા કદનાં ને સરખા દેખાવનાં બંને સરખા ખૂબસુરત હોવાથી એમાંથી રતન કયો ને મદન

કયો એ ઝોળખવા મુશ્કેલ પડે એવા હતા. એ બંને બાળકો મહારાજ અજીતસિંગજીના સમોવડીઆ હતા; તેથી મહારાજની આજ્ઞાથી તેમને દુર્ગાદાસને ત્યાં રાખ્યા. આટલા વખતમાં તો તેજ આઝે દુર્ગાદાસની સ્ત્રીનો પ્રેમ મેળવી સહીપણું કર્યું હતાં, તેથી તેને પોતાનાં બાળકો ત્યાં રાખવામાં કાંઈ અડચણ જણાઇ નહિ.

મહારાજની સાથે આવેલા બીજા ને તેમનાં બાળકોને જોધપુરમાંજ રાખી તેમને જીવાઈ બાંધી આપી ને બીજા બાળકોને પોતાની હજુરમાં રાખ્યા. મહારાજને જેના ધરમાં ઉછેરી મોટા કર્યા હતા તે જયદેવજીને તથા મહારાજને દિક્ષીથી છુપાવી લાવનાર પેલા મુસલમાન મદારીને પણ જાગીર આપી જોધપુરમાં રાખ્યા. મહારાજને સંભાળનાર મુકુંદદાસ ખીચીની જાગીરમાં પણ વધારો કરી આપ્યો. રાજ્ય કામકાજમાં મદદ કરવાને દુર્ગાદાસે માનસિંગ, ગંભીરસિંગ ને ગુલાબસિંગને પોતાની પાસે જોધપુરમાંજ રાખ્યા. દુર્ગાદાસની જાગીરનું ગામ ઉજડ થયું હતું ને તેનાં ધરઆર બળી ગયાં હતાં તેથી મહારાજએ સમંદરી વગેરે ગામેનો પટો કરી આપી રાજ્યખર્ચે ત્યાં ગઢી ને મહેલ બંધાવી આપ્યાં ને તેની સંભાળ રાખવાને મહારાજની આજ્ઞાથી જશકરજીને ત્યાં રાખ્યો. મહેંદ્રનાથ બાવાના મઠના ખર્ચ માટે મહારાજની આજ્ઞા લેઈ દુર્ગાદાસે એક ગામ જાગીરમાં આપ્યું વળી રાજસિંગ પાટાવત, રૂપસિંગ, કરણસિંગ, સુરતનસિંગ વગેરે જે જે ઠાકોરોએ શરૂઆતથીજ દુર્ગાદાસને સહાય કરી છેવટ સુધી વળગી રહ્યા હતા, તથા પોતાનાં ને પોતાનાં માણસોનાં લોહી રેડી નાણાંની ખુવારી ખમી હતી તે સર્વેને તેમની જાગીરમાં તેમની જાગીરના પ્રમાણમાં થોડો થોડો વધારો કરી આપી પટો કરી આપ્યા. હિપરાંત તેમને તેમની યોગ્યતા પ્રમાણે ઠરઆરમાં નોકરીએ વળગાડી નવાન્યા. મહારાજની બાળવય હોવાથી બધા સરદારોએ મહારાજ રાજ્ય સંભાળી શકે એટલી વયના થતા સુધી દુર્ગાદાસને રાજ્યરક્ષક ઠરાવી જોધપુરમાં રાખ્યા.

દુર્ગાદાસે જાતે રાજ્યનાં સર્વ કામકાજ ઉપર દેખરેખ રાખીને તથા માનસિંગ, ગંભીરસિંગ ને ગુલામસિંગ જેવા નિપુણ, પ્રમાણિક ને ઉત્સાહી કામદારોની સહાયથી રાજ્યમાં એવો મંદો-અસ્ત રાખ્યો કે મહારાજા ઇ. સ. ૧૭૦૧ માં રાજ્ય સંભાળી શકે એવા થએથી રાજ્યની લગામ તેમના હાથમાં સોંપી. તે વખતે મારવાડની પ્રજા વેપાર રોજગારે ને પૈસે ટકે આપ્તાદ થઈ. તથા ખેતીવાડીમાં સાંડે ઉત્પન્ન થવા લાગ્યાથી ખેડુનો પણ સુખી થયા. એટલા સમયમાં ફરીને કોઇ વાર રાજ્યમાં લઢાઈ કે ટંટા શીસાદ નહિ થયાથી રાજ્યનો ખજાનો તર થયો, તેથી તે સમયમાં રાજ્યના મંદોઅસ્ત માટે જે જે કિલ્લા સુધારવા જેવા હતા તે દુર્ગાદાસે સુધારાવ્યા ને જ્યાં નવા કરાવવાની જરૂર જણાઇ ત્યાં નવા કરાવ્યા. કેટલેક ઠેકાણે રસ્તાઓ દુરસ્ત કરાવ્યા ને જોધપુર શહેરમાં ને ગઢ ઉપર રાજ્યમહેલો ને ઉતારાનાં મોટા મકાનો બંધાવ્યાં એટલું છતાં પણ ખજાનામાં નાણું પુરતું હતું આ પ્રમાણે રાજ્યની ને રૈયતની સારી રીતે સંભાળ રાખ્યાથી, ન્યાય આપ્યાથી, વેપાર રોજગાર, ખેતીવાડી ને કારીગરીને ઉત્તેજન આપ્યાથી, લશ્કરનો ને તાઆના નોકરોનો સારો મંદોઅસ્ત રાખી ચોર, લૂંટારા ને લાંચીઆ નિર્મૂળ કર્યાથી રાજ્ય ને રૈયત આપ્તાદ થયાં.

આ પ્રમાણે રાજ્યકારભાર ચલાવી સન ૧૭૦૧ માં દુર્ગાદાસે રાજ્યનો સંપૂર્ણ ભાર મહારાજા સાહેબને માથે નાંખી પોતે પોતાની જગીરમાં જવાનો ઇરાદો જણાવ્યો, ત્યારે મહારાજા અજીતસિંગજીએ પોતાને સર્વ કામની માહિતી થતા સુધી સત્તાહ આપવાને તેમને દરબારમાંજ રહેવાની ઈચ્છા જણાવ્યાથી ખીજાં છ વરસ દુર્ગાદાસ જોધપુરમાં રહ્યા. ઇ. સ. ૧૭૦૭ માં આઝમગીર પાદશાહ દક્ષિણમાં મરણ પામ્યો ત્યારે એનો પાટવી શાહજાદો મોઆજમ પાદશાહ થયો. ઔરંગઝેબની રાજ્યનીતિથી દેશમાં ઠામઠામ હિંદુઓના અગવા થતા હતા તે મટાડવા ને દેશમાં સલાહ શાંતિ ફેલાવવા, એ પાદશાહે મહાન અકબરશાહની રાજ્ય-

નીતિ ચલાવવાનો વિચાર કરી મહારાજ અજીતસિંગજી ને દુર્ગાદાસ સાથે સંધિ કરી, અકબરશાહની રાજ્યનીતિ પ્રમાણે ચાલવાનું પોતે કબજા કર્યું. એટલે હવે દેશમાંથી લઘાછટંટાનું મૂળ જશે, એમ જણાયું.

પ્રકરણ ૨૩ મું.

ગુણનો બદલો અવગુણથી સંગ દોષ.

છેલ્લાં છ વરસમાં રાજ્યમાં હલકા લોકોનું ચલણ થવા માંડ્યું. ગોડા ને ખાસવાનો મહારાજના કાન ભંભેરતા, તે મહારાજ અજીતસિંગજી સાંભળવા લાગ્યા. દુર્ગાદાસના સામાવળીઆ પણ ખટપટ કરવા લાગ્યા. આ સર્વ વાતની રજેરજ ખાતમી દુર્ગાદાસના વિશ્વાસુ ગંભીર, ગુલામ ને માનસિંગ લાવતા. એક દિવસે દુર્ગાદાસ દરબારમાં આવ્યા ત્યારે મહારાજએ કહ્યું કે “કાકા, જ્યારે જ્યારે હું તમને જોઉં છું ત્યારે ત્યારે મને નાનપણનાં દુઃખ યાદ આવે છે.” આ સાંભળી દુર્ગાદાસે મૌન ધર્યું. પણ એથી એ સમજ્યો કે હવે મહારાજનું મન આપણાથી ઉંચું થયું છે ને આપણું અન્નજળ જોધપુરથી ઉડ્યું છે. રાજ ગાદીપતિ થયા પછી પોતાની ઇચ્છાનુસાર સ્વતંત્રપણે ચાલવાને ચાહે એ સ્વાભાવિક છે. તથાપિ તેમની ઇચ્છા રાજ્યને કે રૈયતને નુકશાન કરતા ન જોઈએ. પરંતુ અજીતસિંગજી હલકા લોકમાં ઉછરીને મોટા થાય છે ને જોધપુરમાં પણ જાણીખરો એવાજ લોકોનો સહવાસ છે. તેથી તેવા સોળતીઓના હલકા ગુણ એમનામાં આવવાનો સંભવ છે. એ હલકા ગુણના યોગથી ભવિષ્યમાં માંદોમાંદો કુસુંપનાં બીજ રોપાઇ એમની કે રાજ્યની ખરાબી થવાનો સંભવ છે. જે રાજ્ય મહારાજની ગેરહાજરીમાં પાદશાહે ખાલસા કરી પાયમાલ કર્યું હતું. તે રાજ્ય કેટલી મુશીબતે પાદશાહ પાસેથી છોડાવી કેટલી મુશ્કેલીઓ વચ્ચે મહારાજને ઉછેરી સ્વાધીન કર્યું; તથા તે પછી ચૌદ અંદર વરસમાં એ રાજ્ય મહારાજ જશવંતસિંગજીના સમયમાં જેવા આખાદીમાં હતું તેવું આવ્યા કર્યું છે, તે રાજ્ય પાછું મારા-

જ દેખતાં પાયમાલીમાં આવવાનો વખત આવે તો આ વૃદ્ધાવ-
સ્થામાં હું શું કરી શકવાનો છું ? તે કરતાં તો આખા રાજ્ય છો-
ડીને હાલમાંજ જવું એ સાહે છે. એવો વિચાર કરી તેણે પોતા-
ના કુટુંબ કબીલાને ધીરે ધીરે ઉદ્દેપુરના રાજ્યમાં વિદાય કર્યા.

એક દિવસે દુર્ગાદાસ દરબારગઢમાં મહારાજ પાસે જતા
હતા ત્યારે કિલ્લા ઉપર એમના બાતમીદારોએ એમને ખાનગીમાં
ખમર આપી કે આજે તમે પાછા ઘેર જાઓ ત્યારે તમને માર-
વાને કિલ્લાને દરવાજે મહારાજાએ ચાર મારા ખેસાડેલા છે. માટે
શી આજ્ઞા છે ? દુર્ગાદાસે તેને સમજવી પોતાને ઘેર મોકલ્યો. દુ-
ર્ગાદાસે દરબારમાં જઈ મહારાજાને સલામ કરી કહ્યું કે મહારાજા
સાહેબ, હવે આપ રાજ્ય ચલાવી શકો એવા થયા છો તથા રાજ્ય
કારભારની સર્વ ખાંચખૂંચથી વાકેફ થયા છો. હું વૃદ્ધ થયો છું
તેથી હવે મારો વિચાર આ છેવટના જે થોડા બ્રહ્મા દિવસો બાકી
હોય તે કાશીમાં જઈ ભગવદ્ભક્તિમાં ગાળવા એવો થાય છે. માટે
હવે આપ કૃપા કરીને મને રજા આપો તો ખુબ સાહે. આ સાં-
ભળી મહારાજા અજીતસિંગજીને પણ ભાવતું હતું ને વેંદે કહ્યા
જેવું થયું. જ્યાં સુધી દુર્ગાદાસ જેવો વીર ને સદ્ગુણી નર રાજ્ય-
માં કરતા કારવતા હોય તો, જો કે દરેક કામ દુર્ગાદાસ મહારા-
જાના કાનપર નાંખી તેમની મંજૂરી મેળવીને કરતો હતો તોપણ
ત્યાં મહારાજાને કાણુ પૂછે ? હલકા લોકોનો ભમાવ્યાથી એ વાત
મહારાજાને ગમતી નહોતી. વળી દુર્ગાદાસને જેતા કે મહારાજાને
પોતાની બાળપણની સ્થિતિ યાદ આવતી. મહારાજાએ પંડે કાઢ
સાહે કામ કર્યું હોય તોપણ તે દુર્ગાદાસની સલાહથી થયું હશે એ-
મ લોકો માનતા. આ સર્વ કારણોથી દુર્ગાદાસ મહારાજાને આં-
ખના પાટા જેવો લાગતો હતો તેથી એ હવે દરબારમાંથી જાય
તો સાહે એમ મહારાજા ઇચ્છતા હતા, પણ જેના હાથ નીચે
ઉછરીને મોટા થએલા ને જેના વડે રાજ્ય આપાદ ને સુખી થ-

એક, તેને જાઓ, એમ કહેવાની મહારાજની હિંમત ચાલતી નહિ હતી. પરંતુ જ્યારે એમણે જાતે જ જવાની પરવાનગી માગી ત્યારે એમને મન તો ટાઢે પાણીએ ખસ જવા બરાબર હતું. એટલું છતાં જ્યારે દુર્ગાદાસે કાશી જવાની પરવાનગી માગી ત્યારે જાણે પોતે એમના જવાથી બહુ દિલગીર થતા હોય એમ જણાવી ખાટા દીલથી રજા આપી. તથા જ્યારે પોતાને જરૂર પડે ત્યારે તેમની સલાહ માગેથી સલાહ આપવાની વિનંતિ કરી. પછી દુર્ગાદાસે કહ્યું કે મહારાજ સાહેબ, ગઢમાં રાજ્યનો ખજાનો આજ સુધી આપનાથી ને અન્ય સર્વથી છૂપો રાખવામાં આવ્યો છે. તે ક્યાં છે ને કેટલો છે તે માત્ર હું જ જાણું છું, તે મારા જતા પહેલાં આપને મારે બતાવવો જોઈએ. પણ આજે હું કુચીઓ ઘેર ભૂલી આવ્યો છું અને તે લાવી આજે બતાવવાનો વખત નથી તેથી કાલે કુચીઓ લાવી આપને બતાવી હું આપની રજા લેઈશ. મહારાજ તે સાંભળી રાજી થયા. પરંતુ પોતે મનમાં વિચાર કર્યો કે આજે પાછા જતાં તો દરવાજા ઉપર મારા એમનો ઘાત કરશે. તે ન થાય માટે એ ઘેર જાય તે અગાઉ મારાઓ ને ચેતાવી દેવા જોઈએ કે એમનો ઘાત કરે નહિ; એમ વિચારી તેમને ચેતાવી દીધા. થોડીવારે દુર્ગાદાસ ઘેર ગયો ને પોતાના પાંચસેં સ્વારોને હથીઆરબંધ સજ્જ થએલા જોઈ પોતે પણ હથીઆર સજ્જ સ્વાર થયો ને મહારાજને કહાવ્યું કે મહારાજ સાહેબ આપ તો દુર્ગાદાસને કુતરાના મોતે મરાવવા તૈયાર થયા હતા, પણ દુર્ગાદાસ એમ કુતરાને મોતે મરે એવો નથી. એ તો રણક્ષેત્રમાં મરવાને તૈયાર છે, માટે આપ રણમાં પધારો. આ સંદેશો સાંભળી અજીતસિંગ ભયભીત થયો ને જોણે પોતાના પરાક્રમ, સાહસ, ધૈર્ય ને દીર્ઘદષ્ટિથી મારવાડ જીતી લેઈ જેનું ૨૦ વરસ સુધી સાચવી પાલન કર્યું હતું, તેના સામા થવાની પોતાની હિંમત નહિ ચાલ્યાથી તેને નિર્વિધને ત્યાં જાય ત્યાં જવા દીધો. ગુણ ઉપર અવગુણ તે આનું નામ. દુર્ગાદાસ જોધપુરથી નીકળી ઉદેપુર ગયો ત્યારે ત્યાં મહારાજ


રાણા જ્યસિંગજી રાજ્ય કરતા હતા. તે દુર્ગાદાસની હકીકત સાંભળી, તથા એણે કરેલા અથાગ ગુણનો આ રીતે બદલો મળેલો જોઇ દિલગીર થયા. તેમણે દુર્ગાદાસનું ને એમના માણસોનું સારી રીતે પોષણ થાય એટલી જવાંબ ખાંધી આપી. તેથી દુર્ગાદાસે ઉજ્જૈ-ણમાં જઈ એકાંત વાસમાં રહી મહાકાળેશ્વરની સેવા કરી પોતાનું બાકીનું આયુષ્ય પૂરું કર્યું. એણે સંવત ૧૭૬૫ માં દેહ છોડી ત્યારે ક્ષિપ્રાને કાઠિ એને અગ્નિસંસ્કાર દીધો.

એના મરણ માટે એક સોરઠો છે કે,

સોરઠો.—પ્રીત ગદ્ય પરતીત, સાખદે હોતી સહી;

દાણુ ધર એહી રીત, દુર્ગાસિપરા દાગીઓ.

મતજન્ય કે દુર્ગાદાસના મુવા પછીના એક રાજ્યએ એના સા-ખદાના બાયાત સાથે પણ અજીતસિંગજીના જેવીજ વર્તણૂક ચલાવી ગુણ ઉપર અવગુણ કર્યો ત્યારે તેણે કવિરાજને પૂછ્યું કે રાજ્ય આમ કેમ કરે છે ? મેં કેટલો બધો ગુણ કર્યો છે તે નહિ સંભારતાં ઉલટો ગુણચોર થાય છે ? ત્યારે કવિએ ઉપલો સોરઠો કહ્યો છે, કે બાધ તમારી સાથે પ્રીતિ ને પ્રતીતિ હતી તે સર્વ ગયું છે ? પણ જેણે અસહ્ય દુઃખ વેડી બાળપણથી ઉછેરી મોટા કર્યો ને દિલ્લીના આબમગીર જેવા બળવાન પાદશાહ સાથે લઠીને મારવાડ જીતી લેઈ ગાદીએ બેસાડયો એવા દુર્ગાદાસનો પણ અજીતસિંગજી મહાસજ્જનએ ધાત કરાવવાનો વિચાર કર્યાથી દુર્ગાદાસને ગંધપુરમાં અગ્નિસંસ્કાર થવા વારો ન આવ્યો ને ક્ષિપ્રા નદીને કાઠિ એમને અગ્નિસંસ્કાર થયો. બાઈ, એ ઘેર તો એવીજ રીતિ ચાલી આવે છે.



જાહેર ખપ્પર.

—*—*—

નીચે લખેલાં પુસ્તકો નીચેના ઠેકાણેથી મળશે:-

મેવાડની જાહોજલાલી	૦-૧૨-૦
પીર દુર્ગાદાસ...	૦-૮-૦
ભરતખંડનો સરળ ઇતિહાસ	૦-૭-૬
પતિત્તા સુલુસુદરી	૦-૬-૦
કૃષિ વિદ્યા	૦-૬-૦

મળવાનું ઠેકાણું,

ચીમનલાલ ચુનીલાલની કંપની.

આસ્તોડીયા રોડ —અમદાવાદ.

—*—*—

એસ. બી. શાહની કંપની.

પાનકોરના તાકા —અમદાવાદ.

—*—*—

એન. એમ. ત્રીપાઠીની કંપની.

કાલ્યાણેવી રોડ—મુંબાઇ.

—*—*—

વિક્રમદાસ ધનજીભાઈ.

